

ХЫДЫР
ДЕРЯЕВ

ХЫДЫР ДЕРЯЕВ

Эсерлер ЙЫГЫНДЫСЫ



Редакцион коллегия:

Г. Кулыев, Т. Гурбанов, Х. Мелэев, Ш. Тэшлиев,
А. Улугбердиев, Б. Худайназаров, Ш. Чарыев.

ХЫДЫР ДЕРЯЕВ

Икинжи том

ЫКБАЛ

РОМАН

Н. Эсенмырадовың редакциясы биле

«Түркменистан» неширять,
АШГАБАТ, 1983

Деряев Х.
Д-31

Эсерлер топлумы. 6 томдан ыбарат.— А.: Түркменистан.— 1982-нжи йылдан бәри чыкар.
Т. 2. Ыкбал 1982. Ред.— 376 с.; 1 м. 60 к.

Икинжи тома «Ыкбал» эпопеясының икинжи китабы гирйәр.
Автор бу тома гирйән эсеринде түркмен халкының азатлык хем гарашсызлык угрунда алып баран гөрецини анык материаллар асасында ынандырыжы беян әдйәр.

Деряев Хыдыр

СУДЬБА

[Собрание сочинений в 6 томах. Том II]

На туркменском языке

Издательство «Туркменистан»

Редактор Р. Алланазаров
Суратчы В. Моисеенко
Сурат редакторы Б. Кураев
Техники редакторы
Корректор Б. Ашырова

Иыгнамага берилди 7.04.82 й. Чап этмәге русгат әдил-
ди 6.01.83 й. Форматы 84×108¹/₃₂. Физ. чап листи
11,875. Чап листи 19,95. Учёт-нешир листи 20,51. Ти-
ражы 30.000. ТН № 13534. Заказ 31. Бахасы 1м. 60 к.

«Туркменистан» неширяты, Ашгабат, Совет көчеси 46а.
Метбугат өйи, Ашгабат, Атабаев көчеси, 20.

Д $\frac{70303-008}{М 551(14)-82}$ 38-82 4702540200 ББК 84. 3 Түр
47,2,54,2

© «Туркменистан» неширяты, 1983

Г А Н Ы М Ы Ѓ Г А З А Б Ы

БЕКМЫРАТ бай соңкы йылларда Бердини, Дур-
ланы, Аллагы өзүниң иң горкулы душманлары хасап
чыйларди. Вагтал-вагтал гижелер оянанда, олардан хов-
нурган укусындан ачыларды. Булары нененси ёл билен
ёк одерини диен пикире чолашып, көп вагтлап оя ятарды.
Бу гүн өзүниң иң якын гарындашларындан бирнөче ада-
мы нахара чагырмагының максады-да башында мыдам
оруи алып, галкман ятан шол агыр пикирини орта атып,
олар билеп найлашмакды. Бу гүнки нахара чагырылып,
Бекмырат байың тамында отуран адамларың үс-
түне Вели байың гелмеги билен оларың башы жемлен-
ди. Шол халатда Вели байың гелмегине мэхетдел ики
табак товуклы палав ичерде пейда болды. Кәширден
реңк алаи палавың ысы буг билен гатышып, тамың
ичине яйрады. Бу ыс отуранларың ишдәсине ишдә го-
шун, агызларыны сувдан долдурды. Палав буглананда
сөннелер нар сувуның туршумтык тагамы буларың өң
хем ачык ишдәсини хас-да гүйчлендирди. Нахардан
соң, палав жош беренде, зыбрым бирмеңзеиш гырмызы
чөйүсклере демленен чай гелип етишди. Хер ким бир
чөйүсеге өңүне алып гайтармага башлады. Чеп-эл билен
пгылан зире чайың айратын якымлы ысы тамың ичине
ййран, хөлки палавың ысына-да гайра отур диен ялы
эгди. Эндамы юмшашып, чайың кейпи етишенде, Бек-
мырат бай өзүниң йүрегинде бент алып дуран матла-
бының ховлукман, бир ян четинден гүррүң бермөге
башлады;

— Шу чака ченли эден ишимде чиглик галман, ерине дүшүп гелшидир велин, соңкы вагтларда бир хили өзи гаты угруна дәл. Овалы билен-э, мен шу Аллаклы ишимде ялңышдым. «Душманыңы өлдүрдүм» дийип геленде, шоны гүпбасды этмелидим велин, болмады — дийип, башыны яйкады.—Ана, инди олам гапдалымыздан гысыр эмгек болуп дөрөди—диенде, отуранлардан бири:

— Гысыр дагы дәл, эмгек кеми ёк — дийип башыны ырады.

Бекмырат бай азажык пикирленжек ялы эдип, ене сөзө башлады:

— Хава, душман кеми ёк, оны өзүмем аңян. Ахыры бир гүн гириме саларын вели, йөне шу махал эл бермән гелйә-дә. Ай, зыяны ёк... — Ол кәсесиниң дүйбүнде галан чайы небсевүрлик билен овуртлады-да — Мени шол Ашгабатда газаматда ятан харамзада-да барха ынжалыкдан гачыря—дийип, өзүниң иң китүвли душманының үстүнден дүшди.—Ахалда шонуң дайысының эдерменчилигини гөрүп, акылым хайран галандыр. «Ит—ата, өр—дая» диен накыл раст болса, газаматдан чыкайса, ол йөне ятмаз. Өзи-хә бир ерден еке чыкан етиммиш велин, хер задам болса, Ахалда галмаз.

Байың генешдарлары ерли-ерден дилленди:

— «Товшана догдук депе» диййә, хер хилем боланда, гөбек ганының дөкүлен ери Мара айланар.

— Газаматдан сыпса гайдар-ла.

Бекмырат бай бираз пикирленип, сөзүни довам этди:

— Биём мениң осал эден ишимиң бири. Шол вагтда гызгыны билен гөрмелисини гөрүп, бермелисине берип, гөзүни Сибирден бәрде ачдырмалы дәл экеним. Онда шол Сибирин бир ерлеринде совуга чыдаман гатап галарды.

— Бекмырат бай, «Сибирде гатап галарды» диййәсин велин, шол Сибирден хем доланайяңлар бар, хав. Ынха, Бабасибир бар. Нурусибир бар, шолар-а геләйдилер. Ажалы етен дәлдир-дә хернә — дийип, бурнуна сыртлашып мүнәймели, гүрзелек сакгаллы, келте бойлы яшулы өй эесиниң сөзүни бөлди.

Вели бай:

— Пәхей, Бабасибир-э хол газаклаң ичине элтип гойберипдирлер. Асыл тә гелйәнчә, элини ише дегирмәндир. Газаклар оны гаты говы сылапдырлар. Нурусибирнеңем барып гелен ери шол Маңгышлак. Асыл ол

ерде хә түркменлерем бармыш. Гечи-гоюнлары көп дий-
лэ. Озлерем шол улы сувуң ичинде балык тутушып
йорлермиш. Ханы гөрейин, хакыт Сибириң совук ерине
иберсин бакалы, шол гелибилшине гелэйсин. Сибириң
совуты бир кыямат диййәр ахыры—дийип, отуранларын
бүтүне серетди.

Оныча башга бири:

Аннанепес сердар-а түйс Сибириң өзүнден ге-
лишмиш диййәлер—дийип, сөзүни соңламанка, отуран-
ларын ичинде бир гарры адам сөзе башлады:

Аннанепес сердар геленде, мен оңа гөзүң айдың
лишмәге барышдым. Онуң бир гижә отурып, гүррүңини
лишләнчм. «Асыл ол ериниң совуты ченден-чакдан гүйч-
ли, хич болар ялы дәл» диййә. Онсоң ол яз чыкансоң,
бәрик гайдыпдыр. Сердар адам-да, гараз, йүзүни бәрик
түтүп урыны догры болупдыр. Ол ёлда көп улы-улы
сувлардан гечип, ахыры бир жемендесиз чөлүн ичи би-
лән ич сүвсуз аң йөрән-көп йөрән, еке ерде отуран ховла
луш гелйә. Бу ховла луш геленине бегенип, ичине гир-
сә, бием бир дөвүң ховлусымыш. «Ынха, ичинде бир еке
гөв дөв отыр» диййә. Дөв Аннанепес сердары деррев ту-
туп ийжәк боля. О ер-бу ерини сыпап-сермешдирйә ве-
ли, пәче гүн ач-сүвсуз ёл йөрән адам, гөрс-ә хормуш.
Онсоң дөв оңа айдамыш «Ынха, шу гоюнлардан нәче
ийсәң, гысганман, чише дүз-де, ийибер. Соңра, семрәң-
соң, менем сени иерин» дийипмиш. Дөвүң бу сөзүнден
соң Аннанепес сердарын бокурдагындан зат гечмән-
миш. Онсоң дөв бир гүн уклап ятырка, сердар онуң гө-
зүне гызгын демри басып, гачып гайдыпмыш. Ол адам-
лар — Алланың хар этмежәк адамсы. Дөвүң ховлусын-
дан чыкса, бир елмая чөкүп отыр диййә, ана, бир елмая
мүненни билипдир. Гөрсә, эййәм газагың үлкесинден
галпагың үлкесине гетирип дүшүрипдир. Галпакдан
Хыва гелйә, Хывадан Мара гелйә¹—дийип, яшулы хе-
каясыны соңлады.

Бекмырат бай үчин бу яшулының хекаясының дүй-
бүнден гереги ёкды. Ол бу ерде отуран адамлары бу-
лар ялы гечмишиң ялан-яшырык хекаясыны диңлемек
үчин нахара чагырманды. Хер хилем болса, бир яшулы

¹ Аннанепес сердарын 1880-нжи йылларда Сибире иберилени,
онуң гайдып гелени, соңра Алихан Аварскиниң оны тутуп, ене ызы-
на иберени, хакыкатдан хем, болан вака.

адам өз хекаясы билен гүррүнің ортасына дүшенсоң, «хә» берип отурды. Бекмырат бай оны яшулы хатырасы үчин чагырыпды, ондан маслахат хантама дэлди. Соңра Бекмырат бай ене ювашлыкдан гүррүне башлады:

— Яңы сиз өзүңизем айтдыңыз «Шол Ашгабатда ятан харамзада газаматдан сыпан гүни гелер» дийип. Өңем бу ерде ики санысы чөлде гачгаклап йөр. Олам гелип, булара гошулса, ана, болды үч. «Гелиң, ат-яраг тапып берели» дийселер, бир топар ач-ялаңач энтәп йөрөнлериң хем ичинде олара барып гошулжаклары тапылман дурмаз. Шейдип-шейдип, бирденем бир гүйч йыгнанса йыгнанар дурубийр. Хер бир зада өңүнден серетмек герек, онда-да гаты йити гөз билен серетмели. Ичине-дашына пайхас-парасат билен середип, нәме болуп билжек, нәме болуп билмежек, шол затлары хас өңүнден гөрүп билмели. Мениң гөршүмче, шол харамзада-да газаматдан чыкып геләйсе, төверегине улы гүйч йыгнайжак ялы болуп дур. Мегерем, мен ялңышян дэлдирин. Шейле болян болса, доңзы хөкман батгада басмалыдыр. Доңуз батгадан чыкансоң, аңсатлык билен пер бермез. Хәзир доңузлар батгада. Шу махал хаял этмән, шолары еке-екеден басмак герек, ёк этмек герек.

Отуранлар:

— Гаты макул геп айдясың, хаял этмели дэл, еке-екеден ёк этмек герек — дийишдилер.

— Макул болса, илки билен шол газаматдакыдан башламалы. Ол хакда мен Марының атбекатларының бирнәчеси билен геплешдим. Олар маңа «Онүң ишини сөкдүрип, тәзеден сүйт этдирмек еңил дүшмез, айратынам Сибире сүргүн этдирмек аңсат дэлдир. Эгер-де онүң жәнәяты Сибире сүргүн гөркезйән болса, шол биринжи сүйдүң карары билен сүргүн эдердилер» дийдилер. Онсоң мен башга-да бирнәче адамлар билен маслахатлашып гөрдүм. Оларың ичинде маңа оңат маслахат беренлери болды. «Берк галаларам йыкян пулдур. Пулуң алмажак галасы болмаз. Пулуңы гысганмасаң, Ашгабадың газаманың ичинде отырка, сениң душманыңы өлдүрип болар» дийдилер. Айратынам би хакда бир адамың айдан сөзи маңа ярады. Ол: «Пулуңы гайгырмасаң, Жебрайыл перишде-де сениң душманың жаныны чүйшә салып, аршы-күрсә алып баряка, саңа гоюп гидер» дийип гүлди. Догры, ол өл-

дүртжек болян адамымың бир көпүге арзамаян, шол чөллерде гоюн бакып йөрен чолукдыгынам билйән. Шейле-де болса, мен шоны ёк этмёқ утрунда аграмына алтын гоймалам болса, гайра дуржак дёл. Йөрите шо-нуң үчинем басым Ашгабада гитжек. Ынха, инди нәме «Маслахатлы бичилен дон гысга болмаз» диййә. Сизе-де шу маслахат салып отурышым. Сизем нәме масла-хат берсеңиз айдың — дийип, Бекмырат бай сөзүнн соңлады.

Отуранлар эп-эсли вагт дымышдылар, соңра Вели бай ардынжырап сөзе башлады:

— Маслахатың гаты говы маслахат. Қимнң нәме обласыңдыгың-а билемок, йөне өзүм-ә гаты макул-ланы. Пулам шулар ялы кын меселәни өз хайрыңа чөз-мөк үчин герек. Булар ялы иште пулы гайгырмалы дёл. Он Бекмырат байың өзн айтды гелжекде нәхили ховп дорән билжөтшин. Ол сөбөпденем «Доңзы батгада бас-малы» дийди. Басмак герек, галдырмалы дёл. Йөне бу иште бизден нәме көмөк болуп билер, сен шоны айт— дийип, Бекмырат байың йүзүнә серетди.

Бекмырат бай:

— Бу иште маңа сизиң маслахатыңыз герек, баш-га көмөк герек дёл, йөне сизиң көмегиңизиң герек ерем болжак, ол эштек соңра — диенде, отуранлар:

— Биз сениң шол маслахатыңы макуллаяс — дий-шин, ерли-ерден дилленмек билен маслахаты жемле-дилер.

Бекмырат байың тамында зире чайың елгинине маслахатың довам әден вагтында, ол ерден бирнәче йүз километр узаклыкда Ашгабат газаматында гапыл отуран йигит ачык ховадан аркайын дем алмагың пи-кирини әдйәрди. Бекмырат бай өзүнн агыр алтыныны мешиң богазыма гоюп, дем бермән, ширин жаныма әришмәниң маслахатыны әдендир диен пикир бу ма-хал онуң башында-да ёкды. Ол Узук билен гошулышан гысга мүддетини гечмишиниң гүл парчасы хасаплап, илки көп ах уруп, арман чекди. Соңра дережеден гөк исмана, узакдан-узаклара середип отурышына Узугы ятлап, гам-хасрат ичинде гамгын хиңленди:

Ах, хасрат-а, вах, хасрат-а, нейләйин,
Пелек сүтем этди, ярдан айрылдым;
Хош сулх, мылайым, леблери шекер,
Ал яңак, зүлли тар хүйрден айрылдым.

Дырнаклары — гөвхер, дишлери — дүрдан,
Кирпиклери — нешдер, гөзлери — местан,
Тер ачылан яңы-тәзе гүлүстан,
Мен—билбилем, гүлгүзардан айрылдым.

Зыба кадды хуп чекилмиш сурай дек,
Гурулмыш гашлары, гөр, найза-яй дек,
Йүзлери—шамчыраг, шемс илө ай дек,
Гитди сабрым, бу карардан айрылдым.

Сөзләр болса, сөзи якымлы жана,
Хошаматлы, чын мердана, гөркана,
Аклы дана, ил ичинде түркана,
Көйди багрым, гөзел ярдан айрылдым.

Зындан ичре ишим ахы-пыгандыр,
Көңлүм от ичинде, башым думандыр,
Йнди мениң гүнүм ахырзамандыр,
Хаядан, намысдан, ардан айрылдым.

АК ТАМ

ДЕМИРГАЗЫК тарапдан гелйән бир улы ёл Мур-
гап дерясының чеп гапдалы билен кәте деря якынлашып,
кәте дашлашып, ахыры Мары шәхерине гелип гирйәр-
ди. Бу ёл билен гелйәркән, Мары шәхерине етмәге үч-
дөрт километр галанда, эрбет жаранлыкларың арасы
билен гүндогар тарапа бир ёл айрыларды. Шу ёл билен
дөрт-бәш йүз метр йөрәннән соңра, Эгригүзер бен-
динден инйән жошгунлы сув өзүниң айылганч шаггыл-
дысы билен тә үстүнден гечйәнчән, йүрегине нәче ховса-
ла саярды. Хемише гечип йөрән болаймаса, мунуң үс-
түнден мал-гара гечирмек хем аңсат дәлди. Сәхел сарч-
рак атлар горкусына хоргурып, бөвүр берип, еңсә-еңсә
чекилйәрди. Бирнәчесини жылавлап, идип гечирмели
болярды.

Бу бендин гүнбатар гапдалындакы чуңчул көнө
жараның дүйбүндәки гара небит ялы сувуң азаляны-кө-
пелйәни хич вагт билдирмейәрди. Онуң гырасына битен
гамышларың, ичинде гөгерен егенлериң хемише бир
болшуды. Олара шемал дегенде, ыгшылдашып отуяр-
ды. Йөне велин мунуң ичиндәки мыдам саз-сөхбет эдип
йөрән гурбагалар, дөшлерини гайшардышып йүзүшип
йөрән гедем йыланлар хемишекисинден көпелен ялыды.
Шол көнө жарың гүнорта гырасындан өврүлип гечйән
ёл билен тә бенде барянчан, шадыян гурбагалар өз саз-
сөхбетлери билен гулагыңы камата гетирйәрди. Эмма
бу сувуң хәкимлери йыланлара гөзи дүшенде, олар

хонн хөдөр астында аз-кем сулашъярды; шонда-да йы-
лана гөзи дүшмедиклери өзлериңиң шадьян саз-сөхбет-
лериңиң ёкары дережә етирйәрди. Бу сувуң йыланлары
өрән аркайың йүзерди, буларың бири бир затдан гошанч
ташың, йүзүп гачайса, шол халатда өзи гөзден га-
йың болуң, сув йүзүни чызып гиден ызы гөзе каклышып
галырды. Буларың кенарда гүнешләп ятанлары-да, су-
вуң якың гырасында аматлы ер тапып, ав авлаянлары-
да ит дөлдн. Оларың ав авлайышлары айратың тәсин-
ди. Башыңы белент гөтерип, бир ерден гозганман, овсун
үрән йыланың гөзүне гөзи дүшен гурбагалар айратың
гыкылык билен йыгнанышъярды. Йыланың овсуңының
тәсири астына дүшен гурбагаларың айылганч сесини
ушакдан чшнден гурбагаларың барысы-да ынжалыкдан
гачырды. Олар хем дуран-дуран ерден айылганч-айыл-
ганч гыгырышың, гурбан болян бетбагт ёлдашының яс
ерине уграирдылар. Бу ере йыгнанан гурбагаларың ту-
рушн тошгушына, зензелесине, ахы-перядына хумар бо-
луң, иң алыңкы хатарда йылана тарап йүзйән гурбага-
ларың хайеысының гурбан белленендигини башдан би-
лөймөк иңсаг дөлдн, чүнки буларың бири йылана тарап
йүзүп йүзүп, бейлеки гурбагалардан сайланып, ысгын-
дан дүшүп ятып болса, бейле янында башга бири ондан
хем илеррәк сүйшйәрди. Шейле ховп астында илери сүй-
шүп, ыа галың, йүзүп барышларына ахыры буларың
бири йылана тарап бейлекилеринден сайланып, араны
хас ачярды. Ондан сонра алыңкы сапдакы гурбагалар
иңажык-да илери сүйшмән, өзлериңиң пидакәр ялңыз
достуңың иң соңкы агысыны агламага башлаярды.

Гурбан болан гурбага дөрт аягыны герип, ики гө-
зүни йыландан айырман, гаты эмай билен йүзүп, онуң
өцүне сүйшйәрди. Йылан илки гедемлик билен келле-
сини дим-дик эдип дурярды. Сонра, гурбага нәче якың-
ландыкча, башыны кем-кемден эгип, ики гөзүни ондан
айырмаярды. Агыр гүне дүшен чәресиз махлук өзүниң
гурбан болмага баряңдыгына гөзи етенсон, пессайжак-
дан гысга-гысга «Гуррук-гуррук, гурк-гуррук» эдип, на-
йынжар сесленйәрди. Соңабака найынжар сесленмеси
хем галярды. Көмахал гыгыржак болса-да гыгырып бил-
мән, йөне бокурдагыны долдурып гойберйәрди. Гитди-
гиче межалдан дүшүп, сонра бокурдагыны хем долду-
рып билмейәрди. Эмма төверекдәки гурбагалар агыр

ягдая дүшен достуның келлеси йыланың агзына сокулянча, уградыш хеңини ёкары дережә етирйәрдилер.

Бу ерде баржа жандарлар үчин өлүме догры барманың нәче кыплығы ачык билдирйәрди. Пидакәр гурбага йыланың янына барянча, ёлда бирнәче гезек бүтинлей херекетден дүшүп, өли ялы язылып ятарды, аякларыны йыгнап билмейәрди. Иң соңунда йыланың он-он бәш сантиметрлик өңүнде бүтинлей ысгыннан дүшүп, дөрт аягыны хем герип, херекетсиз ятандан, онуң бөврүниң мүнкүлдейәнлиги хем шейле бир билдирмейәрди. Шонда-да йылан өзүниң гедемлигини бес этмейәрди, бир сантиметр хем илери сүйшмек ислемайәрди. Гурбага сув серхетини гутарып, хемишеки бөкүп чыкян гырасына баранда, онуң үчин шол гыра иң агыр мензил болуп галярды. Япгыт кенара дырмашып чыкмага онуң дога эндибли аяклары ысмаярды. Хер хили-де болса, тә барып йыланың агзына башыны сокянча херекет эдйәрди. Йыланың агзының гиң ачылмагы билен онуң башы йыланың дамагына сокулярды. Йылан ховлукман, оны кем-кемден дирилигине юудярды. Онуң башы йыланың агзына етен бадына, оны өлүм ёлуна угратмага йыгнанан сазчы гурбагалар варрык-да варрык болшуп, хер хайсы өз угруна дув-дагын болуп, йүзүшип гидйәрди. Гурбан болмага пидакәрлик гөркезен гурбага энтек башыны йыланың агзына салманка, кесек я-да таяк салып йыланы ковайсаң-да, көп вагтлап өзүни алып билмән, херекетсиз ятарды. Соңра кем-кемден өзүне гелдигиче, онуң бөври мүнкүлдәп башларды.

Ынха, шу хадысалы жараның демиргазык тарапы кесе япгыт болуп, кем-кемден ёкары галып гидйәрди. Бу япгыт мейдана битен йылгынлар гораглы болансоң, ол мейдан гиден токайлыкды. Бендин белентлигине чыканында, яңкы токайың ичинде бир ак там гөрүнйәрди. Онуң янында ене-де бир-ики саны тамжагаз барды. Ол ак тама түркменлер десятигиң тамы диердилер. Бейлеки тамжагазларда-да бент ишчилери яшаярды.

Сергей огланлығыны шу ак тамда яшап гечирипди. Түркменлериң арасында онуң фамилиясыны Ярошенко дийип, догры тутуп билмән, Ярашанка дийип йөренлери хем ёк дәлди. Эмма онуң түркменлер арасында йөргүнли тутуляны өз ады Сергейди. Сергей орта бойлы сүнклеп йигитди. Ол сүнңи еңил, чалт херекетли дәлди. Сададан аграсды; әден иши, айдан сөзи жайба-жай

ерине дүшпөрдү. Түркменлер Сергейиң бу болшуну, бей-ле хаснетини өрөи говы гөрөрдилер. Ол чаларак сары өңүшгичли гара муртларыны, түркменлер ялы, нурбат уруна товлан, ёкары галдырып гойберенде, гара гөзлериңиң аниагында өзүниң долы йүзүне гаты ярашарды.

Сергей өң Марының пагта заводында слесарь болуп ишлөйөрдү. Соңра Мары шәхериниң ишчилер гурамасы тарапындан Сергейиң түркменлер арасында айратын иш алып бармагы макул тапылып, оны оба еринде ишлемели эдипдилер. Шол табшырык боюнча ол Эгригүзер бендиниң янындакы сув машинларда¹ слесарь болуп ишлөп башлапды. Яшайн ери болса яңкы Эгригүзер бендиниң янындакы ак тамды.

Бу гүн айратын бир булашык гүнди. Тозаның асмандан ийәнени, ерден гөтерилйәнени билип болмаярды. Тот-тозаның дердинден асманда Гүн гөрүнмейөрдү. Ынха, шу харасадың ичинде яңкы көне жарың гүнбатырындан гечйән гоша ябың гоша көпрүсиниң үстүнде ики саны гарры аял гөрүнди. Буларың бири узун бойлы, агажетди. Аслы сүңи бек, гужурлы адам ялы болса-да, нөме үчиндир, вагтындан өң били бираз бүкүлип энлипди. Эти гачан йүз кешби асында пешенели аял боландыгыны айдып дурды. Йүрегинде янян арман оды-да мунуң чөңчелен гөзлеринде гөрнүп дурярды. Бу аял Оразсолтан эжеди. Онуң янындакы аялың эти битин, бойы узунды. Онуң долмуш йүзүнден, улы гара гөзлеринден гужур-гайрат, эденлилик гөрнүп дурярды. Онуң яшы Оразсолтан эжөниңкиден кичи болмаса-да, энтөк эңлендиги азажык-да билдирмейөрдү. Бу болса Огулныяз эжеди.

Буларың йүзлери бенде тарапды. Ери-гөги гаплап алан харасадың ичинде олар гыгырышып геплешйөрдилер:

— Ай, Огулныяз, гудраты гүйчли таңрының ховпы, апаты кәндир. Бу нә гудратдыр, апы-тупадан, тоздан яңа асманда гүн гөрнөнок: хова гаранкырап баря. Бу-да алланың азана гөз гөркездигидир. Азгынчылык көңселенде, асмандан бела үстүне бела инермиш. Нухуң тупанам алланың азанлара гөркезен гөзи болупмыш. Ай, гудраты гүйчли аллам, Нухуң эйямының азгынчы-

¹ Эгригүзер мейданына сув чыкмансон, шол машинлар биле суварыларды.

лыгы бизиң эйямымызың азгынчылыгындан гүйчлүмидикэ? Я инди «Марыны ел басар» диенлери геләйдими-кэ? Тоба!.. Тоба, худай-а!..

— Вий, Оразсолтан «Марыны мар алар» диййә ахырып, сен оны ел басар эдәйдиң.

— Вах, я шейлемидикэ?

— Шейледир. Вай, гыз, Оразсолтан, ол сувуң йүзүне бир серетсене. Хий, бейле-де бир йылан бор огуш-ян. Йөне сувуң йүзи агын бойчы ялы чоммалышып йөрлер-дә — диенде. Оразсолтан эжәниң гөзи көне жарың дүйбүндәки гара сувуң йүзүндә йүзүшип йөрән йыланлара дүшди. Ики гарры өз өмүрлеринде йыланың бейле көп үйшен ерини биринжи гезек гөрүп, өңкүден-де бетер ховсала дүшди:

— Ай, Огулныяз, «Марыны мар алар» дийлен заман гелендир. Бу бир апатдыр. Болмаса, мунча йыланы боласы ёк. Эй, худай, ахырзаманың адамы эдип ярадай-дыңмыкаң бизи? Ёк, Огулныяз, бу азгынчылык бир задың аламатыдыр. Бу йөнелик билен гутармаз, хернә ягшылыга болаверсин. Йөр, угралы, бу аламата көп середип дурмалы—дийип ёла дүшдүлер.

Ене улы ховсала астында нэразычылык билен гүр-рүңе башладылар:

— Оразсолтан, «Иле дәвлет гелер болса, багшы билен озан гелер, илден дәвлет гидер болса, төре билен тозан гелер» дийипдирлер. Шол айдыланлар еке-екеден гелип баря өйдйән. Хий, бейле-де бир тозан болар огушя. Ненеңси, жан доган, тозамасын, ненеңси дәвлет дурсун? Хол илиң-гүнүң ырлып япышыны Сейидахмет ишан дәлми нәме, онам-а гөрдүң. «Бир гарып бичәрә-ниң гөвнүни алмак хач согабы ялы болармыш» диййә. Сениң шол гүнүңде сенден эжиз, бичәрә адам бармы нәме? Шонда-да сениң гөвнүңи алман, йыкып гойберди. Хүжресиниң ичинде үстүне баран хач согабыны алман, ызына гайтарды. Хий шондан бетерем азгынчылык болармы? Айдылан сөзлер бирин-бирин гелип баряндыр, жан доган. Ине, шу «Пир асман, бела бакмаз» диенлеридир. Анха, гөзи нәме гөрди?

— Вах, хава-ла.

— «Оглы сакгал-муртуны сырдырып, шәхере гидипмиш» диййәрлер. Холха, инди улы ил гүррүңни өйдйә. Ол нәме алапат дәлми?

— Алапат кеми ёк.

— Шолар ялы ишанлар-пирлер шейле эденсоң, гарама-аякдан нәмә гарашжак?

— Вах, хава-ла.

— Гарыбың гөзяшы ятмаз, бөвсүп чыкар бир ерден. Гой, гарыбы агырдыберсинлер, гөзлери нәме гөр-йәкә?

— Вах, гарыбын ахындан башга нәмеси бар?

— Гарыбың ахы хемме затдан гүйчлүдир, Ораз-солтан.

— Ай, нәбилейин-дә.

— Холха, сен онуң өңүнде гөзяшыңы дөкүп гайтдың, гөзи нәме гөрди? Эртеси улы иле масгара эдип, оглы чыкып гидипдир. Сениң ол гөзяшларың йөнекей дөкүлйән гөзяш дәлдир. Гарыбың гөзяшының он ики сүңнүни сызып чыкяндыгындан олар бихабар болан болялар. Гой, болуберсинлер, гөзлери нәме гөрйәкә? Шу затларың барысы алааматдыр.

— Азгынчылык артса, бир задың алааматы болар-мыш.

— Эйгилиге болсун-да хернә.

— Эйгилигедир, ыншалла, алаамат азаның башынадыр.

— Шейле болсун-да — дийип, гүррүңлешип барышларына Сергейиң гапысыны ачдылар.

Сергейиң аялы өйде ёкды. Ёзи Гылычлы билен отырды. Гаррылар:

— Аманлыкмысыңыз? — дийип ичери гирдилер.

Сергей салам берип, булары гаршы алды. Ол өйүнә гелип-гидйән түркменлер үчин йөрите саклаян кечесини деррев язып, гаррылары отуртды. Ашак отурман, примусда чай гойды.

Огулныяз эже:

— Ханы гелниң өйде ёкмуды? — дийип соранда, Сергейиң кичижик оглы ичери гирди.

Сергей:

— Гелин өйде ёк, Юрик, ана, бабушкалар гелди. Бар, олар билен саламлаш — дийип, оглуна йүзленди.

Юрик салам берип, гөрүшмек үчин Огулныяз эжә элини узатды. Огулныяз эже онуң нәме үчин элини узандандыгына дүшүнмән, элинден чекип гужаклады:

— Вах, адындан айланайын, жан оглум, адыңам түркменче экен. Йүврүк огулдыр би. Бизем оглумыз

болса, адына Йүврүк дакарыс. Гара гөзлеринден айна-
найын! — дийип, гетирен дүвүнчегини элине берди.

Сергей:

— Огулныяз эже, сен оңа «Гара гөзүндөн айна-
найын» дийясын вели, онун гөзи гара дэл ахыры,
онун гөзи, эжесиниңки ялы, мавы ахыры — дийип
гүлди.

Огулныяз эже:

— Мавам болса, оңатжа, өмри узак болсун — ди-
йип, багрына басып отуран еринде йүрекден алкыш эт-
ди.

Сергей булар билен дегшип, көп гүррүң этди. Соң-
ра гүррүңиң мазмуны үйтгеди.

— Сиргей жан, бу дүнъе дүзелермикә я шу юмру-
лып гидип баршына, ахыр юмрулар гутармыка? Бизиң
ялы гарыбың хачан гөзяшы диңеркә? — дийип, Ораз-
солтан эже улудан демини алды.

— Гайгы этме, Оразсолтан эже. Гарыбың гөзяшы
тиз диңер. Онсоң сизиң дерегинизе Бекмырат бай ялы-
лар гөзяш дөкер — дненде, Оразсолтан эже ене-де улу-
дан бир демини алып, сөзе башлады:

— Ай, нәбилейин-дә, жаным... Хәзир-ә гарыбың
гүни — итиң гүни. Хий, хөвес эдип экләп-саклап отуран
гызың етишен гүни, элиңден басып алып гитселер, ада-
мыңы нәхак ере өлдүрселер, юмрук ялы чаганы яның-
да яшатман, өйүңден бизар этселер, мундан бетерем
бир зулум болармы?! «Өлен-ә — өлени, гөзүни гарга
чоканы» диен ялы, ене-де сен гүнәкәр. Биз-ә билмедик-
дә. Инди «Баша геленини чекип отурайын, алланың
саланыдыр-да» дийсең, Бердә-де бизиң гараматымыз
етди. Бизиңки «Есериң еди ере кесси етер» диенлери
болды. Инди хеммесинденем бетер Бердиниң Ашгабат-
да газаматда ятмагы яман дегйә. Марыда ятанам бол-
са, мундан эл-хал ягшы борды. Онда хер вагт тапаны-
мыздан элтип, «Берди жан, гайрат эт» дийип гайтсак-
да, «Дүйә хайт диймек — медет» диен ялы борды. Хал-
ха, инди ерден еке чыкан ялы, етим оглан сорагсыз-
идегсиз ятыр. Яңы дүйәнниң четинден инен гүл ялы ог-
лан нәме гәрди яланчыда?.. — дийип, гөзүне яш гетир-
ди.

Огулныяз эже-де:

— Тоба! — диенде, хамсыгып, йүзүни ашак салды.
Ондан соң буларың арасында эп-эсли вагт сөзле-

шик болмады. Соңра Огулныяз эже өзүни бираз раслады. Сергее тарап якын сүйшүп, төверегине бир серетди-де, пышырда якын ювашлык билен гүррүң бермөгө башлады:

— Сиргей жан, мениң иң кичисинден улы гелним ынха, отыр Гылычлы жаның гелни — Бекмырат байла-рың обасының гызы. Танаянам болсаң танаянсың, Ан-нагелди усса диерлер, шонуң гызы. Ол өйлерине хер ба-рып геленде, бир үйтгешик хабар гетирйә. Дүйнки ба-рып геленде, «Бекмырат бай Бердини Ашгабатда газа-матда өлдүртжекмиш» диен хабар гетирди — диенде, Оразсолтан эже Огулныяз эжәниң сөзүни бөлүп, ярым-яш болуп, гүррүңе гошулды:

— Вах, инди огланың өлүмине биз себәпкәр бола-рысмы?! Ах, бизиң терс тәлейимизиң гурлан гара дуза-гына кимлер дүшмеди! Шол хабары эшиделим бәри, бо-курдагымдан зат өтенок. Шол башымы тутуп отуры-шым. Гижелер гөзүме укы геленок. Инди шоны Бекмы-рат бай газаматда өлдүрдәермикә?! Хий, бейле-де бир зулум болармы?! — дийип, ондан артык гепләп билмән, йүзүни тутды.

Сергей:

— Гой, Оразсолтан эже, аглама. Бекмырат бай га-заматда ятан адамы өлдүрдип билмез, янына-да барып билмез. Газамадың дашында эли түпөңли гаравуллар дуяр ахыры. Олар газамада адам якынлашдырмаялар — дийип, Оразсолтан эжәни көшешдирди.

— Ай, нәбилейин-дә... — дийип, Оразсолтан эже йүз-гөзүни сүпүришдирди. Соңра ене Сергее йүзленип, — Сен, жаным, bize бир арза язып бер, «Ашгабадың газаматында бир етим оглан арманлы, нәхак ерден чүй-рәп ятыр. Онуң үстесине-де Бекмырат бай оны газа-матда өлдүртжек боля» дийип. Биз шоны Дашкенде иберели — дийди.

Огулныяз эже:

— Сиргей жан, сен bize Дашкендиң ярым пащасы-на бир арза язып бер. Мен шол арзаны өзүм алып гит-жек. Гүлжемал хан ак пащаның янына барып геленде, мен ярым пащаның янына барып гелменми? Гүлжемал ханыңам хич кимден артык хелей дәлдигини билйән. Ынха, Гылычлы жаны ёлдаш эдннип гидибийрин — ди-йип, нәче гүйч-кувват, нәче ынанч билен отуран еринде гобсунып-гобсунып айтды.

Сергей Огулныяз эжәни өндөн танаярды. Ол өз янындан: «Бу аялда нәче гүйч-кувват, эден-гайрат бар, шонун билен бирликде-де догры сөзли. Мунуң йүреги — рехим ожагы. Бу адалатсызлыгы гөрөнде, ол яня, бишйә, гайная, жошя, гайгырман, догры сөзүни айдя. Мунда бир кемчилик бар, ол-да болса наданлык» диерди.

Ынха, Огулныяз эже яңкы сөзлерини айдып отырка, онуң башына шол эдйән пикири гелди. Онуң йүзүне йылгырып:

— Огулныяз эже, сиз гүррүң эдениңизде, көпленч «Йыланың улусыныңам, кичисиниңем зәхери бир» дийип айдяңыз. Ягшы, шейле болян болса, сиз бу ерде кичи йыланың зәхерини датдыңыз. Инди Дашкенде хас улы йыланың зәхерини датмага гитжекми? Барсаңыз, олам дадыр, шек ёкдур — дийди.

Огулныяз эже:

— Шейле болаярмакы? — дийип, аңры сөзлемән пикире гитди.

Оразсолтан эже:

— Сиргей жан, «Сен Ашгабада гидйәмишиң» дийип эшидип гелипдик — дийип, сачагына серетди.

Сергей:

— Хава, Ашгабада гитжек, шол ерде аял доганым яшая. «Сыркав ятырын, гелип гит» дийип, хабар иберипдир — дийди.

Гаррылар икиси ики ерден:

— Ахыры гелсин, аман-саг бәри баксын — дийишди.

Соңра Оразсолтан эже:

— Сиргей жан, биз-ә сенден Бердә ибержек болуп, бир сачак пишме биширип гетирипдик. Сыркавы сорамага угражак болуп отыркаң, мазалы, өйүңе сачаклы пишме гирди. Пишме говы бор. Ыншалла, тоюң үстүне барарсың. Ашгабада бараңда, Бердиниң халындан хабар алып, Огулныяз эжең, Оразсолтан эжең, хеммелер салам иберди диерсиң. Янына эли бош бармагам ягшы болмаз, шужагаз пишмәнем элтип говшырсың — дийип, Сергейиң йүзүне серетди.

Сергей:

— Боля, саламыңызы элтерин, пишмәңизи говшырын — дийди.

Ондан соңра гаррылар гайтмага ругсат сорадылар.

Сергей гаррылары җла салмага олар билен чыкып гита
ди.

Сергей дашардан гелшине өйүнің ортасында би
раз пикирленип дурды-да, соңра сөзе башлады:

— Гылычлы, мен бу сачак пишмәни алып галдым.
Алып галмасаң-да, гаррылар яман гөржек, эмма мен
муны Ашгабада алып гитжек дәл. Бердиниң ызындан
бармак маңа мүмкин болса, соңра мениң ол ерде этжен
ишме зыянсыз болса, онда мен ол ерден элтмәге шу
пишмече зат тапарын. Бу — меселе дәл, меселе башга.
Ол гүнки Абадангөзелиң «Бекмырат бай Бердини Аш-
габадың газаматында өлдүртжекмиш» дийип, өйлерин-
ден гетирен хабарыны маңа айдалың бәри, мен шол
ишинң угрунда. Мен шол иш хакында маслахатлашжак
адамларым билен маслахатлашдым. Олар мениң Аш-
габада гитмеги макул билдилер. Шондан соң мен
Ашгабада аял доганыма бир хили нышан билен хат яз-
дым. Аял доганым шол нышана дүшүнип: «Мен хасса
ятырын, тиз гел» дийип, маңа телеграмма берди. Яңы
мен гаррылара: «Аял доганым кесел» дийип айтдым.
Мениң аял доганым кесел дәл. Мен Бердини өлүмден
гутаржак болуп гидйән, эмма Бердини өлүмден гутарып
болармы, болмазмы, оны өңүнден айтмак аңсат дәл.
Яңы мен гаррылара: «Бекмырат бай Бердини өлдүрүп
билмез» дийип айтдым. Мениң ол сөзлерим йөне гар-
рылара берлен гөвүнлик. Бекмырат бай өзүнің түке-
никсиз алтын-күмши билен өйүнде отуран еринде Бер-
дини хут Ашгабат газаматының ичинде өлдүрдип бил-
жегине шүбхе ёкдур. Ол айдан айдың, гүнден эшгәр
затдыр. Алтын-күмшүң гүйжи деңсиз гүйчдүр. Алтын-
күмшүң гүйжүнден өкде дүңйәде екеже гүйч бардыр.
Ол-да эзилен мазлумларың доганлык гүйжүдир. Бу ики
гүйч бизиң дүңйәмизде хер гүн ичинде миллионларча
гөрнүшде чакныша-чакныша гелйәндир. Ынха бизиң хә-
зирки тутан ишимиз-де шол ики гүйжүң миллионларча
чакнышмасының екеже бир гөрнүшидир. Алтын-күм-
шүң гүйжи билен хер бир чакнышян еринде бизиң гүй-
жүмиз өкде чыкмалыдыр. Ол себәпден биз Бердини
өлүмден халас эдерис. Берди бизиң үчин гелжекде ге-
рек адамдыр. Биз оны тербиеләрис, оны тербиелемен
аңсат, себәби ол яш башындан дурмушың зәхерини да-
да-дада улалды.

Гылычлы башдан ики гөзүни Сергейиң агзындан

айырман, нәче үнс билен диңләп отырды. Сонра Сергей:

— Шу иш угрунда мен газамада дүшмелем болса, Ашгабатда бир себәп тапып, газамада гирерин — диенде, Гылычлы:

— Сергей, менем сениң билен гидейин. Баша нәме гелсе, шол ерде биле гөрерис — дийип, Сергейиң чигнинден берк тутанда, йүрегинде адалатсызлыга дөрән нәлетиң бүтин гүйч-кувваты онуң гөзлеринде гөрүнди.

Сергей:

— Саг бол, Гылычлы, хер ишем боланда, сениң бир адамдан гайра дурмажакдыгына ынанян. Йөне хер ишин өзүниң тәри бар. Бу иш уршуп-чапышып этмели иш дәл. Сүйдүң, хөкүметиң үсти билен эдәймели иш хем дәл. Өң айдышым ялы, Бердини өлдүртмәге Бекмырат бая ёл көп, эмма оны өлүмден гутармага бизе ёл ёк диен ялы. Догры, бир екеже ёда судуры бар, ол ёда судуры билен хем биз барып билерисми, билмерисми, оны хем бу ерде отуран еримизде айтмак кын. Йөне Бекмырат байың өңүндәки улы ёлдан йөришинден биз шол ёда судуры билен хас өкдерәк, тизрәк йөремелидирис. Ана бизиң максадымыз.

Мен гүррүң бердим, сенем диңледин. Гүррүң берен мен болайын, диңләнем сен бол. Гүррүңи шу ерде этдик, шу ерде-де галя.

Сергей сөзүни тамамлансоң, булар турушдылар. Хәки хадысалы көне жарың гүнортасы билен айланып, гоша көприниң үстүнден гүнбатар тарапа дүшенлеринде, хошлашып, Сергей ёл билен чеп тарапа — шәхере, Гылычлы болса саг тарапына — өйлерине доланды.

АШГАБАТ ВОКЗАЛЫНДА

ГҮНҮН икинди ерине бармагы билен ыссының гүйжи гачыпды. Бу махал Ашгабат вокзалына йыгнанан жеменде аяк үстүндеди. Ким өзүниң сөйгүлиси не гарашян болса, ким өзүниң эне-атасына, ковум-гарындашына, дост-ярына гарашярды. Ким-де болса уграмак үчин отлының гелмегине гарашярды. Бир ерде дурман, ики яна гезмелейән адамларың бирнәчеси голтукларындан чыкарып, жүби сагадына середйән болса, бирнәчеси гошар сагадына середйәрди, бирнәчелери болса ёкары гарап, вокзалың өңүнде асылгы дуран те-

гелек улы сагада середйәрди. Ынха яңкы дивара асыл-гы тегелек улы сагадың улы дили гәни он икениң үстү-не мүнөнде, кичи дили хем эдил алтының үстүне барды. Бу махал Мары тарапдан гелйән йындам отлының паровозы вазырдап, вокзалың душундан гечип даянды. Адамлар дуран-дуран еринден ибирт-де зибирт болшуп, вагонларың номерине середип ылгашдылар. Хер ким өзүниң узак ерлерден гарашян эне-атасы, кову-гарын-лашы, дост-ярлары билен тапышып өпүшди-гучушды. Бирнәчеси болса өзүниң эне-атасыны, дост-ярыны узак ерлере уградып аглашярды. Гараз, отлының гелмеги бу ерик йыгнанан жемендәниң арасына улы үйтгешиклик салды. Кимлер аглашып дур, кимлер — гүлшүп. Не гү-лен аглана середйәрди, не-де — аглаян гүлене. Хер ким өз гара башына гайды.

Ынха шу ызан-чужанлыгың ичинде ортагүрпрәкдә-ки ак вагондан эгни гырмызы донлы, аягы хром эдик-ли, башы силкме телпекли бир адам дыкылып долду-рылан халы хоржуныны чеп элиниң үстүне атып дүш-ди-де, әвмезлик билен гадам басып уграды. Бу адамың яшы эллиден гечен-де болса, эти-ганы еринде, аяк ба-сышы сагдынды. Өз сүниңүне гаты буюряндыгы онуң бе-денниң тутушындан гөрнүп дурярды. Хениз ак сепмедик шар гара сакгалының ужуны гыркып, тимарлап гойбе-риши өзүниң долы йүзүне нәче дийсең хайбат берйәр-ди. Гахар билен середенде, Бухара эмириниң көшгүнде желлатбашы болаймага мынасып адам экен дийдир-йәрди. Уллакан шар гара йити гөзлерини гөвнүетме-зчилик билен бир нокада дикенде, аждарханы овсунына чекер днен пикир дөрөдйәрди. Бу адам Бекмырат бай-ды. Мунуң янындакы чыпар сары хелей-де онуң татар аялы Ханымды.

Бекмырат байың дүшен вагонының ызындакыдан орта бойлы, эгинлек, гуйлан ялы чортмак йигит дүшди. Онуң яшы яңы отуздан гечен болса герек. Бу йигидиң башында гара папагы, аягында гара жалбары барды. Эгнине геен яшыл сетинден эдилен дикяка көйнегини жалбарының үстүнден гойберип, билини гайыш кемер билен гушаныпдыр. Чала сары сепен гара муртларына, гара гөзлерине, гара гашларына гаранда, украинлере чалым эдйәрди.

Ол вагондан дүшүп, он-йигрими әдим йөрәнде, Бек-мырат бая гөзи дүшүп, бир сагынжак ялы этди. Соңра

Бекмырат байдан галман, онуң бәш-он әдим ызы билен вокзалың шәхер тарапына дүшди. Бекмырат бай вокзалың өңүндәки мейданчада эгрилишип дуран пайтунчыларың бирине ёгын хемлели сес билен:

— Хей!.. Пайтун! — дийип, элини булап чагырды.

Шол халатда бир көнерәк пайтун ян берип, Бекмырат байың өңүне гелип дурды. Бекмырат бай ене ёгын хемлели сес билен:

— Ёк, гит сен! — дийип, башга бир ялпылдап дуран тәзе пайтуна элини узадып — Сен гел! — дийип чагырды. Көне пайтун чекилип, тәзеси ян берип гелди. Бекмырат бай пайтунчының янына барып, ювашлык билен баржак ериниң адресини айтды.

Пайтунчы:

— Яхши, ниче верир сән? — дийип сорады.

Бекмырат бай:

— Данышма, сана пул لازمды, сүр! — дийип, аялы Ханым билен пайтуна мүнди.

Пайтунчы атларының жылавларындан берк чекип, хер хайсының гандызына бир сугшуранда, атлар дуран еринден алып гөтерди. Ялпылдап дуран тәзе пайтун гүрләп, көчә дүшди.

Буларың ызындан галман гелйән яңкы йигит асырынлыкдан Бекмырат байың бүтин херекетине сын әдип, оны гөзден сыпдырман дурды. Эмма Бекмырат бай бу йигиде хич үнс бермейәрди. Бекмырат байың уграмагы билен ол-да бир пайтуна мүнүп, ассажыкдан: «Шол пайтун нирә гитсе, шондан галма. Эмма ол пайтунының барып дуран еринде сен даянман, душундан гечип гит» дийип, Бекмырат байың мүнүп барян пайтуныны гөркезди.

Өндәки пайтун отлы ёлдан гайрак гечип, газаманың көчесине дүшди-де, гөни мазарлыга тарап гөнүкди. Газамада етмәнкә, саг тарапа гидйән көчелериң бирине доланып, ене эп-әсли сүренсәң, барып бир дервезәниң өңүнде даянды. Бекмырат бай хоржуныны гөтерип, аялы билен дүшди-де, пайтунчы билен маслахатлашып, дервезәниң кичи агзындан гирип гитди. Онуң ызындан сүрреклешип гелйән пайтун дервезәниң душунда даянман гечип гиденде, үстүнде отуран йигит ол гапының көче номерини белләп алды. Ондан сонра өз баржак адресини айдып, пайтунча: «Догры шоңа сүр» дийди. Пайтун башга бир көчә доланып, гөзден йитди.

Бекмырат байың гирен гапысындан хич тарапа ғышарман, гөни гидйән далбарың узынлыгы отуз-кыр эдим барды. Далбарың ики тарапында экилен бир сыдыргын гүллер реңбе-рең ачылышып, өзлериниң якымлыысы билен бурк уруп, гиң ховлыны гаплап алярды. Яңкы далбарың ашагы цемент билен сувалан пәкизе ёлды. Бекмырат бай шол ёл билен барып, далбарың гутаран ериндәки айналы эйваның агзыны ачды. Шол халатда:

— Ах, Бекмырат бай! Коля, Бекмырат бай приехал¹ — дийип, шатлык билен ховлукмач гыгыран аялың сеси эшидидди.

Шол вагтда өйден ховлугып чыкан сары муртлы, узын бойлы, орта яшан адам Бекмырат бай билен шапба гөршүп, онуң элини сансыз силкеледи. Шол гөршүшине элини сыпдырман, икинжи элини мыхманың эгинине атып, гадыр-ыззат билен эйвандакы диваның үстүнде отурдылар. Өй эесиниң Бекмырат байың гелмегине ченден шатланып, келлеси гөчдүми-нәмеми — бир хилилик билен шол халатда Ханыма-да гөзи илмеди. Эмма онуң аялы Ханымың хем гөвнүне зат гелер ялы өтмеди. Ол деррев Ханым билен танышып: «Мениң адамымың гөзи оңат гөрмейәр. Ол Сизи гөрмеди» дийип, әри билен хем танышдырды. Әри Ханымы гөрмәнлигине ондан өтүнч сорап танышды. Соңра буларың хеммеси барып, яңкы диваның үстүне дүзүлди. Нәче шатлык, хурсантлык билен гүррүнлешдилер. Эмма бу өйүң бикеси көп отурман, өтүнч сорап, өйүне гирди. Шол халатда-да өй хызматкәри билен корзиналарыны алып, көчә чыкып гитдилер.

Булары бейле гадырлы гаршы аланларың әркеги Ашгабат газмадының начальнигиди, аял адам болса онуң кейванысыды. Бу өйде Бекмырат байың мыхманчылыгы биринжи гезек дәлди, оларың арасында танышлык, дост-ярлык өңден довам эдип гелйәрди.

Булар өңи далбар билен басырылан салкын эйванда гечмишден, гелжекден гүррүнлешип көп отурдылар. Соңра өйүң бикесиниң мерхементи билен ичерик гирдилер. Улы отагың ортарасында гойлан столуң үсти совоклы-ыссылы нахарлардан, хер хили кондитер иймитлеринден, ийр-иймишден долуды. Жомартлык билен тайярланылан нахарларың хер еринде ербе-ер гойлан

¹ Приехал — гелди.

гүлгүн шераптар, ак арактар, коньяктар стола айланып нагыш, зынат берген ялыды. Ичкерик гиренлер отурыңда-отурың болшуп, бир-бирлерине мерхемет билен столуң башында отурышдылар. Өйүң бикеси булгуржыктары долдурышдырып, хер киминң өңүндө гойды. Соңра гөтеринң-де-гөтеринң болшуп гөтеришдилер. Биринжи тосты айтмага арзылы мыхман хатырасына Бекмырат бая ругсат эдилди. Мыхман биринжи тостда йүрегиндәки матлабыны айтды. Ханым тержиме этди:

— Биз гымматлы достларымыз өй эелерининң саглыгына, душманларымызың ере егсан болуп гитмегине ичйәс — диенде, «Дай бог!»¹ дийшип гөтердилер.

Икинжи тост Ханыма берилди. Йүреклериндәки хыянатлы матлаптарыны илери сүрмек үчин ол:

— Бизе узан душман эли шел болсун, азм билен бакан гөзлөр көр болсун! Достларымызың саглыгына ичйәс — диенде, «Браво!»² дийшип гөтердилер.

Өй эелери Бекмырат бай билен Ханымың нәме үчин душманларына нәлет окуп ичйәндиклерине энтөк дүшүнмөсөләр-де, шоларың максатларына догрулап, оларың хем хер хайсы душманларына нәлет окуп тост гөтерди. Бу ичилишиктә Бекмырат бай биринжи тосты билен әсасы мақсадына өл ачды. Соңра тостларың хем-меси душмана нәлет билен гөтерилди. Ур-ха-урлук билен пьянчылык етжек дәрәжәсине етди. Эмма Бекмырат бай пьян-да болса, Марыдан нәме мақсат билен гелендигини ядындан чыкармаярды. Ол хакда мекирлик билен жайба-жай пикирленйәрди. Шол мақсадының үстүни ерликли ачмак үчин: «Достум, сен — мениң достум!» дийип, газамат начальнигине тарап туруп уграды. Газамат начальниги хем: «Достум!» дийип турды. Икиси гуҗаклашды, өпүшди. Соңра Бекмырат бай:

— Ханы мениң хоржуным? Тап басым! — дийип, Ханымы гуҗаклады.

Ханым бурчда дуран хоржуны гетирип, Бекмырат бая берди. Бекмырат бай мекирлик билен өзүни пьянчылыга салан болуп, дыкылып долдурылан халы хоржуның көжүгини ачды. Бир гөзүндө агып-дөнүп, өвшүн атыан хош реңк сур бағаналары чыкарды. Икинжи гөзүндө күмүш реңк чал бағаналары чыкарды. Өвшүн атышып дуран бағаналара өй эелерининң гөзлери дүшен-

¹ Белки, худай,

² Яша!

де, оларың башындан пьянчылык совлан ялы болды. Ыкылык ятды, бидерек сөзлөр галды. Бекмырат бай: «Охли Бухары, Гаракөли, Бекбудыны гөзлөп, булар ялы үйтгешик баганалара душмак аңсат дэлдир!» дийип өвүп башлады. Ханым өвги үстүнө өвги гошуп, тержиме этди. Өй эелери эр-хелей баганаларың гөркүнө, өвгиниң гүйжүнө акыллары хайран болуп, пьянчылыктан ачылды. Бекмырат бай ене мекирлик билен пьянчылыга салан болуп, газамат начальнигини онуң аялы билен билеликте гужаклады:

— Мениң достларым, сизиң машгалаңызың агзы-бирлигине, сизиң гуллук шөхратыңыза, бизиң мыдама-лык айрылмаз достлугымызың хатырасына шу баганалары совгат гетирдик. Шулары ак йүрекден гүлөр йүз билен кабул этмегинизи хайыш эдйэрин — дийип сөзүни тамамлады. Ханым хем тержимесини соңлап, эл чарпды, барысы эл чарпышды. Ханым хаял этмән, долы булгуржыклары гөтермеги теклип этди. Мыдама жаны саглык үчин, шат яшамак үчин гөтердилер. Соңра ене гөтер-хә-гөтер билен лүл-гаммар болуп ятышдылар. Бекмырат бай өзүниң Ханымы билен айратын отагда ятды.

Эртеси ир билен газамат начальнигиниң аялы баганалара бирин-бирин середип чыкды. Соңра эрине:

— Бу өрән гымматлы совгат, биз Бекмырат бая нәме совгат эдерис? Бу баганалар ялы айратын, тәсин совгат эдип билмерис — дийди.

— Хакыкатдан хем, Бекмырат байың бизи шатландырышы ялы, оны шатландырайжак айратын гымматлы совгат тапып билмерис — дийип, эри бираз пикире гитди. Соңра башыны галдырып, — Билйәмиң? Бекмырат бай дийилйән адам йөне гезйән адам дэлдир. Ол хер хили гараңкы ишлере баш гошуп, тутан ишинде үстүн чыкжак болуп йөрән адамдыр. Белки хем, онуң менлик иши бардыр-да, шол ишини мениң үстүм билен ёла салжак боляндыр — дийди.

Аялы эриниң чигнинден берк тутуп:

— Бекмырат байың сениң үстүнден дүзелжек иши бар болайса, хөкман ёла салгын. Нененси кын иш-де болса, дүзетжек болгун — диенде. Бекмырат байың ятан отагының гапысы ачылды. Газамат начальниги тиз еринден туруп, коридора чыкды. Ханыма тагзым билен салам берип, гадырлы гөрүшди. Соңра «Бекмырат бай

турдумы?» дийип соран сөзүнө, «Турды» дийлен жога-
бы эшидип, онуң отагына гирди. Ханым сересаплык би-
лен онуң ызындан гирди.

Газамат начальниги Бекмырат бай билен гадырлы
саламлашып элleshди, сонра:

— Келләң агырымы? — дийип сорады.

Бекмырат бай:

— Агыря, гаты агыря — дийип жогап берди.

— Зыяны ёк, ынха похмель эдерис.

— Ёк, мениң келләм арақдан агырмая, башга зат-
дан агыря.

— Нәмеден агыря, сорамак болармы? — диенде,
Бекмырат бай үйтгешик рухда сөзе башлады. Ханым
ганыны ере дамдырман тержиме этди.

— Мениң келләм гаты агыря. Ёзи хем көпден бә-
ри айрылман, маңа яман эзъет берйё. Мениң келләмин
агырысыны хич бир доктор бежерип билжек дәл. Эгер-
де бири бежерип биләйжек болса, ол-да, әхтимал, сен
болмалы.

— Айт, башым үстүнө. Эгер-де сениң дердин дер-
маны мениң элимде болса, ол дерман сениң үчин мыда-
ма хәзирдир.

— Мениң үчин хәзир болса, мен сенден тә өлинчәм
разы болардым. Инди сөзүң түркүсине башласам, шу
ерде, Ашгабат газамадында, сизиң ыгтыярыңызда ме-
ниң душманым ятыр. Сен оны танамалы, ол бизиң шол
өңки булашык ишимиз себәпли дүшүпди. Ады — Берди
Акы оглы.

— Хава, хава, ядымда.

— Ядында болса, шол адамың гелжекде газамат-
дан чыкан еринде мениң үчин иң горкулы, иң ховатыр-
лы душман болжагына шүбхе ёк. Мен шоны айнада ялы
гөрйән. Ынха көп вагтдан бәри мениң келләми-де, йү-
регими-де агырдып, маңа ынжалык бермейән кесел —
шол. Инди сөзүң түркүсини айданда: сен мени шол ке-
селден гутарсаң, шол огланы доланып шу газаматдан
чыкмаз ялы этсең. Хас түркүсини айданда, шоны шу га-
замадың ичинде угруны тапып ёк этсең, сениң мени гол-
дадыгың боларды. Мен сениң шол көмегини хич хачан
ятдан чыкарман, тә өлинчәм миннетдар болардым —
дийди.

Газамат начальниги азажык пикирленжек ялы
эдиң сөзе башлады, Ханым тержиме этди:

— Бекмырат бай, сен саг бол. Ылайта-да түркменлерниң сениң ялы атлы-абрайлы адамлары саг болсун. Мениң элимден гелжек иш болса, сениң хатыраң үчүн мен хич вагт гайра дурман. Сениң гымматлы сөзүң ерде галмаз. Сениң аркайынчылыгыңы мен өз аркайынчылыгым билен барабар гөрйөндириң. Мен тиз вагтың ичинде сеңиң душманыңы ёк этмөниң чөресини гөрмөге гиришерин. Ол хакда шу гүнден башлап пикирленерин. Ненеңси сепини билдирмән ёк этмек хакында ёл гөзлөрин. Сениң душманыңың шу газаматдан чыкмажагына мен сөз берйән. Сен эдил шу халатдан башлап, шол душманыңы ёк хасап эдип, гаты аркайын яша — диснде, Бекмырат бай газамат начальнигини берк гу-жаклады. Соңра икиси бир-бирлериниң эллерини берк гысышды!..

Газаматда нөхак ятан, дөврүниң йигрими үч яшлы оглуның бахасы бир хоржун багана болды. Оны нөхак гурбан этмек хакда сөзданы биширдилер. Гол алшып, бир-бирлериниң голларыны берк гысышдылар!..

* * *

Бекмырат байың гирен гапысының номерини беллөп, дурман, пайтунлы гечип гиден йигит башга бир көчө доланып, бизиң гөзүмизден йитипди. Ол йигит-де өзүниң бармалы адресине барды. Эмма онуң барып дүшен даражык ховлусы Бекмырат байың баран ховлусы ялы деңли-дережели, баглы-бакжалы ховлы дэлди. Ол даражык ховлының ичи пәкизе-де болса, гуражак болуп отуран ики дүйп гарры эрикден башга гөк чөп ёкды, чүнки гөк чөп гөгертмек үчин герек болан сув-да Ашгабат ягдайында хемме ховла дең етмейәрди. Бу ховлының ичинде Бекмырат байың баран ховлусындакы ялы бишен керпичден салнан, эйванлы, хайбатлы улы там-да ёкды.

Ынха бизиң гөзден йитирен йигидимиз шейле ховла гелип гирди-де, дивары палчыкдан гөтерилен, үсти суваглы чаклаңжа тама тарап йүзленди. Ол энтек барып тамың гапысыны ачманка, ичерден яшы отуздан гечен орта бойлы аял чыкып:

— Серёжа! — дийип, онуң билен гужаклашды.

Бу аял Сергейиң өзүнден улы аял доганы Наташады. Наташа Сергейи өе алып гирди. Дик дуран еринден көп затлар сорады:

— Гелжегиңи билијәдим. Нәме гелйәндигиңи хабар әтмедин, өнүнден чыкардым.

— Алада гоймайын дийдим.

— Онуң аладалыгы болармы? Юрка сагмы, улал-ямы? — дийип, жигисини сорады. — Нина гургунмы? — дийип, Сергейиң аялыны, башга-да марылы дост-ярларыны сорады.

Сергей:

— Гургун, салам айтдылар — дийип, хер сорагына жогап гайтарды.

Соңра Наташа бир ерден «Бакинский рабочий» газетини тапып:

— Ал, Сергей, сен шуны окуп отур, тәсин затлар бар — дийип, өзи чай гоймага чыкып гитди.

Сергей газети гарбап алып, ачгөзлүк билен окамага башлады.

Соңра Наташа чай демләп гетирди. Столуң үстүнде тапан-тупанындан иймит гойды.

Наташа чай вагтында аркайын гүррүңлешжек болуп:

— Ханы, Серёжа, газетиңи гой. Ал, ий. Ынха сен гидйәнчән, башга номерлеринден хем тапып гоярын. Мара алып гидерсиң — дийди.

Сергей газети бейледе гойды-да:

— Борис Петрович ишдедир? — дийип, гиевисини ятлады:

Наташа:

— Борис... — дийип сакланды-да, диварда асылгы сагада серетди. — Ол эййәм гелмели — дийип, бираз динширгенди, шол халатда дашардан аяк сеси эшидилди. Онянча гапының ачылмагы билен яглы гара гейимли, сачлары булашык, дешли адам ич ишикте пейда болды. Сергейи гөрөнден, онуң йүзүндәки ядавлык совулды. Дуран еринден:

— Э-э!.. Серёжа!.. Салам, салам!.. Хош гелдиң — дийип, элини галдырып йөнелди. Икиси шапба гөршүп, эл-лерини силкишдилер. Соңра Борис Петрович эшигини тиз чалшырды-да, эл-йүзүни ювуп, столуң башына гечди. Нахар башында өңүрти аман-эсенлик, хал-ягдай сорапашдылар.

Соңра Наташа:

— Серёжа, сениң нышан билен язан хатыңы окан бадымыза, жогап языпдык. Шол хат етишдими? — дийип сорады,

— Етишди.

— Етишсеп болса, ынха мени гөрүп отырсың, мен эңил горшүң ялы, гаты саг. Ягшы, инди геплэп отур, нәме хабар, нәме иш чыкды? — дийип, Сергейиң йүзүне сөредин, тәсин хабара гарашды.

Сергей ювашлык билен гүррүң бермәге башлады:

— Сиз өзүңиз билиәсиңиз, Мары ишчилер гурамасы маңа «Обада иш алып бармалы» дийип табшырык берди. Эмма, Борис Петрович, хәзирки дөвүрде обада, ерли халкың арасында иш алып бармак гаты кын. Биринчи тарапдан, соватсызлык, гараңкылык хөкүм сүрйә. Улы обаларда бирлән-икилән соватлы адам болса-да, оларам — молла-мугты: нәче дийсен, гарыплары гара гүне итеклейәлер. Онсоңам ерли халкың ичинде иш алып бармак үчин оларың өз дилинде геплемек керек. Урп-адатларыны билип, гаты уссатлык билен башарныклы иш алып бармалы. Догры, дил тарапындан мен хорлук чекмейән. Урп-адатларыны билиән. Хатда олар билен еңил, башарныклы сөзләшмек үчин Магтымгулының бирнәче гошгуларыны ятдан тутян. Шейле-де болса, ерли халкың медени дережесиниң ченден-чакдан пес болмагы зерарлы хәзирки дөвүрде оларың арасында башарныклы иш алып бармак өрән кын. Йөне, бир тарапдан, хәзирки дөвүрде түркменлериң арасында иң бай, атлы-абрайлы адамлар жандармерия ичалылыгына гечипдирлер. Шейлелик билен, оларың хем жансызлары бар. Ондан соңра-да бир ерде яс болса я-да той-томаша болса, шол ерик бай-гарып диймән, йыгнанышып барялар. Шолар ялы көпчүлигиң үйшен еринде молалар, ишанлар, умуман, дин векиллери вагыз-несихаты ёкары дережә етирйәлер. Оларың терс вагыз-несихатыны көпчүлик отурып диңлейә. Байлар, яшулулар тассыкляярлар, кабул эдйәлер. Ынха шейле терс вагыз-несихатлар асырма-асыр довам эдиң гелипдир. Урпа, адата ерлешипдир. Шол урп-адат астында кыямат-ахыретден мыдам горкуда яшаян эне-аталар-да өз чагаларының башына яшлыкдан шол горкыны саярлар. Ана ондан соңра зулумда, жебирде яшаян гөзи яшлы гарамаяк халка нәме пейдалы, нәме зыянлыдыгыны бирден дүшүндирмек еңил дүшмейә. Олар деңсизлик эсасында гурлан жемгыетиң дузагына пугта чолашыпдырлар. Хатда дога зулумдан, эжирден чыкып билмән, байларың гапысында дөвүм чөрегине ге-

зип йөрөн батраклар: «Сениң өндүрйән, дөрөдйән задын көп, оларың хеммеси байлара сиңйә. Сен дөрәлиң бәри, байлар дынман ганыңы сорялар» дийсең-де, «Алланың эденидир-дә» дийип, өзлериниң гара такдырларына кайыл болуп отурыберйәнлери-де аз дәл. Гөрйәсиңми, Борис Петрович, асырлар бойы жемгыет гурлушында хөкүм сүрүп гелйән адалатсызлыгы, деңсизлиги агалар сынпы ненеңси беркидипдир, ненеңси канунлашдырыпдыр. Шейле ягдайда агалар сынпының мекирлик билен гуран дин-адат дузагындан чыкып билмән, ах уруп, нала чекйән гөзи яшлы гарамаяк халкың ичинде бизиң дилимизе айратын еңил дүшүнжек топары-да аз дәл. Олар өмүр бойы байлара өзлериниң гара зәхметлерини арзан сатып, өлмөз-өдә кайыл болуп йөрөн батракларың арасындан чыкя. Байлар оларың мугт зәхметлерини чепбе чейнәп, гөзлери гызаранда, шол дурмуша, адата сыгмаян, канунсыз ишлер эдйә. Ана шол ягдайда өмүр бойы ишлән хақы көөн, өз машгаласының намысына деглен я-да машгаласындан бири нәхак өлдүрилен батраклар ар-намыса, зулума-жебре чыдап билмән, йүрегине гызгын ганы гуйланда, байларың этмишине—этмиш, арына — ар, намысына намыс билен жогап берйәлер. Ондан сонра олар ялы батракларың өлмән, дири гутулып биленлеринне өз илиниң ичинде яшамак харам боля. Дурмушдан гысылып чыкарыля. Өлмөк кын. Олар өзлери үчин зындана дөнен дар дурмушың ичинде яшайша ёл гөзлейәлер. Иң сонунда, «Атам-бабамы хедерли душманлардан гутаран — Гарагум» дийип, Гарагумуң пинхан голтукларында гизленип, жан сакламага межбур болялар. Бирнәчелери сүргүн эдилип, Сибирде өлүп гидйәлер. Бирнәчелери туссаг болуп, газаматда арманлы дири чүйрәп гаялалар. Шейле гүне дүшен батраклар дил дүшүндирмөк еңил боля. Олар ялы батраклар — Сениң үчин ёл бар, шол ёл сени азатлыга элтер — дийип, сөзүни соңламанкан, олар өр-боюна галып, — Ханы ол ёл, ниреде ол азатлык? — дийип сораялар. Олар «азатлык» сесини эшиденлеринде, паракат дуруп билмейәрлер, шол халатда херекете гелйәлер. Ынха шейле чыкгыңсыз агыр гүне дүшен батраклар биз доганлык голумызы бермели. Мен хәзир Марыдан йөрите Ашгабат газаматында пыланча йылдан бәри арманлы ятан бир батрага өз доганлык голумы бермәге гелдим. Шол хакда сизиң билен йөрите маслахатлашжак.

Сонра Сергей Мырат агаларың башына дүшен иши бойдан-баша айдып берди. Дурдының, Аллагың дурмушдан гысылып чыкарыландыгыны, Бердиниң нәче йылдан бәри газаматда дири чүйрәп ятандыгыны гүррүң эдип берди. Наташа, Сергей гүррүңе башланда, кәсесине биринжи гезек гуян чайыны ичмән буз этди. Иймитден биринжи гезек агзына саланыны чейнәп ювутды. Ондан сонра тә Сергей сөзүни сонлаянча, ики элини дулугына тутуп отурышына, мисли доңан ялы, демини алман, динләп отурды. Борис Петрович нахарыны ишдәмен ийип отурышына, Сергейиң йүзүнден гөзүни айырман, айратын үнс билен динледди. Сергей улудан бир демини алып, ене сөзе башлады.

— Гөрдүңизми, бир халк гаранкыда нәче ыза галан болса, шол халкың арасында урп-адат, дин-де шонча гүйчли боля. Урп-да, адат-да, дин-де агалар сынпының хайрына эземклиги-де, эзилмеклиги-де ресмилешдирийә. Шол эсасда ар-намыс-да гүйчленйә. Ар-намыс астында гаян-да эзилйән топар боля. Шейле ягдайда ар-намыс астында галан я өмүр бойы ишләп, зәхмети коен — гарып-да болса, батрак-да болса, ене-де болса, — хич бир затдан горкман, арслан ялы атылып, догры өлүминиң үстүне баря. Шейлеликде-де, екеликде тутушан гөрешинден йыкылып, ёк болуп гидйә. Түркменлериң арасында бу ягдай мыдама довам эдип гелипдир. Ынха, шол парасатсыз екебир гөрешйән гарыплара, батраклара гөреш ёлуны дүшүндирмек герек. «Екәниң чаңы чыкмаз» диен өз накылларының манысыны дүшүндирмек герек. Ынха, Борис Петрович, мен хәзирки дөвүрде түркменлериң дурмушында довам эдип гелйән йүз дүрли нәхак ишлериң бир гөрнүшини сизе хекая эдип отырын. Эмма галан тогсан докуз дүрлүсиниң хер биринден хем бир роман язмак болжак.

Ынха инди гулак салың. Мен гелип, вокзалда дүшен бадыма, Бекмырат байы гөрдүм. Яңы мен онун баран адресини сорама, Наташа «Ашгабат газаматының начальнигиниң өйи» дийди. Бу ягдай-да бизиң Марыда — Бекмырат бай Бердини газаматда өлдүртжекмиш — дийип эшиден хабарымызы тассыкляя. Батракларың зәхмети арзан, жанларам арзан, эмма айратын ягдайда оларың жанлары гаты гымматляя. Хәзирки ягдайда Бекмырат бай Берди Акы оглуның жаныны арзан алып билмесе, ол өзүниң сансыз алтын-күмшүни гайгырмаз. Эмма

бизин башарныклылыгымыз оларын алтын-күмшүнүн гүйжүндөн хем өкдө чыкмалыдыр.

Хәзир биз өзүмиз хоссарчылык этмесек, башга оңа хоссарчылык этжек адам ёк. Бекмырат байын алтынының астына дүшүп, онун чыкып билмән гурбан болжанына-да шек-шүбхө ёк — диенде, Наташа ики дулугындан элини айрып дикелди. Соңра чөп элинин тирсегини столун үстүндө гоюп, башыны тутды-да:

— Агыр дөвүр! Гөр, нәчө батрактар, гарыплар нәхак ере гурбан болуп гидйәләр! — дийди.

Соңра буларын арасында эп-эсли вагтлап сөзлешик болмады. Бираздан соңра Сергей бир гезек Наташаның, бир гезек Борис Петровичин йүзүнә середип, ене сөзө башлады:

— Инди сиз ягдай билен таныш болдуңыз, мениң нәме үчин гелендигими билдиниз. Берди ялы адамлар бие герек болар. Инди шоны ненеңси эдип өлүмдөн азат этмек болар? Ана шол хакда пикирленмели. Мен ол догкуда аз пикирленмедим, эмма бу еринин ягдайы билен оңат таныш болмамсоң, белли бир ачык нетижә гелип билмедим. Йөне шоны халас этмек үчин газамата гирмек герек болса, мен бир ёл билен газамата дүшмәге-де кайыл — дийип гүррүндешләрине серетди.

Бу ягдайда Наташаның адамысының йүзүнә серединден «Сөзләмәге ругсатмыдыр?» диен маны аңланан ялы болды. Әринин середиши болса — ругсатдыр — диен ялы болды.

Соңра Наташа бираз ойланып, өз пикирини айтмага башлады:

— Догры, Серёжа, мақсадымыз угрунда сениң газаматдан гачмажагыңы билйәс. Оңүни-соңуны оңат пикир эдип, газамата гирмәнин хем ёлы тапылар, соңра — чыкманың хем. Йөне меселе онда дәл. Меселе газамата гириленде, чыкарылжак нетижәде. Ягшы, сен угруны тапып, бир ёл билен газамата гирдин-дә, сени-де умумы газаматчылар деңинде бир камера салып, дашыңдан уллакан гулп асарлар. Ягшы, ондан соңра ики тарапың билен дивара какышып, үч гүнденми, бәш гүнденми Бердинин хайсы камерада ятандыгыны билдиңем-дә. Мысал үчин, Берди сениң гапдалыңдакы камерада я-да сенден он бәш камере аңырда ятыр. Ондан соңра эдилжәк иш нәме? Ана меселе шонда. Болмаса икиниз-де дең хак-хукукда, хер хайсыңыз бир камера-

да ятан адам боларсыңыз. Газаматда ятан адамы хөкүметинң канунындан дашары бир ёл тапып, азат этмек — гаты агыр меселе. Йөне шейле-де болса, шол йигиди өлүмден азат этмек угрунда биз элимизден геленини эдерис. Ынха Борис хем бар, маслахат эдерис. Башгада бизиң выжданымыздакы ёлдашлар аз дёл. Олар билен маслахат эдерис. Гараз, инди шол йигиди биз ятдан чыкармарыс. Сениң Ашгабатда шол оглан хакында этжек аладаң бизиң бойнумыза дүшйё. Сен ол оглан хакында шейле гүррүң эдйён вагтында, мен оны диңлөп, өзүм өзүми унудыпдырын. Гүррүңиң башындан аягына ченли шол йигидиң сураты мениң гөзүмиң өңүнден гитмеди. Чөл ховасындан гана ювудып етишен, узын бойлы, гиң эгинли, гара гөзелек, пешенели, юмшак тебигатлы, эдермен, батыр йигидиң сураты гөзүмиң өңүне гелди. Шейле йигидиң нэхак гурбан эдилмәге ниетленмегине йүрегим яман авая. Йөне сен шол йигидиң адыны, ата-сының адыны ене бир айт — дийип язып алды.

Борис Петрович аялының айданыны макуллады. Наташадан соңра ол көп геллөп хем отурмады. Вагт чене етди. Даңың өң янында ятышдылар.

«БЕРИМ ГӨКДЕН ЁЛ ЯСАЯР»

БЕКМЫРАТ байың бет ниет билен газамат начальнигиниң өйүне гелип-гиденине эп-эсли вагт гечипди. Ол шондан бәри Бекмырат байың табшырыгыны ерине етирмек хакда көп пикирлер эдйәрди. Берди ялы газаматда сорагсыз-идегсиз ятан адамы ёк этмек онуң үчин шейле бир кын иш дёлди, йөне хер хилем болса, хич ким билен багланышыксыз тэк өзүниң бейле иши уссатлык билен ерине етирип билмежегине-де гөзи етйәрди. Шонуң үчин хайсам болса, надзирателлериң бирине ынанып, пинхан сырыңы ачмак, бет пикириңи пайлашып, өз тарапына чекмек онуң өңүнде улы меселе болуп дурярды. Ана ол шол хакда узак вагтлап ойланышандан соңра, надзирателлериң бириниң өңүнде өзүниң пинхан сырыны ачманы йүрегине дүвди, чүнки өң бир вагт бир туссагың гачаны үчин, шол надзиратели гүнәкәрлежек боланларында, газамат начальниги оңа көмек беринди. Шонуң үчин-де ол шол надзирателе өз жаныны ынанды. Гиже сагат дөртлерде өз кабинетине чагырып, онуң билен көп месавы гүррүң-

лер эдип отурды. Сонра кем-кемден өз максадына жакыналашды:

— Басым сени башга бир ише гечиржек. Айлыгың арты. Ишини еңлей. Дерезеңем бейгелтжек.

— Ол ненеңси иш?

— Хэзир сорама. Белленен гүнүң билерсин, оңат иш. Гаты разы боларсын.

— Саг болуң. Ятда саклаяныңызга гаты миннетдардырын.

— Мен сизи мыдама ятда саклаян. Шол туссаг гачанда, көмөк этмедик болсам, сени хөкман гүнөкөрлейдидилер.

— Шонда эден көмегинизе мен гаты миннетдардырын. Ол ягшылыгыңызга хич вагт ятдан чыкарман.

— Хэ... мен-э оны саңа шейле бир ягшылык эдендиринем өйдемок. Ынха басым гуллугыңа бейгелдерин, ана шол хақыкы ягшылык болар — дийип бираз пикирленди. Столуң үстүндө гоюп отуран элиниң бармакларыны ойнадып — хе-е... — дийди. Ене-де—ол... неме...—дйип, матлабыны айтман, надзирателиң гөзлерине ики гөзүни пугта дикди. Онуң гөзүндөн хич бир зат аңлап билмән,— Ол... мен саңа бир сөз айтжак, йөне ол... мыдамлык пинхан сыр болуп галмалы — дийип, онуң гөзүндөн гөзүни айырмады.

Надзиратель:

— Айдың, мен тарапдан пинхан сырың үсти ачылмаз. Хер хили кын ишем болса, мен Сизини ишинизи битирмөге мыдам тайярдырын — дийди.

— Неме... единжи камерада бир теке ятыр. Онуң ады — Берди, фамилиясы — Акы оглы. Ол бирнөче вагтдан бэри ятыр, ондан хабар тутян адам ёк. Өзем чөлде етишен чөл хайваны. Онуң женааты суд маддасында атув-Сибирь гөркезмесе-де, ол шу жемгыетде иң зыянлы адамларың бири. Ол Марыдан бир бай адамың никалы аялыны алып, шу ере гачып гелипдир. Түркменлер бейле иш эден адамыны иң яман адам дийип хасаплайрлар.

Шол бай адамың элине дүшен болса өлдүрерди, йөне бир хилилик билен онуң элине дүшмән, полицияның элине дүшйэ. Шейлелик билен, өлүмден гутулып, газаматда ятыр. Шейле адамың бу ерден чыкып, ене илиң ичинде яшамагы дөвлет үчин-де, халк үчин-де зыянлы. Шоны газаматың ичинде ёк этмек герек. Бекмырат бай Марының иң бай, иң атлы-абрайлы адамларының бири. Ол

шу иш үчин мениң яныма бирнөче гезек гелип гитди. «Шол адамы ёк эдене берерсиң» дийип, көп байрак гоюп гитди. Шол байрага өзүн эе бол.

Сен оны өлдүрмөктөн горкма, оны өзүн өлдүрмерсиң. Нененси өлдүрмелидигини ынха мен айдып берейин. Он бөшинжи камерада бир келлекесен ятандыр. Ол хэзир «Бүргүт» фамилиясы билен ятыр. Өң — «Гыргы» фамилиясы билен, ондан өң «Чайкел» фамилиясы билен ятыпдыр. Өзүниң хакыкы фамилиясы буларын хич бирем дэл. Ыашга фамилиясы бар, хэзир ядыма дүшенок. Ол өкүз ялы гүйчли яш йигитдир. Онуң үчин адам өлдүрмөк эшекден палан аланча-да ёк. Ол энтек көп отурмандыр. Туссаглык мүтдетиниң барысы диен ялы энтек онуң өңүнде. Сен оны чагырып, екеликде оңатжа гүрлеш. «Газамадың ичинде бош гездирин» дийип айт. Сөзүң гысгасы, шол адамы өлдүрмөк үчин нөмө сораса, сен оңа разы бол. — Газаматдан гачмага мүмкинчилик дөрөт — дийсе, «Боля» дий. Онуң соран зады эдилерми-эдилмезми, ол соңра гөрлөр. — Өлдүрип билсен, бир ерден ган чыкарман, богуп өлдүр. Ене иш аларын өйдүп, сонундан горкма. Барыны акт билен дүзелдерис. Сени гырасында гөркезмерис — дийип ынандыраарсың. Ана ол өлдүрмеги бойнуна алансон, Берди Акы оглуның еке өзүни элтип, жериме камерасына сал. Онуң үстүне-де Бүргүди элтип сал. Ана эдил шол халатда Бүргүт оны дүнийә инмедик ялы эдер. Ондан соңра-да бир бежерип акт язарыс, шол акт биленем ол хакдакы иң соңкы гүррүн гутарар.

— Мениң шу айданларымы башарармың? — дийип йүзүне гаранда, надзиратель:

— Башарарын — дийип жогап берди.

— Башаржак болсаң узаклашдырма. Шу ерден барда, Бүргүди өз яныңа чагыр. Оңатжа гүррүнлеш. Олар билен нененси гүррүнлешмелидигине сиз нөбелет дэл ахыры. Эгер-де Бүргүдин дилини тапып, өлдүрмөге разы эдип билсен, иши узаклашдырмарсың. Вадалашдыкмы?

— Вадалашдык.

— Вадалашан болсак, шу гүнден башлап, херекет эдерсиң — дийип, начальник еринден турды.

Надзиратель табшырыгы бойнуна алып чыкып гитди...

Соңра бир гүн надзиратель Бердини өлдүрмөк хакда Бүргүт билен сөзлешди. Онуң тә туссаглык пурыжасы гутарянча, хор болмазлыгына сөз берди. Газамадың

ичинде аркайын гезер ялы этжегине ынандырды. «Нәхили көмөк герек болса эдерин, ислесен, гачмага-да ягдай дөрөдөрин» дийип айтды. Бердиниң өлүминден Бүргүдө гүнә гелмән, хеммесиниң акт билен дүзелип гитжекдигини дүшүндирди. Бүргүт надзиратель билен сөзлөшөндөн соңра, Бердини өлдүрмәни кын гөрмеди. Онуң хич еринден ган чыкарман, богуп өлдүрмәге боюн болды.

Надзиратель Бердиниң еке өзүни элтип, жериме отагына — ерземине дыкды. Берди өнүрти ерземиниң ичинде хич зат гөрмеди. Йөне демиргазык тарапта ерден чала сайланан пенжиреден дүшйән өлүгси гүн шөхлеси жайың ичини чалажа ягтылдырды. Бердиниң гөзи кем-кемден өвренишип, шол ышыга аз-кем төверегини сайгармага башлады. Эмма ол дөрт тарапында цементден гуйлан чыг дивардан башга зат гөрмеди. Эглип, аягының ашагына середенде болса, ене эдил шол дивар ялы цементден гуйлан чыг пола гөзи дүшди. Диңиргенип, төверегинә гулак салды, не — ичден, не дашдан жандар сеси эшидилди. Шол дуран еринден гозганман, улудан бир демини алды. Башыны яйкап: «Газамадың ичинде газамат» дийди. Эмма бу жая нәме үчин гетирилендигинден бихабар галды. Гапының дашында асылгы гулпуң шақырмадагы билен гапыда пейда болжак желлат сыпатлы ганхорың салымыны бермән, ширин жанының талаңына гиришжекдигинден-де бихабарды. Ол хәзир башыны эгип, гозганман дуршуна «Ынха мениң жанымың сайяды гелер, хапа голларыны мениң гызыл ганыма булап, Бекмырат бая вепадар болар» дийип, азажык-да пикирленмейәрди. Гайтып, шейле ягдайда шол дуран еринде-де ол рухдан дүшмейәрди. «Мен газаматдан бошарын, мен өлмерин, мен бимаксат өлмөк ислемейән, бу хорлуклар, бу зорлуклар мениң яшамага хөвесими гүйчлендирди. Мениң максадымы гүйчлендирди. Мен максат угрунда гөрөшерин. Тә ахыркы демиме ченли душман билен ара-чәре гөрөшмән» дийип, нәче хыжув этди. Шол дуран еринден гозганман, хырчыны дишләп, башыны яйкады. Гөзүни дикип дуран шол бир нокадындан айырман, пикир лайына батды. Шол нокатда онуң гөзүнә Бекмырат бай желлат азмлы, гылыжындан ган дамып дуран болуп гөрүнди. Онуң өнүнде бойы билен дең болуп, бир улы сандык долы ловурдап дуран алтын-күмүш болуп гөрүнди. Берди шол дуршундан гозганман, чалажадан пышырдап, өзүнден өзи: «Болуберсин, ене-де болсун. Ал-

тын-күмүш гүйчлүдир. Иөне янык йүрек, көйүк йүрек онданам гүйчлүдир» дийип, йүрегиниң үстүндө элини гойды-да, улудан бир демини алды. Шол вагт дашарда гапының гулпуның шакырдамагы оны пикиринден оярды. Гапының ачылышы билен Бүргүт ичерде пейда болды. Надзиратель гапыны дашындан гуллап, өзи ерземи-ниң пенжиресинден, гөрүнмән, сын эдип отурды. Бүргүт ичерик гирен бадына, гаранкыда Бердә оңат сын эдип билмеди. Гөзи гаранка өвренишенден сонра, оңа бойдан-баша сын этди. Эгнини өзүниңкиден даррак, боюны өзүниңкиден узунрак гөрди. Өлүм сөвешине гиржек душманыны өз чаклайшындан үйтгешигрэк гөрүп, йүреги азажык гобсунжак ялы этди. Ене Бердиниң хаял херекетини гөрүп, муны чаласынлык билен аларын диен ынанжа берилди.

Бүргүт Бердиниң йүзүнө середип:

— Давно сидишь? Көпден бәри отырмың? — дийип сорады.

Бердиниң:

— Нет, ещо не сиду — дийип берен жогабы «Ёк, энтек отурамогам» дийдиги болды.

Бу ики агыз сөздөн сонра Бүргүт: «Бердиниң энегиниң гапдалына бир гезек раслап гояга-да, сеңселедип, сонра богуп өлдүрсеммикәм я-да бирден хамыт¹ салып, сыпдырман алсаммыкам — дийип, бираз пикирленди. Сонра «Энегиниң гапдалына бир раслап гойсам, цемент полуң үстүнө диң аркан гайдып, келлеси ярылар, ган дөкүлөр. Ёк, муны, надзирателиң айдышы ялы, хич ери не зыян етирмән өлдүрейин. Бир хамыт салсам, не сес чыкар, не — сеза. Дардан асылан ялы, гөгердип аларын» дийип, усуллык билен Бердиниң еңсесине айланды. Бирденем саг элиниң билегини эдил Бердиниң бокурдагында гойды-да, чеп эли билен өз гошарындан берк гысымлап, бу эмилиң эдилйән дүзгүни боюнча ёкары гөтерип, аягыны ерден үзжек болды. Эмма Бердиниң бойы узун болансоң, аягы ерден үзүлмеди. Шейле-де болса, Берди яман эмеле чолашандыгыны билди. Яңкы гетирип, дашындан гуллап гиден надзиратель эшидер өйдүп, бир гыгыржак болды, эмма онуң сеси дүйбүнден чыкмады. Шол халатда деми тутулып, келлеси хум ялы болды.

¹ Бир адамың богазына гошар салып богмага этмашлилер арасында «хамыт» дийилйөр.

Гөзлери петрәп, бәбенеге чыкара гелди. Шейле халатда Берди жанховлуна бүтин гүйжүни йыгнап, бир омзады. Бүргүт онуң гүйжүне гүйч гөркезди. Бокурдагындан гошары билен берк гысып, аркан чөкди. Өлчөгсиз гүйжи билен чекмегине-де кайыл болман, ики аягыны ерден үзүп, аркасында дүвдек болды. Берди яман гүне дүшди. Деми тутулды. Иң соңкы айгытлы пурсат гелди. Жан далашыгының иң соңкы секунтларының ичинде саг элиниң гошарындан берк гысымлап дуран элини ачжак болды, башармады. Ахырда жан ахыркы нокада мүнөнде, ене эмилиң гаршысына эмел этди. Бүргүдин гошары билен өз күкрегиниң арасындан ченденаша гүйжүни йыгнап, зордан бир элини сокды. Бокурдагы эл-хал говшап, дем алмага азажык май тапды. Эмилиниң говшандыгына дүшүнөн ганхор душманының бокурдагыны ямашгандан гысып, дем бермезлиге әхли гүйжүни жемледди. Эмма Берди онуң өлчөгсиз гүйжүниң гаршысына ене гүйч гөркезди. Бейлеки элини хем онуң гошарының ашагындан гечирди. Бокурдагы бошап, дем алмага ёл ачылды. Аңырсы-бәрси минута етмедик иң агыр далашың соңкы секунтында дем алмага май тапып, азажык ынжалды. Онуң гошарыны ики элиниң бар гүйжи билен өзүндөн итекләп, келлесини сыпдырды. Бүргүт хаял этмән, чаласынлык билен икинжи эмилине гечди. Гошары сыпандан, Бердиниң энегиниң ашак этегине ыкжам гойды, бир чаланда, оны сеңселетмек иследи. Эмма онуң ыкжамлап салан юмругының өңүндөн Берди келлесини совуп сыпды. Соңра икиси гызыл юмруга гирди, жан далашыгының үстүнде икиси-де гызыл гана боялды. Киминң ниреси дешилип, киминң хайсы еринден ган акяныны билер ялы болмады. Соңра Берди гызыл юмрукдан зат чыкмажагына дүшүнди. Бүргүдин билинден гужаклап, янбашдан әңтерди. Гарнына мүнүп, онуң бурнуна бир гоянда, ик ялы ган зоглап чыкды. Эмма Бүргүт чаласынлык билен галып, Бердини ашагына салды. Ене бокурдагындан богмага башлады. Берди ене оны ашагына салды. Бүргүт ашагында ятырка, Бердиниң күкрегинден дишләп, гопарып алды. Ондан соңра-да булар тайлы гезек бири — үстүне, бири астына дүшүп, нәче гемришди. Бу далашыгың башындан ахырына ченли буларың хайсы гүйчли, хайсы гүйчсүздигинем билер ялы болмады. Йөне шол бармана Берди Бүргүдин саг голуны товлап, омурданындан чыкарды. Бүргүт: «Ох!» дийип, чыкан

Элини саллады. Саг эли омурданындан чыкан. Бүргүт өжизледи. Берди оны аягы билен депеләп, гөвүн солпудан чыкды. Бу өлүм далашыгына пенжиреден сын эдип отуран надзиратель Бердиниң үстүн чыканына усуллык билен эл чарпды. Сонра Бердини даш ишиге чагырып, онун маңлайына ызлы-ызына какды:

— Сен — акмак, сен хич зада дүшүнеңок! — дийди.

Берди оңа жогап гайтарман, хырчыны дишләп, башыны яйкады. Сонра надзиратель русчалап:

— Эгер-де сениң элиң дөвлөн болса, ол сени нәдерди? — дийип сорады.

Ол:

— Өлдүрерди — дийип жогап берди.

— Сен шоны ачык билйәмиң?

— Ачык билйән.

— Онда сен — акмак. Сен шол себәпден газаматда ятырсың, чыкман хем өлерсиң. Сен дүнийәде яшамагың угруны билеңок.

— Мен инди газаматдан чыksam, угруны билерин.

— Ек, билмерсиң. Сениң шу болшуна газаматдан чыксаңам өлдирлер. Асла шу болшуна сен газаматдан чыкмарсың. Сени газаматда өлдирлер. Ягшы, душман сени өлдүрмек үчин ахыркы демине ченли сениң билен жан далашыгыны этди. Сенем өз жаныны сакламак үчин онуң билен ахыркы демине ченли гөрөшип, үстүн чыкдың. Ондан сонра-да сен оны өлдүрмән гойдуң. Хий, мундан бетерем бир акылсызлык болармы?! Бу гезек өлдүрүп билмедик болса, индики гезек ол сени өлдир. Сен душман билен гөрөш ёлуны билмейәсиң — диенде, Берди ынанжаң гөз билен надзирателиң йүзүнә серетди. Онуң гөзүни үйтгетмән, гахарлы середип дуршундан дүшүнжә алып, ызына окдурылды. Элини гозгап билмән отуран Бүргүдиң бокурдагындан алып, гөк даш этмәге гиришди. Бүргүт деми тутулып, ики аягыны етишдигинден гөтерип, уруп ятырка, петрешип чыкып барян гөзлерини надзирателден айырмаң, далда ислейәрди. Соңа бака ол аякларыны гөтерип урмасыны гоюп, диклигине герип башлады. Шол халатда надзиратель Бердиниң чигниңден тутуп: «Дур» дийди. Берди онуң бокурдагыны сыпдырды. Өлүм серхетинден ашманка, бокурдагы бошан Бүргүт эп-эсли вагт мелул болуп, чалажан ятды. Сонра өзүнә геленсон, багры билен сүйшүп гелип, надзирателиң аягыны гужаклады. Надзиратель бүтин гүйжи

билен ызлы-ызына ики гайра депенде, ол ене ере ызылды. Ятан еринде ярым-яш аглады. Надзирателе: «Мени өлүмден халас эт!» дийип, агзының етишдигинден ялбарды. Надзиратель оңа:

— Сен ялбарма, бинамыс! Хэзир сениң дүңйәде гезжек өмрүң гүни-де, сагады-да, минуты-да гутарды. Бил-йәмиң, хэзир сениң галан өмрүң секундлары уруп гутарып баря. Сен өзүң адам өлдүренинде, диричилигиң өңүнде өлүмиң зәхерден ажыдыгыны билмейәдиңми? Хэзир сен шол өлүм зәхерини гана ичерсиң. Сен адам өлдүренинде, бир акыллы-хушлы адамың йигрими бәш-отуз йылда кемала гелйәндиги хакда пикирленмейәдиңми? Ынха, инди пикирленерсиң, йөне гич болды. Бир чаганы энеси адам эдйәнче, она нәче сөйги, нәче мәхир, нәче азап синдирийәр? Сен өлдүрийән адамыңы газаплы гахарыңа ювутдырмага дөзийән болсаң-да, ол адама бичәре энәниң синдирен азабының, сөйгүсиниң, мәхриниң хакы үчин рехим этсең болмадымы? Сен, сениң выжданыңдакы адамлар ер тогалагының үстүне гөгерсин дийип, бир чигит-де ташламая. Гүнебакарың келлесини дөвүп алаңыңызда, бир дири чигит ере гачса, шоны хем гөгермесин дийип, ерден гөтерип алып, чигитләп ташлаясыңыз. Ынха сиз нәхили выждандакы адамлар! Сен шу адамыңы өлдүрмәге маңа хөвес билен сөз бердиң. Эмма бу адамың жаныңы аланың үчин, мен саңа нәче энгам берейин дийдим? Бир адамың жаны билен деңәнде, хич зат. Мен шол энгамы шу сениң өлдүржек болан адамыңа берейин диен болсам, шол энгам үчин сениң дулугыңа-да чалмазды, гаты-гайрым сөз-де айтмазды. Эмма сен салымыны бермән, онуң жапына япышдың. Сен — адам дәл, адам — сениң өлдүржек боланың. Өз выжданыңдан дәнмежек болсаң, ене өңки кәринде, өңки ынанжыңда галжак болсаң, сен — жемгыете зыянлы, сени ёк этмек герек. Сениң дерегине гой сениң өлдүржек адамларың яшасын, чүнки сениң өлдүрән адамыңы дүңйә байлыгыны берип дирелтмек болмаз. Хер бир акыллы-хушлы зәхмет чекйән ынсан өз аграмына миллион эссе алтыңдан гымматдыр. Дүңйә малы дүңйәде галар, адам дүңйә бир гелйә. Онуң үчин-де дүңйә инен ынсанлара узак яшамак оларың максатларының сересидир. Сен бу затлара дүшүнмек ислемейәсиң. Адамларын жаныны көпүге гоюп ойнаясын. Онуң үчин-де сениң өмүр секунтың уруп гутарды — дийип, Бердиниң йүзүне серетди.

Берди гахар-газаба гапланып, рахат демини алып билмән, агыр сожап дурды. Хәзир онуң йүрегинден рехим-шепагат гөтерилип, барысы гахар-газаба өврүлипти. Бүргүт онуң йүзүне середип билмән, өзүниң гелжек өмрүни надзирателден дилейәрди. Ол хәзирки үстүне абанып гелен өлүм зарбасының эйменч пенжесинден горкусына өз бедениндәки аза-сезалары хем дуймаярды. Шу чака ченли өмрүнде догры гелен горкы-ховатырларың оңүнде эжизләп боюн бурманды. Онуң йүрегинде бейле горкы-да дөрәмәнди, ол мыдама горкының оңүнде гөвүс герип, гедемлик билен дурансоң, ынсанларда бейле гүйчли горкының дөрөйәндигинден-де бихабарды. Эмма өлүм горкусы ганат герип, өз депесинден инепде, ынсанларда пененци горкының дөрәп билжекдигине дүшүнди. Ол горкының гүйжи онуң акылыны хайран этди, гайратыны вейран этди. Бүргүт бүргүде меңземеди. Бүргүдин кешби үйтгәп, башга кешбе гечди. Гөзлеринде ловурдап янып дуран догум оды сөнди. Йүзүнде мыдам депин алып дуран гахар-газап гөтерилип, орнунда горкы, эжизлик пейда болды. Ким билйәр, бейле ягдайдан соңра Бүргүдин дүзелип, догры ёла дүшәймеги хем мүмкин, «Тен билен гирен жан биле чыкар» болаймагы хем мүмкин. Бейле ёла дүшен адамлар үчин иң говы тербие башда ол ёла дүшмезликдир, дүшенден соңра, шол жемгыетде тербиеленерден өтүшйәр. Йөне Бүргүт ангичип-авы ялап, надзирателе эден ишлерини, соңра бейле иш этмежегини агзының етишдигинден дүшүндирмәге башлады:

— Мен өмрүмде айылганч ишлер этдим. Башга адамларда бейле ишлери этмәге гужур-эден ёкдур өйдердим. Мен өз гайратыма, гужрума, эдениме байрынардым; эден ишлерими ятлап, оңа буйсанардым. Мен еке шол хакда пикир эдердим, шол угурда пикирленишим гүн-гүнден өсерди. Ол пикирим эден ишлериминң яман тарапыны басырарды, маңа гөркезмезди. Өңүмде гоян максадыма етип билмесемем, эдил гарахассалык кеселине ятаң хасса ялы, ишдәден кесилердим. Мен хорлуга-зорлуга чыдаман, гөзяш дөкйәнлери горкак, эжиз, бинамыс дийип танардым. Эмма хәзир мен сизинң өңүңизде шоларча-да болмадым. Инди шейле эжизләп, гөзяш дөкенимден соңра, ене шол өңки кәрими довам этмәге мениң выжданым ёл бермез. Мениң сөзүме ынаның, мени халас эдиң. Догры, мен дүңйәде иң яман, бозук адам, йөне ме-

нем энеден шейле бозук ахлак билен догулмадым. Менем энеден догламда, умумы ынсан баласының дөрейшиялы, хемме яман ишлерден даш, пәк хем асуда догулдым. Мени бу ёла өмрүмиң бир дөврүнде догры гелен агыр дурмуш салды. Шол чыкгынысз гара гүнүмде, шу ёла биринжи гадам гойжак боланымда, мундан үйтгешик хас говы ёллар болан-да болса, ол ёллары менин думанлы башым сайгармады, гамашан гөзлерим гөр-меди.

Әжем өң өлүпди. Какамың болса бәшинжи йылың иң агыр говгалы гүнүнде көчәниң угрунда гана булашып ятаныны гөренимде, оны багыртлап гужакланым ядыма дүшйә. Бир-де ерден агыр гара дашы алып, душмана тарап гахар билен зыңаным ядыма дүшйә. Ондан соңра, ненецидир мен бир тамың эйванында бир сүтүни гужаклап, даш болуп донуп галыпдырын. Ана шол дуран еримде-де мениң гөзүмиң өнүнде шондан бәри йөрәп гелен ёлум узалып гөрүнди. Шу ёла дүшен гүнүмден башлап болса, мениң дүнийәде йигренйән адамларым суд, прокурор, сүлчи, полиция ишгәрлери болды. Мениң ишим шолар билен... — дийип, гечмишини ятланда, ол хас хем бозулды. Яша долан гөзлерини юмуп, йүзүни ашак салды. Хырчыны дишләп, башыны яйкады-да, — Инди ыгтыяр өзүңизде, өлдүрсениз өлдүриң. Ене сөзүм кәнди... Йөне айдып билжек дәл — дийип, Бүргүт анры сөзлемеди.

Надзиратель онуң бу ягдайына сын әдип: «Гаты гөдөк дарышайдым өйдйән? — дийип, агыр пикире гитди. — Нәтмек герек?.. Хәзир Бердиниң тәлейи өлүме гелип диреди. Бу ченден чылшырымлы дөрән ягдайда мен-де гыраксыз-бужаксыз, ёлсуз-ызсыз, гаранкы, жұммүш токайда галана меңзейән. Бу токайдан саламат чыкмак үчин болса башга хили ёл ёк ахыры. Нәтмек герек?.. Максат ёлы нәче агыр-да болса, салмак герек» дийди-де, башыны галдырып, — Сен хәзир ёл чатрыгында азашып йөрсүн. Белки, улы ёла-да чыкарсың... Улы ёлуң ёлагчысы көп боля, белки, ол ерде-де душуммагымыз мүмкин — дийип, Бердини алып гитди. Әлтип, онуң еке өзүни башга бир жериме отагына салды. «Ят, соңра бир вагт дүшүнерсиң» дийип, дашындан гулп урды-да, өзи гөни начальнигиң янына уграды. Газамат начальниги Бердиниң өлүминиң нетижесини билмек үчин өз кабинетинде

сагадының минутына середип отырды. Ол надзиратель ичерик гиренден:

— Ери, нәтди, нә хабар? — дийип еринден турды.

Надзиратель:

— Ишлериң угры ёк. Иш ислендиги боюнча болуп чыкмады — дийип жогап берди.

Начальник чалажадан:

— Нәме Бүргүт өлдүрмәге разы болмадымы? — дийип сорады.

Надзиратель:

— Бүргүт өлдүрмәге разы болды, эмма баша-баш өлүм далашыгында Берди Акы оглы Бүргүди өлдүрмесе-де, өлүм ховпуны тутдурды — диенде, начальнигиң акылы хайран болуп, агзы ачылып галды.

— Бе... ол шейле гүйчли адам экен-ов! — дийип, муртуна элини етирди.

— Хава, ол шейле гүйчли адам.

— Хәзир Берди Акы оглы ниреде?

— Оны башга бир жериме отагына элтип салдым.

— Янында башга адам ёкмы?

— Ёк, ол хәзир башга адама гөркезер ялы дәл. Бойдан-баша гызыл ган. Онуң дешилмедик ери ёк. Бүргүт шол уршан жайында ятыр.

— Берди Акы оглуны гөни бир ай жериме отагында ятыр. Бир айың ичинде ол аяк үстүнде дуруп билмез ялы болар. Онсоң оны хер кимем өлдүрип билер. Йөне сен онуң янына шу бир айың ичинде бир адамаң элтмегән. Гой, еке өзи ятсын. Йөне иш шовлы чыкмандыр. Мен шу гүн дынармыкак дийипдим, болмады... Бу иши гаты гизлин алып бармалы. Бирденкә сыясылар биләйсе, улы галмагал болар. Онсоң икимизе-де еңил дүшмез. Ягшы онда, шу бир айың ичинде Берди Акы оглуны ач саклап, бар гүйжүни аларсың. Йөне иши бир айың ичинде гутарып дыммалы. Болямы?

— Боля.

— Хош онда, беллешигимиз шу болсун — дийип айрылышдылар.

Бу беллешикден соң тегелек йигрими еди гүн геченде, начальник надзиратели ене гижә кабинетине чагырды. Надзиратель ичерик гиренден, начальник еринден туруп, юзашжа сес билен:

— Берди Акы оглуның ягдайы ненеңси? — дийип сорады.

Надзиратель:

— Ягдайы өрөн яман, аяк үстүндө зордан дуря.
Гүйчлүрөк түвелей гелсе алып гитжек — дийип жогап берди.

— Онда какмач эдипсиң-дә?

— Хава, какмач этдим.

Бу гезек начальник надзиратель билен көп геплешип отурмады. Бир адамың фамилиясыны, камера номерини берди-де:

— Инди сениң бу иште тежрибэң бар. Ол адамың өзүниң дилини тапып сөзлөшөрсин. Йөне үч гүнүң ичинде иш гутарсын. Актам бежерип язарыс. Шонуң билен иш бержай болар — дийип хошлашды.

Надзиратель, начальнигиң табшырыгыны үч гүнүң ичинде бержай этмэни бойнуна алып чыкып гитди.

Бу вагт Берди хал-рагватдан дүшүп, дулугыны совук цементе гоюп, ятан еринден хасрат көйүндө гамгын хиң-ленйәрди:

Көңлүм истәр, гезсем дүниә-әлеми,
Ганатым ёк, учабилмен, нейләйин?!
Окыр мен, гөрөр мен барча келамай,
Манасыны сачабилмен, нейләйин?!

Өй дашындан шерап ысын нош кылдым,
Гитди аклым, өзүм билмей, хош кылдым,
Мей мест болдум, япык гапа душ болдум,
Ругсат болмай, ачабилмен, нейләйин?!

Гитди ёлум, даг кайсыдыр, дүз кайсы,
Аңмаз көңлүм, магны кайсы, сөз кайсы,
Пәхим эйлемез, ёл кайсыдыр, ыз кайсы,
Умыт үзүп, гачабилмен, нейләйин?!

Магтымгулы, бу дүниәниң намысын,
Йыгып-дүйрүп, еле бердим хамысын!
Пикир дерясына акыл гәмисин
Батырмышам, чыкабилмен, нейләйин?!
Гарк эйледим, чыкабилмен, нейләйин?!.. —

дийип, ол улудан бир демини аланда, ерземиниң гапысының гөзенежиги шақырт эдип ачылды. Берди ховлукман, усуллык билен башыны гөтерип серетди. Шол өлүм далашына гойберен надзиратель:

— Диримисиң? — дийип, гөзенокден серетди.

Берди:

— Саңа нәме?! — дийип, ене башыны совук цементе гойды.

Надзиратель бираз пикирленип:

— Заманамызың адалатлы огуллары мундан бетерини гөрйәлер. Адамың башы гаты гүнлер билен гатаяндыр. Акылланарсың — дийип гөзенеге япды.

* * *

Бердиниң үч гүнлүк өмүр пурыжасы хем ахыр болды. Бу гүн агшам начальник өйүнө гайтман, ишинң нетижесине гарашды. Сагадың ики дили хем он икиниң үстүндө бирлешди. Бердиниң дем алжак пурыжасы иң ахыркы мүтдетине етди. Начальник сабырсыз гарашмага башлады. Шол халатда надзиратель үйтгешик горкы-ховатыр астында ичерик ховлукмач гирди. Онуң рухы гачан йүзүнө гөзи дүшенден, начальник өр-боюна галды. Ол деррев надзирателиң чигнинден тутуп:

— Нәтди? — дийип, усуллык билен сорады.

Надзиратель ынжалыксыз ягдайда пышырдап:

— Табшырыгыңыз ерине етди. Берди Акы оглы гутарды. Ган чыкарман, оңарып өлдүртдим. Озалам чалажан адам болансоң, бокурдагындан гысыландан, көп урунман, жаны чыкды — дийип, дережә хем гапа тарап гөзүни айлады.

Начальник гөзлерини гиң ачып, диңләп дуран еринден:

— Өрән ягшы! Инди Берди Акы оглы ёк-да?.. — дийип, онуң элини гысып, телим ёла силкди. Сонра столуның чекмесинден бир-бирине чатылгы бир топар кагызы чыкарды-да:

— Ынха Берди Акы оглуның өз ажалына, хайсы кеселден өлендигиниң документлери, хеммеси жайба-жай. Инди оны бир жайламак меселеси галды. Оны хем сен өз бойнуңа ал. Бу ише башга адам гошулмасын. Билен бир сен бол, бир-де — мен. Шейле ягдайда бу ишинң сыры хич вагт ачылмаз — дийип, надзирателиң эгининиң үстүндө элини гоюп, оңа өрән ичгинсиреди.

Надзиратель йүзүни галдырман, еңсесини сыпап дуран еринден:

— Мен шу иши этдим велин, өзүм яман горкян. Хернә үсти ачылаймабилсе ягшыдыр? — дийип, улудан сожап демини алды.

Начальник ховлукмач пышырдап:

— Ёк, ёк, горкма. Инди иш гутарды. Элтип, ере сокуп гайдарсың, vessалам — дийип гөвүңлик берди.

Надзиратель шол йүзүни галдырман, ховсалалы дуршуна:

— Муны жайламак аңсат дүшмез. Бу якында мусулман гонамчылыгы ёк, ысайылар гонамчылыгында-да жайлатмазлар... — дийип сөзүни соңламанка, начальник:

— Ёк, ёк — дийип, онун эгинден элини айрып, чигинден берк гысымлады. Йүз-гөзүни күршердип, чалт-чалт пышырдады. — Сен эртир шол ерземинде ятан еринден өзүң табыда салып тайярлап гоярсың. Гиже ге-ни сагат бирде-де алып чыкарсың. Алып чыкжак ваг-тың мен өзүм хем газаманың гапысының төверегинде боларын. Гонамчылыгың кешиши билен болса эртир өзүм сөзлешерин. Сен гаты аркайын бол. Мен шу ишин янына башга адам якынлашдырмажак болян, ёгсам му-ны жайламаның асыл кынчылыгы ёк. Элтип, тайяр габ-ра сүсдүрип гайдыбермели — дийип, иши нэче аңсат-лашдырды.

Соңра надзиратель ене бирсалым пикирленип отур-ды. Улудан бир демини алып:

— Берди Акы оглуның хоссары ёкмы? Соңра бир гүн сораг-идег болмазмы? — дийип, начальнигиң йү-зүне серетди.

Начальник чалт херекетленип:

— Мен мунуң аңырсына-бәрсине белет болдум. Хе-низе ченли Марыдан идәп гелен адам болмандыр. Йөне Ахалың бир ерлеринде бир дайысы бар. Шол хер вагт ызындан гелип дуряды. Муны өлдүрмек күйүне дүшени-мизден соң, ол бир гезек гелди. Онда-да «Берди Акы оглы Мары газаманы гечирилди. Бу ерде ёк» дийип, гетирен задыны алман, ызына гайтардык. Шондан бәри дайысы хем гара саланок. Марыны барлап, тапман, ене бизе сорап гелселер, «Өлди, сизиң хем ниреде болянды-гыңызы билмәмизсоң, хабар эдип билмедик» диерис. Шонуң билен хем хеммеси совлар гидер — дийип, айра-тын ынанч билен сөзледи. Ондан соңра надзиратель Бердини жайламага боюн болды.

Эртеси гиже сагат бирде надзиратель Бердиниң мей-дини араба йүкләп, газаматдан аркайын алып чыкды. Гонамчылыга гошанчсыз гирдилер. Гүндизден газылып гойлан габрың гырасына элтип дүшүрдилер. Надзира-тель арабакеши эгиндирмән, ызына иберди. Табыды габ-рың дүйбүнде гоюп дүзледи. Шонуң билен иш бержай

болды. Бу ишиң гизлин сыры хем ачылмады. Начальник-де, надзиратель-де максадына етди.

ГИЕВЛЕМЕК

ДУРДЫ дагы Гылычлының тамкепбесинде «Гөр-оглының» шахаларындан айдышып отырдылар. Агшам нахарың гелмеги билен, гүррүң кесилди. Нахардан сон-ра-да месавы гүррүң Агаюнус периниң үстүнден башланды.

Аллак ашаклыкдан йылгырып:

— Моллалар хүйр гызлары өвйәлер, китапларда болса перилери өвйәрлер; хакыкатдан-да, шоларың хайсы говука?— дийип, Гылычлының йүзүнә серетди.

Гылычлы:

— Мен-э китапларда перилер хакында көп затлар окадым, эмма учуп йөрен перә саташмадым. Бирнәче моллалар «Бир тамы япып, екеже өзүң «Хамса» Новайыны узын гиже оңат оваз билен окасаң, ярым гижеден сон перилер гелип башлая» диййәлер. Мен шоңам кән әдип гөрдүм. Биз-э янымыза гелен пери гөрмедик.

Дурды:

— Сени халаян дәлдирлер-дә — дийип гүлди.

— Овазың оңат дәлдир-дә?— дийип, Аллак чыны билен сорады.

— Ай, оваз билен гетирмели болса, бир зат әдердик вели, йөне оваза-соваза гелйән зат дәл өйдйән. Шейле болуп-да, Аллақ, сениң: «Хүйр оваданмыка, пери?» диен сорагыңа мен-э жогап берип билжек дәл. Бу дүңйәнің перилерини гөрүп билемзок, о дүңйәнің хүйрлерини гөрсегем, не ягшы. Молла Зелили диен адам Магтымгулының егени болмалы. Шол шү дүңйәде хорам болупдыр, харам болупдыр, есирчилигем гөрүпдир, гараз, шү яланчыда гөрән гүни болмандыр. Шонда-да шү дүңйәден гитмежек болуп, нәче аягыны дирәпдир:

Моллалар өверлер ол кыяматы.

Гойсалар, бу ягты жахан ягшыдыр —

дийипдир. Шол бичәре-де хүйр гызларың: «Гел, молла Зелили» дийшип, эл булайлашып дурандыкларына гөз етирен болса, бу дүңйәнің чөпүне-чайрына янышып, гитмежек болуп ятмазды. Шейле болансон, пери дийсинлер, хүйр дийсинлер, хакыкатында адамзадың гөзеллеринден говусы болмаз — дийип, Гылычлы башыны сыпады.

Дурды отуран еринде бир гобсунды-да:

— Шү моллалар хүйрлерем бизе етир өйдемок. «Биз худайың гуллуғыны көп этдик. Сиз нәме этдиңиз?!» дийип, барысыны өзлери алаярлармыка өйдйән.

Аллак шүвелең билен:

— Вей, олар «Сизиңки о дүнйәде» диййәлер ахыры!—дийип, сөзүни соңламанка, Ғылычлы:

— Олар нәме лебизлеринден дәнмәни кын гөрерлер өйдйәмиң? О дүнйә барансоңларам, «Сизиңки ол дүнйәде галды» диерлер-дә. Онсоң гайратың болса гел-дә, доланып шү дүнйә хақыңы алмага — диенде, отуранлар гүлүшдилер.

Отуранларың бири:

— Биз инди шейдип, хемме ерде алданып йөрмели боларысмы?— дийди.

Башга бири:

— Шү дүнйәде алданып гелшимиздир. Соңунам гөрән ёк — дийди.

Соңра Дурды сөз арасында май тапып:

— Халыпа, Ғылычлы, сениң медреседе оканың хайры кән-ов. Акыллы-акыллы сөзлер тапясын. Шол айдышың ялы, «Адамзат гөзелинден говусы болмаз» диениң догры. Нәмә герек, нагты барка, несъйә серетмек — дийип гүлди.

Соңра Ғылычлы бираз пикирленип сөзе башлады:

— Ай, Дурды жан, «Ыхласа — мырат» диййәлер велин, шол хемме ерде догры дәл. Мениң окув билен ыхласым гаты зорды, эмма гарыплык мырадыма етирмеди. Медреседе окадым. Ене бирнеме окаян болсам, Сейидахмет ишана сапак берердим, йөне мениң максадым медресәни гутарып, ак селлели молла болмакда дәлди. Огланлыкдан максадым шәхер ышголында окамакды. Йөне, арман, гарыплык мени ол максадыма-да етирмеди. Гечени ятлап, ахмыр эдип отурмакдан хайрам ёк. Ынсан өмрүниң хер дөврүнде бир зады арзув эдер экени. Ынха, инди Сергей билен биле ишләп башлалым бәри, орс дилини өврәнмәге хөвесим хас артды. Хер гүн шәхере арабалы барып гелйәнчәм, ики-үч сөзи дилде текрар эдип ятлаян...

Отуранларың арасында бир энекчи адам барды. Ол Ғылычлының сөзүни бөлтәп:

— Сен-ә индиден соң орс дилини өвренип, дилмач боларсың-ов — дийип янсылады.

— Ай, дилмажам ак гоюн үмрүгип улалдан дәлдир.

Оларам, болубилсе, өзүмиз ялы адамдыр — дийип, Гылычлы ене сөзүни довам этди.— Сергей өзүмиз билен биле ойнап улалды. Соң ол орс ышголында окады. Мен түркмен мекдебинде окадым. Ыыл хасабы билен мен Сергейден көп окадым. Сергейден зехинсиздиринем өйдемок, Эмма икимизин арамыз ер билен гөгүң арасы ялы. Геплешсең, агзыңы ачдыря. Ол акылы ниреден алды дийсең, элбетде, орс китапларындан алды. Оны диңләп отурсаң, эдйән гүррүңлери өрән маңызлы. «Окамак герек, аяла-да, эркеге-де окамак герек. Аял-эркек деңдир...» диййә.

— Ай, халыпа Гылычлы, Сергейин башга айданлары догры болса-да, аял эркек билен деңдир диймег-ә болмая — дийип, шол энекчи адам ене сөз арасына дүшди.

— Нәме үчин болмая? — дийип, Гылычлы жаныгып сорады.

— Нәме үчин болмая? Болмаяны, худаи аялы эркек билен дең ясапмы нәме?! Юмруклашайса-да, он аялы бир эркек уруп йыкжак.

— Я... сениң бар отурып тапаның юмруклашмак болумы? Сен Марың шәхеринде эпдеге бардыңмы?

— Бардым.

— Шонуң ичиндәки мүңлерче чүйшелери гөрдүңми?

— Гөрдүм.

— Шол чүйшелерин хер хайсының ичинде бирхили дерман бардыр, шоны билйәмиң?

— Билйән.

— Шоларың хий бирини танаямың?

— Ёк, танамок..

— Шоларың хер хайсы бир дердин дерманыдыр, шоны билйәмиң?

— Билйән.

— Хий, шоларың ичинде биржижегини гөркезип билермиң «Ынха пылан дердин дерманы шү» дийип?

— Ёк, гөркезип билмен.

— Гөркезип билмесең, сен эркегем-дә; шонуң ичиндәки ак мапрач, ак гейимли аяллар шол дерманларың хеммесини танаялар. «Пылан дердин дерманыны бер» дийсең, бир чүйшежиңи элиңе тутдурайялар. Ханы эркек болуп, эт-дә, гөрейин. Сен я юмругы айлап салыбержек, я гошарлап гысыбержек, я-да бадак салып омзабержек. Сен асыл башга ёл бардыр өйтмейәсин.

— Ха-а... олар орс хелейи ахыры. Сен орс хелейи билен түркмен хелейини деңежек болясың.

— Сен: «ха-а...» дийип, агзыңы өвөлтме. Агзыңы өвөлдйэниң өзи дүшүңйән дәлдир. Түркмен аяллары док-ма докая. Шү улы халылары докамак эпдекде ишлемек-ден аңсатдыр өйдйэмиң? — диенде, адамлар — Ханалы, сен Гылычлыдан басылдың, сен геплеме, сениңки гуры эңек бор — дийшип турушдылар. Кепбеде Гылычлы, Аллак, Дурды — үчүси галды.

Адамлар дагашандан соңра, Аллак:

— Догруданам, Сергейиң башга айдын сөзлер-э боля, йөне «Аяллар эркеклер билен дең болар» диен сөзүн-э менем ынанып барамок — диенден, Гылычлы оны саклап:

— Сен мекдепде окадыңмы?— дийип сорады.

— Ай, «Окамасаңам, мекдебиң гапысындан салам берип гайтмалымыш» диенсонлар, менем йөне барып, салам берип гайтдым. Окаб-а элипбием чыкамок — дийип, еңсесини сыпады.

— Ынха, онда сен мекдепде окамадык болсаң, мен окадым. Сейидахмет ишаның кичи аялы Огулнэзик биле биле окадым. Ол бир етим гызды. Эгер-де бир ерде акыллы-пайхаслы машгала болса, болуп билсе, шонуң өзи ялымыка диййән мен-э. Шоны Сейидахмет ишаның өзүне аял эдинип алмагы шеригата-да сыгян дәлдир, ковахата-да. Шол бичэре гызың ичи йөне түтүн болуп, буругсап дурандыр. Ол хакда соң бир вагт гүррүн берерин. Йөне мен шонуң биле мекдепде, медреседе биле окышымы айтжак. Мен гаты оңат окаядым. Мениң сапагым хеммслериңкиден ёкарыды. Эмма вели Огулнэзигиң зехини гөрүлмедик зехинди. Мен шонуң биле деңлешжек болуп, гиже-гүндиз окасам-да, деңлешип билмездим. Ягшы, инди шол дүнъеви ылым окаса, эпдекде-де ишлөп билерди, догторханада догторам болуп билерди. Сергейиң «Аяллар эркеклер биле дең болар» диен сөзүне-де шейле дүшүнмели — диенде, Дурды:

— Аллак, инди сен аялың өзүн биле дең болуп билжегине ынанымың?— дийип сорады.

— Ай, халыпа, мең-э аялымың бардыгынам билемок. Мал-мүлкден чыкып, бергэ-боржа батып өйленениме нэче йыл болуп гечди. Бир ай янымда болуп, чыкды гитди, шондан соң бардыгынам билемок.

— Нэме, шондан бэри гиевлемэге-де бараңокмы?

— Ёк, барамок.

— Ханы дур-дур — дийип, Дурды илери омзады.— Шондан бэри бир гезегем гиевлемэге бармадык болсаң,

гелниң сенден өйкеләп йөрөндир. Онун ызындан гиевләмәге гитмек герек. Ничик, Гылычлы?— дийип, Дурды онун йүзүнә йылгырып серетди.

Гылычлы гүлүмсирәп:

— Хөкман гитмек герек. Догрыңмы, Аллак, шол гайдып гидели бәри, бир гезегем гиевләмәге бараңокмы?— дийип, хас беркләп сорады.

— Ек, бир гезегем барамок.

— Хәъ, Аллак, өзүн бир говы йигит велин, шулар ялы кем гайдян ерлериң боля-да. Хенизе ченли бир гезек бармадык болсаң, сен гелниң ичини халыс түтедипсиң. Ол өзи ялы гайтармаларың үйшен еринде гаты гапыргалаяндыр. Өз дең-душунуң арасыңда онун дили келтедир — дийип, Дурды Аллагың йүзүнә серетди.

Аллак Дурдының оюн эдип айтмаяндыгына дүшүнди. Гылычлы хем бу гүррүнә бат берди:

— Ек, хов, гайтармалар бир-бирлери билен терслешселер, «Сен бир иле меңзеш ыбалы зат болсаң, эриң ызындан гара салмазмыды?! Ил деңинде сениң эриң ятламазмыды?!» дийип, гыжалат берип кемсидерлермиш.

Дурды Гылычлының бу гүррүңинә хайран галып:

— Бе-е-е, чынмыканайт шу айдян затларың?— дийип сорады.

Гылычлы илери омзап:

— Бе... чын болман, шейле гыжалата чыдаман, аглаямышларам — диенде, Дурды чыны билен:

— Бе-е-е, Аллак, сен-ә түйс зындан экениң. Хий, бейле-де бир зулум болармы?— дийип, Аллагы гөнөртледи. Аллак чалажадан йылгырды.

— Йылгыран болма, Аллак, ханы гөрели шу гижә гитмишиңи! Бойнуңа йүп салыбам әкидерис. Шейле дәлми, Гылычлы? Соңра агзы тагам тапанжа ере өзи ылгар барар-дурар — дийип гүлүшдилер.

— Шейле, муңа бир азы ярдырмасак болмады.

— Вах, сизиң ялы илгезек ёлдаш тапсам, мен өңүңизе дүшүп, өзүм гитжек.

— Бу адамларың саңа ёлдашдыгыны оқуң өңүңде гөвсүни герип япланышанда билмән, инди шу гиевләмәге гитжек боланда билжек болямың?! Ынха ёлда Гошабутгадан саңа бир яглык сүйжем алып бийрис. Гелниң ызындан баран эли бош барян дәлди — дийип, ене гүлүшдилер.

Гылычлы дегишмекден:

— Барың, гидиң бакалы, биз-э сизе ёлдаш болмарыс. Гайын энелигиниз Энекүтем-э сизден асгын дүшәймез. Аллакдан бейлеки гиевиси: «Нәче гезек гиевлемәге бардым велин, бир гезегем гызыны сындырмады. Гиевлемәге гелендигиңи дуйярам, онсоң узын гиже ятма ёк. Ёйүниң төверегине гара салсан, итини күшгүрип йөр» дий-йә. Бир эрбет ярак гара итем бармыш — дийип гүлди.

Дурды гүррүңи гызыкдыржак болуп:

— Гылычлы, сен өзүң биз билен ёлдаш болуп гитме-сең, гитме велин, бизи горкузжак болма. «Серчеден горкан дары экмез» диййә — дийип, Гылычла гөзүни гыпып гойберди.

— Серчеден горкан дары экйән-э дәлдир велин, Энекүти серчән-перчән-э чени дәлдир. Нәбилейин, шондан үстүн чыкып, гыз алайсаңыз-а, сизем зор болдугыңыз-да...

— Ялбарыс-да, болмаса.

— Ёг-ей, ялбарсаң-а, ол еңсе басар, түйс мүрзе Велиниң атыдыр. Йөне дуйдурман, өйүң гөзенегини гөтерип-дагы эдип, Аллагы салаймасаңыз... Хава, ене-де бир зат бар. Шол хатарың, хай, гысыр этине мүнән мес гайтармалары кәндир; шоларың элине бир дүшәймән. Онсоң ховут салып, узын гиже мүнүп чыкаймасынлар — дийип хезил эдип гүлди.

Гылычлының бу сөзүне гүлүшдилер.

— Гылычлы, сен Аллагы гайтармалар билен-э горкузып билмерсиң. «Он аяла бир өзүм тай гелерин» диййәр ахырым.

— Тай гелсе гөрийә-де. Шол ерде жүйжелен саналың вагты-да тиз гелер.

— Гелсе гелиберсин, онча инениң арасында ховутлам болсак, луммурдар, чырпынар йөрерис.

— Гөрерсиң-дә.

Аллак сүнни еңиллик билен:

— Гөрерис. Гүл үзенде, онуң тениңе батян тикенлерем шыпалы ахырым. Гүл тикенине дөз гелмежек болсан, гүл ысгажагам болмалы дәл — диенде, ене гүлүшдилер.

Энекүтиниң хатарына гиевлемәге бармак аңсат дәлди. Хатарың өң тарапындан гелмек асыл-ха мүмкин-де дәлди, себәби Энекүтиниң хатарының өң тарапы кесе сырғын обачылык болуп гидйәрди. Эмма ач-ачан мыхманчылыга баржак болсаң вели, онуң өйүниң еңсесини

сырып гечйән гырасы агачлы ябың көпрүсінден гечип, гөни бараймалыды.

Аллак дагы гизлин гелселер-де, шол көпрүден гечип, өйүң гөзенегинден агыла гирдилер. Бу кепбеден айланан агылың ичинде кичирэк күде яндак, саманкепбе барды. Гысгасыны айданда, бу ерде догры гелен адама итиң гөзүнден сап атмага буку тапылжакды. Гылычлы хатарың демиргазыгындан бәшинжи өйи санап:

— Ынха, йигитлер, Энекүтиниң өй-ә — хол габадымыздакы өй. Өзүмизем шонуң агылында отырыс. Мен-ә, Аллак, сениң гайын энеңи шол медреседе окаян вагтымдан танаян. Энекүтүден горкушым ялы, худайдан горкян болсам, эййәм янып дуран өвлүйә болардым. Сиз барың. Ховлуган еринизде көмек эдерин. Үчимизиң тиркешип, ишимиз ёк. Бай, халыпалар, гайтармаларың эллерине дүшәйсек, ана үч саны ховудам ятыр. Ховут салып, үчимизем узын гиже мүнерлер-ов — дийип гүлди.

Дурды:

— Мүнсе-де, гайтармалар мүнер, зыяны ёк. Сен шу агылдан чыкма-да отур. Ханы, Аллак, йөр, икимиз бир көв салалы — дийип уграды.

Икиси Энекүтиниң гөзенегине барды-да, өйүң көлегесине букуп, ашак отурды. Дурды чалажа пышырдап: — Аллак, сен өе оңатжа диң салып отур. Хеммеси уклапмы я оясам бармы, есер болсаң, дем алышларындан билерсиң, мен гапа середейин, ит-пит ёк болса, барып, ёкаркы босаганы гөтерәге-де, ишиги яздырыс — дийди-де, ювашжадан өйүң гапдалы билен ишиге тарап уграды. Деррев хем ызына доланып, — Эшидйәмиң, Энекүтиниң гарабай-а гапыдакы ялаңы одуның үстүнде ятан экен. Ол бизи гапыдан эртмез — дийип пышырдады. Ол вагт бейле янындакы бир өйүң ичинде чыра янып дураныңа гөзи дүшди. Дурды Аллагың бөврүне дүртди-де, — Йөр, ол чыралы өе баралы — дийип уграды. Гөзенеге барып дуран батларына, нәме үчин-де болса, бу чыралы өе бир топар аял-гызың үйшендиги мәлим болды. Дурдының дуран еринде дурлугың дешигинден чыраның ягтысы гамша ыш саярды. Дурды шол ыш саяян ерден ики бармагыны сокага-да, гамшы ики яна чекип дешди-де, өйи жыклады. Гөзүни дешиге етирен бадына, Дурды Аллагың чигнинден бир эли билен берк гысымлады. Деррев хем гөзүни дешикден айрып, — Халыпа, түйс хүйр гызларың үйшен ер-ә шу ери экен. Өй долуп ятыр. Өзлерем зыбырм агызлары яшмаксыз, башлары бүренжексиз, гы-

сыр этине мүнөн гайтармалар. Валла! Хайсы бирине серетсен, эдйән ишлерине йүзлери ялкым саля. Булар перилер болуп, мениң гөзүме гөрүнйән болаймасын?! Серет жакгылдап гүләйишлерини. Башга гүлере зат тапман, ерин ярыгына гүлйәлер. Халыпа, Гылычлынын айданы догры чыкаймасын? Буларың элине дүшәйсең-ә сындырмазлар. Узын гиже ховут салып, мүнүп ягыр эдерлер — диенде, тас өзи хем пыңкырып гүлүпди.

Аллак ховлукмач:

— Вах, мүнжек шолар болса, «хых» диймәнкә чөкжек-ле. Вах, ханы бир дешиги маңа берсене, менем бир середейин-ле — дийип, деррев дешиге гөзүни гойды.

Онянча Дурды икинжи бир ерден дешип, жыкламага отурды. Бу вагтлар бир узын бойлы гайтарма кетени матаны алып, бир сүлмүрәп отуран гызың янына барды:

— Тур, гыз, боюңы өлчәли. Кетени көйнекли бармасаң, йигит ёрганына гойбермез — дийди.

Улы гыз эдип отуран ишинден башыны галдырмады. Дәп-дессур боюнча утанан киши болуп, боюна гейим өлчөтмеди. Онуң элиндәки иши хем бу гүнүң тайярлык иши дәрди. Ол өндөн эдип гелйән күрте якасыны бежерип отырды. Дәп-дессур боюнча ол бу гүнки тайярлык иши ягшы гөрмедик боларлы. Ол себәпден тайярлык ишине элини хем дегирмейәрди, өз боюна гейим хем өлчөтмейәрди.

Бу вагт яңкы гызың боюна көйнек бичмәге гелен узын бойлы гайтарма кетенини бейләк оклады. Дик дуран еринде ялталык билен паллады, геринди. Соңра:

— Мен-ә, гызлар, өтен агшамам ятмадым. Бу гүн гидип ятжак — дийип, гапа гаршы уграды.

Бу вагт Аллақ Дурдының чигининден шапба гысыллап:

— Ана, мениңки уграды — дийди.

Дурды дешикден гөзүни айырды:

— Хайсы, шол чыкып гиденми?

— Хава.

— Йөр онда, өйлерине етмәнкә, ики өйүң арасында тут. Сен бир өзүңи танатсаң, онуң өзи яныңа гелер — дийип, чалт туруп уградылар.

Аллақ өңүрти барып, өйүң гапдалына япланып дурды. Аялы мисли сәхра мейданың боз жерени ялы болуп, икинжи өйүң ишигинден гайшарылып гөрүнди. Ынха хәзир икиси пете-пет геләймели болды. Бу ненеңси гарашылмадык душушык, Аллақ бу халата сабырсыз гал-

пылдамага башлады, йүреги гүрсүлдөп, сабыр-такат галмады. Ылгап барып: «Гүлүм!» дийип, гужакламага бир овсунды. Ёк, энтек халат етишмеди, ене бир пурсатда онуң өзи эдил Аллагың гапдалына гелмелиди. Аллак оны «Жереним!» дийип, гол узадып тутаймалы. Ынха эййәм шол халат етишди, нәче вагтың тешнелигини гандырмак мүтдетине бир гол узадаймак галды. Тавус бакышлы, жерен басышлы нәзенин мисли Аллагың үстүне овсун атыан ялы болды. Ене шол мундан нәче йыл озалкы нәзик беден, мәхрибан йүрек, гаймак ялы юка додак, ак гөвсүнде тайланан тер мәмелер Аллага мисли: «Биз ялңыз Сизиң үчин беслегдедирис, ялңыз Сизе вепадардырыс!» диен ялы болды. Аллакда бейле хөвес, шейле ышк-сөйги хич бир вагтда-да дөрән дәл болса герек. Ынха шу халатларың хеммеси жемленип, «Жерен жан!» дийип, гужак ачмага-да гезек гелди. Аллагың элгушуң ганаты ялы герлип дуран мәхрибан гиң гужагыны гөрөн бадына, Жерениң долмажак гүманы-да ёкды. Ынха Аллак-да Жерениң нәзик беденинден тутмага эл узатды. Шол вагт гапыда гамшың эгнинде отуран байгуш айылганч сес билен жакырдап учды. Жерен: «Эй-вай, эй!» дийип, бейлөк дүшди. Аллагың бармаклары Жерениң көйнегини чала гырпыдып галды. Аллагың эл узаданда, чалажа: «Жереним!» диен сеси байгушуң сесине гатышып эшидилмеди. Ялаңы одуның үстүнде ятан Гарабай болса габырдап топулды. Аллак ики гадам гайра басды. Гарабай Аллагы дуймады. Жерен Аллагы гөрмеди. «Гапыдан байгуш жакырдап учды, йүрегимем ярды. Хернә, худайым, эйгилиге болсун-да, шумлуга болса, өз башына болсун» дийип, бигапыл боз жерен өе гирип, гапыны гулплады. Онуң нәзик янланан овазы Аллагың йүрегине яра салды. Аллак аху-арман билен йүрегине уруп, ене ики эдим гайра чекилди. Жерениң энелиги Энекүтиниң: «Нәме, гыз, ол? Байгуш гыгырдымы?» диен сеси эшидилди. Онуң сеси хем байгушуңкыдан говы болуп эшидилмеди. Жерениң: «Хава, харам өлмүш, йүрегимем ярды» диен нәзик овазы ене Аллагың гулагында янланды. Аллак: «Гапыл, гүлүм Жерен жан, байгушуң шумлуга гыгырандыгыны билйәсиң-де, мениң ики эдим гапдалында аяза герлип, нә гүнлере дүшүп дуранымдан бихабар-да. Мениң шейдип, сув ичим салым дурмагыма сениң калбында йүзлерче, мүнлерче нәразычылыгың дөрежегине мен ынаның. Эгер мениң шейдип дуранымы билйән болсаң, эййәм да-

шарыгам чыкардың, дашары чыкманың угрунам тапардың, асыл-ха өе-де гирмездің...» дийип, хырчыны дишлөп, башыны яйкады. Онянча Дурды гелип, еңсесинден чекди:

— Хань йөр инди, гидели. Болмады. Гылычлың янына барып, башга бир маслахат эдели — дийип, агыла тарап уградылар. Гидип баряркалар, Энекүтиниң: «Гызың тайярлыгыны гутардыңызмы?» диен сөзүниң жогабына Жерениң: «Гызың тайярлыгы гутарар ялы дәл; мен өтен агшамам ятмамсоң, отурып билмедим» диен нәзик овазы ене Аллагың гулагында яңланды. Жерениң бу сөзүни эшидип, Дурды:

— Гелниң берк ятар. Өйүң дашындан оярып болмаз — дийди.

Аллак дагы Гылычлыны гечен вака билен танышдырды. Маслахаты жемледилер. Ягшы бирсалым гарашанларындан соңра, Энекүти укландыр өйдүп, артбагша бардылар. Дурды ене усуллык билен ишиге эседип гелди:

— Гарабай гапыда ятыр, ишикден гирип болмаз. Өй бир кичижик дөрт ганатжа өй ахырым. Ынха биз Гылычлы билен артбагшы гөтәрис вели, Аллак, сен сүм ашагындан — дийип пышырдады.

— Соң мен ене артбагышдан чыкарынмы? Мең чыкжак вагтымы билип, сиз ене артбагшы гөтәрсинизми?

— Валла, Аллак, сен яш оглан ялы-ла. Бирнәче агзы сары яш огланлара ёлдаш болуп, гиевлемәге барясың вели, шу «Нәдейин?» дийип сазанаклап дур-да. Сен болса, түвелеме, совугы-ыссыны башындан гечирип, бир топар гар басыпсың ахыры.

— Ахов, Дурды, мен саңа өң айтмадыммы «Хениз өмрүмде гиевләне ёлдашам боламок» дийип? Херки задың бир тәхри бар ахырым.

— Тәхри бар болса, сен өңүрти бир гир, чыкманың гайгысыны соң эт. Белки, сен өе гирен бадыңа, гайын энелигиң дуйжак. Белки, ол сени ишикден шатырдадып ковуп чыкаржак. Бирнәче оңат гайын энелер өйүнде әри ёк болса, «Совуга чыкмаң» дийип, дулундан гиевинине ер берәййә. Хань сенде бейле гайын эне... Белки, сен өе гирен бадыңа, гөдеклик эдип, бир чагаң аягыны басып гыгырдып, өйде ятанлаң барысыны өрүзерсиң. Сен әййәм өе гирип, докузыны долы жемлән ялы, чыкмаң гайгысыны эдйәсиң. Өңүрти өе гир; усуллык билен, хич кими оярман, гелниңи тап. Белкем, ол сең билен дашары

чыкжак. Белкем, ёрганыны гөтерәгеде, йылы гужагындан ер бержек.

— Хә, шейдәйсе — дийип, Аллак әгнини гысып гойберди.

Муна Дурды дагы пыңкырышып тас ярылыпдылар. Дурды бираз көшешип:

— Шү пилле гөвнүң этли сомса ислемейәми? — дийип, ене ичини тутуп гүлмәге башлады. Өйден аңыррак чекилип, гүлүп-гүлүп гайдып гелди.

Аллак ёлдашларының гүлүшлерине сын эдип, йөне йылгырып дурды. Ёлдашлары көшешенден сонра, ол:

— Шу махал мениң гөвнүм Жеренден башга зат аланок. Ханы бир гөтериң. Я — сув, я — саман, бир сүмейин — дийди.

Гылычлы дагы артбагшы гөтердилер, Аллак сүмди. Бу вагт «Хай, күш, Гарабай» диен сес Дурдының гулагына гелен ялы хем болды велин, Гарабайың өзи билен гарпышаныны билип галды. Гарабайың бокурдагына неңси элиниң илендигини өзи хем билмеди. Дурды Гарабайың бокурдагыны сыпдырман басды. Ол Гарабай билен далашыгың башагайлыгына «Бу нә итден бетер келлеси кесилен экени!» дийлип, келлесине дегйән юмругы хем дуймады. Йөне Гылычлының ховлукмач:

— Энекүти, гыгырмаң, биз таналаян адам — диен сеси эшидилди.

Энекүти шеррайлык билен:

— Энекүтиң гөбегини кесдиңми, келлеси кесилен?! — дийип, Дурдының башына уряды.

Гылычлы алжыраңны халда:

— Вах, ялңышыпдырын, гүнәми гечиң, Энекүти эже. Биз — таналаян адам. Гиевиңиз гелди, гыгырмаң! — дийип, онуң көйнегинден чекди.

Энекүти оларың сөзүни диңлемеди.

Шол башагайлыкда Гылычлы Гарабайың ики арт аягындан ыкжам тутуп:

— Гойбер — дийди.

Дурды Гарабайы гойберди. Гылычлы оны созулып, гөс-гөни болянча айлады. Ягшы бат алансон, бир сыпдырып гойберди велин, телим ёла тогаланып, аягына галандан, эдил сапандан сыпан ялы гөрүнмез болды. Шол угран еринде горкусына бир-ики гайра «вав, ва!» этди. Ондан сонра сеси хем эшидилмеди.

Итден дындылар, эмма Энекүтүден дынмак аңсат болмады. Энекүти эжәни эмай билен:

— Таналмаян адам ёк ахыры, гиевиниз гелди ахыры
— дийип көшетжек болдулар.

Ол надаралык билен барха өвч алып:

— Гиев болан келлеси кесилен шунча йылың ичинде галыңының ужундан бир көпүк ибермезми?! Гиев болан харам эшегиң пулсуз йылы гужагың тапылмажагына акылы етмезми?! Гараңыз гөрүнмесин шу ерде! — дийип, гурсакларындан итишдирип гойберди.

Дурды ичгин дуруп, усуллык билен:

— Гайын, биз «Гит» дийсеңиз гидерис. Шунча йылың ичинде бир гезегем гелмәндим, «Тә галыңыны үз-йәнчән гелме» дийсеңиз гелмен — дийип, Аллагың өйде-дигини билдиртмежек болуп, гиев орнунда ялымсаклык этди.

Дурды дагы гиден киши болуп, агылың аңырсына айландылар.

— Галыңыны үзйәнчән, гара салаймагың! Хай, жалатай! — дийип, Энекүти хүңүрдәп галды.

Ынха бу — гөзенекде болан вака. Эмма ваканың хас тәсинрәги өйде болды: артбагышда болан вака Жерен хем ояныпды. Ол диңлемек үчин төре сүйшенде, бир адамың ятандыгыны билип галды. Дашардакы гохи эшиден гелин онуң Аллакдыгыны анды. Шейле-де болса, бирден батырыныбермеди. Деррев күкүрт чакды-да, ятаның йүзүне чиңерилип серетди. Онуң Аллакдыгына ыкжам гөзи етенсоң, шобада күкүртчөпи сөндүрип, Аллагың янына сүйшди:

— Гел бәрик, яныма, ёрган билен басырайын, ёгсам әжем гелип, биләйсе, галмагал эдер — дийип пышырдап, онуң элинден тутагада, өзүне чекди. Жерениң эли дегенден, Аллагың йүреги мисли гайнаян көже ялы, ларсылдап бөкди. Бүтин бедени галпылдамага башлады. Хемیشهки сагдын сеси гарышды. — Ханы сүйш — дийип, Жерен ене өзүне чекди.

— Вах, Жереним, мениң бир аягым тәримиң ашагында галды. Чыкарып билемок, нәдерин? — дийип, сесини саңылдадып, Жерениңкиден хем пессай пышырдады.

— Вах, ол ненеңси галды? Басямы, агырдымы? — дийип, Жерен деррев тәримиң ашагында галан аягыны барлады.

— Ёк, басаногам, агырданогам, йөне хич сыпдырып боланок.

Жерен йүзүни Аллагың йүзүне гоюп:

— Вах, харам байгуш бир шумлуга жакырдады-да, олам бейле болуп чыкды. Ханы дур энтек — дийип, дер-рев эжесинин дүшегини ол дула сүйшүрүп, өз дүшегини Аллагын габадына төр тәриме дегрип язды:

— Ынха, инди сүм аягучдан. Эгер ёлдашларың ая-гың галаныны билен болсалар, гелип тәрими галды-рарлар. Билмедик болсалар, эжем ука гиденсон, мен үмеде отуран гызларың бир-ики санысыны чагырын. Өзүмиз гөтерин бошадарыс—дийип, Аллагын гужагына долды.

Онянча Энекүти гаргынып өе гирди. Жерен хич зат-дан бихабарсыран болуп:

— Эже, нәме кәйинийәсиң? Нәме гөле бошап эмшә-йипми? — дийди.

— Әй, зәхер эдәйипми!.. Сең билен эмишжек болуп, мениң келләми кел-келе салып йөрлер.

— Я.., эже, сенем-ә... Нәмә герек бейле бидерек сөз-лер?

— Әриңи өе гойберип, яныңа салан болсам, сең үчин дерекли боларды. Хава, инди өе гойбермән, ковамсоң, саңа бидерек. Тасам-а өйи гөчүрип әкидипдилер. Вай-эй, худай гөркезмесин, гыз. Йөне өйи тегеләп алып бар-ялар.

— Ери, эже, ятсана. Өйүңи хич ерик әкидеслери ёк, уклалы.

— «Уклалы» диен болма. Әриң гелендигини билен болсаң, бу гиже гөзүңе чиш какулар, йөне аркайынжа ятыбер. Хич ере бутнамарсын, аягыңам секмерсиң. Ху-дай-эй, тоба, эссагыралла, нәче йылың ичинде галыңы-ның ужундан бир көпүк гетиренок. Утанмаямышмы ги-евлемәге гелмәге? Тә галыңыны үзүп алянча, икиң йүзү-ңи бир-бириңе дүшүрмен. Гой, онуң онда сакгалы агар-сын, сениң мунда — сачың! — дийип, эжелиги яссыгы-ның гапдалында дик отурып, бираз хүнүрдеди. Ол ваг-тал-вагтал сесини гоюп, от алып барян башыны гарт-гарт газаяр, кәте-кәте ятайжак ялы эдйәр-де, ене хү-нүрдемәге башлаяр. Жерен оңа сөз гайтармасыны гоюп, Аллагы голтугына пугта гысды. Өз янындан: «Саңа — хүнүрди, маңа — Аллак, боля-да. Ахыры өзүң ирип, хү-нүрдиңи гоярсың» дийип, тешне додакларыны бир-би-риниң үстүне гоюп сорушдылар. Дөши дөше ойкашып, нәче дийсең гысышып, бир-бирлериниң ичине гирәйжек болдулар. Эмма ислег нәче зор-да болса, бири-бирлери-не гатышып билмедилер. Бири-бириниң мәхринден гана.

•гана гарк болуп, ики тараплайын оянан жошгунлы жей-хун ышкы гандырып, мелул эдип билмедилер.

Энекүти келлесини газашдырып, ерине гирэйжек ялы хем этди-де, ене:

— Гелмән геченлер, гелип, мениң йүрегими серсдир-дилер. Бир чилимжик чекмесем, йүрегим ерине гелжек дәл — дийип, чилим чекмекчи болды.

Жерен ол күкүрт чаканда, Аллагы гөрер горкусы билеи өзи деррев еринден турды:

— Эже, сен аркайынжа отурыбер, мен өзүм отлап берейин — дийип, чилиме япышды.

Энекүти Жерениң чилим отлап бермегине гаршылык гөркезмеди. Жерен Аллага габат Энекүтиниң өңүнде отурып, оны гөркезмән, чилимини отлап берди. Эжелиги чилими элине алды-да:

— Чыраны як, гараңкы өйде чилимиң одуны йылпылдадып отурсам, бирден бири билерми-нәдерми — дийип, элиндәки отлы чилими чекмән, чыраның якылмагына гарашды.

Жерен чыраны якайса, Энекүтиниң Аллагы гөржегини ачык билди:

— Эже, чекиберсене, шу махал улы ил ятыр. Сениң чилим чекйәниңи ким билсин? Болмаса, мен сениң өңүнде отурайын, маңа габат бол-да, чекибер — дийип өңүнде отурды.

Энекүти шол кесирлигине тутуп:

— Ери, тур, оварра болсана! Чыра якмажак болсаң, бар, гөмүл! Мен өзүм якарын — дийди-де, әх-х-х эдсән болуп, яссыгының ашагындакы күкүрдини алды.

Ынха чыра-да якылды, Аллақ-да дуйлар. Муңа гелниң гөзи ачык етди. Жерен чыраның якылмагы билеи өзүниң гизлин сырының паш болжагыны әшгәр билди; Энекүтә ялбармақдан хем, гахарланмақдан хем хайыр ёкдугына онуң гөзи етйәрди. Гахарланаяйын диенинде-де, асыл-ха Жереиңде гахар ёкды. Онуң хенизе ченли гахарланып гыгыраныны гөрән ёкды. Иллер: «Жерениң гылыгы — эдил какасыныңкы. Деря ялы гиң» днердилер. Эмма ол нәче гиң-де болса, шу ерде гахары гелди. Энекүтиниң якан чырасыны «Якма!» дийип, патладып сөндүрди. Хенизе ченли Жеренден гаршылык гөрмән-соң, онуң чыраны сөндүрмегине Энекүтиниң гаты гахары гелди.

— Тур-а, сачы кесилек-ә! Бар, жәхеннем бол-а! Гөмүл, гөрмәйин-ә! — дийип, ене чыраны якды.

Чилимини хемишеки чекиш адаты боюнча пөкүрт-пөкүрт эдип, гысга-гысга соруп, бириңче гезек елпеди. Эңтек онун гөзи Аллага дүшмеди. Жерен онун гапдалында чилимини чекере мөхетдел, чыраны сөндүрмөгө тайынланып, галпылдап отырды. Энекүти чилими илки гысга-гысга сорандан соң, иң ахырында тә деми түкенйәнчә чекип, түссесини мисли паровоз ялы гойберенде, агзыны ёкары тутуп, гөзүни төверегине айларды. Шол адагы боюнча гөзүни төверегине айланда, онун гөзи Аллага дүшди. Чилим тутуп йыкыланда, «Вай!» диен сес билен Аллага бармагыны узадып йыкылды.

Энекүти атлы беладан Аллага гачып гутулмага хәзир май-да барды. Эмма онун аягы тәримиң ашагындады. Оны бошатмак үчин я онун ёлдашларыны чагырып гелмек герекиди, я-да үмеде отуран гайтармалардан ики-үч санысыны гетирмелиди. Йөне вели оңа деңич Энекүти хумарлыгындан оянжакды. Хер хили хем болса, Жерен гайтармалары чагырмага тиз гитди. Энекүти хумарлыгындан оянып башлады. Ятан еринде мәзерен гөзлери билен Аллага серетди. Оңа бир элини узатды-да, сожап, улудан-улудан дем алды. Дили агзына сыгмаян ялы баззыклап, хер сөзүниң арасыны кесип:

— Дур... Дур эңтек... Дур эңтек... Мен бир... Мен бир өзүми алайын. Сенин ишпи гөрерин. Галың... Галың гетир, эшек!— дийип ысгынсыз гыгырды. Энекүтиниң башындан сув чилиминиң хумары совулдыгыча, ол өзүни раслап, гыкылыгыны гүйчлендирди.— Утанмаямың, бихая?! Сениң пикириңи мен ягшы билйән: «Гиевләбирин, ахыры, гөврели болар велин, өзлери элтип ташлап гайдарлар» диййәнсин. Мен гызымы өйүмде гузладарын велин, галыңыны долужа үзмесең гайтарман. Тур дулумдан! Чашгын мыхманы ялы чәшерип ятма!— дийип хайбат атды.

— Ай, гайын, Сизин ол айдян затларыңыз мениң пикиримде ёк. Мен шунча йылың ичинде еке гезек гиевлемәгә гелдим. Онда-да мениң башымы нәче кел-келе салдыңыз. Гиевлемек бизиң түркменчилигимизде адат ахырым. «Гызлы болсан, гиев гер, эжи́з болсан, даяв гер» дийип эшитмәнмидиңиз?— дийип, Аллак нәче хошамайлык этсе-де, Энекүтини көшеди́п билмеди. Соңра — Алың, гайын, муны йыгнаң — дийип, арасы көке, кемпут, мампаса ялы сүйжүлерден долы хülle яглыгы узатды.

Энекүти дүвүнчеге гөрүп, бир үшерилди. Деррев оны алып, сандыгының өңүнө оклады-да:

— Нәме, иллерин гиевисине өйкүнжек болямың? Я бир дүвүнчек сүйжи билен мени разы этжек болямың? Бир дүвүнчек сүйжә гыз берер өйдйәмин? Хич бирем болмаз. Тур мениң дулумдан!— дийип, ылгап барып, Аллагың ичине бир чөвүп депди. Соңра ызыны кесмән депмәге, юмрукламага башлады. Аллақ гайын энесине эл гайтармага эжап этди.

Бу вагт Жерен үч саны гайтарма гыз билен ичери гирди. Ол бу хадысаны гөрөн бадына, Аллагың янына ненеңси бараныны өзи хем дуйман галды. Энекүтинин гурсагына элини диреди:

— Эже, дур! Хеззетини бил! Шу чака ченли агыр сөзүң жогабыны еңил сөз билен гайтарандырын, йөне хетден ашыберме!— дийип, оны итекләп гойберди.

Энекүти:

— Ил-гүн!.. — дийип гыгырып, галмагал этжек болды.

Жерен билен гелен гайтармаларың бири:

— Гелнеже, бейле шерменделик этме. Ил-гүнүңем гиевисе бардыр. Ил-гүн хий сени «Гиевим гелди» дийип чагырыпмыды? Ил-гүнүң гиевисиниң гелип-гидйәнини гоңшусам билйән дәлдир. Сениң ялы аяллар гиевисиниң геленини билсе, гызыны оярып, чыкарып хем гойберйәндир. Сен түйс энеликдигиңи билдиржек болуп дурма. Жерен сениң өз гызың болса, бейле ил-гүне масгара, вежера этжек болуп, гыгырып дурмаздың. Ил-гүн биләенде-де, гиев билен гайының арасына дүшмез. Оңа-да акылың етсин — дийип, Энекүтини хаялчыратжак болды.

Энекүти хаялчырамады:

— Мениң илиңкә мензеш гиевим ёк. Гиев болан эщешек аталы эййәм үзүп алып гитмезмиди?! — дийип гыгырды.

— Вах, гелнеже, нәсини айдясың, гарып йигит үзүп билмәнине гапыргалап, гапыргалары гырыляндыр-ла, нәтсин-дә?

— Байлар гелнини бир йыл гайтарма гездирмән, үзүп аялар. Гарып болса орулсын-чапылсын.

— Вах, орлуп-чапыланда-да, зат ёкдур.

— Гарып-гасарлар бир мениң маңлайымдан чыкаймалы бормы?! —

— Вай, гелнежемиң айдяныны, гарып еке сең маңла-йында дәл. Жерен икимизин бир гышда башымыз богландыр. Менем-ә гайтман гезип йөрүн. Ынха бу гызларың икисем бизден бир йыл соң чыкды. Буларам-а гайтман гезип йөрлер. Уршам башландыр, гайтармаларың петине гар ягандыр; сетанда-сейранда бир байың гелни болаймаса, гайдян гыз бармы нәме? Еке гайтармаларыңка дәл, улы гызларыңам петине гар ягды. Хий, уруш башлалы бәри, гелин эдинйән-гыз чыкарян бармы? Хайсы обаның четинден барсаң, улы гызлар азман ялы болшуп йөрлер. Сен еке өз гиевинден дилгир болжақ болясың.

— Үзүп алмаса, кыяматда алсын, мүжеррет өтер-дә, алмаса. Йөне бу бинамысың, Кеминән гарыплығы ялы, дулумдан турман ятмасы нәме? Оварра болуп, гитсе бир болмаямы.

— Вах, гелнеже, дүшнүксиз болмасана. Ол нененси турсун? Онуң бир аягы тәримнң ашагында галыпдыр. Ынха бошадарыс, өзем туруп гидер.

— Хай, худай тутмуш!.. Аякларың омурулан болай билсейдир!— дийип гаргамага башландан, тәрим шатырдап галып уграды.

— Ана, келлеси кесилмишлер ене гелдилер. Ана өйүмн гөтерип алып гитдилер. Хай, Гарабай, хай, күш!— дийип, Энекүти дашарык ылгажақ болды, оны гайтармаларың бири тутуп гойбермеди. Оңа ене-де геп дүшүндиржек болды:

— Вах, гелнеже, гыгырмасана. Анха өйүн үстүнде отыр, хич ерик гиденок. Дүшүн ахыры. Гиевинң ёлдашлары гөзенекде диңлешип отуран экенлер. Бизнң «Гиевинң аягы тәримнң ашагында галыпдыр» диеннмизи олар эшидип, деррев тәрими гөтердилер. Ана инди ол йигидем турар—диенде, Аллак тәримнң ашагындан аягыны алып, еринден турды. Муртларыны товлашдырып, Энекүтә бир серетди:

— Ынха, гайын, ятда саклан. «Эдән хызматыңыз таңры ялкасын». Бирем мениң хер басан дабанымың ашагы шаграшып ятан гызылам болса, саңа галың дийип, биржигем пул бермен. Бес! Сениң билән сөзүм гутарды!— дийип, өңүнде хешерленишип дуран гызлара гарады-да,—Аман галың, гызлар, эден хызматыңыз таңры ялкасын. Бу гара гүнлерем гечер, адамың башында дуржақ зат ёкдур— дийип, чалт чыкып гитди.

УЗУК ишанлардан гачанда, Огулнәзигиң оңа көмек берендигини Энекүти хич киме айтман, пиһхан сыр эдип саклады. Шол сырың үсти билен Огулнәзигиң ыгтыярыны өз элине алды. Ол бихаячылыга салып, өзүннц утанмаз йүзи билен бир гезек «Оны бер», бир гезек «Муны бер» дийип дилейәрди. Огулнәзик — бержек дәл — дийип билмейәрди. Ол — жаныңы бер — дийсе, чыкарып бермәге разыды, эмма Узугың гачмагы хакындакы сырың үсти ачылмагына разы дәлди. Шейлеликте, Огулнәзик ики одуң арасында галды. Гизлин сырының ачылман галаны ягшымы я-да долы сандыгың бошаны ягшымы, онуң хайсының ягшы болжакдыгыны биллип билмән, яман гүне дүшди. Энекүтә: «Бесдир, хий, Зейле-де бир бихаячылык болармы?» дийип айтмага бир-нәче гезек сынанышды, ене-де айдып билмән, дилини дишледи, чүнки ол Энекүтүден ягшылыкдан башга хер бир задың чыкжакдыгына гаты ынанярды. Қимнц үстүнден нәхили хокга чыкарайын дийсе, гаты башарныклылык билен оңаржагына биржик-де шүбхеленмейәрди. Вагтал-вагтал онуң Черкез ишаның башына гетирен ишини ятлап: «Тоба-тоба!.. Ховул бела, ховул бела, башымыздан совул, бела!..» дийип, якасыны берк тутуп отурярды. Огулнәзигиң «Совул, бела» диени билен ол беланың башындан совулжакдыгыны билсе, шол отурышындан гозганман, якасыны берк тутуп, «Совул, бела» дийип отурмага-да кайылды, эмма ол беланың башындан совулжак гүманы ёкды. Огулнәзик шейле ягдайда гайгы-гамың, хасратың үзүлмез танапына чолашып галды. Энекүти билен гөрешип, үстүн чыкмак барада хер хили пикирлер эдип гөрди. Эмма оны йыкмага эмел тапып билмеди. «Бир гүн бир зады берип гойберейин-де: — Огурлап баря — дийип тутдурайын — диен пикире гелди. — Онда-да ол сөз тапар. — Вай, йүзүгара, сениң өзүңден аманат сорап алмадымы?! Сен өзүң берип, ызындан бейдиймән нәме? Сен мени масгара этжек болясың. Масгара сениң өзүңден өңе дүшмез. Узукжемалы шу ерден гачырып гойберен сениң өзүң дәлми?! — дийип, гыгырып дурса нәдерин? Мени улы иле гөз-гүлбан эдер» дийип, ол пикиринден хем дәнди.

Догры, бу ягдайда Огулнәзигиң ене бир говшак тарапы барды, ол-да болса Сейидахмет ишаның йүзүни

Узуга дырначакладаныны гөрүпди. Шол гүнден бәри Огулнәзигиң ишан билен ит-де пишик болуп гелшиди. Вагтал-вагтал ишан билен узын гижә сөгүшип чыкарды. Соңкы вагтларда ишан Огулнәзиги хайсы горпа итип, хайсы дешиге дыкжагыны билмейәрди. «Хачан-да болса, бир гүн сени дәлихана сарап окларын. Ондан соң тә гөзүң юмуляпча, шондан чыкмарсың. Шу максадыма етмәсем, шу диеними етмәсем, гөзүми ачып гидерин» дийип, гаты чыныргадярды. Ишаның бу максадына етип билжекдигине Огулнәзик шүбхеленмейәрди. Ишан «Дәли» дийип, бир дәлихана салансон, сен дүр болуп дөкүлсең-де, хайрының болмажакдыгына ынанярды. Шейле-де болса, Огулнәзик ишаның бихаячылыгыны, масгарачылыгыны айдып-айдып йүрегини говзатмаса, хич рахатланып билмейәрди. Шейле ягдайда, Узук гачанда, Огулнәзигиң көмек эдендигиниң үсти ачылайса я-да онуң сандыгындан бир задың ёк боландыгы билнәйсе, шол халатда гөзүниң дәлиханада ачылжакдыгына гаты дүшүнйәрди. Инди ол нәтсин, бойнундан танап салайсынмы?.. Башга ёлам-а галмады. Хава, бир екеже ёл бар, ол-да гөс-гөни дәлихана элтйәр. Гөрйәرمىсниц, адамзат нәхили кын гүне дүшйәр, бир кичижик дүнйәниң чылшырымлы гурлан керебине чолашяр?! Ондан анры шол ынсан нәче гозганса, шонча-да шол керебә берк долашяр. Шожагаз даражык, кичижик дүнйәжикден дашарда не онуң овазы эшидилйәр, не-де ажал яссыгына гара башыны гоянда, ширин жанындан сызып чыкян наласы эшидилйәр. Шейле ягдайда нәхак гурбан болуп гидйәнлер азмыды нәме? Огулнәзик-де шол чукурың гырасына гелипди. Ол: «Энекүтиниң дузагындан нененси чыкаркам?» дийип, көп пайхас-парасат билен пикирленди, эмма хич бир чәре тапман, вагты анры чекейин диен нетижә гелди: «Хәзир мен Энекүти билен кечелешмәйин. Сабыр әдейин, хер иш вагты билен йүзе чыкя. Гелжекки вагт нәме гөркезйә, гөрейин. «Алманы асмана ат, ере дүшйәнчә, я пелек» дийип, сабыр әтмәге башлады.

Черкез ишан аялларыны ташлап шәхере гидели бәри, Энекүти онуң хакында огрын-догрын хер хили яман сөзләр яйратды. «Черкез шәхерде өйүне хер гүн бир аял гетирйәмиш, арагам ичйәмиш, гаты эрбет гезйәмиш» дийип, Огулнәзиге ашаклыкдан гүррүң берйәрди. Эмма Огулнәзик онуң Черкез ишан догрусында айдян сөзлерини хич ерде айтман, дүвүнчегине пугтажа дүверди.

Шейлеликте, гүнден гүн гечип, айратын бир үйтгешиклик болман, вагт гечип барярды. Энекүтиниң адамысының ёгаланына-да бир йыл болуп барярды. Ол илки-илкилер адамсының гүррүңини эдип, онуң-мунуң янын-да аглан киши боларды. Соңкы вагтларда ағламасыны гоюп, онуң сүнңи еңләп башлады. Огулнәзик гаты бир пайхаслы, йити сынчы аял болансоң, онда бир хили сүнңүеңиллик пейда боландыгыны деррев аңлады. Бир гүн Огулнәзик өйүнде отырка, Энекүти гапыда гайнап дуран газаның башында отурып, дузуны гөрөн болды, газаның одуна середен киши болды.

Бир вагт Оразсолтан эже билен Огулныңаз эже Узугы гөрмәге геленлеринде, Оразсолтан эжәни хужреден сүдүрлөп чыкаран ял ягысы Габак хожамды. Шол хужрәниң ишигиндәки тутлушыкда Оразсолтан эже онуң маңлайына керпич билен уруп, гызыл ганыны хем саркдырыпды. Ана шол хожам хәзир отуз үч-отуз дөрт яшларындакы адамды. Ол өмрүнде өзүни агыр зәхмете тутманды. Нәче йыллардан бәри ишанларың гапысында мугт чөреги чепбе чейнәп, гуйрук ягы дири ювдуп йөрйәрди. Онуң бойны буга ялыды. Отуз дөрт яшыны мүжеррет гечирипди. Хенизе-бу гүне ченли аял тенине тени дегип, йылы якадан эл сокан адам дәлди. Энекүти чорбаның дузуны гөрөн болуп отырка, ол хораз ялы, ялтаклап гелди. Энекүтиниң гапдалында чоммалып отурды. Йүзүни бейләк сован болуп, бир эли билен Энекүтиниң будундан тутды. Энекүти гаршылык гөркезмән, ашаклыктан хожамың гошарындан гысымлады. Мөвләп йөрөн хожам Энекүтиниң эли дегенден, өзүни йитирди.

Чоммалып отуран еринден отыръярини лампа ере гойды. Огулнәзик ичерде отуран еринде бу иши кемсиз гәрди. Эмма харам сөйгиниң ышгымезачлары ассырынлык билен төвереклерине середишселер-де, Огулнәзиги гөрмедилер. Бу махал Огулнәзигиң бейле янында Черкез ишаның улы аялы отырды. Ол оңа: «Бәрик гел, бәрик гел, серет!» дийип, гөркезжек болды. Эмма Черкез ишаның аялы Энекүтиниң хожам билен сөйги ыснышыгыны гөрүп билмән: «Нәме?» дийип сорады. Ол гөзи билен гөрүп билмәнсоң, Огулнәзик айдан сөзүм, белки, ончаклы ыгтыбарлы болмаз диен пикир билен: «Ай хич» дийип, бу ишиң үстүни ачман, ене өзүнде пинхан саклады. Огулнәзик муны-да «дүвүнчегине» пугта дүвди. Ондан соңра Габак хожам билен Энекүтини гөз гытагындан хич сыпдырмады. Хер зат этсе-де, соңра көп вагт-

лап оларың не дүртүшеилерини гөрди, не-де — тапышанларыны. Буларың ниреде-де болса, бир ерде хылватханасының бардыгына шүбхеленмейәрди, эмма ниредегини билип билмейәрди. Ахыры шол «эели» хужрәни хылватхана эдинендиклерини чаклады. Эмма оны гаравулламак кынды, чүнки мейданда йөрите середип дурмасаң, өйде отуран еринден онуң гапысы гөрүнмейәрди. Ахыры онуң-да угруны тапды. Черкез ишаның улы аялының өйүниң айратын бир еринде отурсаң, онуң гезегинден «эели» хужрәниң гапысы чалажа гөрүнйәрди. Ай айдың болса, хасам оңат гөрүнйәрди. Огулнәзик, ана шол ерде гаравуллап, ишин айыгына етди. Габак хожам гаранкы дүшенден соңра, «эели» хужрә гирип отурян экен. Энекүти болса ондан бир-ики сагат соңра өйүне гиден болуп, онуң үстүне гирийән экен. Огулнәзик бир гүн Черкез ишаның улы аялына-да оларың нененси тапышандыкларыны гөркезди. Ол ики эли билен якасыны берк товлап тутды-да: «Вай, эй-й!.. Тоба, тагсыр, эй-й! Вах. йүзүгара!.. Хужрәниң ичинде тапышмага ненен горкмаяка?.. Өзем сопы болан болуп йөр. Ненен ай-гүн тутулмасын! — дийип якасыны гойберди. Соң ене агзыны тутуп, — Ол халыс мөвләпдир, мөвләп өлмүш! Вах, әриниң өленине хениз бир йылам-а боланок. Жуда болмаса, әриниң йылы геченден соң, ол харам хожаны өйүне элтәйсе болмадымы? Ол мундан абрайлы дәлми?» дийип башыны яйкады.

Огулнәзик:

— Вах, «Абрайлы дәлми?» диййәсин. Ол мундан артык абрайы нәтсин. Гайын атаң янына барып, түф дийсе, түйкүлиги ере гачанок. Бу бир түйс кырк эмжек ахыры. Гайын атаң агзына бир эмжегини сокя, гайын энең агзына-да — бир эмжегини; отуз секиз эмжегем бош, шалкылдашып, аслышып дур. Оларам кимиң агзына герек болса, сокуп-чыкарып айланып йөр. Хан — өзи, солтан — өзи. Бу ерде, «Йүзүң үстүнде бурнуң бар» диййән ёк, өйүнде-де товугына ток диййән ёк. Әри өлел-ә, хасам яйнап галыпдыр, онсоң гөвнүне геленини эдип йөр.

— Вах, шейле-дә.

— Хава, шейле. Мунуң гыргын гетирен гыр байталдыгыны билеңокмы хенизем?

— Вах, билйән-ле.

— Нәме билйәсин, хич задам билеңок. Ынха, мен айдып беремсоң билерсиң. — Узукжемап саңа баржақ диййә, сени гөржек диййә — дийип, әриниң сакгалыны

сырдыран шу хелей дэлми? Хава, шу хелей. Хеммесини этди-этди, тайярлады-да, гүнлерин бир гүнүнде-де гайын атаңам, гайын энеңем, адамыңам, өзүңем башыңыздан кыямат гопарды отурыберди. Барыңыз бирден гөз-яш билен: «Алла!» дийип, асман эл сердиниз. Шонда барыңызың башыңыза ахырзаман индерен шу хелей дэлми нәме? Хава, шу хелей. Шоны ишанам, бибем, сенем хенизе-бу гүне ченли билеңзок. Бу хелее түйс «Саман астындан сув гойберен» диерлер. Бу саман астындан сув гойберенде, шол сува гарк болянлар-да ол сувуң ниреден гелйәнлигини билмейәрлер. Сизем барыңыз шол сува гарк болдуңыз, онуң ниреден акып геленинем хенизе ченли билеңзок. Сениң адамың шу затларың хеммесини билйә. Билсе-де, атасының: «Азыз сопым» дийип, шу хелее сакгалыны беренине гахар эдип, бу затлар хакында хич зат айтман, шәхере чыкып гитди. Ана, инди адамың нәме үчин шәхере гиденinem билибер — диенде, Черкез ишаның аялы бурнуны чекип, ага гарышан оваз билен: «Худайым, шу хелейи ерлер ювутсын!» дийип, агзына геленини гаргады.

— «Ер ювутсын» дийип, гаргыш билен оны йыкып билмерсиң. Ол йылдыза тойнак сая. Хер гүн хылватхана дазлап баршындан биләйсең болмаямы ер ювудар ялы дэлдигини.

Сениң энтек гулагың нәме эшидйә. Онуң соңкы сөзлерини диңле. «Черкез ишан хелейлериниң талак хатыны бержекмиш. Шәхерден өйленжекмиш» диййә — диенде, Черкез ишаниң аялы хоркулдап агламага башлады. Огулнәзик гүррүңини довам этди.—Эгер-де шу хелей шу ерде гайын атаң азыз сопусы болуп узак гезсе, шол айданларының хеммеси болар. Сенем талак хатыңы аларсың, олам шәхерден өйленер. Шол ишлериң хеммесиниңем гырасында шу хелей болар. Ким билйә, адамың хакда сениң йүрегини долдуржак сөзлер яйрадян болса, Черкезиң эшидәйжек ерлеринде сениң өзүң хакында онуң йүрегини долдурайжак батмаз сөзлер яйрадяндыр. Бу хелей ал танапыны атанда, ниреден гелип бойнуңдан илендигини билмерсиң. Бу бир азана мусаллатдыр. Элбетде, бизиң топарымызда-да азгынчылык бар огушя-да» дийди-де, ол ненеңси азгынчылык, ол хакда аңры сөзлемеди.

Черкез ишаның аялы «талак» сөзүни эшидип, Огулнәзиге ики эли билен берк япышды, Ичи-ичине сыгман

аглады. Огулнэзик хер хили китаплар окап биленсон, Черкез ишаның аялы оңа ынанырды. Ишанлар топарының ичинде сулхуның аланы-да Огулнэзикди. Ол ики эли билен берк япышып отурышына:

— Вах, инди мен ненең эдейин, налач эдейин?! Хол хужреден чыкыбам, гайын атамың, гайын энемиң өңүне барар. Оларың өңүнде-де гөрсөң, агзы билен ак гуш алып отуран хелейдир. «Энекүти эрбет» дийип, оларанынандырып болмаз. Мен отуран еримде адыны тутсам, загырдап отырын. Бизиң топарымызда алла гарган гулуның башындан шу хелейи саллая. Бу хелей дэлдир, бу бир алланың гөз үчин иберен жандарыдыр — дийип, элини Огулнэзикден айырды.

Соңра Огулнэзик улудан демини алып, сөзе башлады:

— Бу — гөзем дэл, хич задам дэл. «Ягмыр билен ер гөгэр, алкыш билен эр гөгэр» диййө. Алкыш билен эр гөгэр диймек: ил бир адамы оңласа, сен-сен дийип, ерли-ерден гөтергилесе, ол адам иле яран эр болар гидибир. Бу хелейи ил гөтергилемеди, төверек оны йигренйө. Бу хелейи гөгерден гайын атаң билен гайын энең болды. Бу зейилли чөп илиң боз мейданында гөгермез. Муңа ишанларың шор ерине битен шор сыркын днерлер. Йөне икимизиң эден гүррүңимиз шу ерде галсын. Энекүти бир аждархадыр. Эгер-де бизден бир зат етендигини билэйсе, өлүп баряка-да, икимизиң үстүмизе зэхерини пүркүп гидер. Шол зэхер-де бизиң өлүмимизе себөп болуп билер. Ол башараның башына болсун. Ким гөгердипдир, шолам көкүни гырсын. Сен хэзир оларың тапышян вагтына белет болдуң. Гайын энеңи өйүңе чагыр-да, оларың тапышышларыны оңатжа гөркез, йөне өзүң ол затлардан би-хабар болан болгун. Гой, өзи гөзи билен гөрсүн, саңа-да гөркезсин. Сенем «Тоба!» диен болуп, якаңы товла. Өзлери экипдирлер, өзлерем орсунлар — дийип чыкып гитди.

Черкез ишаның аялы Огулнэзигиң табшырыгыны бержай этди. Гайын энеси Энекүтиниң хылват жайына белет болды. Оларың тапышыкларыны гөзи билен гөрди. Соңра бу иш хакында ишаның янына маслахата барды. Ишан бибиниң хабарыны эшидип, ойланмага межбур болды. Иш эшгэр болансон, Энекүтини хөкман ковмалы болжакдыгына шүбхеленмеди, йөне ненеңси эдип ковмалыдыгы хакда отурып, бираз ёл ызарламалы болды. Ишан оңа гаты-гайрым сөз айдып билжек дэлди, чүнки

өзүниң-де Энекүтә мәлим болан мүйнлери аз дэлди. Шол ягдайлары бирме-бир гөз өңүнден гечирип, бибә:

— Энекүтиниң жогабыны өзүң берерсин, йөне мениң яныма гелмесин. Нәме айтсаң, өзүң айт. Мен тарапдан гаты-гайрым бир сөзем айтма. Габагың жогабыны болса өзүм берерин — дийди.

Биби ишаның янындан туруп гайтды.

Эртеси гара дандандан Энекүти биби эжесиниң янына саламлашмага тагзым билен гирди. Ол Энекүтиниң саламыны алды-да, соңкы сөзлерини диңлемән:

— Энекүти, Сиз гайдың. Шу чака ченли эден хызматыңыза таңры ялкасын — дийди.

Энекүти аңк-таңк болуп:

— Нирә гайдайын? — дийип сорады.

— Өйүңизе гайдың. Индиден бу яна шу хатара гелмән — диенден, Энекүти хайярчылыгыны эдип:

— Вай, бибим, нәме хекаят болды?! Менден хайсы душман яман сөз эшитдирди? — дийип, Сейидахмет ишаның аялының аягына йыкылды.

Биби:

— Энекүти, хайярлык герек дэл. Хич бир задың хайры ёк. Сизиң гөзяшыңыз хақыкы гөзяш дэл. Турун, гидиң. Тиз гидиң. Гөни өйүңизе гидиң. Ишан агаң янына бармаң — дийип, маңлайындан итди. Энекүти гөзүни петредип, башыны галдырды. Бибиниң йүзүнде азажык-да рехим гөрмәнсоң, усуллык билен еринден турды. Соңра даш ишиге чыкып, өйүне угражак болды, ене ишаның хужресине йүзленди. Хужрэниң гапысыны ачандан, нәче хайярчылык этмәге башлады. Өзүниң сачларындан пенжеләп чекенде, соғрулан сачларының дүйплери тозгалашып гөрүnmәге башлады. Шейле халда гөзяш эдип, ишаның аягына йыкылды:

— Бибим нәхак ерден ковды! — дийип шикаят этди.

Ишан:

— Бибиңиз кован болса, бибиңиз билен сөзлешин, мен билмерин — дийип, сансыз гезек гайталады.

Энекүти иң соңунда ишандан хем, бибиден хем мөхүминиң битмежегини билди. Тулум ялы долды, азм билен сөзлемәге башлады:

— Айтмасаңызам, бу затларың ниреден етендигини билйән. Сиз икиңизем Огулнәзигиң гепине гидйәсиңиз. Өйүнде аманат гойлан гелне эркек эшигини гейдирип, гачырып гойберен Огулнәзик дөлми? Ана ол сизиң абрайыңызы ненеңси дөкйә. Ховлының ачарыны та-

пып берен, атарып гойберен Огулнәзик дәлмиди? Сиз ене-де шонуң гөпине гидибериң — диенде, ишан гахар-газапдан долуп, саңылдамага башлады. Зордан:

— Боля, олам шейле иш эден болса, өз жезасыны гө-рер. Муны гаты говы айтдыңыз. Йөне онуң үчин бибиниң өңүнде Сизиң гүнәңиз еңләси ёк. Гойнам өз аягындан асарлар, гечинем — дийди.

Энекүти палтасы даша дегенсоң. Огулнәзик хакында айтжагыны айдып, чыкып гөни өйүне гитди. Ол өйүне барандан, гызлыгы Жерен бир ваканың боландыгыны аңлады. Энекүти хенизе-бу гүне ченли ишанлардан дола-нып, ир билен өйүне гелен адам дәлди. Онуң бу гүнки доланмагы йөне бирдоланмак болмансоң, ол йүрегинде турян гопгуны билдирмән саклап билмейәрди. Жерен:

— Эже, саңа нәме болды? — дийип сораса-да, айт-ман:

— Ай, угрум ёк — дийип, башыны яссыга гоян болды. Ене йүрекде жай тапман, башыны лаңңа галдырды.

Жерен соңра эжесинден хич зат сорамады. Огулнәзи-гиң янына барып, буишиң әнигине-шәнигине етди. Әмма эжесине бир гөп-де айтман, агшама етди.

Гараңкы дүшди, яссы болды. Энекүти маңлайыны да-нан болуп отырды. Бирден гапының чалажа ачылмагы билен ич ишике Габак хожам пейда болды. Шол халат-да Энекүтиниң йүрегиниң ерине гелендиги мәлим болды. Яңкы башы саралгы, хыкгылдап-чокгулдап отуран Эне-күтүде не хыкгылды галды, не-де — чокгулды. «Гөч, Га-бак» дийип, дулундан жай берди. Өңүне чай, чөрек, яг гойды. Кесели ядындан чыкды, онуң билен үммүлдешип гитди. Чай-чөрегиң башында Габак хажам ишаның ко-вандыгыны, гидере ериниң ёкдугыны гүррүң берди.

Энекүти огуллыгының йүзүне середип:

— Оглумызам-а, түвелеме, етишип баря. Болмаса, шонуң билен көмеклешип, еримизи экип, бизде гези-бийрсин-дә — дийди.

Габак хожам:

— Ай, олар ялы иш болса әдерис-ле — дийип, Энекү-тә серетди. Гиже ятар вагты болды. Энекүти ер салыш-дырды. Габак хожам четден, огуллыгының аңырсындан ер салды.

— Ынха, ишан агасы, шү ерден ятыбийрсиңиз — дийип, ашаклыктан Габак хожамың йүзүне серетди-де, өзи даш чыкып гитди.

Жерен бу ягдая нэтжегини билмән, эп-эсли пикирленип отурды. Соңра сыпайычылык билен:

— Ишан ага, гелнежемлериң мыхман тамы бардыр. Сиз шонда ятайың. Гиңишлик, йылы ер. Ынха, мен барып, ер салып гелейин — дийди-де, айдан сөзүни беркитжек болуп, Габак хожаң үчин салнан ёрганы йүке галдырды. Соңра өзи эгинмән чыкып гитди. Гелнежесини тама чагырып, Огулнэзикден эшиден гүррүңиниң ганыны ере дамдырман айдып берди. Гелнежеси якасыны берк тутуп, «Тоба! Тоба, эссагпыралла!..» дийип диңләп отурды:

— Вах... садаған гидейин, Жерен жан, онуң мәвләп йөрдүгидир. Ол дурмаз, дурмаз, турар гидер. Жәхеннем, бир ат-абрай диййән болса, барып, атасы өйүнден туруп гидерди. Онам этмез би. Гөрерсиң, икисем ишанлардан ковлан болса, бир гүн шү хожаң билен башыны алып, чыкар гидер.

— Оварра гитсин.

— Вах, адыңдан айланайын, Жерен жан, оварра гитсин-ле. Иле-гүне геп болман, шү ерден гитсе боля. Хер кимиң горкян зады: шү ерде масгара болар йөрермикә диййә, «Ямандан боюңы сатын ал» диййә. Мундан аман-саг башыңы сатын алып болса, боланы шолдур. Онда, дүнийәм, бардажык айт: «Гелнежем тамдан ер салып гойды,— Гелип ятыберсин — диййә» дий. Энекүтем, хернә, гыкылык эдибермез-дә. Галмагал-гыкылык эдибержек болса, менем бәрден барарын.

— Боля онда, гелнеже, мен барайын — дийип, Жерен чыкып гитди.

Өйлерине барса, Энекүти энтэк гелмән экен. Ол Габак хожама гелнежесиниң тамдан ер саландыгыны айдып гутаран бадына, Энекүти ичерик гирди. Хожамың ёрганының йүке галдырыландыгыны гөрөндөн, гызыл дамак хажжык ялы, бир күртдүрип хашлады. Гайшарылып, чеп гөвсүни илеррәк бурды-да:

— Би нә болушдыр?! — дийип, богазында азм билен сесленди.

Онянча Габак хожаң сандыраклап турды:

— Бейтмән, бейтмән, сөз болмасын. Бизе тамда ер салынды. Мен би гихе шол ерде ятарын. Гиңишлик ер, онат ер — дийип, эллерини далдалап чыкып гитди. Энекүти хожамың тама тарап уграндыгыны билмек үчин бир гулагыны габардып, доңуз диңини салды. Соңра бираз деминден дүшүп:

— Өйде ыгтыярым болмаса дурман. Өйден ыгтыярымың гидендигини билсем боля — дийип гитмәге ырсарады.

Жерен:

— Өйден ыгтыярың гидени билен дурмажак болсаң, хәлиңи шиндә гойма. Гөтер халал-харамдан йыгнан сандыгыны! Ёгсамам, әжем өлен гүни, әже тапылмажагыны, какам өлен гүни, өе кейваны тапылмажагыны билендирин — дийип, она ёл ачды.

Энекүти өнем тезжек болуп отуран сув мейилли гурбага болансоң, Жерен билен ыгырышып хем отурмады.

— Мен өе сыгмаян болсам, бир гүнем дурман. Ёгсамам әрим өлен гүни, өйде ер тапылмажагыны билйәдим — дийди-де, Жерен билен сөзлешмесини гойды. Онуң билен бидерек ыгырышып отурандан, гижәниң бир вагтын да нenenси эдип, Габак хожамың янына бармагың пикирини эденини мүн эссе ягшы гөрди.

Габак хожам гижә Энекүти гелер тамасы билен гапыны гулламан, гөзүни чакгының чүйи ялы йылдырадып ятышына, ахыры оңа етишди. Энекүти, пишик басышыны эдип, усуллык билен тама гирди. Гаррылар «ойнады», гай турды. Гая-гопуз совулды. Соңра гелжеклери хакында пикирленмәге башладылар:

— Билйәмин, хожам, бу болушдан болуш болмаз. Абрай билен бу ерден гитмек герек. Бейдиң, тапышыберсек, икимизиңем келләмизи алайжак йигит бу хатарда тапылар... — дийип, Энекүти сопы сөзүни соңламанка, Габак хожам:

— Ә?.. Өлдирлер?.. — дийип, зөвве еринден галды. — Мен дурмайын, мен гидейин, гидейин!.. — дийип, ичи ичине сыгман, сожамага башлады.

Энекүти оны чекип, ашак отуртды-да:

— Сен горкма. Ынха мен туруп гитжек. Бекмырат байларың обасының янында бир өвлүйә бармыш. Ана «Шонуң шыхы ёк» диййәлер. Сен гит-де, шоны барлап гел. Шыхы ёк болса, икимиз шоңа гидәели. Сениң аслың түйс өвлат... Өвлүйә шых болмага сениң хакың бар. Шол ерик бир ерлешип билсек, сен экленжиң гайгысыны этме. Геп шү болсун. Мен гидейин. Инди икимиз шол өвлүйәде тапышарыс, ондан бәрде тама этме — дийип, Энекүти чыкып гитди.

Мундан соңра ол үч гүнләп буланып-доланып, аглап-әнрәп гөз-гүлбан болды. Ичине-дашына гүн бермән, әриниң илен-чаланларының башына ала ябылының гүнүни

гетирди. Дөрдүнжи гүн өйүни ташлап, туруп гитди. Нетижеде болса шол Бекмырат Зайларың обасының янындакы өвлүйөде Габак хожам билен тапышды.

ДУШАКДАН — МАРА

Душак станциясында бир хатар отлының паровозы Мара тарап бакып, угражак болуп дурды. Бир узун бойлы, гөрмегей түркмен йигиди, отлы гелип дуралы бәри, паровозың янындан айрылман, илери-гайра басып, сагынып, бир зат айтмага мейилленйәрди. Паровозың ичинде яглы гара гейимли, сары мурт яш йигит нурбатлары товлашдырып, о ер-бу ерине какышдырып, хасырдап, гара башына гайды. Бу йигит шейле ховлукмач ишлөп дуран болса-да, яңкы паровозың гапдалында сазанаклап дуран түркмене гаршы башыны галдырып середйәрди. Бу хер середенде, дашаркы йигидиң гөзи онуң гөзүне дүшүп, бир зат айтжак ялы, бир илери овсунып, ене айдыбилмән гайра басярды.

Паровозың ичинде ишлөп дуран сары мурт ишини гутарды-да, элини бир көне эсгә сүпүришдирип, деррев ашак дүшди. Яңкы түркмен йигидиниң янына барып:

— Тәсинми?— дийип, паровоза элини салгады.

Түркмен онуң сорагына дүшүндими-дүшүнмедими, мәлим болмады, йөне—хә, хә—дийип, ики гайра башыны атды. Ызы билен хем сары муртуң йүзүне середип, бир йылгыржак ялы этди велин, шол йылгырыш билен гатышып, онуң йүзүнде бир гамгынлык пейда болды. Сары мурт онуң йүзүнден гөзүни айырман середип дурды. Ол өзүниң гүррүндешиниң гөзүнден, яңкы гамгын йылгырышындан бир сыр дуйды. Онуң билен ачык сөзлешип, дүшүнишип билмейәнине гаты ахмыр этди. Ол русча дүшүниәндир хем өйтмеди, шейле хем болса русчалап:

— Сиз душаклымы?— дийип сорады.

Яңкы түркмен йигиди мунуң сорагына дүшүнип:

— Ёк, мен марылы, Ашгабатдан гелйән. Мени Мара алып гит. Ёлда мениң бар пулумы, билидими огурладылар. Жүвлүклер яман экен — дийип, эли билен илки өзүни гөркезип, сонра паровозың ичини гөркезди. Ол вагт отлы уграмага сигнал берди.

Сары мурт йигит русчалап:

— Гелиң, тиз мүнүң — дийип, паровозың ичини гөркезди. Ол деррев бөкүп паровоза мүнди.

Сары мурт йигит оны паровоз билен Мара гетирип

дүшүрди. Ол адам көп миннетдар болуп, эглип-эглип, таңры ялкасын айдып гитди.

Сары мурт йигит Үчажа барянча гитмелиди. Эмма өң машинистин көмөкчиси сыркавланда, онун ерине ишлөпди. Хэзир ол ерине ишлөн адамысы гелии: «Сиз галайың, мен ериңизе гидйэрин» диенсон, сары мурт йигит Ма-рыда галмакчы болды.

Яңкы Душакдан гелен түркмен йигиди отлудан дүшүп, гөни вокзалың гаршысындакы чайхана барып гирди. Бу адам чайхана гиренде, шол анры бурчда бир ячыра чала йылпылдап гөрүнйәрди. Бу ерде эпленишип ятан адамларың болса багтлыларына такыр килимин үс-түнден жай етипдир. Галанлары гара гума булашып, гара ери яссанышып ятырдылар. Яңкы чайхана гирен адам ич ишикте бираз диңширгенип дурды. Бу ятан адамларың кимси парлап, хор чекип ятыр; кимси гарс-гарс гашанып, ыңрылжырап, дишини чалып ятыр; кимси додагының аңырсына дем йыгнап, «пүф-ф... пүф...» эдип ятыр; кимси болса онун гапдалындан сыкылыгыны етирйәр. Бу ятанлары гөрүп, яңкы диңширгенип дуран адамың бошап гайдан Ашгабат газамады гөзүниң өңүне гелди. Бу адам ятмага өзүне ер пейлөп, чайхананың ичинде гөз айлады. Эмма баш гоюп гышараймага аматлы ергөрмеди. Дөрт саны эркек адамының шол өчүгси чыраның ашагында бурча гысылып отуран ики саны түркмен аялының дашыны галлашып отурандыгыны гөрди.

Бу аяллар билен оlara хоссарчылык эдип отуран эркеклерин ортасында кече дүшелен эп-эсли бош ер хем барды. Элбетде, ол бош ере гечмек мүмкин болса, шу гара ер яссанып ятан адамлардан гечип ятаны боларды. Ол ере гечип ятмак үчин өңүрти шол аялларың бәрсинде отуран дөрт саны хоссарың пычакларының ужуна ягшы күкрегини диремелиди. Оны этмежек болсаң, ол ере гечмэниң пикирини хем эдип отурасы иш ёкды. Адат болса: — Аялларыңыз тарап эркек гөбекли гечэймекчи болса, гечжек боляның күкрегинден пычакларыңызың ужуны гайгырман берк дирэрсиниз — дийип, бу отуран дөрт хоссарың бөврүне дүртүп дурды. Ол себәпден ол ердәки дүшегиң үстүне гечип ятманың хич ким пикирини хем этмейәрди.

Бизиң яңкы паровоздан дүшен йигидимиз хем онун пикирини этмеди. Бу вагт ол отуран дөрт хоссарың би-риси:

— Ягшы йигит, Теженден ярымбилт гелдими?— дийип гыгырып сорады.

— Хава, Теженден ярымбилт гелди — дийлен хабары эшидип, бу отуранлар хасанаклашып турдулар. «Хай, бол-да, хай, тур» болшуп, чайханада ятанларың барыны өрүздилер.

Ятанлар:

— А? Ярымбилт гелди?

— Э? Пасажирски-дэ?— дийшип, хасанаклашып туруп уградылар. Галанларының бирнәчеси дик отурып, гарс-гарс гашанышдылар, бирнәчеси ятан еринде гарзынышып, ыңрылжырашып, бейле гапдалларына ағдарылышып ятдылар. Гараз, чайхананың ичинде херекете гелмедик адам галмады. Чайханада ер бошады. Яңкы «ярымбилт гелди» хабары билен бу ятанлары херекете гетирен йигидиң өзи хем булара гошулып ятмакчы болды.

Ене-де сагынаклап-сагынаклап, чайханада ятман, ызына доланды. Гапыдан чыкып барярка: «Хэъ, тапармыкам?..» дийип, ене бир чайхананың ичине гөзүни айлап, дурман чыкып гитди.

Бу адам угран бадына, хәки оны Душакдан гетирен сары мурт гелип, чайхана гирди. Ятанларың йүзүне бирин-бирин середип чыкды. Соңра бу-да гапыдан чыкып барярка: «Хэъ, тапмадым-ов...» дийип, чайхананың ичине гөзүни айлап, дурман чыкып гитди.

Сары мурт Марының гараңкы көчелери билен бу көчеден ол көчә гечип гидип баршына өзүниң Душакдан алып гелен адамысы хакда көп пиқир этди:

— Шол адамыны Душакда гөренимде, менде бир үйтгешик дуйгы дөреди. Паровозың үстүнде дуркам, шол адам айратын бир юмшаксы, мәхирли гөз билен менден бир зада гарашян ялы середенде, шонуң йүзүнден маңа тарап учганаклап чыкан рух мени шол адам билен багланышдырды. Мен онуң йүзүнде айратын бир якым, айратын бир мылакат, айратын бир мәхир гөрөн ялы болдум. Я-да бейле бир хәснәт мениң айратын адамчылыгыма хас болан бир хусусыетмикә, я башгаларда-да шейле зат болямыка? Ай, хер хили хем болса, мен төтәнден дост болан адамымың ким экенлигини танап билмән сыпдырдым — дийип гидип барярка, ондан хас өнрәкден бир адам барялды. Ол адам Чәржев көчесине дүшели бәри, дуруп-дуруп, гапыларың номерлерине середйәрди. Бирнәче ишигиң ағзында дуруп, ичине гирәй-

жек ялы эдип, ене гирмән, анры гидйәрди. Кәте көчәниң о йүзүнә гечип, ене шол өңки барян тарапына гечйәрди. Кәте диңиргенип дуруп, душундан геченден бир зат соражак ялы эдип, ене сорамаң сыпдырды. Ол адамың ызындан кем-кемден оңа якынлашып гелйән сары мурт: — Бу бичәре гараңкы гижәниң ичинде адрес гөзләп, хеләк болуп йөр-ов. Белет болаймасаң, бу гижелер Марының гараңкы көчелеринде адрес тапып болармы?—дййип баршына ахыры онуң билен деңлешди. Рус дилинде:

— Ери, адрес гөзлейәмисиңиз? — дййип, онуң өңүнде даянды.

Ол адам чалгырт:

— Вах... Мениң хер бир ховлугаң еримде эдил Хыдыр ата ялы етишйәсиң-ов — дййип, рус дилинде ялңышлырак сөзләп, онуң әгнине какды.

Сары мурт Душакдан гетирип, Марыда йитирип, гөзләп йөрән адамысыдыгыны танап, рус дилинде:

— Ах... Сизмидиңиз? — дййип, ямашгандан онуң билен әллешди. Оңа хайсы адрес герекдигини хем сорамады. — Йөрүң, мен агшам ятмага говы ер тапып берейин. Адреси әртир гөзләрсидиз — дййип, оны өзи билен алып уграды.

Бу дуран ерлеринден узак гитмән, барып, бир гараңкы ховла гирдилер. Бу ховлуда гирен ерлеринден чеп тарапа доландылар-да, барып, бир жайың гапысыны какдылар. Ичерден: «Гирибериң» дййлен сесидиң эшидилмеги билен, булар ичерик гирдилер. Бу гирен жайлары депеси пессежик, дережеси кичижик, өзи хем даражык бир жайды. Мунуң бир бөврүнде көнеже демир кровать, икинжи бөврүнде тозмага якынлан кушетка дурды.

Көне кроватиң өңүнде дуран көне чемедаңың үстүнде кичеңрәк йүк ёла тайярланып гойлупдыр. Ишигин гапдалында бир гырасы дивара дирелен жыгылдавуң көне столуң үстүнде бир чүйше арак, сары балык, дузлы хыяр, помидор, келем тайярланып гойлупдыр.

Мыхманлар ичери гирен дессине, «О-хо!.. Андрюша!» дййшип, бу столуң башында отуран адамларың үчүси-де ёкары галды, булар билен гөрүшди. Андрей биле гелен ёлдашы билен өзи хем гаты таныш болмансоң, таныш болуң хем дйймеди.

Башга отыра отургыч болмансоң, столуң башында отуранларың ики санысы кушеткада отуржак болды.

Андрей:

— Ёк, ёк... Биз отураарыс — дийип, өзүниң биле гелен ёлдашы билен барып кушеткада отурды. Соңра дегиш-мекден:

— Отургыжыңызы аз боланының айыбы ёк. Булгурыңыз аз болмаса болар — дийип гүлди.

Отуранлар:

— Булгур тапарыс — дийип гүлүшдилер.

Бу вагтлар столуң башында отуранлардан яшы эллиден гечен, пес бойлы, хорыда, кичирэк сакгаллы, иңче-жик муртлы, башы йылчыр адам:

— Ак арагы ак пагтачы гуймалыдыр. Алың, Борис Николаевич, гуяң — дийип, өзи билен дең-душрак муртлак адамың өңүнө сүйшүрди.

Борис Николаевич өзүниң овадан муртларыны сыпалашдырып, якымлы сеси билен:

— Мен пагтачы дэл, мен диңе пагта заводының слесары. Ынха Серёжа өзүниң сув машины билен ахли Эгригүзер мейданыны суваря. Сув пайламага Серёжа өкдедир — дийип, гапдалында отуран даяв, берк беденли яш йигидин йүзүнө серетди.

Сергей:

— Ёк, ёк, Сиз өзүңиз гуяң — дийди.

Борис Николаевич баш саны булгуржыгын ичине отузграм мөчберинден гуяшдырып:

— Хава, достларым, булгуржыкларыңызы гөтерин. Биз бу гүн ин якын ёлдашымыз, достумыз Александр Петровичи уградяс. Ол ики йыл бизин арамызда сүргүнде болды. Хэзир онуң вагты долуп, өйүнө — Петрограда гайдяр. Оңа гөрө-де биринжи тосты Александр Петрович айтсын — дийди.

Александр Петрович:

— Хава, достларым, биз ики йыл биле ишледик. Пагыша хөкүмети мени ики йыл сүргүн этди, шейле-де болса, мен халкың ичинде болдум. Бизин ишимиз халк билен. Мен шу ерден гаты шат болуп уграян, себеп сизин халкың ичинде ишлөп билжегинизе гаты ынанын. Ишчилерин, гарып дайхан-батракларын арасында революцион ишлери алып баржагыңыза ынанын.

Мен Петроградда, өз ёлдашларымың арасында сиз хакда гүррүн эдерин. Сиз «Правда» хем «Бакинский рабочий» газетлеринин элиңизе дүшенлерини ишчилерин арасында яйрадың. Гой, ол газетлер элден-эле гечип окалсын.

Зәхметкешлер арасындакы доганлык сөйгүси яшасын!

Азатлык яшасын! Зулум ёк болсун! Зулум ожагы юмрулсын! Ичйәс — дийип гөтердилер.

Бу вагт Андрей:

— Серёжа, сен мениң ёлдашымың янына геч-де, сөзләш. Ол рус дилине-де яман дүшүнмейән ялы экен, йөнө пикирини оңат дүшүндирип билмейә. Гой, өз дилинде пикирини ачык айтсын. Ол Ашгабатда газаматда ятыпдыр. Мен оны Душакдан паровоза мүндүрип гетирдим — диенде, Андрейиң бу сөзи отуранларың үнсүни өзүне чекди.

Сергей онуң янына гечип, адыны сорады.

Ол:

— Адым Берди — дийип жогап берди.

— Берди Акы оглумы?

Берди өз адыны айдандан, Сергейиң «Акы оглумы?» дийип, атасының адыны биләйшине хайран галды. Ол Сергейиң йүзүне йити середип:

— Хава, Акы оглы; сен ниреден билйәсиң? — дийди.

Сергей йылгырып:

— Мен Сизиң адыңызам, атаңызың адынам билйән. Инди өзүңизем танадым. Хава, башыңыздан гечени гүррүң бериң — дийди.

Берди гүррүңе башлады. Сергей онуң гүррүңини рус дилине тержиме эдйәрди. Берди бүтин башдан гечен шумлуклары гүррүң берип, газаматда басылан ерине гелди. Бу ерде:

— Хава, Бекмырат бай мени газаматда басдырды — дийип, улудан бир демини алды. Соңра ене гүррүңини довам этдирди. — Хава, мен газаматда үч йылрак ятып чыктым. Ене үч йыл говрак ятмалыдым, эмма эдил Хыдыр ата гелип, элимден чекип: «Бар, гит» диен ялы болды. Мениң үчин иң гымматлы ерем шо ери болды. Бу хакда ынха бираз соңрак гүррүң бийрин. Мен «газамат» дийип эшидердим, ол ниреде, нененси зат, билмездим. Эртекилери диңләмде, зынданда отуран адамлары эшидип, рехимим инерди. Иң соңунда, газамат айланды-доланды, бирхили ёл билен өз башымданам дүшди дурубәрди. Мен газаматда гаты эрбет адамларың арасында отурдым. Ол ерде илки мени гаты хорладылар. Догрусыны айтсам, урулдымам. Ынха, шу-

•да шондан галан ядыгәр — дийип, чеп гашының ёкар-сында яңы доган ярым ай ялы болуп дуран тыганы төркезди.

Мен ол адамларын хич бир себәпсиз, бир зат ёк еринден диңе өз гүйчлүдиклерини, батырдыкларыны төркезмек үчин урушяндыкларына дүшүнип башладым. Оларын арасында, ганымлар ялы, гайдувсыз уршуп, гүйчлүдигини билдирип, сайланып чыкмагын эльетмез мертебедигине соң-соңлар дүшүнип башладым. Ондан соң бу болшумда ахыры басгын ашагында өлүп галжыгыма гөзүм етди. Менем онсоң «Ёлдашын көр болса, гөзүни гыпарак» диен накыла эермели болдум. Худая шүкүр, худайым, багт бермесе-де, гара гүйж-э берип-дир. Яңкы «батырларын» элиме дүшенини уруп-енжнши-дирип, эплешдирип атыбердим. Ынха, ол огрулаң, жүвлүклерин, ол ганымлаң арасында шейдип, өлмән галдым. Тагтабити, бүре, бит болса, нәме, хеммә деңлик.

Хава, бир гүн уршупсын баханасы билен мени жериме отагына — ерземине дыкдылар. Ол ерде болса жан далашына гирип, бир гана сувсан ганымдан үстүн чык-дым. Соңра мени ене башга бир жериме отагына элтип сокдулар. О ерде саман ялы саралып, какмач кимин какадым. Дик дурмага рагватым галмады. Ызгарлы со-вук цемент ятсам, яссыгым, отурсам, дүшегим болды. Ягты маңа — ят, гараңкы янёлдашым болды. Дашдан маңа сес геленок; гыгырсам, сесим хич ере етенок. Яг-шы, шейле гүнүң ичинде агыр халымы киме айдайын, киме диейин?! Қим достум, ким душманым? — Онам танамок; йөне бүтин йигренжим шол мени шейле гүне салан надзирателе гөнелди. Хачан-да болса, ол ене мениң жаныма хырыдар болан ганымларын бирини алып гелер дийип гарашядым. Гапының даш йүзүндәки гулп хайсы вагт шыкырт этсе, зиңк эдип, өлүме гарашядым. Шейле ягдайда бир ай бир гүн геч-ди, гараңкы дүшди. Бирденем бимахал чак гапының даш йүзүндәки шакырт эден гулпуң сеси ысгынсыз урян йүрегими серсдирди. Гапы гин ачылды. Шол халатда мениң йигренжи душманым болан надзиратель ичерик гирди-де, панусы йүзүме тутды. Онсоң оны ерде гойды-да, гапыда дуран адам бойы гапыржагы төркезип: «Көмеклеш, муны ичерик салалы» дийди.

Мен ол гапыржагы гөренимден, депәмден дабаныма

ченли үйшди. Шейле-де болса, сандыраман-эндиремән, гүйч билен сакландым. Бейле гапыржага өлен адамыны салып жайлаяндыкларыны мен өңден билйәдим. Шол халатда мен ол надзиратели дүнйәде иң найынсап, выждансыз адам экен дийип билдим. Беденимде етерлик гүйч галан болса, оны шо пилле богуп өлдүрмәгә тайындым. Йөне менде гүйч ниреде, гурбат ниреде — барыны сыкып алыпдылар. Шейле-де болса, мен бар гүйжүми жемләп, надзирателиң бокурдагына япышдым. Ол бокурдагындан элими тиз айрып, мени бир сүденекледип гойберди-де, өзи деррев ол гапыржагы ичерик чекип, гапыны берк япды. Ховлукман, онуң үстүнде отурагада, кисесинден яглыгыны чыкарып, маңлай дерини сүпүрди. Соңра: «Инди сен, достум, маңа гулак сал» дийип, сөзлемәгә башлады — дненде, отуранлар: «Так, так»¹ дийшип бир гозганышдылар.

Берди бу ерде бир бозулжак ялы этди-де, йүзүни ашак салды. Элиниң аясы билен маңлайыны сыпап:— Ынха, мениң ганым душманым болан надзиратель маңа шей дийди — дийип, онуң сөзүни айтмага башлады:

— Берди, мен саңа көп азар бердим. Сени нәче хорлуклара сезевар этдим. Хәзир мен хем сениң гөзүңе выждансыз, зулматкеш хайын болуп гөрүнйәндицин, йөне ол бейле дәл. Гел, инди икимиз шу ерде дүшүнишели. Бейле агыр гүнлери сениң башыңа гетирен мен дәл, сениң башыңа бейле ёвуз гүнлери гетирен Бекмырат бай билен шу газаманың начальниги. Мен сениң душманың дәл, мен сениң достун. Мен революциячы. Мен шу ишлериң хеммесини сени дине өлүмден гутармак үчин этдим, сени дине ювдархаларың агзындан совмак үчин этдим. Мен шу ерде өзүмиң революция ишини алып баряндыгымы душмана эшгәр этмән, сени өлүмден халас этмек угрунда хатарлы гадам басып, ынха шу халата етдим. Йүп сырылды, иң сонунда дүвүн тойнуга етди. Айгытлы пурсат гелди. Хәзир саңа ачык хова, гиң мейдан, бейик асман гарашя. Багышла, достум, саңа көп азап бердим, чүнки, сени азат этмәгә башга ёл тапмадым. Сен тана мени, мен — сениң доганың, сен — мениң доганым. Биз — хупбатлы гүнлериң доганлары — дийип, еринден туранда, онуң ынамдар йүзи, ичгин, мәхирли середйән гөзлери, хошамай сөзлери мениң йүрегимдәки оңа йиг-

¹ «Ә-де э болшуп» диен маныда.

ренжи шол халатда сырып-сүпүрүп ташлады-да, гүйчли сөйгө өвүрди. Мен ысгынсыз ягдайда энтирек-лөп барып: «Сен — мениң доганым!» дийип гужакладым, ол-да мени гужаклады — диенде, Бердиниң бокурдагы долуп, ол геплөп билмән сөзүни кесди. Соңра до-лан дамагыны ики бармагы билен гысып бираз говзатды. Отуранлар: «Да-да!»..¹ дийшип гозганышдылар. Берди ене сөзлемөге башлады:

— Надзиратель яңкы гапыржагың гапагыны айырды-да: «Ине, достум, адатча шу гапыржагың ичине өлини саяялар, йөне сен мунуң ичине дирилигинде өз жаныңы сакламак үчин гирмели борсуң. Менем хэли соңрак сени мейит хөкмүнде газаматдан алып чыкарын. Шу ишин сепини билдирмән, аман-саг сени дашына алып чыкайсам, сен-э өлүмден гутулясың, менем өз адамларымызың табшырыгыны бержай эдйән. Ханы гир ичине-де, ят» дийип йүзүме серетди. Мен надзирателиң айдан сөзлерине шүбхесиз ынандым. Нэче иним сөймесе-де, гирип ятдым. Надзиратель билен арабакеш гаранкы гижэниң ичинде мени араба йүклөп уграды. Габрыстанлыга элтип дүшүрдилер.

Арабакеш:

— Гаты еңил экен. Нэме кеселден өлдүкэ? — дийип сорады.

Надзиратель:

— Докторың айдышына гөрэ, инчекеселден. Яман хорланып өлүпдир. Сен инди гайдыбер. Мен өзүм жайларын — дийип, арабакеши ызына угратды.

Онсоң мени гапыржакдан чыкардылар. Гөрсем, янымда ики саны эркек адам билен бир аял дуран экени. Ол ики эркек деррев гапыржагың гапагыны агзында гоюп чүйледі; оны йөрите мениң үчин ниетленип газылан гөрүң ичине салдылар-да, габра чаласынлык билен гум сүрмэге дурдулар. Мени болса яңкы аял ёлсуз-ёдасыз ер билен ховлукмач алып гайтды.

Ынха, мени нененси өлүмден гутардылар — дийип, Берди отуранларың йүзүне бир гөзүни айлады. Соңра Сергейиң йүзүне середип,— Шол мени гонамчылыкдан алып гайдан аял сениң уяң болмалы. Адына Наташа диййэлер. Адамысының адам Борис Петрович — дийди.

— Шейледир — дийип, Сергей башыны атды.

¹ Бе-е...

Берди ашақы додагыны дишлэп, башыны бир яйкады. Соңра йүзүни галдырып:

— Сергей, агамам болсаң, билемок, инимем. Йөне агаммыкаң өйдйән. Сениң аял доганың билен гиевиң маңа эден ягшылыгының хич хетди-хасабы ёкдур. Мен олары тә өлинчәм, ят эдип йөрмели боландырын. Ол надзиратель хакында-ха сөзүм ёк — дийип, ене ашақы додагыны дишлэп башыны яйкады. Бирденем тисгинип башыны галдырды-да:— Хава, Наташаның өйүнде мен догры ярым ай болдум. Ййдирди-ичирди. Маңа эден көмегини алла ерине салайсын-да, мениң башга сөзүм ёк — дийип, Андрейиң йүзүне серетди. Соңра Сергее гарап:

— Эйсем-де болса, мениң яңкы гөзлэп йөрән адресим шу отуран ерим ялы гөрийән — дийип, көче номерини со-рады.

Сергей она:

— Сиз Чәржев көчесиниң 77-нжи номеринде отыр-сыңыз — дийди.

— Болды, «Александр Петрович» дийленде, мен өз гөзлейән адресиме душаян ялы болдум. Ынха, шу ерик хат бар — дийип, Берди телпегиниң ишлигини чөвүрди. Хаты телпегин ишлигиниң ич йүзүнден үстүне мата го-юп, пугта тикипдирлер. Берди оны сөкүп отырка, Сер-гей:

— Гаты беркләпсиңиз-ов — дийди.

Берди:

— Муны мен беркләмок. Мениң Ахалда ишине гаты берк дайым бар, шол беркледи. Йөне шу хатың шейле беркленени гаты говы болупдыр. Елда бар задым огур-ланды. Хат галды. Беркленмедик болса, шу хат хем огурланарды. Яңы чайханада ятжакдым. Шу хат огур-ланар горкусы билен чайханада ятман, гаранкы гиже-де адрес гөзлемәге уградым — дийип, хаты Александр Петровиче узатды.

Александр Петрович хаты сесли окап чыкды-да, тиз еринден турды. Онуң юмруклары дүвүлди, гашлары чы-тылды, гөзлери йителди. Дишини гыжап:

— Ине, доганлар, нененси ишлемек герек... Револю-циячылар хер бир ерде шейле ишлемелидир!..— дийди. Ене-де бир зат пикирленип — Адамлар онуң жаныны сакладылар, газаматдан бошатдылар. Эмма онуң билен иш гутармая — дийди.— Бекмырат бай Бердиниң газа-

матдан чыканынам эшидер, Мара геленинем, өлдүрмө-
ниң чэресине-де гиришер. Ынха шу хакда маслахатла-
шып, несихат бермек герек.

Хава, мениң Бердиден бир соражак задым бар: шол
уршанларында Бекмырат бай нененси өлдүрмөн, ча-
лажан гойдука?— дийип, Бердиниң йүзүне серетди.

Берди:

— Мен бир окда йыкылыпдырын. Шонда мени дайза-
ларым деррев өе салып, өйде гизлэп алып галыпдырлар.
Онсоңам Бекмырат бай башагай болупдыр. Аркайын-
чылык боланда, менин мүң жанымдан бир жанымы
гоймазды — дийип йылгырды.

Андрей:

— Сергей, сен ол гүн «Шейле-шейле адам Ашгабат
газамадынан гачыпдыр» дийип, мана гүррүн берипдин.
Шу гүн Бердини Душак станциясында гөрөмде, эдил
шолмука дийип, сүннүм сызан ялы болайды — дийди.

Борис Николаевич сачыны ёкарлыгына сыпа-
ды-да:

— Бердэ ягшы маслахат бермек герек — дийди.—
Хакыкатданам, онуң ягдайы агыр. Чэржезде отлы ёла
ише гирмэге көмөк эдип билердик, эмма муна шэхерде
яшамак болмаз. Бу — газаматдан гачан адам. Хөкүмет
тарапындан гөзлег болар. Эллерине дүшен еринде сып-
дырман, ене газамада басарлар. Бекмырат бай болса
обада-да, шэхерде-де өлдүрмөк касты билен ызына дү-
шер. Шейле ягдайда муңа акыллы-башлы маслахат
бермели — диенде, Сергей:

— Бердиниң өзи нэме пикир эдйэкэ? Шоны диңле-
мек герек — дийип, она серетди.

Берди өз пикирини айтмага башлады:

— Сиз барыңыз ак йүрекден маңа маслахат бермек
ислейэсиниз. Барыңызың хем мақсадыңызың Бекмырат
байың маңа тарап өврүлен ханжарының ужуны менден
өврүмөк я-да шол ханжарың өңүнден мени совмакды-
гына дүшүнйән. Мен Ашгабат газаматында-да, хэзир
сизиң араңызда-да: «Айратын ынсанлар мени шейле мин-
нетдар этдилер, шу миннетдарчылыгымы нененси яныш-
дыркам, нененси баха билен ерине салып билеркәм?..»
дийип, уллакан пикире гитдим. Хэзир мениң мақсадым
— өзүңиз ялы ынсанларың ягшысына ярамак.

Инди мениң өзүм хакымда эдйән пикирими сораса-
ңыз — чөлүң гиң бошлугына йүз тутмак. Гарагум сэх-

расы өзүниң гии гужагындакы иң чола ерлеринден маңа жай берип, яшырын саклар.

Чөле йүз тутуп, шонуң горагына гечмесем, мени тиз вагтың ичинде йитирим эдерлер. Хич ким менден хабар билмез, менден ыс-да чыкмаз, кок-да. Оңа гөрә-де мен атам-бабамың гачыбаталгасы Гарагума йүз тутмалы боларын — диенде, төверегиндәкилер бираз пикирленишип, сеслерини чыкарман отурдылар. Соңра Александр Петрович:

— Мен бир-ики агыз айтжак — дийди. — Мен хәзир түркмен батрагының сөзүни диңледим. Хәзир ёлдаш Берди Акы оглуның ягдайы гаты агыр. Муңа чар тарапдан ганым окы гезелип дур. Шейле ягдайда-да ол өңүрти өз жаныны ненеңси ёл билен горамак хакда гүр-рүң этмеди. Ол большевиклере йүрегинде өлчегсиз миннетдарлык дөрөндигини билдирди. Ол «Сиз тарапдан йүрегинде дөрән миннетдарлыгы мен ненеңси өдәрин, ненеңси янышдырын?» дийди. Бу нәме дийлен сөз? Ол «Тә өлинчәм, сиз билен» дийлен сөз. Муңа түркмениң янымызда отуран бир батрагының сөзи дийип дүшүнмели дәл. Хәзир гафлат укусындан оянман ятан түркмен гарып-батракларыны оярсаныз, олар хем шу батрагың айдан сөзлерини айдар. Сиз турувбашдан ерли халкың арасында кимлер билен иш алып бармалыдыгына оңат дүшүнүпсиниз. Ене ишинизни үстүнликли довам эдиң. Байларың зулум-сүтеминден хорланып йөрөн гарып-батраклара көмек эдиң — дийди.

Сергей:

— Хәзир биз Бердә «Сен хөкман пылан хили яшама-лы» дийип айдып билмерис. Оны айтмак-да аңсат дәл. Ненеңси болмалыдыгыны соңкы ягдайлар гөркезер. Эгер-де бир гапдалыны чөле тутмалы болса, чөлде-де гарып чарвалар, чопан-чолуклар аз дәл. Байларың хакыны бермән, гума сүсдүрип, йитирим эдйән чопан-чолуклары-да аз дәл. Биз Берди дагы ялы адамларың үсти билен шолара-да доганлык голумызы берип билерис. Йөне биз халкы сөймели, халк бизи сөөр — дийип, Бердиниң йүзүне серетди. Берди башыны атып, дүшүнйән диен нышаны берди. — Ене бир айтжак задым: Берди, сен биз билен якин ара саклап дурмалысың — диенде, Берди:

— Мениң гитжек ерим ёкдур. Сиз билен гүнде-гүнаша гөршүп дурарын — дийди.

Онянча Андрей сагадына середип:

— Отлының гелжек вагтына йигрими минут галды — дийди

Отуранлар Александр Петрович өйүнө — Петрограда угратмага отла чыкдылар. Берди кушетканың үстүнө гышарды.

ГОРКУЛЫ ГАДАМ

Берди Борис Николаевичин өйүндө үч-дөрт гүн болуп, демини-дынжыны алансон, уграмакчы болды. Өй эеси оңа Сергей билен якын ара саклап дурмагы, өз өйүнө-де угруны тапып, гелип дурмагы маслахат бермек билен, ёла салды.

Берди шәхерден чыккандан соңра: «Нирә гитсемкәм?» дийип икиржинләп дурды. Догры, нирә гитсе-де, онуң дөрт тарапы хем ёлды. Эмма ол ёлларың хич бири-де «Гел» дийип, гужак ачып отуран ата-энесиниң я-да дегерли доган-гарындашларының өйүнө элтмежекди, себәби онуң эжеси яш гелинкә, илки чагасы боланда, яш үстүндөн ёгалыпды. Атасы, доган-гарындашы болса Мара мерги¹ геленде гырлыпды. Онуң өмрүндө иң якын мәхир алшаны Узукларды. Ол газаматда ятан вагтында-да, тә Мара гелип, Сергей билен душушянча-да, Мырат аганың гошунда ямашгандан Гарагумуң гиң сәхрасына сын эдип, бирнәче гүн дынч алманы максат эдинипди. Шол ерде-де газаматдан соңракы дурмушында тутан максатларына нененси ёл билен бармалыдыгы хакда пикирленмекчиди. Эмма Сергей Бекмырат байларың Мырат аганы өлдүрендигиниң хабарыны айданда, Берди өзүнө ата мәхрини синдирен иң якын адамысыны йитирендигини билди. Ол Мырат аганың өлүмини эшидип, яс хасратына чүмди. Бекмырат байлардан яна гахар-газапдан долы йүреги өңкүдөн хем бетер долуп ярылара гелди. Хәзир ол Мары шәхеринден чыкып, екеже өзи пыядалап барялды. Өнүндөн чыкан билен хем, ызындан етен билен хем онуң иши ёкды. Башы пикирден долы болуп, гүррүңдеши өзүди. Мырат аганы йитирендигини биленден соңра, биринжи барып саламлашжак адамсы өзүнө эне мәхрини синдирен Оразсол-

¹ Марылылар оңа «гыззырмалык йыл» дийип, ялңыш айдярлар. Ол йыл Мара гыргын салып гиден гыззырма дәлди-де, мергиди.

тан эже билен еди оглуң энеси, дөвлетли аял Огулныяз эжеди. Эмма онуң йүрегинде местген баглан Бекмырат байлара дынгысыз найза тутян гахар-газап, ар-намыс оны олар билен саламлашмага-да гойбермеди. Узук гулгагыны тасадып, бөкжекләп йөрөн вагтларындан башлап, бирме-бир Бердиниң гөз өңүне гелип башлады, ол онуң бүтин херекетини дилде текрар этмәге дурды:

«Узук шол язлагда маңа гүл дессесини беренде, гөр ненеңси нәзикки, гөр ненеңси нәзенинди! Ол гиң сәхраның сәхеринде ачылан иң нәзик, иң непис бахар гүлүди. Ол асманың айыды, ериң ләлесиди, депәмиң тәжиди, йүрегимиң сөйүнжиди, гөзүмиң гуванжыды. Ол мениң багтымды, мақсадымды, мырадымды... Ол йүрегинде янян оды ялңыз өз йүрегинде ерлешдирип, шейле агыр сүтемликлери өз гердени билен чекмәге кайылды. Мениң башыма яман иш гелмегине разы дәлди. Шонуң үчинем ишанларда «Берди, мениң гара багтыма багтыңы баглама!» дийип ялбарды. Мен: «Узум!» дийип гужаклап, бир багрыма басамда, ол мениң гөвнүми йыкмажак болуп, өзүниң өлүмине разы болды. Хий, бейле-де бир мәхир болармы, хий, бейле-де бир мәхрибанлык болармы?! Мен дийип, ялңыз мен дийип, өлүм атына атланды. Мениң билен узак ёла йүз тутды. Ол шейтжек боланда, маңа өлүм гарашя, мени өлдирлер дийип агламады; «Ынс дүшмедик багыма сени гойберип билмедим, инди хазан деген бакжама сени гойбермек маңа улып дәлдир!» дийип, гара гөзлеринден ажы-ажы яшларыны дамжа-дамжа гойберип аглады. Хий, бейле-де бир сөйги болармы?! Мен шол ягдайда ишанларда Бекмырат байларың арына — ар, намысына — намыс, этмишине этмиш билен жогап бермәге Узугың өңүнде намысындан ант ичипдим — дийип, ёлуң үстүнде сакга дурды. Голтугындан гушагына гысдырылан наганы ловурдадып чыкарды-да, оңа середип: — Ахалда Нурмәммет дайым муны йигрими секиз саны оқы билен «Чермегиңе гысдыр» дийип бермәнди. Ол «Еген, душманың өңүнде горкуп яяпламагын. Горкының ажала хайры ёкдур. Өлмегин дийип билжек дәл, өлсәнем, душмана арслан ялы атылып, мерт өлгүн. Эр йигидиң ады өленден соңам тутулар» дийип, шу сапанчаны берипди.

Эр йигитлер мени газаматдан чыкардылар. Эр йигитлер Бекмырат байың пулундан-да гүйчли болуп чык-

ды. Олар мени өлүмдөн гутарды. «Гөзяш дөкйән эжиз-лериң гөзяшыны кепет» дийип, элиме ак пата нышаны ак яглык берип ёла салды. Ана әр йигитлериң эдйән иши. Инди мен нирә барян?

Мен элини берен, йүрегини берен, өзүни берен, мен дийип, ажы өлүме баш гоян вепадар гызың өлүдигини-диридигини башгалардан сорап билмек үчин барян. Ягшы, соран адамым «Өлдүрдилер» дийәйсе, мен ына-нып билеринми? Ёк, мен ынанып билмен. Ол өлмели дәл ахыры. Ол герек ахыры. Бейле нәзенин женан бу дүнйәде өз гөзеллигини сарп этмән өлмели дәл ахы-ры. Ол бир йигидиң багты үчин йөрите ярадылан бир нәзенин ахыры. Ол хәзир мениң гөзүмиң өнүнде, шол суратыны бозман, дириже дур ахыры, йөне мен онуң билен гүррүңлешип билемок. Ёк, эгер-де мен ажалың үстүне догры барян-да болсам, Узугың дирилигини өз гөзүм билен гөрмесем, йүрегим такат бермез. Тенде жаны сакланан болса боля; ол хорам болса, харам бол-са, мениң үчин шол Узук.

Белки, мени Бекмырат байлара баран бадыма та-нарлар?.. Ёк, ол ерде мени танажак адам ёкдур. Ахал-да уршуң башагай вагтында-да, мен дашарык чыкан бадыма, полиция начальниги бир окда йыкыпдыр. Мен йүзин йыкылыпдырын. Шол халатда дайзаларым мени Бекмырат байлара гөркезмән, өе салып йыгнапдырлар. Барды-гелди таналайсамам, шу йигрими секиз оы га-ныма ченәп сарп эдейин, онсон өлсесем, йүрегимде ар-ман галмаз» дийип, ёлдан совулды. Мургабың гырасы-на битен ок урсаң гечмез гүр торанңылыгың ичине ба-рып, артыкмач затларыны гойды. Дайзасының эден гайыш баглы гызылбаш чарыгы аягындады; силкме телпеги башында, гырмызы доны эгниндеди. Дайзасы-ның арзылап эден кетени көйнек, кетени жалбарыны хем гейди-де, билини пугта гушап, ичинден ловурдап дуран ялаңач наганы гысдырды. Шол ерден ниредесиң Бекмырат байлар дийип, аягына бат берди.

* * *

Бекмырат бай газамат начальнигинден Бердини өл-дүртмеги хайыш эдип гайдандан соң, онуң нетижесини билмек үчин ене Ашгабада барып гайдыпды. Шонда газамат начальниги эдил вадалашылышы ялы, Бер-диниң башына сув гуйландыгыны хабар берип, Бекмы-

рат байы чәксиз бегендирипди. Бекмырат бай өзүниң иң китүвли душманларының биринден дынандыгына галаны алан ялы бегенип, өзүндө улы еңиллик дуюпды.

Хәзир Бекмырат бай өз тамында гарындашлары билен гөк чайың башында гүррүңлешип отырды. Ол эдйән гүррүңини бирден бөлди. Отуран еринден бойнуны узадып, дережеден серетди-де:

— Бир ят адам-а гечди велин, ит-гуш-а дегәймез-дә, бириңиз даш чыксаңыз нәдйә — дийди.

Отуранларың бири туржак болуп гозгананда, ишик билен дес-ден, эгинлери терезиләп дуран узын бойлы йигит салам берип, ичерик гирди. Ичери гирен йигидиң нурбат угруна товлап гойберен шар гара муртлары арабы гочуң буйнузы ялы бурум-бурум болуп, гөзлеринне гораг берип дурды. Ак йүздө ербе-ер яйлан гара гашларың безеги өзүндеди. Дурнуклы аграс середйән гөзлери акыл меканындан хабар берйәрди. Еңил гопмаян, аграс херекети барды. Бу йигит Бердиди. Берди ичерик гиренден, отуранларың гөзи дойды. Гадырлы саламлашып, отыра ер гөркездилер. Саглык-аманлык сорашан соңлар, Бекмырат бай:

— Ягшы йигит, ниреден боларсыңыз? Угур хайыр бол-а. Ниреден гелип, нирә барярысыңыз?— дийип сорады.

Берди:

— Ахалдан борун. Ахалдан гелип, Шордепә барян. Шо ерде уямыз болмалы. Ахалдан «Шоны бир гөрүп гайдайын» дийип чыкыпдым. Мары юрдуны биринжи гөршүм. Шордепәниң ниредедигинем билемок, ёлуна-да белетлигим ёк. Яңы биринден сорадым. «Шордепе эп-эсли ер бардыр. Бу гижә шу обаларда бириңиңкиде мыхман болуп, эртир гитмесен, аңсат дүшмез» дийди. Онсоң менем мыхман ер гөзләп доланайдым — дийип жогап берди.

Бекмырат бай:

— Ягшы эдйәсиңиз. Бу гижә шу ерде болуп гидерсиңиз. Шордепәниң ёлуна белет болмасан, гижәң ичинде аңсат дүшмез. Бизиң Марымызда мүлк арасының ёлы көпләнч чылшырымлы боля. Бир ёлдан көп ёл айрылып гидйә, ёгсам Шордепе шейле бир узак ерем дәлдир — диенде, дашардан: «Чө-өш!.. Бекмырат ба-ай!» дийип, бири гаты гыгырды.

Отуранларың бири:

— Сухан гатының сеси, саңа бир зыярат эдип геч-месе болмаз — дийди.

Бекмырат бай донуны ясгынжак алып даш чыкды. Берди хэзир үйтгешик вака гарашды. «Сухан гаты ичери гирен бадыа, биринжи оқы оңа берейин, икинжи оқы Бекмырат бая берейин. Онсоң ким маңа якынлашса, галан окларам — шоңа» дийип, хэзир болуп отырды.

Сухан гатының: «Ханы бир чилим отласынлар-ла, чө-өш!» диен сеси ене эшидилди.

Бекмырат байың: «Ханы дүш-дө, эшеги даңсынлар. Тама гирели» диен сесини эшиденде, Берди усуллык билен голтугындакы нагана элини етирди.

Отуранлардан бири:

— Би Ахалың сувуның аз гелди-көп гелдиси ёк дийип эшидйёс. Мыдам бир чешме акып дуршы, асыл газысы-задам ёк диййёлер. Шонусы-ха говы экен — дийип, Бердиниң йүзүне серетди.

Берди:

— Хе, газысызлыгы яман дөл велин, сувы аз-да — дийди.

Ол хер нэче аркайынлыга салып геплесе-де, агыр вака гарашып отырды. Шол вагт онуң бармагы сапанчаның мәшесинде болса-да, сеси гаржашман дуры чыкды. Дашарда чекилйән сурайы чилимиң пөкүрдиси эшидилди. Соңра Сухан гатының:

— Хай, Бекмырат бай, адамзат гапыл-да, шол газаматда ятан душман оглан юмрук ялыжаклыгындан мениң элимде улалды. Шо зейилли болжакдыгыны билен болсам, шо махал бокурдажыгындан гысып, дем бермән, ёк эдердим — дийип, хемишеки ярамсаклыгыны эденде, онуң сеси Бердиниң гулагына гелди. Бу сөзи өйде отырка, Узук хем эшитди. Онуң үстүнден совук сув гуйлан ялы болды. «Вах... Берди хакында не яман гүррүң эдйё — дийип, гөзлерини бир нокада дикди. — Бар мыдарым Берди жан! Аятда диримикән?» дийип пышырдап, гөзүнден боюр-боюр яш гойберди.

Бекмырат бай ичинден: «Сен бокурдагындан гысып ёк этмедигем болсаң, онуң жаныны жәхеннеме иберен тапылды» дийип пикир этди. Эмма муны аян этмеги ерликсиз хасап этди:

— Ай, адамзат болжагыны өңүнден билмейё-де — дийди.

Сухан гаты кер билен геплешйән ялы, гыкылыклап:

— Газаматда ятжак вагтыны гутарып, Мара бир гелсин бакалы. Онуң менде алгысы бардыр, гитжек ери болмаз. Оны ямашгандан чопан тутарыс, онсоң шол ерде ёгуны чекәймели боларыс — дийип, элини булап гойберди.

Бу гүррүңлеринң барысы тамда эшидилип дурды.

Сухан гаты ене:

— Чө-өш! Хай, бөкелек алсын жаныңы, харам эшег-
-эй! — дийип гыгырды.

Бекмырат бай:

— Ханы дүшүн-дә, эшеги даңсынлар — диенде, Сухан гатының:

— Дүшәйсегем боля — диен сесини эшидип, Берди бир еринден гозганды.

Шол халатда Сухан гатының эшеги бөкелекләп алып гөтерди. Сухан гатының: «Чө-өш! Бөкелек алан!» диен сеси дашлашды. Иң соңунда: «Ягшы онда, эшеги элтиң, даңмасак болмады» диен сеси эшидилип галды.

Бөкелеклән эшек Сухан гатыны алып гитди. Шей-лелик билен, хәзирки гарашылян улы вака аман совулды. Эмма Берди үчин вака энтек совулманды. Ол шу гиже Бекмырат байы өлдүрмеги йүрегине дүвүпди. Йө-не онуң бу пикири баша бармады. Агшам эп-эсли гүр-рүңчиликден сонра Бекмырат бай чыкып гитди-дә, соң доланып гелмеди. Ятылжак вагты, адамлар дагашанда, бир яш йигит үч саны мыхмана тамда ер салып берип, өзи хем шол тамда ятды. Ол йигит: «Гиже даш чык-жагың болса, мени оярың, итлер яман яракдыр» дийип табшырды.

Эртеси Берди уграп барярка, Узугы чала гөрүп галды. Эмма Узук Бердини гөрмеди. Обадаң араны эп-эсли ачансоң, онуң өнүнден йүзи лопбуш, гысга бойлы гара аял чыкды. Берди оңа салам берип, душундан геченде, ол:

— Вий, дур-ла, жаным — дийип, Бердини саклады.

Чинерилип серетди-дә:

— Хәъ, жаным, кетени гейип, «Ахаллыдырын» дийжексинң велин, сен ахаллы дәлсин. Мен сени танаян — дийди.

Берди Энекүтини салам бермезинден өң танады. Йө-не танышлык бермән, гечип гитмек иследи. Хер задам болса, сөз гатып саклансон:

— Танасаң танаянсыңайт — дийди.

Энекүти бирденем:

— Вах, жаным, Узукжемал сениң сыратыңа гурбан. Узукжемал ялы гелин илде бармы? Икиңиз бир-бириңизе гөр ненеңси мынасып! Йөне бу харам өлмүш Бекмырат байлар онуң багтыны гаралтды. Гапыларындакы чорудан яман саклаялар. Итиң арт аягыңдан сув ичирийәлер. Хор, хор, жаным. Хорам болса, шейле бир овадан, иймән-ичмән середип отурасың гелйә. Вах, жаным, ишанларда икижигиңизе ак пата берип гойберипдим. Шонда «Ики мынасыбы тапышдыраныма алла разы боландыр» дийипдим. Соң Бекмырат бай сени Ашгабатда газамда салдырыпдыр дийип эшиденимде, гижелер ятман агладым. Газаматдан чыкайыпсың-да, гөзүң айдың. Гой инди Бекмырат байың гөзи чыксын! Узукжемалы шейле сакланлары үчин, итден бетер йигренйән. Мен сениң гелениңи Узукжемала бушдуларың. Хол өвлүйәниң шыхының аялыдырын. Сен, жаным, огрын-догрын өвлүйә гелии дур. Мен ене сени Узукжемал билен тапышдырын. Ол бизе өвлүйә айланмага хер чаршембеде, жумада гелйә. Вах-вах, онча мухаббетден соң, мунча айралыкдан соң Узукжемал билен гөрүшмәни йүрегиң күйсәп дурандыр. Мен оңа дүшүнйән ахыры. Болмаса, бар-да өвлүйәде бираз салым гараш. Мен Узукжемалы алып гелейин — дийип, ызыны үзмән гепләп гидиберди. Берди Энекүтиниң айдан сөзлерини айдышы ялы кабул этдими я-да дашы йылманан пис сөзләр дийип дүшүңдими, бу ерде мәлим болмады. Йөне ховлукман:

— Дайза, айдан сөзлериңе таңры ялкасын. Мени Узугың халыңдан хабардар этдиң. Сенден гаты разы болдум. Эгер-де мени Узук билен тапышдырып билсең, мен оны хич ятдан чыкармаздым. Хәзир өвлүйәден даш гитмәнсиң, йөр, өвлүйә икимиз биле баралы. Маңа өвлүйәниң гапысыны ачып бер. Сен тә Узугы алып гелйәнчән, мен шол ерден чыкман, худая налыш эдип, дога окап отуржак — диенде, Энекүти бегенди. «Бу өвлүйәде дога окап отырка, Бекмырат байы үстүнә алып гелерин. Ол мунуң билен шол ерде хаклашар. Соң менем сылагсыз гоймаз» диен пикир билен өвлүйә алып гелди. Өвлүйәниң гапысыны ачып, Бердини ичине гойберди. Өзи болса:

— Мен деррев Узукжемалы алып гелейин — дийип, ызына доланжак боланда, Берди оңа:

— Дур — дийди.

Энекути аяк саклады.

Берди шахалары гурап гиден йылгына дакылан сансыз эсгилере середип:

— Шу ер өвлүйәми? — дийип сорады.

Энекути:

— Бу гурбаны гитдигим өрән гүйчли өвлүйәдир. Холха, гурбаны гитдигим, Хатам шых аялы билен шехит болуп ятыр. Жума гижелери зарын-зарын налыш әдйә — дийип жогап берди.

Берди:

— Мен сениң нәхили хелейдигиңи гаты ягшы бил-йән. Сен «Мен Бердини гөрдүм дийип, бир ерде гүррүң әтсем, шу өвлүйә мени дири ювутсын! О дүнъе-бу дүнъе йүзүм гара болсун!» дийип ант ич — дийди.

Энекути горкусына Бердиниң айданыны үч гайра гайталады.

— Эгер-де шу өвлүйәден горкман, тоба әден болуп, мени шу төверекде гөрендигиңи бир ерде гүррүң әдәй-сең, ынха, бу «өвлүйә» сениң тобаңы кабул әтмез — дийип, Берди наганы ловурдадып, Энекутиниң маңлайында гойды. Энекути дуран еринде донуп галды. Сонра наганы маңлайындан айрып, — Сен шу «сапанча өвлүйәниң» гүйчлүдигине, хич вагт тобаңы кабул әтмежек-дигине ынанямың? — дийип сорады.

Энекути басык дил билен баззылдап, зордан:

— Бил-бил-йән — дийип айтды.

— Билйән болсаң, ядыңдан чыкарайжы болмагың! — дийип, Берди чыкып гитди.

ӨВЛҮЙӘДЕН «ГУДРАТ»

БЕКМЫРАТ байларың еңсесинден гечйән жардан гайрак бака кесе гиден сырғын экеранчылык мейданды. Илери тараплары болса үч-дөрт километрликде кесе сырғын сыркынлык шор мейдан болуп гидйәрди. Ынха шу шорлук мейданың бәри гырасыны сырып гечйән ул-лакан нобурдан сакасы алнан яп болса Бекмырат байлар билен нобурың арасындакы мейданы суварялды. Бекмырат байларың обасындан ёкарракда яңкы нобур билен ябың сепгидинде бир ярым хараба көне там мы-дам гөзилгинч болуп гөрнүп дурялды. Бу тамың гапда-лындакы пагса хаятың ичинде битен бир дүйп йылгын

кераматлы хасапланып, дегилмәнсоң, төверегиндәки агачлар ялы бейик өсүп гидипдир. Ол йылгының хер пүрүсайы дакылан бөлежик эсгилерден башга-да онуң башына дакылан бир ак мата элмыдама ыкжап дурярды. Бу тамың якын төверегинде оба-гара ёкды. Гапдалындан гечен вагтында, көпленч гум-гуклук болуп дурярды. Кәвагтлар болса тамың гапдалында әр-аялың башы кесилен агач ялы, доңнарылышып отураны-да гөзүңе илйәрди. Эгер яз вагтында ёлуң үстүнден дүшәйсе, өвлүйәнің көп йыллардан бәри яшап, эгрелишип отуран игделериниң башына гонуп отуран гарасарларың жыгылдысы тә душундан гечйәнчән, үйн алышдырмазды. Эгер-де сенден тәлке тапып учайсалар, эдил гара булут ялы гүнүң өңүни тутуп, үстүңе сая саярды. Өвлүйәнің шыхы бир көпүклик ишсиз, элини говшурып отуран болса-да, «Игдәни гарасар иййәр-ов» дийип, еринден турса-да, бир кесек окламага ялтанарды.

Бу өвлүйә өңлер хер аннада, чаршенбеде гарры-гартан, көр-шел аяллар барян болаймаса, шейле бир гелим-гидимли өвлүйә-де дәлди. Бирнәче гарры-гартан адамлар, эртирде-агшамда ичери-дашары чыкан вагтларында — Халха, гурбаны гитдигим, өвлүйәнің байдагы ыкжап гөрүңйә — дийип, эллерини йүзлерине етирселер-де, кән гатнап дурмаздылар. Оңа гелен шыхлар өвлүйәнің гирдежисинден экленип билмән, харман гезселер-де, дайханлар аз-кем эмләп, ызындан:

— Бейдип йөрйәнчәңиз, харман ери сүпүрин, хакгулла йыгнан, хәй, болуп йөршүңиз бар болсун, өвлүйәнин игдесини гарасара ийдирмән йыгнасаңызам-а сизи эклежек. Шоны йыгнаманам кын гөрүп, гарасара ийдирйәлер — дийип кәйинердилер.

Обада Баба заңнар диен бир вәши адам барды. Ол: «Бу сизиң өвлүйә дийип гатнап йөрениңиз Эпендиниң эшегини өлдүрип гөмүп — пирим — дийип, өвлүйә эден еримиш» дийип, гарры-гурты аяллара дегип, гахарларыны гетирерди. Баба заңнара — Ай, лакгылдап йөрән заңнардыр-да — дийип, гөвни етмейән адамлар хем ёк дәлди. Эмма ол гаты йити адамды. Бир тарапыны оюңлыга салып, гаты йити пикирлери окларды. Ол бу «хорматлы» өвлүйә хакында шейле гүрүң берерди:

— Атам пахырың гүррүң бермегине гөрә, обада бир овадан гелин бар экен. Сиз өзүңиз билйәсиниз, бир гелин гаты овадан болуп, өзем догурмаса, оңа «Пери

гатандыр, пери гатан догмазмыш» диййәлер. Бу гелниң гайын энеси билен гайын атасы «Чагасы боланок» дийип, ховлугян болара чемели. Шол вагт атам пахырың түйс етишен жахыл вагтымыш. Аман жалай диен бир досты бармыш. Ол пери гатан гелне дашындан гөз гыздырып: «Хай, шу гелни-хә догурдайса болар вели...» дийип, янашмага ёл тапман, хыжув эдер йөрер экени.

Шол дөвүрде шу өвлүйәниң йылгыны ёгнап, эп-эсли болан йылгынмыш, йөне энтэк өвлүйәлиге етишмән экени. Ай, нәме обадан ачыгракда еке өсен йылгын болансоң, ким оны кесмәге йөрите гидйә. Эли палталы одун гөзләп йөрениң бири үстүнден төтәнден дүшүп кесәймесе, ёгнар гидер-дә нәме. Хава, Аман жалай гаты мекир йигит болупмыш. Серет оны, шол яңкы пери гатан гелни эле салмак максады билен шол еке өсен йылгыны өвлүйә этмек күйүне дүшйә. Бир гүн баря-да, онуң хер пүрүсайы эсги дакып гайдя. Соңам: «Шол еке йылгын гаты гүйчли өвлүйәмиш, пылан обада догман отуран аяллар шол йылгына япышып, гөврели болуп чагалапмыш, йөне ол ерик зыярата еке бармалымыш» дийип, ашаклыктан мыш яйрадып гойберйә. Шол мышы яйратмакда атам пақырыңам көмеги болупдыр. Бу мыш яңкы пери гатан овадан гелниң гайын энесине-де барып етйә. Соң ол гелнини шол йылгына айланмага гатнадя. Гелин хер гүн барып, йылгының дашына айланып, онуң пүрүне эсги билен чилесини даңып гайтмага башлая. Ана шужагаз ерде, өзүңиз билйәсиңиз, Аман жалай-да яңкы пери гатан овадан гелне эсги билен йылгының пүрүне онуң чилесини даңмага көмекләшйә. Аман жалай чиләни даңансоң, ол чиләниң бошажак гүманы бармы. Шейлеликте, Аман жалайың көмеги билен овадан гелин «Йылгын өвлүйәден» гөврели болуп, огул догуря. Ана, ондан соң Аман жалайың «гудраты» сиңен йылгын өвлүйә боля. Яңкы пери гатан овадан гелниң гайын атасы агтыжагы болансоң, «Бу бир шехит өлениң үстүне чыкан йылгындыр. Бу гаты гүйчли өвлүйә экен» дийип, онуң дашына үч пагса хаят айлая. Бу өвлүйә биринжи гүйч берип гойберениң адыны дакжак болсаң «Йылгын өвлүйә» диймән, «Аман жалай өвлүйә» диймек герек экени — диерди.

Бу йылгының дашына хаят салнансоң, кәр якман энтәп йөрөн ялталардан шыхларам тапылды. Бу ерик ким шых болуп гелсе — Мениң ата-бабам янып дуран

гызыл отдур — дийип гелер экен. Эмма өвлүйә гелйән догмазак аяллара Аман жалай ялы өзүниң «өвлүйәлик» гүйжүни гөркезип билмедиклери бу өвлүйәде гарынларыны отарып билмән, тиз ёк болуп гидер экени. Шонуң үчин хем бу өвлүйәниң шыхсыз гаян вагтлары-да аз болмандыр. Шыхларың шол гелип-гидип, чалшып дуршуна бир гүн «Өвлүйә Хатам шых диен бири гелипмиш, ата-бабасы янып дуран гызыл от болуп өтениш. Гочакларың, герчеклериң неслимиш. Аслы хожамыш» дийип чыкардылар. Хатам шых бу өвлүйә өнки гелип-гиден шыхлар ялы башарныксыз гарры-гурты хем дәлди. Бу, болайса, яшы яңы отуздан ашан йигитди. Мунуң абрайы өнки гелип-гиден шыхларыңкыдан үйтгешигрәк болды. Баба заңнар айтмышлайын, Хатам шыхың хем өвлүйәлик гүйжи Аман жалайыңкыдан пес дәл болара чемели. Элбетде, бир зады бар болара огшая-да, гараз, Хатам шыхың дөврүнде өвлүйәниң гелим-гидими артды. Гөзи гызыл, майып-мүжрүп, көршел, гарры-гуртуларың арасы билен «чиле дүшен» догмазак яш-юш аяллар хем аз гелмейәрди. Шол бармана бир бай адамың яшажык аялы Хатам шыхың аягына йыкылып, гарры әрине яшсоны огул тапып берди. Ол адам, яшының соңунда бир огла йүзи дүшенине бегенип, өвлүйәниң башында улы той этди. Хатам шыхың маслахат бермеги билен ол бай оглуның адына Өвлүйәгулы гойды. Хатам шыхың дөврүнде өвлүйәниң төверегиндәки обаларда башга-да Өвлүйәгулы ат дакылан огланжыклар ёк дәлди. Йөне Өвлүйәгулы жанларың хеммесиниң бир тәсинже тараплары барды. Ол-да болса олар башга-башга обаларда-да болса, бир-бирлерине бирхили чалымдашдылар...

Кыныш бай-да шу өвлүйәден перзент хантамачылыгы билен. Узугы мыдам зыярата иберйәрди. Эмма ким хайыр гөрсе-де, ким ногсан гөрсе-де, Узук бу өвлүйәден-де. Хатам шыхдан-да не хайыр гөрди, не—ногсан.

Баба заңнар Хатам шыха хер хили мыжабатлар эдерди. Элбетде, эдилен мыжабатлар чындыр-да. Бир гиже өвлүйәниң ичинде Хатам шых билен онуң хелейини бири өлдүрип гидипдир. Обаның адамлары оларың икисинем шол ерде жайладылар. Сонра яш соңунда бир огла йүзи дүшүп, өвлүйәде той эден бай адам обалардан пул йыгнап, Хатам шых билен аялының үстүне гүммөз галдыртды.

Мундан соң өвлүйә эп-эсли вагт шыхсыз галды. Соң бир гүн «Өвлүйә Габак хожам диен бир шых гелипдир. Онуң ата-бабасы янып дуран отмуш. Аялы тебипмиш» диен сөз яйрады. Габак хожама биз өнден белет. Онуң тебип аялы Энекүтә онданаң бетер белет, эмма халк олара белет дәл. Ол заманда дерт-бела көп, доктор көмеги ёк. Аптекалара гелип, дерман алманы башараноклар. Шейле ягдайда дерт-бела башына дүшен бичә-релер нәден нә боларка дийип, гараңкы ерден делалат ислейәрдилер. Гапыллык гараңкысында нәмә япышяңдыкларыны билмейәрдилер. Энекүти, Габак хожам дагы ялы кезапларың алыны аңламан, зыярата гелйәрдилер.

Энекүти дузагы ниреде ненеңси гурмалыдыгыны билйәрди. Ол геленден, өвлүйәниң абрайыны гөтермәге башлады. «Хатам шых аялы билен шехит болупдыр. Гижелер гүмезинде от яня. Жума гижеси гүмезинден оваз эшидилйә» дийип чыкарды. Иле «гудрат» гөркезмек үчин Габак хожама гүмезлерин ики тарапындан габатма-габат эдип, ере ғыратлап дешдирди. Ичинде бош күйзәниң агзыны дешиге габатлап гойды. Сәхелче ел турса, яңкы дешиклерден парран гечйән шемал, күйзә дүшүп, зарын гүнлеч сес билен хүнлейәрди. Жума гижеси өвлүйәде галан аяллар бар болса, Энекүти олары гүмезин гапысына элтип, яңкы күйзәниң зарын сесини диңледерди. Бу сесй эшиден аяллар: «Вах, садагасы гитдигим, Хатам шых, нәхак өлүме боюн болман, зарынлап ятырмак?» дийип яйданаклашардылар.

Ынха, Энекүтининң шейле «оюнларындан» сонра Аман жалайың бина эдип гиден өвлүйәси бичак гүйчленди. Энекүтининң абрайы артып, тотам эже болды. Өвлүйәниң гелим-гидими көпелди. Хер чаршенбеде келкөр, шел, майып-мүжрүп, гарры-гурты, «какын-силкинли» аялдан өвлүйәниң ишиги долуп галярды. Бир бөлеги Габак шыхың өвлүйә, пыгамбер, шейтан, ал-арвах хакындакы эртекисини диңлейән болса, бир бөлеги бейледе ғыбат эдйәрди, ене бир топары өвлүйә айланярды. Габак ишаның аялы Энекүти тотам болса аялларың хер хайсысына бир эм эден болуп гойберйәрди.

Габак ишаның хер чаршенбеде берйән дога-тумарының, Энекүти тотамың эдйән эминиң аңырсы-бәрси ёкды.

Узугың орта яшан адамың икинжи аялы болуп яшанына көп вагт гечипди. Эмма шу гүне ченли онун машгаласы болмаярды. Аманмырадың ене бир аял алып, Узугы үчүн бири эдип гоймак хем максадында ёк дэлди. Эмма ол ене аял алса-да, өзи эрлик эдип, оглан атасы болмажагы мәлимди. Онун аял алжак болмагының себәби машгала үчин хем болман, дине өзүниң шахсы кейпи-сапасы үчинди. Ол өзүнден несил өнмежекдигини билйәрди, себәби бир вагт доктора өзүни барладанда, врач оңа: «Сенден несил өнмез» дийип айдыпды.

— Аманмырат ене аял алса, мен үчүн бири боларын — дийип, Узук азажык-да пикирленмейәрди, чүнки Ахалдан гетирилели бәри, Аманмырат онун билен септанда-сейранда-да ара сакламаярды. Ол хатда өз гүнүси Тәчсолтан өләйсе-де, «Мен Аманмырадың еке аялы болуп галдым-ов» дийип бегенжек дэлди. Узук Аманмырады гөзи гөрмесе, шонча хошды. Торлы сувдан гарк этмән чыкаралы бәри, ол бирхили керах ялы болуп йәрди. Узук шу дүньәде нәме үчин яшаяндыгыны хем билмейәрди. Гүлки ондан гөчүпди, иллерин гүлйән задының гүлкүнч ерини ол дуоуп билмейәрди. Кыныш бай ондан перзент өнөр дийип хантамады. Хакыкатдан хем, адам вагтында өзүнден перзент өнмесе ховлугяр. Илнң чагасы-да онун йүрегинде нәче сөйги дөрөйдәр. Өз чагасыны эмдирип отуран эне гөвсүни соруп ятан баласының йүзүнден гөзүни айырман середйәр. Ол өз чагасының йүзүнде нәче мәхир, нәче сөйги гөрйәр. Серетдигиче, середеси гелйәр. Нәче серетсе, ол энәниң йүрегинде өз чагасына серхетсиз сөйги дөрөйдәр. Узугың йүрегини шейле чәксиз гүйчли сөйги-де гозгап билмейәрди, себәби онун йүрегинде Бекмырат байларын топарына дөрән йигренч перзент сөйгүсинден хем гүйчли болуп, шейле өлчегсиз сөйгә-де онун йүрегинде орун бермейәрди. Ол «Маңа Бекмырат байларын тохумындан дөрән чага герек дэл» диен дүшүнжәни өз йүрегинде текрарлаярды. Сейидахмет ишанларда болуп, гөзи билен гөрән, гулагы билен эшиден затларын-дан соңра өвлүйәлерин «кераматлы» шыхларына-да ынанмаярды. «Шейле шыхларын болан өвлүйәлеринде кераматам эгленмез» диен дүшүнжәни йүрегинде макуллаярды; ене-де даш дүшәййәнди-рин өйдүп, тоба-да эдйәрди. Ол иллер ялы, өвлүйә ыхлас билен япышып, перзент-де дилемейәрди; шыхларын-да сөзүни шейле

бир динләп отурмаярды. Йөне Кыныш байың зарбына чыдаман, ил деңинде өвлүйә гатнан болуп йөрди.

Илки «Өвлүйә Габак хожам гелипмиш» дийип, оба гүррүн яйранда, ол ат Узуга таныш ялы болуп эшидипди. Соңра «Онун аялы Энекүти тебипмиш» дийип эшиденде, Габак хожамың кимдиги ядына дүшди. Бирвагт Сейидахмет ишаның хужресиниң өңүнде онун башыны эжесиниң уруп яранлыгы гөзүниң өңүне гелди. Йөне ол соңкы вакалардан бихабар болансоң, Энекүтиниң ненеңси Габак хожамың аялы болуп билжекдигине дүшүнип билмеди. Хер хили-де болса, олар өвлүйә геленден соңра, бир гезек барып гайтды. Шонда йүрегинде олар дөрән йигренч Узугы өвлүйәден йүз өвүрмәге межбур этди. Шейлеликте, Узугың өвлүйә гатнамасыны гоаянына эп-эсли вагт гечди.

Бир гүн Узук өйүнде отырка, Кыныш бай ичерик гирип, ич ишиге япланып дурды. Ол шол кесерилип дуршуна гөзүниң ғытагы билен Узуга эп-эсли сын эдип дурды. Онун йүрегинде Узуга дөрән йигренч бент алып дуран-да болса, Узугың уз-оваданлыгы оны кайыл этди. Ичинден: «Шундан ики саны ак гуш ялы басдашжа огул алып галмасам, ичимде арман галар. Худайым, ики саны өзүне меңзеш сурагт ялы огул бер-дә!» дийип дилег этди. Ене шол хырсыз бакышыны бозман, гахарлы, азм билен:

— Нәме, өвлүйә гатнамаңы гойдуңмы? Я Габак хожама гөвнүетмезчилик эдйәмиң? Хатам шых янып дурган өвлүйә болды. Жума гижелери налыш эдип ятыр. Я оны гулагың билен эшитмединми? Эшитмедик болсаң эшит. Перзент диле, ыхласыңы гүйчлендир, гөзяш билен огул диле. «Ыхласа — мырат» дийип эшитмәнмидиң? Энекүти тотама ичиңи гөркез, нәме эм буюрса эт. Индиден бу яна өвлүйәден галыжы болайма — дийип чыкып гитди. Гайдып гелйәркә: «Ики саны огул бир эдип бер бакалы, онсоң сонуну гөрерин» диен пикири келлесинде өвүрди.

Кыныш байың бу сөзүнден соңра Узук ене өвлүйә гатнамага башлады. Ол бир гүн баранда, өвлүйәде Энекүти билен Габак хожамдан башга хич ким ёк экени. Булар мүжүмеллигини эдип, Узугың дашына гечип башладылар. Энекүти шумрой лопбуш йүзүни бирхили үйтгедип, ал салмага дурды:

— Узукжемал жан, нәме болды саңа, шол бир гөрүн-

дин-де, доланып гара салмадың? Я сыркав дагы бол-
дунмы? — дийип, ал танапыны айлап гойберди.

Узук өзүнің ювашдан якымлы сеси билен:

— Ёк, сыркав-а боламок, бир гүн о болды, бир гүн
бу болды, гелип билмедим-дә — дийип, Энекүтиниң сө-
зүнің райына угурдаш сөзледі.

— Бизи өйкелетдин, нәме гелмейәсин? Элти әжең-ә
«Гелсе геплешмен» диййәди велин, ене сизи гаты говы
гөрөнсөң, геплешип отыр — дийип, Габак шых хем кө-
сеже сакгалыны сыпашдырып, ашаклыкдан йити-йити-
ден середип, мүжүмеллигине тутды.

Икинжи тарапындан Энекүти тотам хем:

— Вий... хава-ла, ишан агасы, мен-ә Узукжемал би-
лен асылам геплешмен диййәдим. Йөне Узукжемала
«гызым» дийип, гаты говы гөрөмсөң, ене геплешмән
отурып билмейән хемем шу овадан йүзлерине гөзүм дү-
шенде, асыл гөвнүм бахар ялы ачылып өтәгидйә — ди-
йип, лопбуш йүзүнің дерини сүпүрди.

Узук Энекүтә Сейидахмет ишанларда белет болупды.
Огулнәзигин: «Горкмалыдыр, горкмалыдыр, Энекүти-
ден горкмалыдыр» диен сөзи хениз хем Узугың гула-
гында яңланып дурды. Шол себәпден Энекүти хайсы
угурдан турса, шоңа угурдаш сөз тапярды. Ол аграс
йүз билен башыны галдырман:

— Бейдиймән, тотам әже. Менден хич зады яман
гөржек болмаң. Инди өвлүйә мыдам гатнажак — дийип,
яшмак астындан сөзледі.

Энекүти бу сөзлери билен Узуга алының йөремеже-
гини билди. Онуң инче дамарларыны тапмак үчин баш-
га ёлдан гопуп уграды. Габак шыхың йүзүне гарап,
улудан бир демини алан болуп, ене сөзлемәге баш-
лады.

— Ай, ишан агасы, сен бу затлардан бихабарсың.
Мен бу гелни өңден танаян. Ай, боля-да, нәме этсе, шү-
күр эдиң отурмалы-да, башга алач ёк. Ынха, гөрүп
отырсың, нәхили сурат ялы гелин. Аллахым бой-сырат-
дан, гөрк-гөрмекден, акыл-хушдан кем этмән, перилер
сулхунда не нәзенин ярадыпдыр! Шейле эчилип, өз на-
зарында яраданына гөрә, ики бармак маңлаям берәйсе
болмаямы?.. Гелинде багт ёк...—дийип хамсыган болды.

Габак хожам хем:

— Ай, боля-да, алланың өзи өз назарында ярадан
болса, соңам гөзден салмаз, ягшы дилегде болуберсин
— дийип, улудан демини алан болды.

Мүжүмеллер өзлериин бу сөзлери билен Узуга яман тәсир этдилер. Хер хилем болса, Узук гөзүне яш гетир-мән зордан сакланды.

Энекүти өзүннң пис пикири билен ене Узуга ал та-напыны атмага башлады.

— Ишан агасы, сениң хабарың ёкдур. Шу гызы Бекмырат байлар сүйрәнде, ики тарапдан дава болуп, бу гелин Сейидахмет ишанлара дүшди. Шонда гызың өңден сөйшүп йөрөн йигиди ишанлардан гелни Ахала алып гачып гитди. Ана, шонда мен булары өзүмжик ёла салып, ак пата берип гойбердим. Йигит йигит да-гам дәл экен. Шу гүне ченли шол узын бойлы, эгинлери терезиләп дуран, ак йүзли, гара гөзли, гара гашлы, га-рагөзелек йигит гөзүмиң өңүнде сурат ялы болуп дур-да. Шонда гөрдүм-де, «Икиси бири-бирине мынасып, икиси бир алманы дең бөлен ялы. Худайым, өз гулуңы шейле дең миессер эт-дә!» дийип, ёла салып гойбердим. Асыл, ишан агасы, бейле мынасыплары бир-биринден айырмага йүрек эдер ялы дәл. Ай, гелин багт гушун ганат какып ковды, тутуп билмеди... Атлар салып ков-ды, етип билмеди... Албай булап гондуран гушун тутду-лар, үтдүлер, тора салдылар, тора дәл, зындана салды-лар. Яңы дүнийәниң четинден инен гүл ялы йигит нәме гәрди? Дүнийәде хич зат гөрмеди. Хол газаматда ах уруп, арман чекип, сөвер ярыны ят эдип, гара гүнүн гахарына гарк болуп ятандыр — диенде, Узук сакланып билмеди. Гара гөзлеринде биыгтыяр тогаланышып дүш-йән яш дамжаларыны гыңажының ужуна сүпүрип сак-лажак болды, башармады. Ики эли билен гыңажыны йүзүне берк гоюп, ичинден ажы-ажы аглады.

Энекүти Узуга алының йөрәндигини билди. Узугың инче дамарларының үстүнден дүшендигине ынанды. Сонра башга ёлдан туруп уграды:

— Гой, Узукжемал жан, аглама, мерт бол. Сениң багтыпеслигиңе менем көйүп йөрйән. Өвлүйә гатна, ых-лас билен япыш. Гөзяш билен огул диле. Ынха, оглуң болар, багтың оянар. Онсоң сени адамыңам халар, га-йын энеңем халар — диенде, Узук:

— Ёк, маңа шуларың тохумындан болан оглам ге-рек дәл, шу топарың ичинде берлен багтам герек дәл — дийди.

Энекүти өр-гөкден гелен болуп:

— Вай, бей дийме. Ынха, эншалла, оглуң болсун бакалы, үмрүгерсиң. Голтугында ак гузы ялы бәбек

гөрлип ятса, гүл йүзүне середип доюп билмерсин. Ики гөзүни йүзүнден айырман, гөвсүңи сокжаклап ятса, сениң гөвнүңдәки гам-губарлары сырып айрар. Якасыны кешделәп ак көйнек гөйдирсин. Ынха гөрсен, элинде ак гуш ялы ганат какып, бөкжәп отуран ак бәбекдир — диенде, Узугың йүрегинде энәниң өз баласына болан энелик сөйгүси оянды. Ол гужагыны долдурып ятан өзүне чалымдаш ак бәбек гөвсүни соруп ятан ялы дуйды. Онун йүрегинде чага болан эне мәхри шол халатда оянып, энчеме эссе артды. Ол чага серетдигиче середеси гелди. Багрына берк гысып, йүзүнден-гөзүнден өпеси гелди. Шол халатда ол чаганың атасының ким болмалыдыгы хушуна-да гелмеди. Хыялында огланлык дүңйәсине берлип, хемме зады унутды. Шол вагт Энекүти ал танапыны ахыркы мақсадына ченләп атып башлады:

— Узукжемал жан, гөзүң айдың! Өтен агшам ишан агаң сен хакда бир оңат дүйш гөрүпдир. Индики жума гүни екеже өзүң гел, оңа ченли ишан агаң Юсуп пыгам-бериң ёргут китабына середип, ёргудыны тапып гойсун. Ишан агаң билен эртирден «Өйкеледик» дийип отуранымызың себәби — шол. Ёгсам хий сенденем өйкеләп болармы? — дийип, Узугың йүрегине ховсала салды.

Узук гөзлерини элек-челек эдип, элини агзына тутды-да, ювашжа сес билен:

— Вай, айтсаңызлаң, нәхили дүйш ол? — дийди.

Габак шых ювдунып:

— Ёк, хәзир ёргудыны тапман, хич киме айтмак болмаз. Хениз элти әжеңизе-де нәхили дүйшдүгини айдан дәлдин. Йөне Сиз хакда оңат дүйш гөрөндигими айтдым — дийип, Узугың башыны күлпете гойды.

Узук:

— Вай, маңа бир ягшылык болайса, аклыгыңызы етирин, ишан ага — дийип, өз йүрегинден «Майдарак шайларымың бирини берерин-дә» дийип гөвнүнден чыкарды. Эмма мүжүмел шых Узугың «Аклыгыңызы етирерин, ишан ага» диен сөзүне өзүче дүшүнип, йүрегине кейп дүшүп, Узуга йити-йити серетмәге башлады.

Узук шыхың гопгунлы гөвнүнден бихабар, тәзеже ак яглыга дүвүлги бир гадак чемеси ганды:

— Алың, тотам әже — дийип узатды-да, ювашжа сес билен йүзүни ашак салып, — Боля онда, мен көп отурмайын, гайдайын — дийип, еринден туржак болды.

Тотам:

— Вий, гайдайжакмы эййәм, отур ахырым! Ханы, ишан агасы, Узукжемап гайтжак болса, пата ока — дийди.

Шых пата окап, омын эденден соң, Узук еринден галды-да:

— Тотам эже, мени өвлүйә айлаң. Ягшы, ишан ага, мен хәзир гайдайын, анна гүни хәкман гелерин. Хернә гайрат эдип, ёргудыны тапаверин. Өзүңиз хем дилегде болуң — дийип, йүзүне серетди велин, шыхың үстүнден сув гуйлан ялы болуп, зөвве еринден галды-да, голларыны овкалашдырып:

— Гидәйжекми, отурын-да, өвлүйә гелениңизде, көпрәк отуларлар. Бу ерде хер бир эдилен гүррүни перишделер динләп, омын эдишип дурандырлар — дийди.

— Ай, ишан ага, бу гүн гайдайын, индики геленимде, көпрәк отуларын — дийип, Узук Энекүти тотам билең өвлүйә айланмага чыкып гитди.

Шых ямашгандан Узугың йүзүни гөрмек үчин тамың айнасындан середип, герне-герне йүрегинә уруп галды.

Тотам бирхәюкдан соң бурунларыны чекишдирип, гүлүмсирәп гелди-де:

— Узукжемап-а аклык үчин эп-эсли зат гөвнүнден чыкарандыр. «Дүйш ёржак болсаң, Юсуп пыгамберин бүтин ёргут китабыны окамалы болар. Ишан агаң дүйш ёрмагы бойнуна алян дәлдир, йөне сен болансоң, бойнуна алайды» дийип гаты ынандырдым. Йөне сен инди өзүң бейлесини оңарсың-да. Чаннадан аз бержек болса алаймагының — дийип, шыха гысмылжырап отурды.

Шыхың йүрегинде чаннадан башга матлап барды. Мугт ийип-ичип ятан шыхың Узуга галан ышык гүйжи ятар ялы дәлди. Якынында гысмылжырап отуран элтинин бойнундан гужаклап, Узуга болан ахмырыны элтиден чыкарды. Соңра Энекүтинин йүзүне серетди-де:

— Инди биригүнүң гамыны иели. Узук биригүн гелер. Онуң өңүнде делил гоймак герек. Мениң ол гүнки айданым ядыңдамы? — дийип, элтинин йүзүне йылгырды.

— Вий, хава, ядымда. Ёгсам болмаса, бу гүррүнлери Узугың янында гозгармыдым.

— Онда сен биригүн Узук гелмезинден озал, ол гүни маслахат эдишимиз ялы, көне гуя гирип ятарсың. Мен Узук геленде, «Хол гуйының янына барың-да: — Худай-й! Пер-зент бер-жек-ми? — дийип, үч гезек гыгырың. Нәме сес эшитсеңиз, гелиң-де, маңа айдың»

диерин. Сен болсаң иң соңкы гыгыранда: «Берже-ек!» дийип гыгыргын.

— Ёк, гуя сен гирип ят. Мен Узуга нәдип гыгырмалыдыгыны салгы берейин. Онсоңам «Перзент бержекми?» дийип гыгырмасын. Онуң йүрегинде башга матлап бар. Ол өзүниң сөйгүлисини ятлап, янып-көйүп йөрөн ышгымезачдыр. «Максадыма етиржекми?» дийип гыгырсын.

Әр-хелей икисини ода саян Узугың аклыгыды. Эмма бу ишде әр-хелей икисиниң аклык алмак ислеглери дүйплейин бир-бириниңкә гаршы, ягны Габак шых Узугың ыгтыярыны эле салмагың күйүндеди. Ынха шол максат билен хем көпден бәри пикирленип, пурсада гарашярды. Онуң гарашян пурсады болса жума гүни хелейиниң гуя гирип ятан вагты болмалыды. Оңа горә-де аялының: «Ёк, гуя сен гирип ят» диймеги билен хич разылашмады. Ахырым аялы әрини гуя гирип ятмага разы әдип билмән, өзи гуя гирип ятмага боюн болды.

Габак шыхың узак вагт гарашан жумасы-да гелди.

Гүн догды. Габак ишан Энекүтини элтип, гуя салды. Гүн гушлук болуп гызды гитди. Тотам — Хачан Узугың сеси чыкарка? — дийип, гуйының ичинде гүнорта ченли гөзүни петредип ятды.

Гүнортаның өң янында Узук:

— Саламалейк — дийип гапыдан гирди.

Габак шыхың йүреги гүрсүлдәп, сеси үйтгеди:

— Ах, аманмысыңыз, Узукжемал — дийди.

Узук әйлесине-бейлесине гаранжаклап, пессайжак сес билен:

— Ханы тотам әже? — дийип сорады.

— Тотам әжеңизем гелер, гечиң ёкарык, отурың, нәме бейдип дурсуңыз? — дийип, Габак шых хас ичгинсирәнсоң, Узук чекерәк, өвсамы, аял чоммалышыны әдип отурды.

Габак шых Узугың йүзүне гүлүмсирәп, йити-йити сепретди-де:

— Дүйшүңизи-хә ёрдук. Мүбәрек бол-а, өрән онат дүйш экени. Ыхлас билен йүрекден япышың бакалың, эншалла гудраты гүйчли өвлүйәден хәзир гөз гөрәймезмикәңиз? Хәзир өвлүйәниң агзы ачык дурандыр. Барың-да, үч гезек дашындан айланып, аңырсындакы чиле агажың ашагындан үч гайра гечәгеде, өтүгин үстүне мүнүп: «Худай-й!.. Максадыма етиржекми-и?..» дийип, үч гезек зарынлап гыгырың. Сизинң сесинңизи пе-

ришделер эшидип: «Омын!» диерлер велин, акры янын дакы көне гуюдан бир оваз чыкар, нәхили оваз эшитсеңиз, горкман, гелиң-де, маңа айдын. Йүрегинизде ягшы максат тутуң — дийип овсунжырап, Узуга сөретди.

Шых бу сөзлери айдандан, Узугың йүзи ак там болуп:

— Вах, ишан ага, мен-ә еке өзүм горкарын. Тотам әже билен гидәйсем нәдеркә? — дийип, яйданахлап еринден турды.

Шых:

— Ёк, еке өзүңиз гитмесеңиз болмаз, горкуп нәме бар? Хий өвлүйәден-де горкарлармы? Дүнийәде иң абадан ер өвлүйә болар — дпенсон, Узук чыкып гитди. Шыхың бар диенлерини эдип, өтүгин үстүне чыкды-да: «Худай-й!.. Максадыма етиржекми?» дийип, үч гезек гыгырды. Иң соңкы гыгыранда, онун гулагына: «Етирже-ек» диен сес эшидилди. Узук ериң астындан чыкянылы, ювашжа, ысгынсыз овазы эшиденден, өзүни йитирди. Ненеңси-ненеңси боланлыгыны билмеди. Йүреги уруп, дуркы-дурмушы билен сандырамага башлады. Максадында нәме тутандыгыны хем шол халатда унутды. Узук шол ягдайда өзгерип, башга Узуга өврүлди. Горкяндыгыны, бегенйәндигини хем билмеди. Эмма бу халат узага чекмеди. Бирден хем ол ики эли билен өз якасындан эбшитләп берк тутды-да «Эй-вай!.. Гудраты гүйчли таңрым, сенден гулагыма оваз гелди. Билмедим, ерден чыкдымы, асмандан гелдими? Сенден гулагыма таныш сесе меңзеш бирхили оваз гелди!.. Оваз!.. Оваз!..» дийип гайталады-да, шол дуран еринден аягы ере дегмейән ялы болуп, гөни өйлерине тарап юмлугайды. Гидип баршына «оваз» сөзүни ызыны үзмән текрар этди.

Габак шых Узук хакда ойланян бет максадына етжек болуп, сабырсыз гарашярды. Өйүнде аркайын отурып билмән, зовзулдап ишикден гаршы середйәрди. Бирден хем Узугың дазырдап баряныны гөрүп: «Узукже-мал! Узукже-мал!» дийип чаларакдан гыгырды. Сонра ылгап, гапа чыкды-да, ене ики гайра «Узукже-мал!..» дийип гатырак гыгырды. Бу махал Узуга сес эшитдирмек аңсат дәлди. Ол хениз хем: «Алладан гулагыма сес гелди!» дийип гайталап барярды.

Узук араны ачды. Габак ишан көпден ойланып, этжек болян бет максадындан даш дүшди. Ол йүрегине

уруп, Узугың ызындан середе-середе гөзүндөн йитирди. «Арман, боз жерен элден гитди!» дийип, бәрсине долананда, лая яңы агнап чыкан доңза меңзеш шумрой аялының сыртарылып гелйәндигине гөзи дүшди.

Ол аңырдан геле-гелмәне:

— Ханы Узукжемал ниреде? — дийди.

— Узукжемал сениң сесиңи эшиден бадына, сапандан сыпан ялы болуп гитди. Биз-ә ызындан гыгырып, сесем етирип билмедик — дийип, шых еңсесини сыпады.

— А аклык? — дийип, Энекүти сүем бармагыны дишледди.

— Аклыгам шо болды, гөклүгем. Биз-ә бир тозан турзуп уграныны гөрүп галдык.

— Вах-х! Горкузайдыкмыкак я мениң сесими танайдымыка?

— Ай, нәбилейин, горкуздыкмы-үркүздикми, өзи-хә гитди-дә. Бар, бейдип, гөрдөн чыкан ялы болуп дурма-да, үст-башыңы какышдыр, бири геләймәкә.

Энекүти өе гирди. Габак шых гөздөн йитен гөзелиң ызындан середип галды.

Узук шол алас-гопаслыгына гүр чөп-чаламлыгын арасындан гечйән инче ёл билен хайдап барярды. Бирден гапдалындан «Узук» дийлен сес эшидилен ялы болды. Эмма бейле башагайлыгында оңа үнс бермеди. Ики өдим әтмәнкә, ене «Узук» дийлен сес онуң гулагына ачык эшидилди. Ол бу сеси ачык аңшырансон-да, сес чыкан тарапа серетмән: «Мен бир бела учрадым» дийип, гайтам, чалт-чалт йөрәп гачмакчы болды.

Ол вагт сыркынлыгын ичинден бир йигит бөкүп чыкды. Бир элини узадып: «Узук!» дийип, ене чаларак сесленди. Шол халатың ичинде онуң башына йүзлерче ой-пикирлер гелип гечди: «Горкяндыр. Ёк, ол горкмаз. Бири гөрер өйдйәндир. Ёк, өлүмем болса, бейле бир сөз айтман гитмез. Башга адамдыр өйдйәндир. Мен өзүми билдирейин... — дийип, — Узум! Сен мени ненеңсилер гөрйәдин? Инди болса бир сөз айтман, йүзүме-де серетмән, гидип барясың. Узук! Ягшыдан-ямандан бир сөз айдып гит! — дийип гыгырды.

Узук ызындан гыгырып галан адамының сесини бир таныш сесе меңзетсе-де, бу гүнки башагайлыгында онуң пикир-зехини ончаклы ишлемән, пикириниң бир ишлейән зады ховлугып тизрәк шу чөп-чаламлыкдан чыкмакды.

Ынха, шол максат билен-де ызындан гыгырып галан адамдан араны эп-эсли ачды.

Ене-де ол адам:

— Узум, газаматың ичинде ялңыз сени ятлап ятдым. Ашгабатдан гелелим бәри, максатым сениң дидарыңы гөрүп, халыңдан хабар алып гитмекди. Шол максатыма етжек болуп дуран вагтымда-да, сен мени ол максатымдан даш дүшүрмек ислейәмин?! — диенде, Узугың гулагына «Ашгабат», «газамат» сөзлери илип, Бердидигини деррев билди.

— Вий-й! Берди-и!.. — дийип, гиң гужагыны ачып, ызына доланды.

Берди ылгап гелип, Узугы гужаклады. Узук Бердиниң гужагына етенден, онуң дүнйәси бахар паслына өврүлди. Бердиниң элинден берк тутуп:

— Берди жан, адам хич вагт нәумыт болмалы дәл экени. Гөрйәмин, ене гөршәйдик. Шол Ахалда айрылышалымыз бәри, сени ялңыз отурып, ят эдип гелшимдир, йөне инди доланып гөршерин диен тамам ёкды. Ене гөрүшдик. Берди, алла бизи ялкалчы. Яңыжа мен өвлүйәде максатымда көп затлар тутуп: «Алла, максатыма етиржекми?» дийип гыгырдым. Билмедим, ериң астынданмы-үстүнденми «Етиржек» диен сес гулагыма эшидилди. Шонда максатымда биринжи тутан задым хем сениң билен гөршүп, ики агыз сөзлешмекди. Ынха ол максатыма эййәм етдим. Мениң максатымда көп затлар барды. Сениң билен гошулышып, өмүрлик яшамак-да барды. Инди ол максатымыза етерис — дийип, деми-деминне етмән, өвлүйәде болан вакалары шатлык билен чалт-чалт айдып берди. Берди Узугы өзүниң мәхрем багрына басып, тешне сөйгүсини гандырып билмән отурышына гөзел гелниң гарлаважың ганаты ялы гыйма гашларыны бир сыпады-да, онуң янакларындан тайлы гезек өпди. Шол халатда улудан бир демини аланыны өзи-де билмән галды. Узук өзүниң хумай ала гөзүни бир галдырып, Бердиниң йүзүнә мәхрем серетди-де:

— Берди, нәме улудан демиңи алдың? Хәзир өлүм аты йүврүп гелсе-де, шу отурышыңы бозмагын — дийди.

Берди яңкы өвлүйәде болуп гечен вака, мегерем, Энекүтиниң алыдыр дийип чаклады. Шейле-де болса, сап йүрекли сада гелни сүйжи умыда гарк эден арзув дерясының жошгунлы сувуны азажык-да синдирмек исле-меди. «Энекүтиниң бу алы Узугың пәк калбына өлчегсиз

ынанч, чәксиз шатлык салыпдыр. Гой бу шатлык, бу ынанч мунуң йүрегинде эгсилмән галсын. Бейле ынанжы өз калбында беслән ынсан өлмез, хер хили агыр гүнлерден баш алып чыкар» диен пикир билен:

— Узум, өвлүйәде сениң гулагыңа шейле сес гелен болса, шу гүнден шейләк нәумыт болмагын. Гелжек гүннүң хөвесинде болгун. Биз бир-биримизе гошулышарыс. Шол вагтда шу отурышымызы бозман отурмак bize нәче ислесек, несип эдер — дийип, Берди Узугы голтугына берк гысды.

— Берди, сен газаматдан нәдип чыкдың?

— Узум, мен газаматдан ягшы ынсанларың көмеги билен чыктым. Сонра дайымларда-да эп-эсли вагт гездим. Дайым мени гойбермежек болды. Диенлерини этмән гайтдым. Нәдейин-дә, Узум, шол бир вагт язлагда дессе гүл берип, мениң йүрегими алыпдың. Шонда мен сениң дессе гүлүни гайдып беремде, сен мениң йүрегими гайтарман алып галыпдың. Шондан бәри мен ниреде-де болсам, йүрегим сениң ыгтыярында. Сенсиз маңа такат ёк.

— Берди, шу затларың хеммеси хем мениң шол өвлүйәде эден дилегимниң кабул болмагындыр. Инди биз мақсадымыза етерис.

— Элбетде, шондандыр — дийип, Берди ене Энекүтинниң алының үстүни ачман, Узугың йүрегиндәки ынанжа гүйч берди.

— Узум, мен гижеде-гүндизде, хич вагт-да сени ядымдан чыкарып билмедим. «Сени Мара гетирип өлдүрендирлер» дийип, гайгы-хесрет астында галып, иеним бокурдагымдан гечмедим.

Ахалдан гелелим бәри, шу төверекде сени гөржек болуп, нәче азаплар чекдим, инди сени хем гөрдүм. Хәзир мен сениң билен отырын. Инди менде арман ёк — дийип, Узугы багрына басды. Бу ерде ачык ховада, чөп-чөрлериң горагында өпүшдилер-гучушдылар, чолашдылар-чырмашдылар, нәче йыллардан бәри ики тарапдан бент алан сөйги-арзулар мисли алачалы яг ялы гатышды.

— Узум, сен йөне бир зада пайхас эдип йөргүн: мен бир йылдан болармы, аңырда болармы, бәрде болармы, шу ерик геләйсем, еңсәңиздәки игдәң башына бир акжа яглыжак гысдырын. Шол игдәң башында акжа яглыгы гөрөңде, шу отуран еримизе бир айланып гидерсиң.

— Берди, биз көп отурдык. Мен бу гүн гайдайын.

Эртир нахарың өң янында мен ене шу ерик гелип билсем гелерин — дийип, Узук еринден турды.

— Узум, саңа бир хош хабар сыздыржак. Олам болса мениң газаматда отурып динлэн сөзлериме гөрә, бир оңатчылык болмалы. Шол оңатчылыгын нетижесинде болса улы ил деңинде биз хем максадымыза етмели.

— Белки, худаидыр-да...

— Узум, бу хакда мениң саңа айтжак затларым аз дәл, йөне бизиң бу болуп отурышымыз гаты горкулы. Бизе узак гүррүнлешип отурмак болмаз. Нәче отурсак, шонча ховатыр гүйчленйә.

Йөне сени өлдүрмән гоянларына мениң акылым хайран болуп, шонуң аңырсына хич етип билмән отырын. Белки, бизиң багтымыз үчиндир.

— Ёк, Берди, белки, мениң саналгым долан дәлдир. Йөне бейле диричиликден өлен ягшыдыр! Ол хакда, Берди, мен саңа гүррүн бержек дәл. Гүррүн берсем, сениң гөвнүң бозулар. Шонуң үчинем мен өз башыма гелени гой өзүм герденим билен чекейин. Йөне мени өлдүрмейәнлериниң себәби: Бекмырат бай бир ерде, ериң гиңиндеми-дарындамы, бир уллакан гүрләпмиш: «Мен оны өлдүрмән, өлмез-гүлмез беласына дучар эдерин» дийип. Ана шол гепини гөгертжек болуп, эдил айдышы ялы, мени өлмез-гүлмез беласына дучар этди. Берди, биз көп отурдык. Мен бу гүн гайдайын. Эртир нахарың өң янында ене шу ере гелип гечерин — дийип, Узук еринден турды.

Бу душушыкдан сонра гысга вагт ичинде булар ене бирнәче гезек душушдылар. Нетижедә Узугыңкы «Мүң пыгамбере ялбарандан бир худая ялбар» диенлери болуп чыкды: ол Бердиден гөврели болды. Ай гечди-гүн гечди, вагты етип, бир огул болды. «Дөвлетли огул болсун, максат-мырадына етсин» диен ниет билен Қыныш бай оңа Дөвлетмырат дийип ат гойды.

ДӨНЕН ЙҮРЕК ДАШ БОЛАР

ОГУЛНЫЯЗ әже йүп боямага уссат болансоң, гелинлериниң докма йүпүни дүрли реңкде өзи бояп берди. Онуң боян йүплеринден читим берлен халылар асла солмазды. Гайтам, аяк астында нәче депгиленсе, шонча-да реңк ачып, өвүшгини гүйчленерди. Бу ишде онуң якын маслахатдашы Оразсолтан әжеди. Огулныяз

эже: «Өкдәни өкте билмедигиң иманы болмаз, Оразсолтан» дийип, бояг ишинде ондан асгындыгыны боюн аларды. Оразсолтан эже хер вагт бояг ишине башланда: «Гара гөзлеринден айландыгым Узук жан бир чоγμαк йүпи боягдан чекип алагада, сыкып, бир серерди-де, я—Болупдыр—диерди, я-да—Энтеκ доюшмандыр, ятсын—диерди. Айдан сөзүниң хатасы болмазды. Чепер эллери ишлемеди, йити зехини өсмеди, ләлелер ачан эллери чоры элине дөнди» дийип, бетбагт гызыны иш башында ятларды. Бу гүн хем ол Огулның эже билен йүп бояп отырка, Узук хакда шол довам ятлаян сөзүни гайталады. Шол вагт еңсесинде бири:

— Салавмалейким — дийди.

Салам берене илки билен Огулның эжәниң гөзи дүшди.

Ол:

— Алейким — дийди-де,— Вай, Берди жан, аман-саг гелдиңми? — дийип гужаклады. Шатлыгына гөзүне яш айлап айрылды. Ызындан Оразсолтан эже гужаклап, узак вагт гойбермеди. Ол Бердини гөрөнде, дерди тәзеленип, гызы шу гүн сүйрелен ялы болды. Узугы Бердә берип, ики тараплайын мынасып сөйгини бир-бирине гатмаκ арзувы хәзир вейрана дөнен ялы болды. Икинжи бир тарапдан, Бердиниң газаматдан аман-саг чыкып гелмеги онуң гамгын йүрегинден учуп гиден шатлык гушуны тәзеден гондурды. Ики гаррының ачык гөвүнден, мәхрем йүрекден гаршылайышларыны гөрөнде, Бердиниң гөвүн гушы шатлык әлеминде ганат какмага башлады.

Огулның эже адалатсызлыга забун гахарлы, догручыл, ачык гөвүли, юмшак йүрекли, пәхим-пайхаслы, хоштап аялды. Ол Оразсолтан эжәни кемситмежек болуп, Бердини өз өйүне алып бармады. Дуран еринде вагтыхошлук билен гелинлерине:

— Барың, Оразсолтаның өйүне халы дүшек язың. Екеже кече дүшәймәң. Гылычлы жан, бар, ол гоюнларың иң говусыны дамакла. Бу гүн Оразсолтаның той гүнүдир — дийип, еди оглуң энеси йигримиден артык агтыгың энеси дөвлетли аял дуран еринде хөкүм этди. Өз небересиниң ичинде Огулның эжәниң хөкүми рованды. Огул-гызларындан башлап, гелинлерине ченли онуң бир диенини ики этмәге хәзирдилер. Огулның: «Еди саны дирек ялы даянып дуран огулларым, санжак ялы

дик дуруп хызмат эдйән гелинлерим бар, агтык-човлукларым бар. Шондан башга дүнйәлик дәвлети маңа герек дәл» дийип, өз гүнүнден вагты хош, шадыянды. Бердиниң гелмегине айратын-да шадыян болуп, Оразсолтан эжәниң өйүнә алып барды. Огулның эже — Берди бир туссагдан чыкып гелен гөвнүярым етим огландыр. Шу гүн тоюны той ялы эдип, гөвнүни галкдырың — дийип, огланларына, гелинлерине табшырды.

Берди бирхили чекинен ялы болуп:

— Мениң геленим үчин, шагалаң-шугалаң этжек болмаң. Гайтам, нәче гизлиңрәк саклап билсеңиз саклаң, себәби дийсеңиз, газаматдан мени хөкүмет гойбермеди. Шол ердәки бирнәче ягшы ынсанлар бир ёл билен гачырып гойбердилер. Оңа гөрә-де мен бирнәче вагт гачгаграк, гизлиңрәк гезмели боларын. Соңам ягдай нәмәни гөркезйә, гөрмек герек-дә—дийди.

Бердини тама алып бардылар. Ол агшам гижә ченли башындан гечирен шумлукларыны гүррүн берип отурды. Газаматда болян ишлери эшиңип, диңлейжилерин ақыллары хайран болды. Аяллар якаларыны берк тутуп: «Тоба, тоба!» дийишдилер. Соңра Огулның эже Бердә маслахат бермәгә башлады:

— Берди жан, гечени гечди бил. Гелжекден алла сакласын. Ынха, огланларымың хеммеси отыр, шулары гара багрымы ган эдип етишдиренди́рин. Бу баш хорлугам гәрди, харлыгам, зарлыгам. Инди, худая шүкүр, огланларым етишди, хеммеси башыма гелмедик ялы болуп гечди-гитди. Огулдан дойдугым ёкдур. Сенем огулларымың бири ялы бол-да, гезибер шү ерде.

Шол уруш башлалы бәри, салгыдың ызы кесилмән гелип дуршудыр. Галла болса йыл гечдигине галып баря. Шү галып гидип баршына галла иле басым якасыны танатжак. Галла тарапымыз кем болмасын. Шү йыл оглаңларың агыр газа яражаклары нобурың газысына чыкялар. Сенем огланларың арасы билен единжи болуп чыкарсын, саглык билен хер хайсыңыз бир чәк алып чыкып билсеңиз, язгын гойберселер, еди нобат сувуңыз болар, бүкдүрме гойберселер, үч ярым нобат сувуңыз болар. Аман-саг сувуңыза гөрә бугдай сепинәгеде, оруп-йыгып биләйсеңиз, несип болса, шу бир-ики йылың ичинде сенем өзүмжик өйәрин — диенде, Берди йүзүни ашак салды. Эмма ягшыдан-ямандан бир сөз айтмады. — Хава, ынха Дурды жаңам сиз билен экиншәрик гирер.

Түпселеме, көп гөрмесин, секиз адам болянсыңыз. Гылычлы жан болса арабасы билен шол сув машыңлара яг чекйә, гой ол шол ишинде гезиберсин. Гылычлы жан молла оглумыздыр. Муны гаты агыр ише буюрмалың — дийип, Огулныяз эже йылгырды.

Гылычлы:

— Моллаңам мен болсам, билмедим-дә... — дийди.

— Вий, жаным, моллачылык эдйәнлеринң сапагы сениңкиден ёкарымы нәме?

— Сапага середең-дә, бу моллаларың бир топары мениң өңүмде чөке дүшмелидир.

Бу гүррүң шунуң билен гутарды. Берди Огулныяз эжәниң огланлары билен нобурың газысына гирмек хакында хич зат айтмады.

Эртеси Огулныяз эже Берди билен икичәк отуруп гүррүң этди:

— Берди жан, сенем дүңйә багтсыз гелен огул дәл экениң. Бекмырат байың элинден дири сыпдың. Газаматдан аман-саг чыкдың. Шү затлар дөвлетлилигинң нышаныдыр. Инди, жаным, «Энем ёк-атам ёк, доган-гарындашым ёк» дийип, бир-де кемсинжек болмагын—дийип, Огулныяз эже сөзүни кесди. Бираз пикирленип, улудан бир демини алды-да, ене сөзе башлады. — Хава-да, жаным, ятламасаңам боланок, ятламаз ялам болмады-да. Бир алланәме ерине дүшәйжек ишди. Узук жаны ятдан чыкармандыгыңам билйән. Ол йөне йигидиң багты үчин дөрән бир машгалады. Икиңизем бир-бириңизе мынасыпдыңыз, йөне сизиң ол сөйгиңизиң чилледен товалан үзүлмез өркүни Бекмырат байлар гырды. Гөзел сөйгини вейран этдилер, ажап максады бербат этдилер..., дилбер гызың дилини кесип, лал этдилер... — дийип башыны яйкады. Улудан бир демини алып, юмшаклык билен Бердә гөвүнлик берип башлады:

— Берди жан, сен газаматдан аман-эсен чыкып гелдин, шү гүн кейпи көк, шәхдачык болуп отурмалы велин, мениң гөвнүме болмаса, бирхили эгниң салык, садың говшак гөрүнйәсин. Оңа-да мен дүшүнйән. Узук ялы сүлгүн гушун учуран йигит мыдам арманда болар. Йөне нәтжек-дә, өлениң ызында өлмек болямы нәме... Несип болса, мен сени шү бир-ики йылың ичинде, орларын-чапыларын, өйәрин. Онсоң йүрегинң бирнәме баслышар — дийди.

Берди башыны яйкап

— Ёк, Огулныяз эже, бу йүрек баслышар ялы болан дәлдир... — дийип, демини сожап алды. Гарәрт болуп дуран йүзүни ерден галдырман, Огулныяз эжә йүрек дердини айдып башлады. — Огулныяз эже, мениң дүньәде эне мәхрини сиңдирен мәхрибаным сен. Сенден гизлиң сырым ёк. Гүррүңимең ичинде айыбрак ерем болса, айып гөрмән диңләрсин.

Хемише Оразсолтан эжәниң отсуз-оҗаксыз, ёргансыз-дүшексиз гарып күлбеси маңа шейле гымматлыды. Мен оны хич бир патышаның тагтына бержек дәлдим, себәби ол гарып өйүң ичиндәки огланлыкдан мәхрим илан гыз мениң үчин дүньә малындан гымматды. Өе гирен вагтымда, шол мәхрем гыз йылгырып баканда, мениң дүньәм долуп гаяды.

Ана, шейле бир вагтда ышкың хөвеси, елмая кимин, мени аркасына алып, шол чөлден салымыны бермән гетирди. Гелип дүшен ерим болса Оразсолтан эжәниң эгилмез хазынадан зыят дәвлетли гапысыды. Мен Узугың мылайым йылгырышлы бир бакышына тиз серетжек болуп: «Худайым, өйде бар болайбилсейдир» диен арзув билен гапыны итдим... Өй долы ышк-сөйгиниң ерине айралык голун берди. Шол халатда айралык авусы сүңнүмден өтүп, йүрегиме етди. Гарып өйде гарып галан мәхрибан гызың энеси сөйгүден хабар бермән, гара гөзлеринден зәхерден ажы яшларыны дөкмек билен: «Айралык!.. Дат, айралык!..» диен нышаны билдирди. Ынха, шү ерде мен йүрегим икидир өйтдүм. Ышкдан долы йүрегиме Узук өзи билен алып гидендир өйтдүм. Онуң еринде от-ялындан, зәхри-закгундан, намыс-ардан, гайгы-хесретден долы йүрек гоюп гидендир өйтдүм. Өңки ышк-сөйгүден долы өй мени габыр ялы гысмага башлады. Йүрегимде көпден месген тутуп, хекем баглан сөйги гушы шол гызың гиден угруна перваз уруп, ганат какып учды гитди... Ана, шондан менем өз сөйгүлимден галман, онуң, гызың янына бардым. Шол ерде Узук билең Ахала гачып гитжек болуп отыркак, онуң гөзлериниң өңүнден тогаланышып гачан яш дамжаларыны гөрдүм. Мен ол монжук-монжук тогаланышып дүшйән яш дамжаларының зәхерден ажыдыгына дүшүндим. «Аглама, Узук» дийип, йүзүни күкрегимең үстүнде гоюп, янык йүрегиме ысгатдым. Ол мениң көйүк йүрегимең ысыны алып: «Берди, мен яндым, мен туташдым... Мени чише дири дүзүп, көз үстүне гойдулар... Инди мен ненең эде-

йин, налач эдейин? Мени нәтдилер?! Шундан соң беленг шаха эл узатмак маңа улыпмыдыр?! Ёк!.. Ёк!.. Мениңки болмады!!!» дийип, аягымың үстүне гуйлунуп дүшди. Мен шол вагт башыма кыямат инендир өйтдүм. Мен Узугың айдянына дүшүндим, йөне онуң йүрегинде янан оды сөндүрмәге алач тапмадым. Ол бетбагт, эжиз, бичәре гыз мениң гөзүме гара лая батан гүл япрагы ялы болуп гөрүнди. Онуң перишан халы мени якды-яндырды, өнки оянан сөйгими энчеме эссе гүйчлендирди. Шонда мен өз сөзлерим билен онуң сынык йүрегине теселли бержек болуп: «Узум, гой, аглама, мен Бекмырат байларың арына — ар, намысына — намыс, этмишине этмиш билен жогап бержекдигиме сениң өңүнде намысымдан ант ичйән» дийип, ямашгандан голтугыма гысдым. Эмма шертиме пушайманым ёкдур. Мен гечмишимде нәмә разы болян болсам, илки билен, шол шерти эдендигиме разыдырын — дийип, Берди сөзүни кесди. Бираз салым ойланып, ене сөзө башлады:

— Душманың еке Бекмырат бай болса, ене эл-хал ягшы, йөне онуң хөкүмети бардыр. Ол этжегини хөкүмете аркасыны даяп эдер. Сен өзүң айтдың ахыры: «Мырат аганы Бекмырат байлар өлдүрени үчин, улы ил болуп, олар сүйт этдирип билмедик. Дурды атасының ганыны аланы үчин, хөкүмет оны идея» дийип. Бу ерде адыллык тапаймак аңсат дәлдир — диенде, Огулныяз эже:

— Ягшы, хөкүмет идесе, олары идея-дә, сени газамда басды, оңат адамлар сени чыкарып гойберипдир, бесдир-дә. Белки, инди идемәеди-дә... — дийди.

Берди башыны яйкап:

— Ёк, Огулныяз эже, эдилен гүррүң шу ерде галсын, Бекмырат байы шәхерде баярларың голдышлары ялы, биз кимин хорланан гарыплары хем орс ишчилери голдаяр экенлер. Мен газаматдан ишчилериң голдамагы билен чыкып гайтдым. Олар мени газаматдан гачырып, элиме хат берип гойбердилер. Хәзир мениң Мары шәхеринде ишчилерден достларым бар. Мени газаматда өлдүржек экенлер. Мениң жаныма тетәрик болан хем орс ишчилери болды. Ол себәпден хөкүмет мени идәр. Онсоңам, Огулныяз эже, шәхерде мениң ишчи достларым менден: «Ниреде яшаясың?» дийип соранларында, мен олар: «Инди мениң месгеним чөл болар» дийип айдыпдым. Худайдан гайтсын, сиңиң хоссарчылыгыңыз билен

мен бир тарапымы бош тутуп, обада-да яшабилэйжек ялы гөрийэн, йөне ёкарык атылан үч ашыгың ненеңси гопжакдыгыны ере дүшмезден өң билмек болмая. Мениң хем ыкбалымың ёкары атылан үч ашыгы хениз ховада. Ере дүшмезден, ненеңси гопжакдыгыны айтмак кын. Сен мени «Өйэрин» диййэсин, мениң бу говгалы башым-да өйүң-де пикири ёк, өйленмегиң-де. Ынха, несип болса, бир ат билен бир яраг эдинип билсем, шол маңа боля. Сенден гизлин гүррүним ёк. Онсоң мен Бекмырат байың дулунда отуран гызыны улы иле гөз эдип сүйрөмө-сем, мениң орнундан гобсунан йүрегим хич вагт ерине гелмез — диенде, Огулныяз эже чалажадан пышыр-дап:

— Вай, онуң улы гызы бармыка? — дийип сорады.

Берди:

— Бар. Эдил бишен вахарман ялы тарсылдап дуран гызы бар — дийип, Огулныяз эжэниң йүзүне серетди.

Огулныяз эже ене якын сүйшүп:

— Вай, сен онуң етишен гызының бардыгыны ниреден билдиң? — дийип, чалажадан пышырдады.

Берди:

— Узук айтды — диенден:

— Вай, сен Узугы ниреде гөрдүң? — дийип, Огулныяз эже Бердиден ики эли билен япышды.

Берди хырчыны дишлэп, бир башыны яйкады-да:

— Ай, Огулныяз эже, Узук хакында сөзлөсөм, сөзүм кән — дийди. Соңра Бекмырат байларда бир гижэ ятандыгыны, Узук билен душунандыгыны гүррүң берди.

Огулныяз эже Бердиниң гүррүңини диңлэп:

— Берди жан, гаты горкулы оюнлар эдйэсин. Инди-ден бейлэк Бекмырат байлара бараймагын, йөне онуң бейле етишен гызы бар болса, сыпдырмалы дәл. Сен шу ерик бир алып гелип билсен, шарт-шурт ника гыярыс. Ана, онсоң шол Бекмырат байың этмишине этмиш билен жогап бердигиң болар. Гой, өзи-де датсын, илиң дулунда отуран майгаласыны сүйрөп экитмек ажымыка-сүйжүмикэ? Биз бир ника гыямызсқң, Бекмырат баям эр болса, топуны сүйрөп гелиберсин шу ерик. Бизем гөрерис. Онсоңам олар ялы байың гызы гелниң болса, нәме арманың бар? — диенде, Берди башыны яйкап:

— Ёк, Огулныяз эже, ол айдяның болмаз — дийди.

Огулныйаз эже:

— Нәме болман? Бекмырат ялы адамың гызы гел-
ниң бор-да, онуңам болмазы бормы, гатам бор — дийип,
Бердиниң йүзүнә серетди. Шол халатда ол Бердигиң
өрт ялы гаралан гамгын йүзүнде бирхили алапат гөрүп
говшашды.

— Нәме, Берди жан, «Болмаз» диййәсиң? — дийип,
ювашлык билен сорады.

Берди шол отурышындан сарсман:

— Бизиң чөллеримизде бир азашсан, ызыны тапмак
кын боля. Көпленч азашанлар ёлуң ниредедигини бил-
мән, бир ерде гума баслыгып галя. Эмма дурмушда аза-
шанлара ызыны тапмак я-да бир ёл тапмак ондан хем
кын боля. Ынха, мен-де дурмушда азашаның бири, йөне
мен дурмушда азашмадым, мени азашдырдылар. Мени
шейле бир ёла салдылар, даш-төверегими гарапчы алды.
Инди шу найза ченешип дуран гарапчыларың арасында
мен өзүми йитирмели дәл, макадымдан дәнмели дәл,
озал эден шертими юутмалы дәл. Догры, ынсан бала-
сында максат көп боля. Мениңем макадым аз дәл. Мен
газаматда ятыркам, көп гүррүнлер диңледим. Шол гүр-
рүн берен адамлар-да менде бирхили максат дөрөтди,
йөне ол макада хениз өзүмем оңат дүшүнүп билемок,
ол хакда бу ерде гүррүнәм этжек дәл. Мениң эдйән гүр-
рүнүм шол газаматда дүшмезимден озал дөрән мака-
дым хакда. Мен шол вагт Узугың өңүнде намысымдан
ант ичен болсам, Бекмырат байың гызыны сүйремек би-
лен, шол шертими гөгөрдериң — диенде, Огулныйаз эже:

— Вах, жаным, Бекмырат байың гызыны сүйрәп,
өзүң алып отурыберсең, шол арына — ар, намысыңа —
намыс, этмишине этмиш болар — дийип, Бердиниң чиг-
нинден тутды.

Берди улудан демини алып:

— Ёк, Огулныйаз эже, Узугың мениң йүрегиме гоюп
гиден мәхри шу гүне ченли азажык-да эгсиленок — дий-
ди. — Мен зерарлы Узугың гара гөзлерине ажы яшың
чайылмагына хич бир вагтда разы болман. Бекмырат ба-
йың гызы ховзы Көвсер сувуна ювлуп, аршы-күрсин үс-
түнде яг ийип, йүпек гейип отуран женнетин хүйрем бөл-
са, оны мен Узугың кесип ташлан дырнагыча-да гөрме-
йән. Оны алып, Узугың гөзүнә яш чайып билмен. Мениң
гөзүмә ол Узугың гөзүнден ере дамып, сиңип гиден бир
дамжа яша-да арзамая. Йөне мен оңа эл уруп, Бекмы-

рат байдан арымы арын-да, ене өйлөрине элтип ташла-
рын. Онда-да ичим совамаз — дийип, йүзүни ашак сал-
ды. Ене агыр ой-пикире батды.

— Олар ялы болса, Дурда алып бермек керек.

Берди аграс сес билен:

— Оны мен билмедим. Дурды разы болса, болар —
дийип, ене өңки пикирине гитди.

Огулныяз эже-де эп-эсли вагт сөзлемеди. Соңра:

— Берди жан, нәмә пикир этдиң? — дийип сөз гатды.

Берди башыны ашак-ёкары атып, улудан бир демини
алды-да:

— Ай, «Барыны гөрмәге башым эсен болсун» дийип-
дирлер — дийди. — Хемме затдан бихабар бир гүмра ба-
шым барды. Эмма мениң ол гүмра башымы агыр сөвда-
лара гатдылар. Инди бу баш көп вакалары гечирмели
болды. Ким билйә, онуң язгыдында нәме бар?

ГИҢДЕН ГУРЛАН ДУЗАК

Ү Ч йылдан бәри довам эдип гелйән он дөрдүнжи
йылың дүнйә уршы халкың барыны-ёгуны ювудып, ач-
-ялаңач гоюпды. Ызы үзүлмән гелйән дүрли салгытларың
өңүнде дуруп билмән, хар дүшен халкың наласы асмана
гөтерилйәрди. Йылың-йылына басмарлап, сүйшүп гел-
йән ховпдан эжизлейән башагай илат ер-сувуны беже-
рип экип билмәнсоң, хасыл хем кем-кемден пессайлап
гелйәрди. Хемишелер белли бир тертипде, белли бир
вагтда гелйән салгытлары халк билип, өңүнден тайяр-
лык гөрерди. Хер ким орлуп-чапылып, өз вагтында үз-
жек боларды. Соңкы йылларда ол дүзгүнлер йитди.
Ызы кесилмән ягып дуран салгытлар, чекилмән узап ду-
ран эллер, «Салгыт берин, тиз берин» дийип, довам яң-
ланып дуран сеслер халк көпчүлигиниң халыс дегнасы-
на дегди. Халкда не гүйч галды, не — кувват, не-де —
чыдам. Дүзгүн-тертип булашды. Хер илатың ичинде ар-
чынлар, эминлер, пощулар өз тертибини дүзди. Олар
хер кимден пул алып, ики бармак петек берип гитдилер.
Бүтин халкың өйүнден пул чыкып, ерине петек гирмәге
башлады. Кимиң дүшегиниң этегини агтарсаң, гума бу-
лашып ятан сансыз петеклерден башга зада гөзүң дүш-
мезди. Ким билйәр, ол петеклер ниреден гелйәр? Ким
билйәр, халкың гара дерине гатышып, сүңңүни сызып
чыкан ахыркы көпүклери нирә гидйәр? Ол көпүклер хө-

күмете барып етйәрми я-да обаның арчынының, эмини-
ниң, пощусының кисесине гирип галярмы? Надан халк
бу затлардан бихабарды.

Ол дөврүң өңе дүшүп хөңкүлдешйәнлери, арчындан
башлап, эмин, судья, пощуларына ченли ченден-чакдан
чыкды. Халкы таламакда оларда өлчег галмады. Алып
билселер, аллаларыны гарамалар. Арчындар шол дө-
вүрде хич бир дөвүрдәки ялы баям болмалар, шөх-
ратлам. Олар пулуң ниреден гелип, нирә гидйәндигини
билмедилер, гөзлери гызарып, гудузлан ите дөндүлөр.
Гөрөн ерлеринде: «Салгыдыңы бер!» дийип, якалабермә-
ни хич затча гөрмедилер. «Иң говусы — гөрүнмезлик»
дийип, көпүн үйшен ерине барып билмән йөрөн гарыпла-
рың саны хем гүн-гүнден артырды. Телпек салгыды ге-
ленде, арчындар өз илатының ичиндәки гарав гайтма-
жак гарыпларың башындакы телпеклери оңат болса, ба-
зарда-шөхерде сыпырып алыбермекден хем гайтмалар.
Шейле затлардан инлери без болан гарып-пукара-
лар орлуп-чапылып, хөвес билен геймек үчин эдинен тел-
пеклерини тоя-томаша-да гейип чыкмага чекиндилер.
Телпек салгыдыны илатың башындан сыпырып алан
телпеклери билен үзүп, соңра ене телпек салгыдына ди-
йип, илатдан пул йыгнап, өз жүбүлерине урян арчындар-
да аз дөлдү. Ол дөвүрде шулар ялы канунсыз
эдилйән ишлер ченден-чакдан ашыпды. Ябы салгы-
дында-да алнан хернә орта дайханыңкы, гарыбыңкы
болды.

Байлар болса оңат ат-алашаларыны гизләп, араба
гошян гарры ябыларыны мүнүп барыардылар. Гарры ара-
ба ябыларыны хөкүмет алмаарды. Байлардан «Нәме
атыңы-алашаңы мүнүп гелмәнсиң?» дийип сораян адам-
да ёкды. Халкдан алян ябыларыны хөкүмет урушдан
өңки йылларда гойлан арзан баха билен алярды. Ябы
алынян дөвүрде болса пулуң хүммети гачыпды. Шейле-
ликде, хөкүмет халкдан алан ябысына дөврүниң арзы
бахасыны бермән, жуда арзан алярды. Умуман, ол дө-
вүрде гелйән салгытлара дүшүнөр ялы болмалар. Ызы
кесилмән гелйән пул салгыдындан башга-да ябы, ара-
ба, дүе, эшекден башлап, өй, кече, ичмек, телпек, йүпө
ченли салгыт гелйәрди. Бу хили салгытларың хер илата
дүшйән мукдарыны соватсыз гарамаяк халк билмейәр-
ди. Хөкүмет тарапындан не дүшүндирилиш гечирильәр-
ди, не-де — дерцев. Шейлеликде, халк көпчүлигиниң тә-

лейи дине арчынларың, эминлериң, пошуларың ынсап-ларына бағлы болуп галырды.

Ынха, шейле агыр дөвүр сүйше-сүйше, 1916-нжы йы-дың июнь айы гелди.

Бир гүн Мары уездинин начальниги Пересвет-Солтан 1916-нжы йылың июнь айының 25-инде межбуры солдат алынмаян халклардан пәле алынмалы диен хөкүме патышаның гол чекендигини ыглан этди. Бу йыгына Мары уездинин Ёлөтен, Пенди приставлығының векиллери, Марының докуз волостының, бир районының арчынлары, эминлери, пошулары, мүрзелери, тире яшулулары чагырылыпды. Йыгнакда полковник Пересвет-Солтан патышаның хөкүминин хөкман ерине етәймелидигини сыпайчылык билен дүшүндиржек болды. Эмма бу ерик йыгнанан түркменлер патышаның хөкүмине разы болмады. Олар: «Бизиң огулларымыз элимизден гитсе, биз олары доланып гөрмерис» дийип ховсала дүшди. Бу ховсала әхли Мары илине бир гүнде гаты тизлик билен яйрады. Он докуз яшдан отуз үч яша ченли оглы болан энелер бу хабары эшиден батларына, гөзаш дөкмәге башлады. Аталар башларыны ашак эгип, ах билен арманда болды. Бу ах, бу зар, бу горкы-ховсала гүнүң-гүнүне гүйжемәге башлады. Мунуң гүйжемегине айратында дин векиллери себәпкәр болды. Пылан ишан эй дийипмиш, пылан молла бей дийипмиш диен якымсыз хабарлар халкың ичине яйрап, нәче ховсала салды. Шол ховсала, шол нәразычылык гүйчленип гидибәрәнде, йөнелик билен гутармажакдыгыны полковник Пересвет-Солтан эшгәр билди. Ол түркменлерден болан жансызларың халкың инче сырларыны билип, оларың арасында болян хер бир херекет-гымылдыны долы хем догры хабар берип дүрмалыдыгы хакда Мары уездинин жандармериясының начальниги билен йөрите гүррүң этди. Гүнүң-гүнүне жандармерияның йыгнаян тәзеликлери билен таншып дурды. Өз ыгтыярындакы приставлары, волостнойлары, арчын, судья, пощы, эминлери, тире яшулуларыны, хатда ишан-моллалара ченли чагырып, оларың арасында дүшүндириш гечирип дурды. Оларың арасындан айратын адамлары эртирден агшама ченли еке-екеден чагырып, халкда пәлә гаршы дөрән нәразычылыгың өсүш дережесинден хабардар болуп дурды. Шейле ягдайда халкың нәразычылык танапының гүн-гүнден дарытылып гелендигини ол ачык билди. Халкың ичинде түпсә-

лең тураян еринде өзүниң жогапкэр болжакдыгына-да полковник говы дүшүнйәрди. Шейле горкулы ягдайда-да ол өзүни йитирмеди, ховсала дүшүп, бу ягдай хакында генерал Колмакова-да хат язмады. Ол өзүни хөкүмет адамысы хасаплап, шейле агыр ягдайдан пәхим-пайхас билен өзи баш чыкармак иследи. Башарныкылык билен бу ишин хөтдесинден гелмек үчин агыр ой-пикире батды. Бир гүн эртир ир билен ол өз кабинетине гиренден, отурман, өңе-ыза дынгысыз йөремәге башлады. Эп-эсли йөрөндөн сонра, бирден хем чеп элиниң сүем бармагыны чеп гашының үстүндө гойды-да сакга дурды. Шол доңан ялы болуп дуршуна «Юсуф хан... да... Юсуф хан...»¹ дийип, сүем бармагыны чалт херекет билен чеп гашының үстүндөн айырды Деррев өзүниң голамазыны чагырып:

— Шу гүнүң өзүндө Юсуф ханы тапың. Гижем болса, мениң яныма гелсин — дийип ховлукмач иберди.

Юсуф хан шол гүн Мары шәхериндеди. Ол аңырсы-бәрси сагат ярымың ичинде полковник Пересвет-Солтаның янына гелди. Полковник оны кабинетиниң ич ишинде:

— Женап Юсуф хан, хош гелдиниз, сафа гелдиниз — дийип гаршылады. Эллешенден сонра, онуң голундан элини өтүрип, яшыл махмал өртүлги диваның үстүндө отуртды. Өзи хем гапдалында ичгин отурды. Саглык-аманлык соращды. Гүлжемал ханың хал-ягдайындан хабар алды. Сонра месавы гүррүңи узага чекдирмән, өзүниң эсасы максадына гиришди:

Женап Юсуф хан, мен Сизи бир меселе хакында маслахат этмәге чагырыпдым. Чагырып алада гояным үчин, өтүнч сораян.

— Ёк, ёк, аладалыгы болмаз.

— Өрән ягшы. Мен миннетдар. Женап Юсуф хан, Сизин өзүңизе мәлим, пәлә адам бермезлик эсасында халкда дөрән нэразычылык гүнүн-гүнүне гүйчленип, хәзир ёкары дережә етди. Шу гүнки гүнүң өзүндө бирнәче ярамаз адамларың ислеги боюнча халкың ичинде, ягны бизин уездимизде бозгакчылык, гозгалаң туржакдыгына мен азажык-да шүбхеленмейән.

Сизин өзүңизе мәлим, Жүнейит хан көп сандакы түркмен, өзбек дайханларыны алдап, өз янына чекди,

¹ Юсуп хан... э-хе-е... Юсуп хан...

Хыва галасыны басып алды. Нетижеде нәме болды? Алданан дайханларын ганы дөкүлди. Өзи болса гачып, Овганыстана гитди. Бизин уездимизде-де Жүнейит хан ялы ярамаз адам тапылман дурмаз. Шейле ягдайдан гаты ховатыр этмели, хүшгәр болмалы, жєнап Юсуф хан.

Догры, хәзир халкын элинде атылан яраг ёк. Уруш башлананда, ав түпєнлєри-де йыгналып алынды. Шейле-де болса, халк бир гозганса, пил, палта, чаршак билєн чыкыберйё. Нетижеде болса нәхак ган дөкүлйё. Ынха, жєнап Юсуф хан, биз өз уездимизде яшаян халкы ган дөкүшлєгє гойбермели дөл. Бейле ярамаз ишин өңүни вагтында алмак гєрек. Шейле ховатырлы агыр гүнде сизин көмегиңиз гєрек. Сиз өз илиңизин хакы үчин, өз илиңизин саламатлыгы үчин көмєк эдин. Мен шу гүн сизин көмегиңизе мэтәч.

— Жєнап полковник, айдын, мен Сизе нєнєң көмєк берип билєрин? Бу мєсєлєдє Сизе көмегими етирип билсєм, арманым ёк.

— Жєнап Юсуф хан, хәзирки ягдайда уездимиздє халкы гозгалаңсыз, парахат сакламак үчин екежє ёл бар. Ынха, шол хакда-да Сиз билєн гүррүңлєшжєк, йөнє икимизин гүррүңимиз гизлин сыр болуп галмалы. Сиз шу ердєн барып, өз эжєңиз Гүлжємал хана айдарсыңыз. Гой ол: «Мєн өз уездимизин адамларыны пәлєдєн бошатмак үчин ак патышаның янына гитжєк» дийип, ил ичине гүррүң яйратсын. Бейле хабар онуң агзындан чыкан гүни, улы илє йылдырым ялы яйрар. «Патыша халат-серпай алып гитжєк» дийип, илдєн чєпєр гєлинлєри йыгнап, нєпис халылар докатмага башласын. «Пул сылап алып гитжєк» дийип, гой пулам йыгнасын. Йөнє пулы мейлєтин йыгнасын. Бу хакда мєн уездимизин жандармєриясының начальниг билєн гєплєшєрин. Ол Гүлжємал ханың мейлєтин пул йыгнайандыгыны хич бир ерє өшгәр этмєз. Йөнє Қолмаков ханы патышаның янына гойбермєз. Бизин шу ишимизє онуң дахылы хєм ёк. Гой хан өз ишини илєри сүрсүн.

Инє, жєнап Юсуф хан, Сизин эжєңиз Гүлжємал ханың шейлє хабары илє яйратмагы билєн ягдай тиз үйтгәр. Илиң хәзирки гайнаг дєрєжєсинє баран гахар-газабы, нєразычылыгы тиз ятышар, совап башлар. Шу ики арада болса мєн илє дүшүндирєрин. Ана онсоң «Гүлжємал ханы патышаның янына гойбермєйәмишлєр» диєн хабары эшидєрлєр. Эмма ондан соң илиң гахар-газабы,

нэразычылыгы иккинжи гезек жошуп, хэзирки ялы гайнаг дережесине етмез. Шейдип хем биз уездимизден пәлә ибержек адамларымызы парахатчылык билен уградырыс.

— Жэнап полковник, Сизин хөкүмет ишини башарныклы алып барянлыгыңыза өңден-де шүбхәм ёкды. Эм-ма шу маслахатымыздан соң иң агыр, иң чылшырымлы ягдайлардан улы пайхас билен баш чыкаржакдыгыңызы маңа шүбхесиз исфат-этдиңиз. Аркайың болуң, бу хызматыңыза түйс йүректен разыдырын — дийип, Юсуп хан полковнигиң элини берк гысып чыкып гитди¹.

Полковник Пересвет-Солтан Юсуп хан билен бу маслахаты эденинден сонра, шол ызы үзүлмән, илиң ичине яйраян хабарларың арасы билен «Гүлжемал хан түркмени пәледен алып галмак үчин ак патышаның янына гитжекмиш» диен хабар яйрады.

Бу хабар горкы-ховсала дүшөн халкы аз-кем көшешдирди. Ак патыша Гүлжемал ханың диенини эдер диен ынанжа халк уйды. Патыша совгат үчин Гүлжемал хан илден пул йыгнанда, гарыбың гарыбы иң соңкусыны чыкарып, боюн товламан берди. Аз салымың ичинде «Гүлжемал ханың совгат үчин йыгнан пулы ики миллион манатдан агыпмыш» диен хабар илиң ичине яйрады. Илат «Ики миллион манатлык совгат ак патыша үчин аз болмазмыка?» диен гайгыны хем этмән дурмаярды. Шейле хабарларың арасында — Гүлжемал хан ак патыша алып гитмек үчин айратын нагышлар салып, халы докатжакмыш; онуң үчин-де илиң ичинде иң чепер, ишден басылмаян яш гелинлери Гүлжемал ханыңка элтмелимиш — диен хабар яйрады. Халк мундан хем чеке дурмады. Дулунда елден елпәп, гүнден горап отуран гелинлерини Гүлжемал ханыңка элтип гайтдылар. — Докмалар тиз гутаржакмыш, Гүлжемал хан басым угражакмыш — дийлип йөрлен вагтда «Ак патышаның янына гитмәге Ашгабада янаралың (генералың) янына барыпдыр, ол ругсат бермәндир» диен хабар яйрады. Бу хабары эшиден халк генерал Қолмакова нәче нәлетлер окады. Ана эдил шол вагтда-да «Гүлжемал ха-

¹ Полковник Пересвет-Солтан билен Юсуп ханың бу маслахаты көп вагт пинхан сакланан болса гереk. 1919-нжы йылдан өң бу маслахат хакында гүррүн эшидилмейәрди. Мен өзүм-де шол дөвүрләрде бу хакда Юсуп ханың өз агзы билен эден гүррүңини дидлән адамдан эшидипдим.

ныңқыда халы докаян яш гелинлери Юсуп хан өзүниң айратын жайына чагырып гижелешйәмиш» диен хабар хем илиң ичине яйрады. Бу хабар эшидилен бадына, ил өзүниң халы докаян гелинлерини Гүлжемал ханыңқыдан алып гайтды. Халылар гутарман галды. Соңра ол халылар докалып гутарыпмы я шол галышларына галыпмы, ол хакда илиң арасына хабар яйрамады, йөне «Гүлжемал хан илден йыгнан пулуны ызына гайтаржакмыш» диен хабар халкың арасына яйрады. Эмма ызына гайтарылып берлен пул болмады. Белки хем, илатың арчынлары, яшулулары алып пайлашандырлар, ол хакда эшидилен гүррүң болмады. Гүлжемал ханың бу ишлери эп-эсли вагта чекди. Шол вагтың ичинде полковник Пересвет-Солтан-да, приставлар-да, волостнойлар-да йөне ятмадылар. Олар илатың арчынларыны, яшулуларыны, тире башлыкларыны чагырып дурдулар. Бир тарапдан, горкуздылар, икинжи бир тарапдан болса, юмшаклык, мекирлик билен дүшүндирдилер. Соңра ёмутларың Гүргенден туруп яйран гозгалаңы хакда эрбет хабарлар илиң арасына яйрады. Бейле шум хабарлары эшиден аяллар якаларыны тутушып, якын отурышып, гөзяш дөкүп гүррүң этдилер. Ыз янындан Алты Сопудыр Эзиз ханың Теженде турзан бозгакчылыгының хем шум хабарлары Мара гелип долды. «Теженлини бир башдан гыржакмышлар» диен хабары эшидип, нәче дагырдашдылар.

«Мара аңырсыз-бәрсиз атлы газак гелип, отлудан дүшүпмиш. Хемише атлы газак оба чыкмаяды. Инди нызам билен узак обалара-да барып гайдя. Би йөнелигә дәлдир» дийшип, хер бир зада горкы билен гарамага башладылар. Бейле горкулы хабарлары полковник Пересвет-Солтаның динә өзүниң яйрадып дурандыгы шүбхесиздир. Шейле яман ховатырлы хабарлары яйратмак билен, халкы гозгалаңсыз сакламак онуң иң инче сыясатларының бир гөрнүшиди.

Шейлелик билен, улы ховсала, яман горка дүшен халк аз-кем көшешди. Гүлжемал хана ынам сынды. Онуң оглы Юсуп хан хакында яйран яман хабар халкы буз ялы этди. Шейлеликте, халк пәлә адам бермәгә нәразычылык билен боюн болды. Волость-волость, арчын-арчын болуп, халк өз нобаты билен биже атышмага башлады. Қарамчылык, зорлук болмаз ялы бижәни арчынлар, хөкүмет векили, тире башлыкларындан айратын белленен адамлар атышдырмалыды. Нетижеде бол-

«А бу ишле де баш-башдаклык дөрөди. Халкың тәлейи арчыларың, Бекмырат бай ялы адамларың элиңен чөпүлмели болды. Олар карамчылыга-да, алдыга-да ёл тапдылар. Хөкүметинң векилини-де хасаба алман, ислән ерлеринде өз илатына биже атышдырдылар. Мүрзе «Пылан илатың пәле списогы» дийип язансон, Бекмырат бай ялылар обаның арчыны билен өзүниң энеден биле доган тебигы мөхүрлерини — башам бармакларыны гара чыршап, ол списогың ашагына басдылар.

Ана ондан сонра Мары уездинде бир Пересвет-Солтан болаймаса, башга бу нәме дийип, сорап билжек адам-да болмады.

Ынха шейле агыр дөврүң бир гүнүнде Бекмырат бай өзүниң тамында Вели бай билен отырды. Ол кәсесини чайдан долдурды-да, Вели байың йүзүне гарап сөзе башлады:

— Вели, хәзир, адам йыгнанманка, саңа бир айтжак задым бар. Гөвнүме болмаса, бизиң душманымыз көпелип барян ялы. Инди Аллагам bize душман болуп чыкды. Шу башагайлыгың ичинде онуңам чәресини гөрмели. Шол хакда мениң ятып-туруп эден пикирим шейле болды: хер зат этмели-бир зат этмели, бир ёл билен Аллагы гола салмалы. Бир гола дүшенсон, доланып сыпдырмалы дәл. «Ёл уруп йөрен галтаман» дийип, хөкүмете табышырыс. «Мениң өйүми урды, малымы талады» дийип, гыгырышып дуран адамлары тапарыс. Сенем «Мениң ябымы огурлап гачды» диерсиң. Гараз, эле салып билсек боля. Онуң гөзүни басым Сибирде ачарыс. Шейдип-шейдип, еке-екеден душманларың соңуна чыкмасак, ишиң гидишини ягшы гөрмейән.

Ынха, шу гүн пәлә адам беллемәге йыгнанышарлар. Арчынам мүрзеси билен гелер. Шонда сен мүрзәни чола чек-де: «Худайбердини Бекмырат байың түйнүк топарына сок» дий. Ким-кимлериң хайсы түйнүк топарына гирйәни мүрзеде бардыр. Ким-кимлериң хайсы түйнүк топарына гирйәндигини мүрзе соң окап бержекдир. Илки «Ики тарапың разычылыгы билен бир түйнүк топарындан икинжи бир түйнүк топарына гечмәге хер кимниң ыгтыяры бар» дийип айдар. Ондан сонра ким хайсы түйнүк топарына гечйәр, онуң билен бизиң ишимиз ёк. Йөне мүрзе түйнүк топарыны оканда, мениң түйнүк топарымда бир адам кем болсун. Худайбердем хич бир түйнүк топарына гирмән галсын. Шол ерде-де «Худай-

берди ага, сен түйнүк топарына гирмән галыпсың, Бекмырат байың түйнүк топарында бир адам кем велин, сен шоңа гирэй» дийип айтсын. Эдил шол вагтда менем Худайберди билен ичгин сөзлөшөн болуп дурарын. Онсоң ол мениң йүзүме бакып «Ёк, мен Бекмырат байың түйнүк топарына гирип билжек дәл» дийип айдып билмез. Мениң түйнүк топарыма бир геченсоң, мен онуң бойнуна кемент атарын. Ол мениң кемендимден хич вагт сыпып билмез. Ана, ондан соң Худайбердиниң үсти билен хем Аллагың бойнуна кемент атарыс. Хер задам болса, Аллак онуң инисидир, дненини эдер — диенде, Велли бай:

— Сениң түйнүк топарыңа Худайбердиниң гирени билен Аллак кемендиңе дүшжек болса, ондан аңсат зат ёк — дийди.

Бекмырат бай:

— Дүшер, гатам дүшер. Тилкиден пиримли жандар болмаз, шолам тагадасыны тапсаң, гапана дүшйәндир — диенде, обаның арчыны төвереги билен гелип дүшди.

Обаның адамлары-да үзлем-саплам гелишмәге башлады. Эмма бу ере гелен адамлар үчин хем дең хормат болмады. Кимлере Бекмырат байың тамында халы дүшегиң үстүнде жай берилди, кимлер дашарда гара гумы дүшенип отурды. Тамда отуранлар товуклы палавдан гарынларыны герк-гәбе этдилер. Дашарда отуранлар дишлерини сынчгадылар. Соңра тамда отуранлар дашары чыкды. Обаның арчыны ардынып сөзе башлады:

— Неме, адамлар, геленлериңиз гелипсиңиз, гелмедиклере соң өзүңиз айдарсыңыз. Биз шу гүн кимиң ким билен түйнүк топарына дүшенини айдып бержек. Хер түйнүк топары бир адамы пәлә беллемели. Биже атышып, бижеси галан гитмели әдйәсиңизми я биригишип, башга бир гезип йөрени пула тутясыңызмы — ол өз ишиңиз. Йөне ховлукмак герек. Беллән адамыңыз адыны бизе басым берерсиңиз — дийип, мүрзесине — Хер түйнүк топарларына гирйән адамларың атларыны окап бер, башлыкларының адыны окап бер. Гой билсинлер — дийди.

Мүрзе окап чыкды-да:

— Шу ерде бир ялнышлык болупдыр. Бекмырат байың түйнүк топарына бир адам кем язылыпдыр. Худайберди ага-да хич бир түйнүк топарына дүшмән, еке галыпдыр. Шоңы Бекмырат байың түйнүк топарына язяс.

Эшитдинми, Худайберди ага? — дийип, онун йүзүнө сө-
ретди. Худайберди ага башыны атып, эшидендигини
аян этди.

Түйнүк башлыкларының ичинде екеже-де гарып адам
ёкды.

Арчын сонра ене сөзө башлады:

— Неме, адамлар, бир түйнүк машгалада бир ишгэр
болса, доган-гарындашыннан урушда адамысы бар бол-
са, пәледен бошадыла. Оны өзүңизем билйәсиңиз. Онсо-
нам адамлар түйнүк топара бөлүнөнде, хер тирәнің өзү-
нің яшулусы билен маслахатлашылып бөлүнди. Онсо-
нам, нәме, бизиң илатымыз гаты пытраңны. Ашагы Чаш-
гындан башлап, ёкарсы Ёлөтен серхетинде гутаря. Бу
илатың башыны-аягыны жемлейәнчәң, көп вагт гечйә.
Оңа гөрә-де ховлугың. Хәзир кимиң түйнүк топарының
адамсы жем болса, шу ерден гитмән, нәдип беллесениз
белләң-де, bize адыны берин. Түйнүк топарының адам-
сы жем болмадыкларам хәзир гитсе гидиберсинлер —
дийип, арчын сөзүни соңлады.

Обаның арчыны, бай адамлары ене Бекмырат байың
тамына гирдилер. Галан жеменде дашарда хер түйнүк
топарындан бир адамы пәлә беллемәге башлады.

Тама тиз чай чекилмәге башланды. Бу ягдайда Ху-
дайберди ага-да тамдан жай етди. Худайберди ага Бек-
мырат байың чакылыгы билен жая гиренде, ич ишикте
отуржак болды. Бекмырат бай:

— Дүшеге геч, дүшегиң үстүнө гечсене, ер бар ахы-
ры — дийип хормат этди.

Худайберди ага Бекмырат байың сылагы билен өм-
рүнде бир гезек яшулуларың арасында, халы дүшегиң
үстүнде отурды. Өңүнө мұмыя ялы гөк чай гоюлды.

Сонра Бекмырат бай мекирлик билен сөзө баш-
лады:

— Адамлар, түйнүк топарының башлыгы эдип, мени
сайлапдырлар велин, мен-ә шу эмелими Худайберди ага
берәйсем диййән. Сиз ненеңси гөрйәсиңиз? — дийип йыл-
гырды.

— Боля шол.

— Худайберди ага оңармаз өйдйәмиң? — дийшип,
бирнәчелери гүлүшдилер, бирнәчелери йылгырышдылар.

Худайберди ага меселәнің ниреден айланяндыгына
дүшүнйәрди. Ол йөне:

— Боля о-да — диймекден башга зат айтмады.

Соңра ене Бекмырат бай гепледи:

— Сиз, адамлар, Худайберди ага икимизе түйнүк топарының башлыгыны сайлатжак болянсыңыз велин, биз асыл хэзир шу ишден дынжак отурыбержек. Онсоң менем башлык болман, Худайберди ага-да. Ханы хэзир уралы мерт бижэни.

— Хава, хава, уруң пэлван бижэни.

— Бири атып чыкар, бири батып чыкар — дийиш-дилер.

— Асыл муны Худайберди ага билен чөп дөвен ялы эдэерис — дийип, Бекмырат бай еринден гобсунды.

— Йөне мен биже атышмазымдан өң, Худайберди аганың өңүнде бирнэче шерт гойжак. Шонуң хайсыны Худайберди аганың гөвни тутса, мөн шоңа разы. Соңкы гүн Худайберди ага: «Ах, пылан зат этжекдим вели, болмады» диймесин. Асыл Худайберди ага ялы адамың агыржак еринде мен ёк. Ондан пэлэ өзүмиң гиденими говы гөрерин. Ынха, Худайберди ага, хэзир бизиң түйнүк топарымызың адамларындан бир икимиз бар, зыяны ёк. Оларың бижесине мен жогапкэр боларын. Кимиң бижеси галса, ынха, арчын отыр, мүрзе адыны язып алар. Ондан соң эйлең-бейлең геп болуп билмез...

Ынха, Худайберди ага, биринжи шерт: кимиң бижеси галса, ики элини бурнуна сокуп гидибермели. Бижеси чыканлар оңа: «Саг бол, аман барып гел» дийип, уградып гойбирибермели. Бир көпүк оңа ёл харжы бермели дөл.

Икинжи шерт: кимиң бижеси галса, бижеси чыканлар оңа пул йыгнап бермели. Йөне бижеси чыканларың оңа йыгнап бержек пулуның жеми орта хасап билен тарпдан пэлэ тутуланда берилйән пулуң ярысы ялы болмалы. Икинжи хили эдип айданда, бижеси галан адамың бижеси галаны үчин, шол өз түйнүк топарына ярым пэле бахасына дурдугы боля.

Үчүнжи шерт: биже-де атышжак дөл. Онда түйнүк топары болуп пул жемлэлиң-де, бир энтәп йөрени пэлэ туталың, vessалам.

Ине, Худайберди ага, муңа үч саны шерт диййәлер. Тут, хайсыны тутсаң. Мениң үчин шол шертлериң үчүсем атың гулагы ялы. Ёк, шу шертлериң үстүне ене өзүңем шерт гойжак болсаң, онам айт. Оңа-да мен разы — дийип, гаты аркайын сөзледи.

Отуранлар ерли-ерден Бекмырат байы голдады:

— Худайберди ага, Бекмырат бай сениң өңүнде нәче шертлер гойды.

— Бекмырат бай-а гөзел гөвнүң этди.

— Ёк, догруданам; бейле шертлери бир Бекмырат бай гойя, башга киши гоюбилмез.

— Хана дашарык гулак сал, ылалашып билмән, өлүшжек болялар. Бири айды «Мен адам тутжак» диййә. Бейлекисем оңа разы дәл. «Мениң адам тутмага пулум ёк. Бижәм галса гидибержек» диййә.

— Догруданам, бир өйде үч-дөрт эркек адамсы барлар «Биз биже атышжак: бижәмиз галса, гидибержек; маңлая языланыны гөрерис, пәлә бермәге пулумыз ёк» диййәлер. Бирнеме пулы бар адамлар болса «Биже атышжак дәл, биригишип адам туталың. Мениң өзүм гидип билжек дәл. Бижәм галайса, адам тутмага еке өзүмиң гүйжүм етжек дәл» диййәлер. Ана саңа галмагал. Өлшүк болмаса-да ягшыдыр.

Худайберди ага башыны ашак салып, Бекмырат байың гоян үч шертиниң үстүнде пикирленди. Өвүрди-чөвүрди, хасап этди. Иң соңунда башыны галдырып:

— Шол икинжи айдан шертниң билен биже атышалы — дийди.

Бекмырат бай:

— Икинжи шерт биленми? Боля, өрән ягшы. Онда бижеден өңүрти бахасыны кесели. Пәлә дуряңларың ичинде ики мүңе дуруп йөренлерем бар, ики ярыма дуруп йөренлерем бар, мүң бәш йүзе, мүң секиз йүзе дуруп йөренлерем бар. Бием бир базар. Бири утя, бири утуля. Биз бири-биримизи утмалам дәл, утулмалам. Биз бижеси галан адамың хакыны ики мүң дөрт йүз кеселиң. Бижеси галаны үчин, гылла ярысыны айырсаң, пәлә гитжегиң хакы мүң ики йүз болар. Онам дөрт саны бижеси чыканың үстүне дең пайласак, хер киме үч йүз манатдан етер. Ине саңа хасап. Тут бижәни. Бижежигиңи чыкар-да, үч йүз манадыңи гетирип гидибер. Нирә гитсең, сен азат. Пәлә дийип, не арчын адыңи тутар, не-де — башгалар. Ёк, бижәң галайса-да, ынха шу ерде мүрзә адыңи яздыр-да, мүң ики йүз манадыңи менден ал. Угранда-да «Хош, аман-саг барып гел» хем диерис. Арамызда нәразычылык болмасын — дийип, гаты аркайын, перт-перт айтды.

— Ай, Бекмырат бай чөп дөвлән ялы эдәйди-хов,

— Пәхей, Бекмырат байың хыммың-сыммың гүррүңи болмаз асыл.

— Ёк, Бекмырат бай гаты мертлик этди.

— Асыл нэразычылыга ёл гоймады — дийшип, стуранлар бираз япжалык билен сөзледилер.

Бекмырат бай хаял этмән:

— Мүрзе, бизиң түйнүк топарымыза гирйән бәш адамың хер хайсысының адыны деңже-деңже кагыза яз-да, әплешдирип, башындакы бөрүге сал — дийди.

Мүрзе Бекмырат байың айдышы ялы әдип, башындакы жамбөрүге салды.

— Гарышдыр!

— Ханы داشардан бир оглан чагырың, чексин бижәни.

— Оглан нәмә герек?

— Ким чекенде болмая?

— Гой Худайберди аганың өзи чекәйсин. Шонда-да өз бижесини танамаз.

— Өзүне чекдирмек говы дәл. Гой Вели бай чексин,

— Ёк, арчына берин. Арчын чексин.

— Чексин арчын.

— Гетириң бәрик, арчының чекенине разы болсаңыз,

— Әбер арчына, хав!

— Ал.

— Байба-а, бий-ә гаты үйтгешик биже болды-ов. Худайберди агаң бижесини чыкаргың! — дийшип, төверекдәкилер алагалмагал болдулар.

Арчын бир бижәни чыкарып:

— Ока — дийип, мүрзә берди.

Мүрзе:

— Аманмырадыңкы! — дийип, бижәни оклап гой-берди.

— Ханы мунам ока.

— Сапарыңкы!

Арчын үчүнжи бижәни чыкарып узаданда, мүрзе:

— Ковсуңкы! — дийип орта ташлады.

Ахыркы ики бижә гезек геленде, мәрекәниң арасында херекет гүйчленди:

— Ай, Бекмырат бай, бижән галжаг-ов.

— Бекмырат бай, мүн ики йүз манады ал-да, угра-бер пәлә.

— Шейле болайжак өйдйән — дийип, Бекмырат бай йылгырды.

Отуранлар:

— Арчын, инди Худайберди аганыңкыны чыкар, хав!

— Ханы шу гезек Худайберди аганыңкыны танап чыкар, ялчышма — дийшип, вагыр-шовхун этдилер.

Арчын дөрдүнжи бижәни чыкарып, мүрзә узатды. Мүрзе:

— Бекмырат байыңкы! Худайберди аганың бижеси галды — дийип, бижәни орта зыңып гойберди.

Ин соңкы ыза галан бижәниң йүзүнде Худайберди аганың ады язылман, Бекмырат байың ады язылгыды. Арчын оны алып, язылан хата серетди:

— Хай, Худайберди ага, сениң адың шу кагыза язылайшыны Бейлеки кагызларың бирине язылан болса, сеңки чыкайжак экен. Ай, сени маңлайы песлик язжак дәл-дә... — дийип, оңа хайпы гелйән киши болан болды.

Ол бижәни арчының гапдалындакы адам алып, хатына серетди.

— Гара багт бижә экени — дийшип, там долы адам бирин-бирин элине алып, хатына середип гөрди, эмма шонун йүзүнде язылан Худайберди аганың ады болман, Бекмырат байың адыдыгыны хич бири оңап билмеди.

Худайберди аганың бижеси икинжи гезек чыкыпды. Оны мүрзә «Сапарыңкы» дийип, аркайын орта оңлап гойберди, себәби там долы гарны гәбе адамларың арасында хат оңап билйән бир адамың хем ёкдугына онун гөзи етйәрди. Хатда дашардакы адамлары-да гетирип, буларың үстүнә урсаң, бирлән-икилән чаласоват адам тапылаймаса, оңат хат оңап билйән соватлы адамың ёкдугыны билйәрди. Шейлелик билен, мүрзә Вели байың табшырыгыны Бекмырат байың хайрына бержай этди.

Соватсызлык өмүр бойы ынсанлара каст эдип гелипдир. Бу ягдайда Худайберди аганың соватсызлыгының эден кести вели хич бир зада деңәр ялы болмады. Ол бижәде алданяңларың саны ченден-чакдан көпди. Түркменлер оңа «гара бижә» диердилер. Эмма оңа «гара бижә» диймән, «карам бижә» диен болсалар, ол бижә адына мынасып боларды.

АЙЛАНАН БАШ ТАРАП ТАНАМАЗ

ХУДАЙБЕРДИ ага сылаглы орнундан йүзүнә шарпык деген ялы болуп, зордан туруп даш чыкды. Ол өмүр отурмадык халы дүшегиниң үстүнден ненеңси туранды-

тыны, ненеңси даш чыкандыгыны өзи хем билмеди. Чы-
ган еринде азажык даянып, бижесиниң галмагының се-
бабине дүшүнжек болды. Эмма Бекмырат байың гирда-
бына дүшен гарры хич затдан баш чыкарып билмеди.
Бекмырат байың биже атышындан, ачык-ачык шертлер
тойшундан кемчилик тапып билмеди. Ене-де өзүниң га-
ра маңлайындан кәйинди: «Ах—геч, геч—дненсоңлар,
халы дүшегин үстүне гечәйдим-дә... Гирен еримде гара
ерде отурыберен болсам, белки, бижәм галмаса галмаз-
дам...» дийип, ырым этмәнине өкүнип, хырчыны дишле-
ди-де башыны яйкады. Ол бу ерде аз махал пикир әдип
отуранда, төверегиндәки бижесинде барлышып билме-
һөн адамларың гопгуны асманга гөтерилйәрди. Эмма Ху-
дайберди аганың гулагына не гопгун эшидилйәрди, не-
де — галмагал.

Ол шол дуран еринден саңсар болуп, өйүне уграды,
Барянча, ким оңа габат гелди, ким душундан салам бе-
рип гечип гитди — шол затларын бирини хем дуймады,
Барып, өйүне гиренден, аялы йүзүне серетди-де:

— Ай, бижәң галандыр, какасы, бизиң гара маңла-
һымызың ачылан вагты болмазмы?— дийип агламага
башлады.

Худайберди ага ене мертлиге салып:

— Ай, огланларың әжеси, аглама. Инди хич задың
хайры ёк. Сув сеңрикден ашды — дийип, аялына гөвүн-
лик берди.

Аялы эп-эсли вагт аглап көшешенсоң:

— Биже атышанларың кимди? — дийип сорады.

— Бекмырат байды.

— Бейлекилери кимди?

— Бейлекилерем — Бекмырат байың инилери — ди-
йип, Худайберди ага зордан жогап берди.

— Ах, багт атыны Бекмырат байлар билен гошаның-
да, чыкжагыны-чыкмажагыны пикир этмедииңми? Ай,
оларың бу заманда багт атлары йүврүкдир. Ковса етйән-
дир, гачса гутуляндыр. Олар алар авун, салар гушун аң-
лаян адамлардыр. Огланларың какасы, бу иште бир зат
бардыр, Бекмырат бай сени өз түйнүк топарына йөнели-
ге салан дәлдир... Йөнелиге салан дәлдир... — дийип,
аялы башыны көп яйкады.

Дөрт тәримниң ортасындан чыкмага хукуксыз бичәре
аял бу биже атылышында бир зат бардыгыны аңлады,
Эмма аңласа-да, хич зада алач әдип билмән, йүрек оду-

ны ялңыз йүрегинде өлчерип галмалы болды. Ене йүрегине ховул дүшүп, гөзүне яш гетирди:

— Инди, шейди, Меле жандан дириже айрылышаймалы болармы? Дири айралык!.. Өлүмден яман!.. Инди онуң гиден ёлуны гөзлөп өлмели болармыка?! Дири айралык... — диенде, Худайберди ага:

— «Алла» дий — дийип, хамсыгжак ялы этди.

Аялы хамсыган эриниң йүзүне середип:

— Ах, алла жан маңа Меле жаны дири алжак болуп бердимикэ? Мени дири айралык одуна өртежек болуп бердимикэ? Я-да маңа оны «Бекмырат байларың ёлуна гурбан эт» дийип бердимикэ? Ёк, Бекмырат байың бу бижесине мен гөвни гара, хич бир вагтда-да агармаз. Тэ өлйәнчәм, гөзүмиң өңүнден дириже уградан оглум билен билеликте бу гара бижәни ят эдерин, унутман. Тэ өлинчәм, мениң элим болар, Бекмырат байың — якасы; сыпдырман. Гаргышым галдырмаз. Олар мениң оглумы гитсе гелмезе иберип, юрдумы дүзлежекдир велин, эншалла, оларың юртлары мениңкиден өңүрти дүзленер. Я, гудраты гүйчли жан аллам, хар эден гулуң гүнде гөзяш билен эден налышыны динле. Шоларың юрдунда түвелей тураныны бир гөркез, оңсоң шол ерде аманадымы алсаң, гарып гөвүнде арман галмаз — дийип налыш эденде, Худайберди ага гапдалыны ере берип, биже атышандакы ялнышыны айтмага башлады:

— Огланлаң эжеси, мен пикир эдип отурсам, биже атышлыкда гаты ялңышыпдырын. Бижәни хата язмалы дәл экени. Түркмен бижесини атмалы экени. Бәш саны гоюн гумалагыны, хер ким өзүниңкини белләп, бир оглана чыкардаймалы экени. Ана, онда бирек-биреге карам эдип билмезди. Инди гечди-дә. Биже атылан ерде хемме яшулуларам отырды. Инди болкөйнек солтана айтсаң-да, хайры ёк — дийип башыны яйкады.

Бу гүн гүррүң шу зейилли зейренч билен гечди. Эртеси ирден бир оглан: «Бекмырат какам чагыря» дийип, Худайберди аганы алып гитди.

Бекмырат бай хормат билен Худайберди аганы ёкары гечирди. Нахар эдиндилер. Соңра Бекмырат бай чай башында ювашлык билен гүррүңе башлады:

— Хава, Худайберди ага, шу йыл гүйзүң хабары ягшы дәл. Энтег гыш, бахар өнде велин, хер хилем болса, гүйз тозан билен гелсе, бизиң түркменлеримиз ягшы гөрмейә. Уруш башлалы бәри, галла-да якасыны тана-

длийсам дийип гелйә. Өмүр нобурың газысына чыкмаян мүлкдө отурумлы адамлар-да шу йыл агыр газа чыкжак болялар. Мен-ә «Заманаң агыр дөврүндө, түвелеме, Худайбердиниң хем оглы етишди. Шу йыл икиси биле нобурың газысына гирйәселер, бир чәк-чәк ярым алып чыкардылар. Бир нобат-нобат ярым сувлары боларды. Шейдин, ил билен деңлешип өтәгитселер...» дийип, дашыңыздан хөвөс эдип йөрдүм. Олам шу махал бирхили болды. Илин гара маңлайына пәлө дийип, бир зат чыкды. Биём, догрусыны айданда, боля-боля, гарыба боля. Бай адамлар-а, нәме, бижеси галса, бир энтәп йөрени пулуна тутя-да ибериберйә. Ана, өзүң ялының бижеси галса болса, яңы ише етишен оглуны пәлө иберйә. Агыр гара зәхметем ене яшы өтүшен адамың башына галыберйә. Инди Меләни пәлө иберсең, өзүңем нобурың агыр газысына гирсең, шоны алып чыкып билерсиң өйтмейән. Ондан йөне сен бир зат этсең: ынха бир мүң ики йүз маңады биз саңа дөрт адам болуп жемләп берерис. Сапарың-а пулы ёкдур велин, оны өзүм берерин. Ене үстүнө еди-секиз йүз манат гоягада, бирини тутуп ибериберсең нәдйә?

— Вах, сен еди-секиз йүз манадың гүррүңини эдйәсиң. Еди-секиз манатдан хабар бер.

— Болмаса шуҗагаз мүлкдәкиҗе ериңи сатайсаң нәдйә? Өзүң нобурың газысына чыкжак болсаң, шол көпчүлик еринден экениң боля-да.

— Ах, хәзир Меле пәлө гиденде-де, ишин бу гидип баршына мүлкдө ер галасы ёк. Нобурың газысыны иймит билен, хуруш билен алып чыкялар. Ол газыларда хуруш етик болмаса, Меле-де алып чыкып билмейә — диенде, Бекмырат:

— Хе-е... ол айдяның гаты догры — дийип, пикирленен болуп отурды. Соңра бирден йүзүни ёкары галдырып, Аллагың үстүнден дүшүп башлады:

— Сениң иниң угры ёк. Шол бир меникли адам боланда, бу ишлер бейле болмалы дәл. Онда «Эл эли ювар, ики эл биригип — йүзи» диенлери болаймалы. Ынха, инди Меле пәлө гитсе, Аллак саңа гаты герек-дә. Өцөм герек велин, хәзир еке галаңсон, онуң герекигини ылайта-да билерсиң. Онда «Аркалашан ёв басар» диенлери боларды. Аркалашык эдип, нобурың газысыны алып чыкардыңыз — дийип, азаҗык пикирленип, ене

сөзлемәге башлады.— Ол непини-ногсаныны билйән адам болса, бейле болмазды. Шол Велиниц ябысы огурлананда, сен өзүң билйәсиң, Вели догры тутды. Угур тапман, гелип маца йүз тутанда, оны Велә «Сен Аллага азар берме. Гөзүң билен гөрмәнсиң. Чак билен бир адама төхмет этмек ягшы болмаз» дийип совуп гойбердим. Соң мен Аллага «Гелници гетирип берейин, үстүңе өй тутуп берейин» дийдим, этмеди. Онда акыл ёк. Агзына гелен авы алып биленок, Холха инди бир илден чыкан билен тиркешип йөр. Хем хөкүметин гөзүңе гара, хем илиң гөзүңе гара — диенде, Худайберди ага Бекмырат байың йүзүңе йити-йити середип:

— Ол непецси агзына гелен авы ийип билмеди? Ол непецси ав? Сиз оңа нәме буюрдыңыз? — дийип сорады.

— Мениң буйраным оңа апсатжа авды. Алып, ийип отурыбермелиди. Өзем агзыны гаты долдуржак авды. Хол хәзирки биле тиркешип йөрен огланы бир агзы сары огланды. Шоны өлдүрип геләен болса, оңа иши оңяды — дийип, Бекмырат бай сөзүни соңламаңка, Худайберди ага:

— Ёк, бейле агыз долдурян ав бизе герек дәл. Бизин тохумымызда адам этини ийип улалан ёкдур. Гой ки-миң эли адам ганына батса батсын, бизин тохумымызыңкы батмасын — дийип, бирден үйтгешик херекетлер әдиберди.

Бекмырат бай оны көшешдиржек болуп:

— Ёк, ёк, о затлар гечди, бирвагт гитди, йөне ятла-найя-да — дийди.

— Ёк, ятламагам герек дәл. Асыл бейле затлар ятланмалы дәлдир!

— Хава-ла, сен гаты догры айдясын, Худайберди ага. Асыл бейле затларың ятланмагам герек дәл. Инди муны гоялы. Бу йөне диле гелди, биле гелди диен ялы болайды. Мениң айтжак задым башга. Шол дүйнки би-жәң галанда, туруп гиделиң бәри, менниң саңа небсим агырып, бир дөвлетли маслахат тапжак болуп отырын. Ынха оны динле — дийип, Бекмырат бай Худайберди аганы зордан көшешдирди. Соңра ене мылайымлык биле гүррүнини довам этдирди:

— Аллагың хәзирки болуп йөршүнден не саңа пейда бар, не-де — өзүңе. Бу гезип йөршүңе хөкүмет бир гүн болмаса, ене бир гүн онуң ызына дүшерем, эле-де са-лар. Элине салан гүнем «Галтаман» дийип, гөзүни Си-

бирден бәрде ачдырмаз. Ондан соң иници ин соңкы гөр-
еини шол болар. Йөне шу затлары башыңыз дүшүрме-
жек болсан, гит-де, Аллага дүшүндирдежик айт. Бейдиң
формекден иш болмаз.

Сонракы этжек ишин: ынха, биз-э сана он ики йүз
манады жемлөп берерис. Шонун ики-үч йүз манадыны
бөлүп, оглуң элине бер-де, галанына-да Аллагың гелни-
ни гетир. Гапдалындан бир кепбе тутуп бер-де: «Ынха,
хан, гир» дий. Шейдәгеде, сенем ага еринде ага бол. Ана
онсон икиңиз билиңизи гушап, нобурың газысына гири-
берсеңиз, жан саглык билен, болманда, чэк ярым алып
чыкарсыңыз. Ине, мениң сана дөвлетли маслахатым.
Өйүңе бар. Ят-тур, пикирлен. Оглуң билен, аялың билен
маслахат эт. Оларам мениң маслахатымы нәмакул гөр-
мезлер. Ондан бу янынам өзүңиз билиң. Мен-э шәхер-
угражак — дийип, Бекмырат бай гозганды. Худайберди
ага өйүңе гайтды,

• • •

Худайберди ага өйүңе баранда, аялы билен оглы
отырды. Ол Бекмырат байың берен маслахатыны олар
бирин-бирин гүррүн берди. Олар Бекмырат байың бе-
рен маслахатыны яман гөрмедилер, йөне онуң азара га-
лып, маслахат бершине хайран галдылар. Аялы:

— Нәбиләли-дә, бу маслахатың ызының бир эмма-
сы болаймаса ягшыдыр. Бизин-э шолардан яңа әдимиз
ишан. Пылан зат эт дийип айдып билжек дәл. Шоларың
йөре диен ёлундан йөресек, аягымыз күрүме гидәйжең
илы болуп дур. Йөне Аллагың өзи биленем бир масла-
хатлашып гөрерсин-дә — дийди.

Меле илки геплемән отурды. Сонра олам өз пикири-
ни айтды:

— Мен «Өзүм пәлә гидәййән-ов» дийиб-ә, Бекмырат
байың сөзүңе биржик-де гулак галдыржак дәл. Йөне
гүн агралансон, бизинки «Айланан баш тарап танамаз»
диенлери боля. Мен пәлә гитсем, экленч бир какамың
башына галы. Олам яшы гайдышан адам, аңсат дәл-дә.
Аллак какам оба гелип, голдашса, элбетде, говы бол-
жак. Йөне әжемиң айдышы ялы, Бекмырат байың бизиң
иладамызы әдишине менем дүшүнүп билемок. Нәтмек
гөрөк, хер хилем болса, какам билен бир маслахатла-
шып гөрсүн. Ол нәме диййә? Опуңам маслахатыны диң-

гачырандырын өйдүп, оңа етип билмән нәче хеләк болды. Гарагуш ене ганатының ужы билен какып, әйләнында гонды. Худайберди ага гарагушун ганаты дегенде, ене мешигиң бужагыны агзына саландырын өйдүп, сув ичмәге башлады.

Эгер Худайберди аганың еринде ятан адамдан башга бир жандар болан болса, гарагуш геле-гелмәне пенжәни уруп, ич ашыны чыкарды. Эмма адамзатдан хемме жандар: жеңнеллерде ынсан гарасыны гөрмән етишен айыда, токайларда хөкмүрован хайванат шасы — ёлбарсда, дагларың пеләңи, дүзлериң аждары-да хедер әдйәр.

Гарагуш гаравуллап, онуң төверегинден айрылмады. Якын-якын янташып, ич ашыны дөкмек иследи, рехим әтмеди, эмма бөври мүнкулдәп ятан адама шейле батыргай батырынып билмеди. Йүрегине даш баглап, хер якын геленде, дуйгусы оңа: «Ынсанда пирим көпдүр, аңры чекил» дийип гайра басдырды. Ахыры, гарагуш батырынып билмән, авуна ёкардан сын әтмәге асманга галды. Айланып, гала-гала, ал-асманда гөзүниң иң өкдә өлчегинде ене өз авуна сын әдип пессайлап башлады. Муны узакдан гөрән гарагушлар-да дегре-дашдан гайышып, инишип, башладылар.

Худайберди аганың баржак гошы хем ятан еринден шейле бир узакда дәлди. Аландан чыкан еринде, ики сырт ашсаң, Сарың гошуды. Эмма адамзат көп ишлерде гапыл галып, сонра арман чекйәр, ахмыр әдйәр. Бу-да шолар ялы ахмырлы, арманлы ишлериң бири болжак болуп дурды. Гана сувсан гарагушларың бири небсөвүрлик билен бир пенжәни урайса, Худайберди аганы сувсузлык беласындан өнүрти алжакдыгына шүбхе ёкды. Мүмкин, сувсузлык беласы ене бир гүн-ярым гүн сабыр әдерди. Оңа ченли я пелек. Эмма гарагушда гараша-гараша, сабыр-такат галмадык болара чемели. Ол ёкардан сын әдип дүшели бәри, гаты батырланды. Башга гелен гарагушлар-да бири-бирлеринден батырсырап, якын-якын барярддылар. Хениз тәзе этден датманкалар, бири-бирлеринден габанярдылар. Хәзир шол бир-бирлеринден габанышып, якынлашып барышларына хайсы-да болса, бириниң барып пенжәни ураймасы галды. Эгер-де гарагушларың бири башыны башлайса, шол бада дувдагың әдип гитжекдиклерине шүбхе ёкды. Эмма хәки гарагушун асмандан авуна сын әтмәге галшына, асманда айланышына, ёкардан гайып инишине, төверекден га-

рагушларың йыгнанышына сын эдип отуран пайхаслы чопан агзына етирен кәсесинден бир овурт овуртламан туруп уграды. Ол икинжи сыртың үстүне мүнөндө, сүй-нүп ятан бир адамың дашында гарагуш сүрүсини гөрүп, шол ерден аягалдыгына гыкылыклап инди. Онун чаласынлыгындан хайыган гарагушлар ач болсалар-да, зордан учуп етишдилер. Гарынлары док болан болса, учуп етишмежеклерем болжак экени. Чопан чаласынлык билен геле-гелмәне, Худайберди ага бойдан-баша сын этди. «Гарагушлар батырынып билмән экенлер-ов, хернә демине етишәйипдирин» дийип, маңлайының чалажа чыг берйән дерини сүпүрди. Дуран еринден Худайберди аганың билинден гужаклап, эгнине атды-да, гөни гоша гайтды.

Худайберди аганы эгнине атып, хайдап гелйән чопан бир вагт Мерет арчының улы аялының өлүм сынанышыгында Дурдының азат эден йигиди Сарыды. Сары Худайберди аганы чөп күмесиниң ортасында аркан ятырды. Хаял этмән, ичини-дашыны сувладылар. Бир эсгини сува батырып, маңлайында гойдулар. Ене бир эсгини өллөп, Худайберди аганың овуртларына сокдулар; күк-реклерини өл эсги билен сүпүришдирдилер. Худайберди ага кем-кемден тамшанмага башлады. Соңра агзына өл эсги тутдурдылар. Ол өл эсгини соруп, чалажа гөзүни ачды. Оңа азажыкдан-азажыкдан чай берип, өзүне гестирдилер...

Худайберди ага ягшы өзүни раслаянча, чопанларың гошунда болды. Ол чопанлардан Бердиниң газаматдан чыкып гелендигини эшитди. Огулныяз эжәниң огулларының бири йөрите гелип, Сарының гошундан Дурдудыр Аллагы алып гидендигини билип, өзүниң сер-сепил болуп йөршүне гаты өкүнди. Шейле азапларың башына дүшмегини Бекмырат байдан гөрүп, оңа нәче нәлет омак билен, чопанларың гошундан хем гайтды.

Ол Аллак дагыны бентден тапды. Сергейиңкә гелеңе, Бердидир Гылычлы хем шол ердеди. Худайберди ага Сергей дагы билен аманлык-саглык сорашып, чөкүне дүшүп отурды:

— Хава, аман-эсен газаматдан чыкыпсың, гөзүң айың — дийип, отуранларың арасындакы нәтаныш йигиниң йүзүне серетди. Худайберди аганың чакы догры чокды. Берди оңа:

— Таңры ялкасын — дийип башыны атды.

Худайберди ага отурышы билен ыранып:

— Хе-е... адам баласының багты пес болмасын. «Дога кемрысгал боландан йылда бир ягы чапсын» дийип, көнелеримиз айдыпдыр — дийди. — Бейле сөзлери дога маңлайы гаралыкда гарыплык газабындан жаны янан адамлар айдандыр. «Йылан зэхри» диймек билен ол зэхерден озал датмадык йүрек эндиремез. Гарыплык гахарына сезевар болмадык кемрысгаллыгың нәмеди гини билмез — дийип, өзүнің дурмушындан зейренмәге башлады. Ол өңүрти Аллак дагының гөзлегинде башына дүшен сувсузлык беласы хакында гүррүң берди. Соңра Бекмырат бай билен биже атышып галышы хакында көп гүррүң берип отурды. — Аслында угруна болмаса, болмаз экени — дийип, ене бир башындан гечен иш хакында гүррүң бермәге башлады:

— Хава, өзүң гарып болсаң, деңли-дережели задың болямы нәме? «Гүзерана ярна бор» дийип, бир гарры ябы билен варақ араба эдинипдим. Шонуң билен элимиң бош вагты базарда-шэхерде кирей эден болуп, бәшүч шайы газанан болуп йөрердим. Олам нәме экинжигиң дашындан гарыба бир ярна-да. Хава, энтөк «Хөкүмет ябы алжакмыш, пылан этжекмиш, пйссигән этжекмиш» днен гүррүң-ә ёкды. Бир гүн обадан бириниң бир йүк бугдайыны хараза алып гайтдым. Шэхере етип гелйэкәм, ёлуң бир ерине сув гачан экени. Ана, шол ерден сүрдүм велпн, гарры ябым аңырсына чыкмады-да дуруберди. Илки «Хе! Хә! Хай, жан!» билен чыкаржак болдум, болмады. Онсоң сөгүп-сокуранып, уруп-енжи́п, сайгылап чыкаржак болдум, болмады. Ябы алмая. Өне омзаман, толгунып, ики яна чарпая ёкары бөкйә. Шол толгунып, бимазалык эдип гидип баршына бирден гара лайың ичине оммалып гитди. Бар онсоң ишини худай оңарсын, Худайберди — дийип, элини галгыдып гойберди-де, бир башыны яйкап, ене сөзүни довам этди. — Хава, онсоң мениңки «Ат чапанындан-а гечдик...» дненлерине барды. Мен ябымың йүки лайдан алып чыкмагыңдан гечдим, өлмән өзи чыкса разы болдум. Дыздан гара лайың ичинде арабадан бөкүп дүшдүм. Хамыдың голбагыны яздырып, гарры ябымы зордан галдырдым. Гара лая буланан ябының асыл реңкиниң нәхилидигини билер ялы болмады. Гуйругындан башлап, кирпичклерине ченли гара лая чүмен гарры ябының мысаласы төверекде дуранларың гөзүне гүлкүнч болуп гөрүнди.

Олар гүлүшдилер, эмма мениң ядыма гүлки дүшмеді, Мениң йүрегим гайгыдан, гахардан долуды.

Шол вагт Бекмырат бай маңа рехим этди:

— Худайберди, ал, мениң алашамы гош, деррев йүкүңи алып чыкар — дийип, мүнүп отуран алашасын-дан дүшди. Мен Бекмырат байың алашасыны батан арабама гошуп, бир хэ диемде, ол мениң йүкүми батгадан алып чыкды. Ана, шол ерде Бекмырат байың алашасының бойнуны гүжаклап, күкрегиме берк гысдым, сонра йүзүми йүзүне гоюп, маңлайындан ызлы-ызына өпдүм. Шол дуран еримде: «Шулар ялы алашаны маңа-да етир-дә!..» дийип, элими асмана гөтерип, алла на-лыш этдим. Алла шол ерде мениң бала-чагаларымы ят-лап эден налышымы эшидәйдими-нәтдими Бекмырат бай: «Гел, сөвданы уралы» дийди. Ана, шол ерде сөв-даны этдик. Алашасыны алдым, гарры ябымы бердим. Үстүне-де өйде артык-сүйшүк задым бар болса бердим, ене бергидар болдум. Эмма бергими шол алашаның ар-касындан тиз үздүм.

Хава, онсоң Бекмырат бай мениң гарры ябымы кырк гүн бака гойды. Көрпе ёрунжа ийсе, өңүнде, ийме-се, ардында болды. Арпаны гысганман берди. Яңкыны бир ювмага экидәймеселер, хич яна гозгамадылар. Кырк гүн газыгының дашына айланып дурды. Кэвагт кишңәп сеси гелйә велин, кишңиши ер яря.

Бир гүн бай оны алагайыш безег билен базара мүнүп чыкды. Мен гарры ябымы танамадым. Ялы-гуйругы гара, реңки меле, ики өң аягы секилли, маңлайы золап сакар, түркмен халар реңке бир алаша болупдыр, су-ратам онча болмаз. Бекмырат бай үстүнде жылавыны берк тутуп отыр велин, алаша ики яна бакжаклап киш-нәнде, сеси голлара сарсгын берйә. Ине гөрсен, шир омузлы, гаплаң билекли, гыйма гулаклы, махмал реңкли, алма гөз бедев, сәпжәп, ойнаклап баря велин, серетсен, гөзүң онда галя. Базара элтибем, шол безегде гаңтарып гойды. Ана, онсоң түркмениң сайлап ат мүнйән байлары оңа хырыдар болды. Махласы, мениң Бекмырат бай би-лен алшан гарры ябым түйс алаша экени. Бекмырат бай маңа берен алашасыны бир йыл бакыда гоюп сатанам болса, менден алан алашасының ярпы бахасына сатып билмезди. Мениң айтжак болян задым бием дәл. Мениң айтжак болян задым Бекмырат байдан алан алашам би-лен анырсы-бәрси ики ай кирей этдимми-этмедимми,

илата ябы салгыды гелди. Мениң алашамам хөкүмет алды. Баха дийип, беренине-де бир абат эшегем алып билмедим. Шейдип, бир варақ араба билен галыбердим. Гөрйәсиңизми, дога маңлайы гаралык нирелерден айлап уря? — диенде, Сергей:

— Худайберди ага, сени дога маңлайы гаралык булап урмандыр, сени Бекмырат бай булап урупды — дийди.

Худайберди ага хырчыны бир дишледи-де:

— Ай, иним Сиргей, дога маңлайы гара болсаң, Бекмырат бай болар, бейлеки болар, гараз, себәп тапылар-да — дийип башыны яйкады.

Сергей:

— Худайберди ага, Бекмырат бай алашасыны алшанда, ябы салгыдың гелжекдигини билйәди. Сениң алашаңы кырк гүн бакып сатышындан хабар ал. Онуң болкөйнек биленем, пристав биленем арасы бар ахыры. Олар болжак иши өңүнден айдып дурялар ахыры — диенде, Худайберди ага бираз пикирленип:

— Ай, боля-да, «Баям бая бийр, худаям бая бийр» диенлеридир-дә. худаям бизе беренок — дийип, башыны ашак салды.

Сергей:

— Худайберди ага, худайың беренинем сиз байла-
ра, хөкүмете берйәсиңиз — дийип сөзүни соңламанка,
Худайберди ага жаны агырылы ялы:

— Ай, иним ахыры, биз нәдели?.. — дийип, ики эли-нем серди.

— Сиз байларың, хөкүметиң өзүңизе зат гойман, сырып-сүпүрип аляндыгыны билйәсиңизми?

— Ай, билйәс. Билемизде нәдели?

— Билйән болсаңыз боля. Нәтмелидигинем кем-кемден билерсиңиз — дийди.

Худайберди ага:

— Ай, нәбилейин-дә... — дийип, Аллага хабарыны бермәге башлады. Бекмырат байың «Аллак оба гелсин» дийип маслахат берендигини, онуң маслахаты хакда өйүнде эден гүррүңлерини бирин-бирин айдып берди. Иң соңунда:

— Ай, нәбилейин-дә, иним, Аллақ, Меле пәлә гит-мели болды. Гол долы чүл чага өйде агзыны ачып галя. Өзүм болсам бир яшы гайдышып барян адам. Мүлкдә-киже ери экип, онуң берен хасылы билен машгала экләп

болжак дәл. Нобурың газысына гирәейин дийсем, **екө** өзүме башартжак дәл. Ынха, шейле. Гарыплык гамыңдан башымыз чашыпдыр. Бекмырат баям маңа **рехим** әдип, «Аллак оба гелсин-де, саңа көмек берсин» диймәйән ялы болуп дур. Йөне нәтжек-дә. Сениң яныңа-да башым чашып, башга угур тапмамсон гелдим — дийиң, агыр пикире батды.

Худайберди аганың пикирини диңләп, Аллак хем агасыңдан аз оя батмады. Ол өнүрти нәме дийжәгини билмән, эп-эсли отурды. Соңра ювашлык билен сөзө башлады:

— Худайберди кака, соңкы йылларда мениң башыма дүшен ишлериң бирини билйән болсаң, икисини билйән дәлсин. Ол себәпден саңа Бекмырат байың пикирини билмек аңсат дәлдир. Билибем билмерсин. Агыр дөвүр хемме кишиниң башына дең гелер өйдердик велиң, ол бейле дәл экен. Херки зады адам өз башына геленде ягшы билйә. Бу дөвүр бизиң ялыларың башыңдан ховп болуп инен болса-да, Бекмырат бай ялылара гүлүп бакың бир дөвүр болды. Ынха, өз жанымыздан горкымыза бир ерде узак дуруп билмән, о ерде-бу ерде мыдам гачгаклап йөрйәс. Ягшы, инди шунданам бир гүн болдумыз? Ягшы, нәче гүн бизи чопанлар нахарласын, нәче гүн ынха Гылычлы, Сергей ялы дост-ярлар нахарласын? Биз шу гүнден халыс ирдик. Шонуң үчин шу гүн Сергейиң янына-да йөрите маслахата гелдик. Сен гелениңде, яңыжа маслахатымызы жемләп отурышымызды.

Сергей bize «Зәхмет әтмек герек. Тутулсаңам, зәхмет үстүнде, иш үстүнде тутулмак герек. Йөне вели иш үстүнде-де, отурылан-турлан ерде-де өрән хәзир болмак герек. Душманың элине дири дүшмели дәл» дийди. Бизем шу маслахаты макул билдик. Сенем газа чыкмалы дийлен гүни азыжагыңы ал-да чыкыбер; мен шол ерде тапыларың. Белкем, аман-эсен газыны алып чыкарыс. Нобурың газысына бизиң дөрт арчынымызың ила-тыңдан мүнлерче адамлар йыгнаны. Байлар мүнлерче талабанлар тутуп, газа иберйә. Ол ерде бирек-биреги танамаз. Шол гарма-гүрмелигиң ичи билен бизем таналман, газыны алып чыкарыс, эгер-де Бекмырат бай йөрите ичалы гойберип аңтамаса. Аңтаса-да, нәме, ондакыны онда гөрерис-дә. Йөне сен Бекмырат байларың мирабының дайханына гошулма. Биз ынха, Гылычлының агалары билен биле чыкарыс. Мирабымызам Бекмырат

байларыңкыдан башга болар. Инди сен шу ерден гайт. Мелә-де салам айт. Аман-эсен барып гелсин. Горкуп йөрме. Бекмырат бая сырыңы берме, демиң ичинде болсун — дийип, Аллак агасыны бентден уграды.

«ГОРКАГЫ КОВСАҢ, БАТЫР БОР»

БЕРДИНИҢ газаматдан гачып гелели бәри, бирнәче ай гечди. Эмма онуң дурмушында айратын бир вака болмады. Гылычлының өйүндә огрын-догрын яшап йөр-йәрди. Сергей билен якын ара саклап, вагтал-вагтал гижеде-гиримде Мары шәхерине барып гайдялды. Өзү-ниң өнүп-өсен ери сәхра-чөллери гөвни күйсәндә, Эсен-дир Сарының гошунда исләниче болуп гайдялды. Эмма Узугы хич вагт ядындан чыкармаялды. Кәте-кәте шол беллешен ериндә тапышып дурялды. Ынха Бердиниң гүни шейле ягдайда гечип баршына 1916-нжы йылың гүйз айлары хем етип гелди. Он алтынжы йылың гүйзи өңки йылларың гүйзүндән еке бир хер илатдан гезегине адам алнып, пәлә иберилип дурмагы билен тапавутлан-ман, өзүниң үйтгешик гелши билен хем тапавутланды. Он единжи йылың агыр ачлыгының аламаты он алтын-жы йылың гүйзүндән гөрнүп башлады. Түркмениң көпи гөрән яшулулары, хасапданлары «Йыланьң хабары-ны лувдан сора» дийипдирлер. Лув йылының йылан йылы хакында берйән хабары оңат дәл. Асмандан дам-ман, тозап дуршы говы дәл. Йылан йылы гуракчы-лык болса, эрбет болармыш — дийип, ховсала дүшйәр-дилер. Өндән хем барыны-ёгуны сырып-сүпүрип, салгы-да берип гелйән ил он дөрдүнжи йылың уршуның үч йыл довамында затларың бирсыхлы гымматлап бар-шындан эрбет ховпургаялды. Хор дүшен илиң иймити бичак песелипди. Айда-йылда йылы чорба йүзи дүшме-йән гарыплар гуры чөреги сув билен ийип: «Берениңе шүкүр» диййәрдилер. Бу затларың үстүне-де түйс агыр ишдә ишлежек өзүне мен диен яш йигитлериң хер бәш өйдән бири алнып, пәлә иберилип дурялды. Шейле яг-дайда улы нобурларың газысы ялы, илатың бирлешен гүйжи билен амала ашырылян ченден-чакдан агыр иш-лери өз вагтында ерине етирип болармыка диен шүбхе или яман горка саялды. Нобурларың алты ай довам әдйән газысыны түйс дегерли яшындакы даяв йигитлер диңе айратын гүйчли иймитиң үсти билен алып чыкярды-лар. Хемише — «Газычымыз үчин» дийип, йөрите баг-

гоюн бакярдылар. Бала-чагаларың агзындан кесип, тапан-тупанларыны газычыларың ызындан иберип дурярдылар. Өз огулларыны газа иберен эне-аталар «Аман-саг гелсинлер-дә» дийип, оларың ёлуна мыдам ягшы алкышлар эдип отурярдылар, чўнки ол эне-аталар өз илатының ичинде хер айсайы болмаса-да, башаша газыдан майрылып галан адамлары гөрйәрдилер. Йигриминжи йылларда Совет хөкүмети Мургабың бентлерини гөтерип, шол бәш-алты метр чуңлукдакы нобурлары телперледен вагтында, нобурларың райышындан ичине гум индерип дуран дайханларың: «Яшасын агыр мәхнәтден азат әден шуралар хөкүмети!» дийип жошгунлы гыгырмаклары йөне ере дәлди, себәби оларың ата-бабалары, өзлери шол нобурларың алты метр чуңлугында гүйч-кувватларыны, саглык-саламатлыкларыны сарп эдипдилер. Элбетде, олар галан гүйчлерини шол чуңлукда нәхак сарп этмежекдиклерине гөзлери етенсоң, йүрек жошгунларыны шадыян оваз билен яңландырырлар.

Ынха, шейле ховплы газы он алтынжы йылың гүйзүнде айратын-да горкулы болуп гөрүнди. «Бу иймит билен ил агыр газыны алып чыкып билмез. Пәлә-де түйс газы яшындакы йигитлер алыня. Бу йыл газыны иррәкден башламалы, базарда жар чекдирмели, мүлкде отурымлы адамларың нобур газысына мейил әдйәнлери бар болса, эшитмән галмасынлар» диен ялы гүррүңлер базарларда, адамларың үйшен еринде, ёлда-ызда — хер бир ерде эшидилйәрди.

Берди билен Дурды хем Огулныяз әжәнің огланлары билен экин шәрик болуп, илата шейле ховп салан он алтынжы йылың газысына чыкды. Аллак хем өз ағасы Худайберди ага билен шол нобурың газысына чыкды. Газы чыкмазларындан өң, Огулныяз әжелер көп ойланышды. — Бердидир Дурды дагы газы гиренлери билен газыны алып чыкып билерлерми? Бекмырат байлар биләйсе нәдер? Я ат-яраг шайларыны тутуп, өзлери гелерлер, я-да хөкүмете айдып тутдурарлар — диен ялы пикирлер булары бираз сазанаклатды. Бу ерде отуранларың сөзлерини диңләң Огулныяз:

— Жанларым, бейдип, яйданышып отурман, худай бардыр. Өзи сакласа, гөз билен гашың арасында саклаяндыр. Ярадана боюн әгсәң, языклы гулуны хер ерде саклар. Шу гүне ченли гезип йөрсүңиз, не хөкүмет иде-

ба, не — Бекмырат бай. Индем, белки, идемэеди-дэ — дийип төвөкгел сөзледи.

Соңра Гылычлы-да бираз пикирленип:

— Хава-ла, газа йыгнанын мэхеллэң ичинде ким ким тая. Ынха, байлар бир топар булужы, овганы, гайралыны талабан тутуп, газа салар. Адамлар гаржашар. Ит — эесин, пишик бикесин танамаз. Кимин нэме иши бар? Бизин түркменлеримиз кэн адам яманлагыч дэлдир. «Ак маяны гөрдүңми?» дийселер, бир дабан бейлэк сүйшер-де, «Ёк, шү ерд-э гөрөмок» диер — дийди.

Берди:

— Хава-ла, багта төвөкгел, газа бир гирелин. Аман-саг газыны бир гутарсак, онсоң экинин башында элкин ятар-турар йөрерис. Гачмага-ковмага бир тарапымыз бош болар. Йөне менин Сухан гатыда эп-эсли жанлы алгым бар. Шоны алып гелэйсем, газы гутарянча, барымыза хуруш боларды — дийди.

Огулнияз эже оңа:

— Жан саг болса, хуруш тапылар. Сухан гатыдакы гоюнларын гезиберсин. Ынха, эншалла, өйлендиренимизде, сөвүш гоюн болар — дийип жогап берди.

Гылычлы болса:

— Сен хэзир Сухан гатының адыны тутсаң, бужурыгы артар. Сухан гаты сени гөрөн бадына, Бекмырат бая айдар. Олам хөкүмете айдар. Шу махал сесиңи чыкарман, гезип йөрениңден говусы ёкдур. Вагты геленде, Сухан гатыда алгымыз болса, гөзүни гөгөрдип аларыс — дийди.

Шу маслахат билен хем газа чыкдылар.

Улы нобурың газысына хер тире өзүңн ябының сака алян еринден ёкарык гирип башлаярды. Шейле болуп-да, нобурың газычысы хер хепдеден, он гүнден көпелип гидип барярды. Бу йыл хем газының биринжи айында йыгнанан дайханың саны хемишеки йыллардакыдан көп болмаса, аз дэлди. Газы гитдигиче агралярды, себэби нобурың аякларында топрагы ики-үч метр ёкары ыңмалы болярды. Өзүне мен диен даяв йигитлер топрагы бир ахырадан зыңып чыкарян болса-да, илң көпүси ики ахырадан зордан зыңып чыкарярды. Нобурың аякларында гүнде ики-үч гөч эдйән газычылар ёкары гитдигиче гүнде бир гөч хем эдип билмейәрди. Шейле өлчөгсиз гара гүйч талап эдйән нобурларын газысыны алты ай бир эгне гара лайы яплап, алып чыкаймак хер

адамың иши дәлди. Бу ишлер гурплы адамлар үчин шей-
ле бир мушакгат хем дәлди. Олар газы үчин базарлар-
дан сайлап, балдырлары дигир ялы талабан тутуп са-
лардылар. Ол адамларың өңүнде хер нәче агыр ишлер-
де бент алмазды, илден өңүрти чәклерини болуп, пил-
лерини сүпүрип, дынч алардылар. Хуршы етмән, ач гар-
на шейле сынанышык эдйән гарыпларың дат гүнүнеди...
Дайханың көпүси чәгини алып, даш чыкансоң, о ерде-бу
ерде чәгини алып билмән, итинишип дуран бичерелерниң
башына эдил шол махал кыямат инйәрди. Гыкылыклап,
хадаларыны булашып дуран мираплар оларың депесин-
ден айрылмазды. Ынха, эдил шол ерде гара нандан гар-
ны дойман, ысгыннан дүшйән гарып газычы, Эзрайыл
ялы болуп дуран мираба иң соңкы сөзүни айдып, башы-
ны ашак саярды. Шол отурышына-да онуң эртирки гел-
жек гара гүни бирин-бирин гөзүниң өңүне гелип гечйәр-
ди. Хич зада дүшүнмейән яшажык чагажыкларының:
«Кака, нан!..» дийип гыгыржаклары эшгәр гөрүнйәрди.
Эртирки гүн гөзүне нәхили гаралып гөрүнсә-де, ысгын-
дан дүшен гарып дайханлар пиллерини голтукларына
гысып, өйлерине гайтмага межбур болярды. Ынха, шей-
ле болуп-да, он алтынжы йылда хурушсызлык зерарлы
өлчегсиз агыр зәхмете яраман, газыны ташлап гайдян
гарып дайханларың саны ай гелдикче артырды. Мургап
себитинде дайханлара газысыз сувуң ёкдугы, сувсуз эки-
ниң ёкдугы, экинсиз наның ёкдугы хеммелере эшгәрди.
Шейлеликте, он единжи йылың ачлыгында кимиң гур-
бан болжакдыгы он алтынжы йылың агыр газыларында
мәлим болуп уграды. Берди дагының газа башланына
дөрт ай гечип, бәш ая йүз урды. Газычының саны яман
азалды. — Галан газычылар билен нобурың газысыны
вагтында алып чыкып болармыка? — диен шүбхе-де дө-
реди. Шейле ягдайда нобурың улы мираплары өзара
маслахат этдилер. Соңра хер мирап өз илатының улы
бай адамлары билен маслахат этди. Иң сонунда газы-
чыларың йыгнагында эден маслахатларыны орта гойду-
лар.

Генерал Ломакин: «Адамларыңы вагтында пәлә
етишдирмедин» дийип, Мерет арчыны арчынлыгындан
ковупды. Хәзир Мерет арчын нобурың улы мирапларын-
дан бириди. Инди оңа «Мерет арчын» диймән, «Мерет
мирап» диййәрдилер.

Өңи билен Мерет мирап сөзләп башлады:

— Дайханлар, сизиң билен бир маслахат этжек.

Көр ёкмаян адамлар газыны ташладылар, гитдилер. Адам аз галды. Шу галан адамлар билен биз экише ченли газыны гутарып билмерис. Оңа гөрә-де газының гутармагына бир гүн галанда, чәгини алман ташлап гидене сув-да ёк, нобат-да. Сувдан иришдесини үзәймели. Индики гелжек — узак базар; соңкы гысга базарың эртесинден башлап, бир чәк алана — бир нобат, он чәк алана он нобат бержек. Шу ики базарда ким талабан тутжак болса, тутуп ибәр. Гысга базарда ким он саны адам тутуп, он чәкден алып башласа, шонун он нобат хакы бар. Дүшнүклими?

— Дүшнүкли.

— Дүшнүкли болса боля — дийип сөзүни гутарды. Бу ерде яман нәразычылык болды. Хер ким гыгырып, өз пикирини айтды. Бириниң айданыны бейлекиси өшитмән, ерли-ерден гыгырышдылар. Шол вагт Берди муртуна тов берип турды-да, адамлара йүзленди:

— Адамлар, мен дилевар дәл. Йөне үнс берип диңлесеңиз дүшүнәрсиниз. Мениң айданымы макул гөрмесеңиз, «Болапок» диерсиниз.

Мерет мирап «Газа яраман ташлап гиден адамларың зәхметлери көймели — дийә. — Индики гысга базардан соң бир адам он чәк алса, шоңа долы нобат бержек» дийә. Бу нәме дийлен сөз? Би «Шү чака ченли ишлән адамларың сувуны бай адамлара бержек» дийлен сөз. Эгер-де Мерет мирабың айдяны болса, йигри ми адамы талабан тутуп, газа салжак бай адамлар аз дәлдир. Бейле дүзгүн болмаз, догры, мен шу гүне ченли бир чәк алып гелйән. Шу гүнден шейләк чәк ярым алмага-да гүйжүм етер. Мениң экин шәриклеримниң хем чәк ярымдан алмага гүйчлери етер. Йөне биз оны этмерис. Бизе кишиниң хакы гөрек дәл. Газыны башарман гиден ачларың ишлән гүнлерини хасап әдип, дүшдүк сувуны бермек гөрек — диенден:

— Догры!

— Догры дәл! — дийип гыгырян сеслер ерли-ерден гөтерилмәге башлады. Адамларың бири-бири билен гыварылышып, дава әдйәни хайсы, өз угруна гыгыряны хайсы, билер ялы болмады.

Шол вагт Бекмырат байларың тиресиниң улы мирабы:

— Яңкы геплән гара муртлы ким? — дийип, Мерет мирапдан ассырынлыктан сорады.

Мерет мирап оңа:

— Шол Бекмырат байларың гелнини Сейидахмет ишанлардан Ахала алып гачан оглан шол. Онуң саг гап-далында дуран дешли йигит-де — Бекмырат байың ини-си Чарыны өлдүрөн. Онуң саг гапдалында дуран узын бойлам бирвагт Вели байың ябысыны огурлап гачгак болупды — дийип жогап берди.

Бекмырат байларың тиресиниң мирабы:

— Шей дийсене. Асыл Бекмырат байларың душман-ларының хеммеси шү ерик үйшен экени-дә. Индики базар геләйсе боля. Бекмырат бая усуллык билен айдарын вели, буларың үчүсинем гүпбасды эдер. Бейле, гепе гулак асман, дилеварсыраян адамларың бизе гереги ёк — дийип, гөзүни гыпып гойберди.

Бу ерде меселе гыкылык-бакылык билен гутарды. Базар гүни ирден яңкы гөзүни гыпып гойберен мирап Берди дагының дөрт айдан хем говрак вагтдан бәри но-бурың газысында ишләп йөрөндигини Бекмырат бая хабар берди. Ол бу хабары эшиденде, сүсүшжек өкүз ялы, бир кесерилди-де, гөзүни агдарып, мирабың йүзүне секретди. Соңра «Мен оны газаматда өлдүртдим ахыры» диймән:

— Ёк, бейле зат болуп билмез. Бердиниң Ашгабат газаматында өлендигини мен ачык билйән — дийди,

Мирап айратын ынанч билен:

— Ёк, ёк, Бердем, Дурдам, Аллагам газыда. Олары Мерет арчын гаты ягшы танаяр экен. Мен ондан со-рап, эңигине-шәнигине ягшы етдим — дийип жаныгып сөзледі.

Соңра Бекмырат бай үйтгешик ягдайда гөзлерини агдарып, агыр херекет билен муртларына элини етирди. Йүзи кем-кемден гаралып, өрт ялы болды. Шол дуршуна ягшы бирсалым пикирлененсоң, улудан бир демини алды-да, мирабың эгнине элини гоюп, чалажадан пышырдамага башлады:

— Болды. Мерет арчын айдан болса, догрудыр. Инди демиң ичинде болсун. Мен оларың үчүсинем бу дүн-йәниң хем азабындан, хем рехнединден махрум эдерин. Сен муны маңа айтмак билен, улы көмек этдиң, ягшы саг бол — дийип, мирапдан ховлукмач айрылышды. Шол ерден гөни шәхердәки өйүне гелди. Онуң ызы билен тар аялы — Ханым хем ичерик гирди. Ол әриниң йү-зүнде үйтгешик алапат аңлап:

— Ал-ла-э, ни булган синге? Авуру болуп калдыңмы? — дийип якынлашжак болды. Бекмырат бай ичинен өйлен гөзлеринин гыйгы билен бир гыңралып середенде, оны дуран еринде дикилги газык этди. Ханым демини алман, ашаклык билен эринин йүзүнө бир серетди-де, усуллык билен дашары чыкып, гапыны эмай билен япды. Эмма узак гитмеди. Бирсалымдан өйден:

— Ханым! — диен азмлы сес эшидилди.

Шол халатда Ханым — Лепбей! — дийип, ичерде пейда болды.

Бекмырат бай агыр ой-пикир ичинде башыны галдырман, сарсгынлы сес билен:

— Бар, базара гит-де, Аманмырады чагырып гел — дийди.

— Яры — дийип, Ханым дуран еринден чалт чыкып гитди. Салымыны бермөн, Аманмырады алып гелди. Аманмырат ичерик гиренде, Бекмырат бай чуңнур пикир астында башыны тутуп отырды. Сонра ол башыны галдырып:

— Гелдинми, Аманмырат? — дийди.

— Гелдим.

— Гелен болсаң, говы болупдыр. Ханы отур ашак; хе-е... биз-э билмедик-дә... Ол Ашгабат газаматындакы харамзададан дынайдыкмыкак өйдүпдик велин, олам болмандыр.

— Яа-а! Нөме?

— Ай, онуң газаматда ёк эдилен хабары ялан чыкды.

— Угурсыз болаймасын?

— Ёк, угурсыз дәл, ол газаматдан чыкыпдыр. Мара гелип, Аллак дагы билен хем тапышыпдыр. Хәзир оларың үчүси хем нобурың газысындамыш. Мен оларың пикирлерине дүшүнйән. «Сайры-селемиң көп үйшен ери, о ерде ким кими таная» дийип эден ишлеридир. Аман-саг газыны алып чыкайжакдырлар велин, мен олара газыны башга хили гөркезерин. Аңырсы дөрт-бәш сагадың ичинде оларың үчүсинин хем эле дүшжегине шүбхе ёк. Хәзир мен болкөйнек Пересвет-Солтана арза бержек. Шонун үчин сен гит-де, базардан пыланылары-пыланылары чагыр — дийип, он бир адамың адыны айтды. — Ене-де гулак сал, шол чагыржак адамларың гүнәкәрлерин үчүсине-де ненеңси төхмет этмелидиги хакда пикирленсинлер. Ол хакда-да еке-екеден гүррүңлеш. Гысгасыны айданда,

он олары эле салмак кынды, инди эле дүшөнсоңлар, гай-
гьрман, нәче гүнә йүкләп болса, йүклемек герек. Бу
затлара сен менден кем дүшүнөнок. Бейлесини өзүн
онар. Шоларың үчүсине-де Марыда сүйт этдирип, гөзле-
рини Сибирде ачдырмалы. Гой Сибирде биринжи сову-
га чыдаман, гатап галсынлар — дийип, инисиниң йүзүнә
серетди.

Аманмырат артыкмач сөзләп дурман:

— Боля — дийип чыкып гитди.

Бекмырат бай аялының йүзүнә гарап:

— Сенем гит-де, атбекады чагыр — дийди.

— Яры — дийип, Ханым туруп уграды.

Ол гапыны ачанда, адамсы:

— Билйәмүң хайсы атбекады чагырмалыдыгыны? —
дийип сорады.

Ханым:

— Биләм — дийип чыкып гитди.

Аманмырат бейле ишлере дүшүшди. Нәхак төхмет
билен бир адамың үстүнден иш дөрөтмекде агасы Бек-
мырат байы гайра отурдырды. Ол базарда агасының шол
айдан он бир адамысыны еке-екеден гөрүп, нәхили төх-
мет этмелидигини оларың бирин-бирин агызларына са-
лып берип, Бекмырат байың өйүнә угратды. Буларың кө-
пүси Бекмырат байың төверегинде чөрөк чейнейән адам-
ларды. Бирнәчеси илен-чаланларыды. Гараз, Бекмырат
бай «Йүз адама бир ок бермели» дийсе, олар «Ёк,
мүң адама бир ок бермели» дийэйжек ахлаксыз адам-
ларды.

Хава, чагырылан адамлар йыгнанышдылар. Ханым
адвокады алып гелди. Берди, Дурды, Аллак — үчүсине
эдибилен төхметлерини эдип, арза яздырдылар. Арзаның
ашагына Бекмырат бай гол чекди. Бейлекилер бармак-
ларыны басдылар. Бекмырат бай шол ерден өзүниң
якын досты полковник Пересвет-Солтана арзасыны бер-
мәге ховлукмач туруп гитди. Бекмырат бай Пересвет-
-Солтаның гапысыны ачандан, ол еринден туруп, ики
эли билен гөрүшди. Соңра дивандан ер гөркезип, өзи
хем гапдалында отурды. Бекмырат байың хал-ахвал,
саглык-саламатлыгыны сорады.

— Шүкүр, сизин саглыгыңызда ягшыдыр — дийип,
Бекмырат бай арзасыны чыкарып берди. Пересвет-
-Солтан гөзүни тиз гездирип, арзаны окады-да, русча-
лап:

— Ханы сен оны «Ашгабат газаматында өлүпдир» дийиңдиң-ле? — дийип, геңиргенмек билен сорады.

Бекмырат бай отуран еринден бир ойланып:

— Ёк, баярымыз, ол хабар ялан экени. Оларың үчү-сем хэзир бизиң нобурымызың газысыны газып йөрлер — дийди.

Бекмырат байың бу сөзүнден соңра Пересвет-Солтан көп пикирленип хем отурмады.

— Олар ялы болса, үчүсини хем шу гүн эле сала-рыс.

Хэзир мен пристава хабар эдейин — дийип, телефон усти билен Берди дагыны деррев тутуп гетирмэге буйрук берди. Соңра ол Бекмырат бая йүзленип:

— Душманларыңызың кимдигини гөрмек ислесеңиз, приставыңка барып, гарашып билерсиңиз. Аңырсы ики-үч сагадың ичинде тутуп гетирерлер — дийди.

Бекмырат бай уезд начальнигиниң элини берк гысып, миннетдарлык билдирди. Соңра гана етип барырка, чеп элини күкрегиниң үстүнде гоюп, ене бир гайра эглип чыкып гитди.

Пристав, Бекмырат байы гутлаг билен гаршылады:

— Сизиң душманларыңыз нэче гизленселер-де, ахыры гола дүшмели болдулар. Хэзир мен үч саны яраглыны ибердим. Аңырсы ики-үч сагадың ичинде душманлар шу ерде боларлар. Гой, ыссы билен совугы деңлэп гөрсүнлер. Ыссыны олар ягшы билйэлер, Сибириң совугы-нам гөрсүнлер — дийип, дилмажына тержиме этдиржек болды.

Бекмырат бай:

— Мен дүшүндим, дүшүндим — дийип, рухубелентлик билен гүлди.

Олар приставыңкыда чай башында душманларына гарашдылар.

* * *

Газычылар гүнорта нахарларыны эдинип, бирнэчеси ише башлапды. Бирнэчеси болса энтек башламанды. Шол вагт дайханларың арасында үч саны яраглы пейда болды. Оларың бири — рус, икиси түркменди.

Яңкы рус элиндэки бөлек кагызың йүзүнден: — Берди Акы оглы! — дийип, Бердиниң адыны, атасының адыны чалгырт айтды.

Гапдалындакы атлы түркмен:

— Ким Берди Акы оглы? — дийип гыгырды.

Бу ерде бир сададан горкак, самсык пахыр-да тапылды. Ол Берди Бакы оглуды. Эгни башатарлы: «Берди Акы оглы!» дийип гыгырандан, ол эзи чагырыляндыр өйдүп, мисли йыланың агзына дүшен гурбага дөнди:

— Ме-м-мен — дийип илери чыкды.

— Берди Акы оглы болсаң, геч, бейледе отур! — дийип, яңкы ат окан атлы русуң янында отуртды. — Шу отуран еринден гымылдамагын — дийип берк табшырды.

Ол пахыр отуран еринде уллакан галпылда гитди. Хазир ол горкусына атасының адының Акыдыгыны я-да Бакыдыгыны хем ядындан чыкаран болса герек. Эгер-де ядындан чыкаран болмаса-да, «Атамың ады Бакы» дийип, догры айдып билмежеги эсси айылып, сандыраклап отурышындан-да билдирйәрди.

Атлы рус:

— Дурды Мырат оглы! — дийип, ене бир ады чалгырт окады. Эмма бу сапар «Мен» дийип, илери чыкан адам болмады.

Эгни башатарлы түркмен: — Дурды Мырат оглы! — дийип, өвран-өвран гыгырды. Ерден сес чыкды, жемагатдан чыкмады. Элбетде, бу ерик йыгнанан агыр зэхмет векиллери «Ак маяны гөрдүңми? Гөремок» диен сөзе уйгун ынсанларды. Еклән-түклән айдайжак барам болса, олар хем жемагатдан чекинен болса герек.

Яраглылар агыр мәрекәнің арасындан Дурды билен Аллагы гыгырып гөзлемәге башладылар.

Газычылар үйшдүлер. Берди дуран еринде агыр пикире гитди:

— Булар бизи тутмага гелипдирлер. Бу залымлар бизи шейле агыр зэхмет чекмәге-де гойжак дәллер. Ягышы, мен яңы газаматдан чыкып гелдим. Мени азап эдип, газаматдан чыкарып гойберен адамлар «Ене газаматда дүшгүн» дийип чыкармадылар ахыры. Сергей бизе: «Дири эле дүшмәң» дийипди ахыры. Ёк, мен газаматда дүшмен — дийди-де, Дурда ювашжадан — Билйәмин, булар кимлери тутмага гелипдирлер? — дийип сорады.

Дурды чалажадан:

— Халыпа, булар бизи тутмага гелипдирлер — дийип пышырдады.

Берди Аллагат

— Сесиңи чыкараймагын, гыгырыберсинлер — дийди-де, — Сергей нәме дийип саргапды, ядында бармы? — дийип, ене Дурда йүзленди.

— «Дири эле дүшәймәң» дийип саргапды.

— Нәдерис?

— «Нәдериси» болмаз, өлйәнчәк, элден геленини этмели болар — дийип, Дурды батыргай жогап берди.

Берди:

— Йигит болдуң. Йөр мениң билен — дийип уграды. Аллага болса — Сен шол атлы салладың янындан айрылмагын — дийип берк табшырды. Соңра нобурың боюнда:

— Аллак Аллаберди оглы! — дийип гыгырып йөрөн йигидиң янына барды-да:

— Аллак Аллаберди оглы бир кер адамдыр. Онуң барып элинден чекип, алып гайтмасаң эшитмез. Йөр, оны мен саңа гөркезейин — дийип, өңүне дүшүп уграды.

Нобурың боюнда гүр өсен яш талларың, хыщаларың аңырысына гечирди-де:

— Ана Аллак — дийип, бир газычыны гөркезди.

Жигит нобурың ич гырасына дүшүп:

— Хей! — дийип гыгыран бадына, Берди онуң еңсесинден бир депенде, ол алты метр чуңлукдакы нобурың дүйбүне дүвдек болуп дүшди. Дурды онуң билен бирлик-де сырылып ашак дүшди. Шол халатда жигидиң ичине депип, бәшатарыны элинден алды. Хатары билинден чөвүп, өзи ичинден гушанды. Оңа:

— Демиңи алсаң, чат маңлайыңдан бир ок берерин — дийип, онуң үстүне көне дон атды.

Соңра Берди икинжи жигидиң янына барып:

— Ёлдашыңыз Аллак Аллаберди оглуны тапды велин, ол өлдүрип әкитмесеңиз гитмен! — дийип, аягыны дирәп дур. Ёлдашыңыз сизи көмеге чагыря — дийип, оны хем яңкы гүр таллыгың арасына әкитди. — Ана Аллак — дийип, Дурдыны гөркезди.

Жигит:

— Чык, атдым! — дийип, нобурың ичине середенде, Берди онуң хем еңсесинден депип, ёлдашының янында пейда этди. Бу «батыр» нобурың дүйбүнде сеңселеди. Дурды мунуң ярагыны хем аркайын алды.

Берди Дурдының элинден чекип гыра чыкарды. Ол тал-хыщалара букулып, шол ерде галды.

Берди Аллага көмек бөрмәге солдатның янына уграды. Солдат хич затдан чекинмән, гаты аркайын дурды. Берди етип барырка: «Аягындан галдырып ур» диен нышаны әл херекети билән гөркезди. Аллак өрән чаласынлык билән солдаты атдан ағдарып урды. Онянча Берди етишип, онуң түпенини гаңрып алды-да, гундагы билән ягырнысының гөзүне бир индерди велин, ол ере язылып гитди. Үчүси яраглары алып, хер хайсы бир яба атланды-да, ниредесиң Гарагум дийип, шырпа-да, шырпа берәйдилер. Шол халатда гаралары йитип, ызларында галан инче тозан-да хова гарышып гитди.

— Берди дагы бу иши өрән ерликли хем чаласынлык билән бержай этдилер. Газычыларың бирнәчелери дуйдулар, бирнәчелери болса соңра эшидип, акыллары хайран бөлүп галды.

Бу иш шунуң билән гутармады. Эртеси Аманмырат билән Сухан гатының чөле белет оглы Медеди ёлчы эдип, оны ики саны солдатның өңүнә салып, Берди дагының ызындан ковгы ибердилер.

ГАЗЫЧЫЛАР АК ТАМЫҢ ЯНЫНДА

Биринжи агшам

ГАРАҢҚЫ яны гатышанда, Гылычлы Сергейиң янына отурмага гелди. Ол Сергее:

— Бу гүн-ә гүррүңчилик болжак өйдйән — дийди. — Бир топар адам-а гелйә велин, сениң яныңа гелйән болсалар герек. Газычылар болаймаса?.. — дийип, ашак отурманка, йүз-гөзи бөртүп, габаклары елленип дуран бир яшулы:

— Салавмалейким — дийип ичерик гирди. Бу яшулының ызындан салам берип гирен адамың саны ченден ашды. Хер ким ер тапан еринде отурышды. Соңра гелен адамларың яшулулары еке-екеден Сергей билән Гылычлының йүзүне середип:

— Аманмысыңыз? Аман-сагмысыңыз? — дийип сорашып чыкдылар.

Ичерик илки билән гирен яшулы Худайберди агады. Ол ара энтэк башга гүррүң дүшмәнкә, өзи билән гелен яшулуларың бирнәчесине йүзленип:

— Хе-е... Сергейи танаян болсаңыз, ягшы йигитдир. Ягша-ямана ярян огулдыр — дийди. — Атасы бичәре-де

шу бентде десетник болуп өтүпмиш, «Гаты говы адамды» диййэлер. Олам бу дүнийэде Сергей ялы огул галдырып өтенсон, арманлы дэлдир — дийди.

Отуран яшулулар йүзлерини ашак салып отурышларына аграслык билен:

— Ай, хава, Сергейи ягша-ямана ярян йигит дийип өшидйэс.

— Хава, иши ровач алсын.

— Хава, эдени оң болсун — дийишдилер.

Сонра Худайберди ага Сергее гүррүң бермәге башлады:

— Хава, бу гүн газычыларам отурымыны үйтгетди, Гөч этдик. Сизе гоңшы болдук. Сизин эдил габадыңыз да газып гоян дөлелеримизе гечдик. Дөлелеринем энтек ичинде от якылмансон, мыжгап дуран өл. Бирнеме чалыкдыржак болуп, от якдылар велин, отыр ялы дэл. Түтүнми, бугмы габсап, демиңи тутуп алып баря. Онсон бизем яшулулар билен: «Йөрүң-йөрүң» эдип, сизин яныңыза гүмүр-ямыр этмәгә гайдыбердик — дийип, көсерәк чокгажа сакгалына элини етирди.

Сергей гүррүңе ёл ачжак болуп:

— Өрән говы эдипсиниз. Инди якын гоңшы болан болсаңыз, гелип дуруң — дийди.

Худайберди ага:

— Гелип дуарыс — дийди-де, элиндәки телпегинин ишлигинден бир хат чыкарып:

— Иним Сиргей, шу хаты бир окап бер — дийди. — Хат орсча язылыпдыр-да, окара түркменде адам тапылмады. Хат оглумдан гелендир, башга маңа хат язжак адам ёкдур. Онсон жогабынам язып бер. Шол гачып гелсин, тезип гелсин, гелибилсе, гелсин. Шей дий-де яз. Бекмырат баям пәле бергисини «Бу гүн-эрте» билен бермән көпе чекди. Ахырй бугдайың бахасы ченден чыкансон берди. Мен: «Инди сениң пулуңы алжак дэл, шол пәлә гидилен вагтында бугдай нәден болан болса, шол бахадан бугдай бер» дийсем хем этмеди. Мунам яз. «Мениң саңа бугдай бергим ёк. Алсаң-а, ынха пулуң. Алмасаңам, хич задам ёк» дийди. Шунам яз — дийди-де, — хе-е... болды... — дийип, келлесини сыпады. — Ягдайымызың агырлыгынам язай — дийип, элиндәки хаты узатды.

Сергей хаты окап:

— Ол-а: «Сиз өз жаныңыз саг болса, мени гайгы эт-

мәң. Мен Самарда отлы ёлда ишлейән» дийипдир — дик,
енде, отуранларың бири онуң сөзүни бөлтәп:

— Бе...

Жызлак дийип, әкидендир Самара,
Затылок дийип, год етирди кемере,
Теженлини ызымыздан етирди,
Гызгын чишин аркамыздан өртүрди —

дийип, пәлечилер газал язып иберипдирлер вели, сениң
оглуң шол Самарда экен-ов — дийип, Худайберди ага-
ның йүзүне серетди. Худайберди ага онуң чалт-чалт ай-
дан шыгына дүшүнмән, аңк-танк болуп галды.

Сергей ене хатың ызыны довам этди:

— «Биз орс ишчилери билен бир ерде ишлейәс»..
Патышаныңаң тагтыңдан таяныны оглуң саңа бушлап-
дыр — дийип, Худайберди аганың йүзүне серетди.

Отуранлар:

— Хемише энеден яңы боланы я бир ягының элин-
ден аман сыпып гелени бушларлармыка өйдердик велиң,
бу патышаның тагтдан гаймагыны бушлайыпдыр.

— Би нә геп болды? — дийишдилер.

Худайберди ага отуранларың бу сөзүне бирхили
мүйнүргән ялы болуп, сакгалына бирден элини етирди.
Ол патышаның тагтдан таймагы хакда оглуның бушлук
хат язмагыны отуран адамлар бимаячылык хасапландыр
өйтдүми я-да оглуның бушлук хат язмагыны Сергейиң
өңүнде юмарлажак болдумы, нәме-де болса, өз акы-
лының етишинден гаты аграслык билен сөзлемәге баш-
лады:

— Ай, боля-да, ак патышаданам гөрән яманлығы-
мыз ёк. Магтымгулы:

Исгендери кылып жахан мерданы,
Ахыры өлдүрдин, лолы дүнъе, хей! —

дийипдир. «Сува, еле хөкми йөрән Сүлейманыңаң» таг-
ты вейрана дөнүпдир, бу дүнъеде бакы зат ёкдур.

Хава, өңки түркменчилик заманына гөрүпдик. Ма-
ра отлы геленде, мен йигрими яшларымдакы йигитдим.
Өңки түркменчилик заманында нәме түркмениң күлбе-
си отурымлы ерде аркайын өрк тутан дәлдир. Мыдама
гач-ха, коvdур. «Бисимылла» дийип, отуран табагың ба-
шыңдан аркайын «Аллахәкбер» дийип туржагыңа гөзүң
етмезди. Аялларымыз агшам серпигини чекенде: «Ху-

дийим, эртир аркайын ачмак несип этсин» дийип ичери гирсрди. Ким билйэ, эйледен гажар гатырыны арладып гелжекми я бейледен Хыва ханы депини какып гелжекми, я-да гайрадан Бухар эмири сурнай-кернейин чалып гелжекми?.. Билдирмез. Хава, «Сарагтда Мәдемин өлдүрилди, Марыда гажар гырылды. Шондан соң бираз аркайынлашан ялы болды» дийип, яшулуларымыз гүр-рүң эдердилер. Шейле болса-да, мыдам иңңә үстүнде отуран ялысың. Ниреден душмана гарашжагыңы билмерсиң. Ынха «Гажар гошун йыгнаймыш» диен хабар етип гелерди. Муңа гулагыңы габардып отыркаң «Хываң ханы түркменден Мәдеминиң ганыны алмага гелжекмиш, ынха етип гелйәмиш» диен хабар бир ерден гелерди. Мыдам йүрегин тарсылдап, гопуп отурансың.

Ынха, нәме ак патыша бизи шу затлардан-а аркайын эдипди. Шонуң-а гадырыны билмели.

Түркменчилик заманында бизиң түркменлеримиз күкүрди билмезди. Чакмак боларды. Олам хер өйде болмазды. Чакмагың боланда, бизиң Марымызда чакмак дашы тапылямы нәме? Онсоң «Бири Ахала гитжекмиш» дийлип эшидиләйсе, хер кимиң саргаяны чакмак дашыдыр. Барды-гелди, докузыны дүзләйсеңем, хелейиң селкирәк болса, говуны гуры саклап билмезди. Шол говуны чыг чекдирип, хер гүн дандан гоңшусындан от гөзләп йөрендир. Шоңа гөрә-де бизиң түркменлеримизде «Ханы олар ялы мыдам говы гуры гелинлер киме етидирйә?» диен бир сөз бардыр.

Бүтинлей чакмаксыз обаларам боларды. Ахала барып гелйәниң болмаса, чакмак дашың болармы нәме? Чакмак дашың болмаса, чакмак хем бир ятан демир-дә. Ана онсоң гарыбың гүнүне ит агласын. Дүели байларың-а нәме якяны ожар. О заманда ожагың ортасында чукур боларды. Ожар якян аяллар агшам ятанларында, көзүни шол чукура үйшүрип, үстүне горсав сүрүп ятыбийрдилер. Көз эртире ченли ятарды. Дүесиз гарыбың болса якяны ялаңы одун. Онуң болса ялны совулманка, көзи сөнүп башлая. Ана онсоң гарып бичәре аяллар: «Хайсы гоңшымың түйнүги түтәеркә?» дийип, гара дандан дашарда сыңсыраклашып йөрендирлер. Алынян-а бир көздүр вели, шоңа-да нәче дийсең гапыргалаянсың. Ол нәме, бир гүн-ики гүн дәл-дә. Өмүр бакы барып, гоңшыңа гошанч берип дурмалы-да.

Бу «чыра» дийлен зад-а асыл түркменде болмазды.

Гүн яшдыгы, «Ким дүртди?» ойнабермелидир. Йөне гоюн ягының ичине пелте ташлап, ужуна от берип, чала ышыдан болардылар. Гоюн ягам киме етдирйә, хер ким иймәге тапанок. Мата диййәниң-ә нәме, бу гөрүлйән маталарың ады-сорам болмазды. Хер ким гейибилсе, биз докап геерди. Онда-да «Пылан байың оглы алабедер биз геййә» дийшип, гөтергиләп гүррүң әдердилер.

Ынха, нәме, түркменчилик заманының шулар ялы гүррүңини этсең, әдип отурмалыдыр.

Ак патыша бизиң түркменлеримизи шейле гүнден-ә гутарыпды. Мара отлам гелип башландыр, хемишеки дел затларам болап уграндыр. Йөне бу йыл бир апат болды-да.

Юрда бела геленде, хер бир тарапдан өзүнн шумлугы билен гелер экен.

Инди нәме, иним Сиргей, газам агыр. Яш йигитлеримизем пәлә угратдылар. Бизиң ялы яшы бир чака баранлара бу газы башартжак дәл. Ынха, инди алты ая йүз урды, үч адам бойы чуңлукда гара лайы шу бир эгнә бирсыхлы зыңып гелшимиздир. Нобурын дүйбүнден лайың иң соңкы барып дүшйән ерини өлчесең, дөрт адам боюнданам зыятдыр. Илки оны ахыра зыңмалы, ахырадан болса райышдан ашырып зыңмалы. Гараз, илиң бу аглаклығында газы биз яла башартжак дәл. Яшымыз алтмышың онуның ярымындан өтүпдир. Хуруш ёк, мен-ә иң сонкы загара чөрегимем шу хепдәниң ичинде ийип гутарян. Өйден гидип азык гетирейин дийсем, өйүмде-де чагажыкларымам ач отыр. Ынха, алып чыкаярын өйдүп, нәче гайрат әдип дыржашдым, болмады...—дийип, Худайберди ага бир хырчыны дишләп башыны яйкады.

Отуранлар ерли-ерден гозганышып:

— Вах! Хемме кишиниң максады шу газыны алып чыкмак-да — дийишдилер.

Худайберди ага илеррәк бир омзап, ене гүррүңә башлады:

— Хава, иним Сиргей, алла өз бендесине бела-бөтер иберенде, дүрли тарапдан иберермиш. Шол уруш башлалы бәри, илиң ишиниң гайдып-гайралап баршыдыр. Бу салгыт-алмыт дийиб-ә ёгыны создулар, инчәни үздүлер. Инди бу затларың үстесине йылың бейле гелшине нәме диерсиң?.. Бу йылан йылы асмандан дамман, тозап дуршы ягшы задың аламаты дәлдир. Шулар ялы

Аллы гурак геленде, «Гөзбаша ягсын» дийип дилег эдердилер. Алланың гахары гүйчли, гөзбашынам гурадя, бейлекиңем. Асыл шу Гушгың дагларам гарсыз, ялаңач ятыр диййә. Онсоң сув ниреден гелсин, зат ниреден болсун? Хемме ерден хабар эшидилйә. Овган табын адамларам өз юртларындан чөрек тапман, бизиң ажыган юрдумыза чөрек гөзләп гелйәлер. Оларыңам айдыны шо: «Хич ерде ягыш-гар яганок» диййәлер. Би мирапларымызам шулар ялы гүррүңлери эшидип, шу газха-газ, газха-газ... Шол деряң дүйбүндәки бир овурт сувы газып алжак болялар. Асыл бу йылың газысы ымматда гөрлен газы дәл. Адамлар солтан Санжарың галасына үйшүрен гумуны гөрүп хайран галаялар. Оңа хайран галып отурасы иш ёк. Бир Марының өзүнде нәче нобурлар бар. Шол нобурларың хер хайсының гырасына чыкан гумдан солтан Санжарыңкы ялы еди гала салмак болжак. Ол гумларам адам гүйжи билен чыкяр ахырым... — дийди-де, йүзүни сыпап, сакгалыны гысымлады.

Отуранлар:

— Галады ёкдур.

— Догрудыр — дийишдилер.

Сергей Худайберди аганың сөзүни өрән гызыккланып динледди. Соңра ол:

— Худайберди ага «Юрдуң эеси ёк» дийди. Догры, сенден-менден «Әбер» дийип алмага эе тапыля, эмма халкың агырысыны этмәге, көмек этмәге эе ёк.

Мениң атам сув десятигиди, оны көпиниз билйәнсиңиз. Ол пахыр өмрүнде ахмыр эдип, йүрегинде саклан бир задыны өлүм яссыгында ятырка, маңа айдып гитди. Шол матлап онуң йүрегинден мениң йүрегиме гечип галды. Мен шоны сизе айтжак боляи. Ол: «Улы ил хер йыл алты айлап газы газя. Шол агыр газа гирен иң даяв, сагат адам кыркың онунда майрылып сандан чыкя. Шейле агыр зәхмет беласындан халкы дындармалы, онуң үчинем диңе бентлери гөтермели» дийип өтди — дненде, тамда отуран адамларың хеммеси херекете гелди. «Хә, шейле болайса...» дийлен пышырды ерли-ерден эшидилди.

Худайберди ага:

— Догрудыр, иним — дийип, ене зейренмәге башлады. — Хава, иним Сиргей, шу отуран адамларың хич бириниңем ягдайы мениңкиден оңат дәл. Бу агыр дөвүр өзүниң азазыл пенжеси билен шу гүн мениңем, мениң

чагаларымыңам бокурдагындан берк тутуп башлан болса, эртир — онун, биригүн мунун чагаларының хем өзүниң бокурдагындан тутжакдыгы ачык гөрнүп дуря. Ынха шу отуран адамларың барысы-да үстлерине абанып, басмарлап гелйән гара гүнүң өнүндө яяплап, гидере угур тапман йөрен адамлар — диенде,

— Догрудыр.

— Раст айды — дийлен сеслер эшидилди.

— Бу адамлар гаты ядавдыр. Шейле-де болса, «Хий бир ерден ягшылык болмазмы, ягшы хабар эшидип болмазмы?» диен тама билен сениң яныңа гелендирлер. Сениң агзындан чыкжак бир агыз сөзө гарашып отурандырлар — дийип, Худайберди ага хамсыгжак ялы этди. Бирсалым геплемән, дымып отурды. Отуранлардан не сес чыкды, не — сеза. Сергей:

— Ягшылык болар — диенде, олардан:

— Омищалла.

— Ягшылык бор, ищалла... — дийлен сеслер эшидилди.

Худайберди ага өзүни раслап, ене сөзлемәге башлады:

— Хава, иним Сиргей, хахыкаты гөзлөп тапмагам аңсат дәл. Ынха газылды. Эмма вели башдан газа гирен гарып дайханың дөртдөн үчи хурушсыз, газа яраман, майрылып галды. Бу газы ёгыны созды, инчәни үзди. Созуланларың үзүлжек ерем гелди, себәби газы сака якынлашдыгыча, забун аграля. Гараз, шу йыл алты ай газы гутарянча, майрылып галан дайханың саны ярпыдан агайса герек.

— Агар.

— Агжагының гүррүңи ёкдур — дийшип, жемагат онуңкыны тассыклады.

— Хава, арада «Газы яраман галан дайханың зәхметини көйдүрмәлин. Ишлән гүнүни хасаплап, нобата салып, сув хахыны берелиң. Аз-кем арпа-бугдай экип, олам чагажыкларыны нахарласын» дийдик. Оңа-да мина рапларам, газы дайхан тутуп салан байларам разы болмады... «Зәхметлерини көйдүрмежек болсалар сатайсылар» дийдилер. Илки-илкилер-ә сатжак боланың чәгинем хич ким алмады. Инди газы азалды, шу махал сатып билсең алялар. Ягшы, мен ненеңси эдип сатайын? Мениң кырк-элли батман бугдая арзаян азабыма дөрт-бәш батман бугдай бержеклер — дийип башыны яйка-

ды-да, Худайберди ага ене бир омзап, гүррүңини довам этдирди:

— Иним Сергей, мең бу нобатым гаты гыммат дүшди. Дөрт батман-бәш батманың чени дәл. Мен өзүм башдан ярым чәк алып гелйән. Иним Аллак дөрт айдан аша бир чәк алып гелди. Ягшы, инди зәхметимизи хасаплашамызда-да, иним икимиз шу нобурың газысыны алып чыкжак болуп, мүлкдәкиже ики танап ержагазымызам сатып ийдик. Инди хасап эт, бу газы нәчә дүшди? Бир топар йөрите чәк сатын алып йөрен харамзадалар ол тарапыны ятламаялар. Олар алып билселер, алласыны гарамаялар. Бу чәк сатын алянлар бир иманларыны ювудан выждансызлар болупдыр. Алласына гараян болсалар, бейле иш этмездилер.

— Алланы ятдан чыкарып эдйәндирлер... — дийип, башга бир яшулы гүррүңе гошулды.

— Хут шу гүнүң өзүңдә үч саны адам чәгини бәш батман бугдайдан сатып гитди. Олар ёла дүшүп угранларында, мен «Ягшы, аман барын» дийсем, ызларына доланып, аман галың дийип билмедилер. Нәме дийсең, оларың богазлары долуды, гөзлери яшды. Ненең ол богазлар долмасын, ненең ол гөзлер яшланмасын... Олар йөне бир чәклерини арзымаз бахасына сатмадылар. Гол долы чагажыкларының йыл йүзи ийжәк азыкларыны сатдылар. Олар шейле иш эдендиклерине гатам дүшүнйәләр, йөне нәтсинләр?.. Алач ёк!.. Ынха гарып-пукараларың тәлейи ненеңси ёллар билен терсине чөшленип баря! — дийип, йүзүни ашак салды. Гөзүне биыгтыяр инен яшы усуллык билен сүпүрип, улудан бир демини алды. Худайберди ага өз гүррүңи билен отуранлары агыр хала салды. О ерде-бу ерде улудан-улудан дем алнышы эшидилди. Худайберди ага ардынып, бир өзүни растлансон, жемагат ене-де онуң гүррүңине гулак салды:

— Ынха, шу гарып-пукараларың башыңдан гарагуш ялы инен шум тәлей маңа-да пенжесини етирди. Ол ганхор гарагуш кимиң гапыргасыңдан пенжәни илдирсе, доланып сыпдырмая, мени-хә асыл сыпдырмаз. Ынха, менем эрте болмаса, биригүн Бекмырат байлара чагажыкларымың бир йылда ийжәк ырсгыны бәш батман бугдая сатып гидерин. Оны болса чагалар бир айың ичинде иер. Ана онсон оларә ненеңси гара гүнләр гарашя, оны айтмага дилим диен этмейә — дийип хырчыны дишледи.

Отуранлар ерли-ерден зейренишмәге дурды:

— Худайберди аганың айдяны догры...

— Галады ёк...

— Шу отуран адамларың хеммәсиниң башындан шол шум такдыр гезекме-гезегине инжек болуп дурандыр.

— Ай, бу гара гүнүң горкусы гүйчлүдир.

— Ай-й, агралды дөвүр, агралды гүн.

Сергей Худайберди аганың гошарындан гысымлап:

— Сувуңы сатайжак болмагын. Адамлар, сувуңызы сатаймаң — дийип, элини адамлара тарап айлап гойберди. Соңра отуранларың йүзүне гөзүни айлап: — Бил-йәңизми, йылларың шу йылында чәк сатмак нәме диймек? — дийди. «Өз яшажык чагажыкларыңызың өмүр танапыны гырмак диймекдир» дийип, өз берен сорагына өзи жогап берди. — Ягшы, сувуңызы сатып, ере тохум сепмән, асманга агзыңызы ачып, алладан дилежекми?! Дагы элиңизи хайсы яна узатжак. Алла-да: «Сенден — херекет, менден — берекет» дийипдир. Бар херекетиңизи байлара багыш эдиң-ә диймәндир. Бейле затлар болмаз. Сувы сатмак болмаз. Сув — сизиң жаныңыз, сув — сизиң наныңыз. Шуңа дүшүниң — диенде, Худайберди ага чөкүне дүшди.

— Вах, жан иним Сиргей, биз оңа өндөн дүшүнип гелйәс. Нәтжек, дагы алач ёк, алач!.. Сатмасаң, олам көйжек-дә — диенде, Сергей юмругыны берк дүвүп, перт-перт сөзләмәге башлады:

— Берди дагыны газыдан ковалап чыкардылар. Бекмырат бай дагы хөкүметден көмөк алып, олары чөлләрде ковалап тутуп билмән гайтды. Олар өлселерде, мейданда мертлер кимин атышып-чапышып өлөрлөр. Эгерде өлмән, аман-саг галсалар, олар сувларыны сатмазлар, сатжагам болмазлар. Эмма оларың дөрт айдан аша эден зәхметлери көөр өйтмән. Олар инди хакларыны гидирмез. Бесдир, өң дурмуша хакларыны көп гидирдилер: Берди дурмушда биринжи гезек гол узадып, гызыл гүлүнә эл етирмәкә, онуң элинден какып алып, гара лая гардылар. Дурды өзүниң бир эмзикден сүйт сорушан мәхрибан уясыны алдырды. Атасыны өлдүрдилер. Аллагам дурмушың дузагына олардан кем дүшмеди. Олар дурмушың зәхеринден гана ичдилер. Хәзир сырлы дурмушың алына дүшүнип башладылар. Инди олар гөрөш ёлуна дүшди. Инди ол ёлдан хич бир хили гүйч олары

совубам билмез, долабам. Хәзир оларың дөрт айдан аша чекен зәхметлерине дүшйән сувларыны ким ичжек болса, онуң бокурдагындан берк гысарлар, ювутдырмазлар. Бир катра сувларыны бир бая ичирмезлер. Сизем шоларың хатарында берк дурсаңыз, бир баям сувуңызы ичип билмез. Бу хакда мениң сизе айратын айтжак задым бар. Худайберди ага, хачанам болса, сен шол сувларыны сатып гидйән адамларың хер мирапдан бир-ики санысыны мениң яныма алып гелерсиң.

— Боля, иним, мен хачан ислесен, алып гелейин — дийди-де, ене Сергейиң йүзүнден гөзүни айырман сөзлемәге башлады:

— Иним Сиргей, юрда бела геленде, хер тарапдан өзүниң шумлугы билен гелер экен. Онсоңам нәме, биз бир окувсыз-соватсыз гезип йөрен адам. Ким бир зат дийсе, акылың етмәнсоң, ынанаймалы боля. Хәзир болса дүнийәниң гепи көпелипдир. Догрусыны айтсак, хәзир бир дөвүр болды, ялан хайсы-чын хайсы, хайыр хайсы-шер хайсы, өзүмиз ялы адамлара селжермек гаты кын. Ынха, иним Сиргей, шу там долы отуран адамлар гаты ядавдыр. Шейле-де болса, шу отуранларың барысам бир өзүңиз ялы хемме затдан хабардар, дүнийә вакасына гөз етирйән адамың екеже агыз сөзүни диңлемегиң арзувында гарашып отурандырлар.

Патышаның тайды хабары болса илиң ичине яйрады. Онуң таймагы киме хайыр, киме ногсан, бизиң акылымыз етмейә. Бекмырат бай ялы ярым шәхери байлар: «Патыша йыкылды. Орслар баштутансыз галды. Инди олар пырка-пырка болуп гырлышарлар. Гырлышыгың бир яны түркмене-де етер» дийип, халкың йүрегини серсдирйәмишлер.

Марының болкөйнеги: «Инди мен мунда дурман, гидерин, менем гидерин, түркменлериң башына яман ишлерем гелер» диййәмишин. Марының бутханасында болса орсун молласы, ишаны чокунып, худая налыш әдйәмишлер. Гиже-гүндиз бутханадан чыкман, «Худайым, иберен бела-бетериңи өзүң сов» дийип чокунямышлар. Патыша ене өмүр, тәч, тагт дилейәмишлер. Марының ишчилери болса ак патышаның дашына гызыл чайылан овадан нагышлы, оңат-оңат суратларыны жарың көпрүсиниң ян агажына пылчап-пылчап уруп, чым-пытрак әдип, сува зыңып гойберйәмишлер. Акып барян сурата юмрукларыны ченәп гүлүшйәмишлер. Ана, муны хол

оглан хут гөзи билен гөрүпдир — дийип, отуранларын бирини эли билен гөркезди.

Ол оглан:

— Хава, хут өз гөзүм билен гөрдүм — дийип башыны атды.

— Ана, шейле ягдайда, иним Сиргей, бу затларын хайсы терси, хайсы оңы, өзүмиз ялы адамлар дүшүнмейэ. Йөне бизин кем хакылымызын етишине гөрэ, ак патышанын таймагы хакда бизин оглумузын Самарда пәледе гезип йөрөн еринден бизе бушлук хат язмагам боланок. Патышанын суратыны дөвүп, сува атмагам болмаян ялы. Себәби дийсен, хер кимем боланда, ол бир патыша-да. Патышалар алланын айратын назары сиңен адамлары болмалы-да. Алланын назары сиңен адамсыны хар этмек бирхили гөрүлйэ-дә... Онсоңам бу затлардан баш чыкармак бизин кем хакылымыза эйгертмейэ.

«Сейидахмет ишан китаплары агтарып тапыпмышын, дүнйәнин вагты гутарыпмышын, кыямат гопжакмышын — диййәлер. — Хываны эййәм гум басып, гутарып барямыш. Ахалы ел гөтерип, Тежени сув басып алып барямыш — диййәлер. — Марыны мар алмалы, Түркменгалаң аңырсында, гумда бир йыланын ызыны гөрүпмишлер. Ини бәш әдимден зыятмыш. Гум билен Марының дашына бир айланып, Талхатан бабаң үстүнден Мара инжекмиш» диййәлер.

Ынха, иним Сиргей, эшидйән сөзлөримиз шулара меңзеш. Өзүмизин дүшүнйән задымыз ёк. Биринден бирмыш эшитсек, догрумыка дийип, горкуп йөрүс. Халыс зәхрәмиз ярылып, безем болупдырыс. Шу мыш-мыш сөзлөрдән яңа халыс чашың гөзүне середен ялам болуп галдык. Инлөримиз дыгырдашып, йүреклеримиз гүрсүлдәп дур. Өзүңиз ялы гүрүңдешем ёк. Шу отуран адамларын хеммеси сизин сөзүңизи динлежек болшуп отурандыр — дийип, Худайберди ага сөзүни сонлады.

Бу агшам газычылар билен гүррүң шунуң билен гутарды.

Икинжи агшам

Бу гүн агшам эп-эсли вагт ондан-мундан месавы гүрүң әдилип отурылды. Шол гүррүңиң довамында Гылычлы Сейидахмат ишанларда өз башындан Огулнәзин

билен гечирен вакасындан бир бөлеги бир ёлдашына йёңкёп айтмага башлады:

— Сейидахмет ишанларын медресесинде бир молла ёлдашым маңа шейле гүррүн берерди: «Мен Сейидахмет ишанын медресесинде окадым. Менин зехиним гөрүлмедик зехинди. Соңкы йылларда, озал окан китабым болсун, окамадык китабым болсун, нәме окасам, ондан маны чыкарадым. Эмма Сейидахмет ишанын «гызы» менден зехинлиди. Ол Сейидахмет ишанын ненеңси гызы? Ана, шол хакда ики агыз сөз айтжак.

Мен бир гүн ишиктен гечип бараядым велин, Сейидахмет ишанын өйүнден зынлып, менин аягымын астына бир эл ялы хат дүшди. Ол хатда шейле язылыпдыр: «Мен Сейидахмет ишанлара недир-ныяз эдип берлен етимже гыздым. Кемала гелен гүнүм болса, мени Сейидахмет ишан өзүне аял эдинди. Инди менин йүрегимде янан от бу дүнийәде сөнмез. Шейле гүйчли янар одам менин гөзяшымы кепетмез. Гөзяшлы Нәзик гызын хатыны окап йыртын».

Мен шол хаты ачамда, кагызын еди ерине яңыжа даман гөзяшлар гураман, тегмилт-тегмилт болуп дуран экен. Хаты окап болянчам, ол кагызын йүзүне мениңем сакланман даман гөзяшларым шонча тегмилт салды. Эмма мен ол хаты йыртмадым. Ол гайнаглы гөзяшлара югрулан габахат ишин ядыгәрлиги менде өмүрлик сакланып галар.

Менин ол ёлдашым шу гүррүни беренсоң, хернә: «Сувсуз солан гызыл гүллер тәзеленип ачылмазмы?!» дийип, гамгын-гамгын гайталарды.

Отуранларын муңа хайпы гелди:

— Ах, нерессәниң өзи алжак экени-дә.

— Элбетде, шейледир-дә.

— Ич-ә янандыр.

— Ичи-хә дәл, дашам янандыр. Сөнмезем — дийип, Гылычлы гүррүнини довам этди:

— Онсоң яңкы оглан: «Мен окап-окабам, Сейидахмет ишан ялы ахлаксыз адам болжак болсам, маңа бейле адамчылык герек дәл» дийип, медресәни ташлап гидиберйә.

Динлейжилер ене-де дилленди:

— Догры-да, бейле ярамаз иши гөрүп чыдан дәлдир.

— Хава-да, «Пир азман, мүрит азмаз» диенлери-дә шол.

— Холха, мурит азаймандыр-а. Чыдаман, чыкып гидиберишдир.

— Элбетде, мениң ол ёлдашым өнүрти хертараплайын пикирденендир. Ахыр болян иши йүрегине сыгдырман, чыкып гидендир, ёгсам пыланча йыллар азап чеккенден соң, чыкып гидибермек аңсат дәлдир. Сизем, адамлар, гулагыңызың эшиденине ынанып йөрмөң, төвөрегиңизде болян ише пайхас эдиң. Догры билен нәдогрыны өз акылыңыз билен селжержек болуң. Шу ерде отуран адамларың көпүси Гүлүш ахуны танаяндыр. Таңамаянларам эшидендир. Түркменден етишен әхли ахун, ишан, пириңи йыгнасаңам, Гүлүш ахуның бир сорагына жогап берип билмез. Ол Бухарада хатм эденсоң, Бухараның әхли мүдәррис-мүфтүлерине: «Сизиң алып барян ёлуныз догры дәл» дийип терслешип гайдыпдыр. Марыда-да молла, ишан, ахунлара: «Он ики сынасы саг, зәхмет эдип билйән адама хүшүр-зекат дүшенок» дийди. Онуң үчин болса молла, ишан, ахунлар етмиш ере йыгнанышып: «Молла Гүлшүң йүзүни гөрмек пәл дәлдир» дийип, иле масгара этдилер. «Молла Аннагылыч тәзе усулда мекдеп ачыпдыр, ол динден чыкан» дийдилер. Абдырызак өз атасына. «Сен — илиң бай ахунларының бири. Саңа хүшүр-зекат дүшенок. Сениң илден алян затларың халал дәл. Мен сениң чөрегиңи иймен» дийип терслешип, шәхере чыкып гитди. Оңа-да ишан-ахунлар биригип: «Шейтаның аздыран гулы» дийип, иле масгара этдилер.

Заманамызың ишан-моллалары мыдам: «Бериң» дийип, эллерини сершип отырлар. «Элиңизи чекиң» диенедә: «Капыр, динден чыкан, шейтаның ёлуна гиден» дийип, оны халка йигренжи гөркезийәлер. Мен өзүмем шол «ёлдан чыкан», «шейтаның угруна гиден» дийлип, екирилийән адамларың бири. Эмма пайхас билен зехин йөрүтсеңиз, ким ёлдан чыкыпдыр, ким ёла дүшүпдир — сиз өзүңизем билерсиниз. Ол Сейидахмет ишан ялыларың көпүң үйшен еринде «ёлдан чыканлар» дийип яманлаян адамларының бирем «Бериң» дийип, гарыба эл узадян дәлдир.

Өтен агшамкы горкы-ховатыр хакда айдан мыш-мышларыңыз өрән тәсин зат. Шейле мыш-мышларың ил арасына яйрап, гүйжәп барянлыгыны мен өзүмем билйән. Обаларда айратынам аяллар үйшүп-үйшүп гүррүң эдйәлер, яш чаглар диңләп, аңк болуп гаяялар. Иң

соңунда-да горкуларына аглашылар. Элбетде, булар ялы бидерек ховатырлар мүнлерче йыллар адамларын башында орнашып гелипдир. Адамларын пикиринде ерлешен горкы пил билен ғырып атаяр ялы, ериң йүзүнде ятан хапа-да дәл. Йөне не пирин, не-де өвладың, не мүфтин, не мүдерресин — хич хайсысының «Хываны гум басар, Ахалы ел алар, Тежени сув алар, Марыны мар алар» диен ровайты хич бир хадысда окан ери ёкдур. Эгер-де, барды-гелди, бир китабың бир еринде оканам болсалар, ол китап бир йүзлей дүшүнйән молланың язып гиден китабыдыр—диенде, диңләп отуран яшулының бири:

— Догрудыр, моллаларымыз үйшенлеринде: «Газанда чыкан китаплара ынанмаң. Бухарайы шерипде чыкан китаплара ынаның» диййәлер — дийип, отуран еринден гозганды.

Гылычлы яшулының сөзүни диңләп, оңа гаршылык гөркезмән, ене айдып отуран сөзүни довам этди:

— Сиз, дөвлер, перилер, айярлар... хакында язылан китаплары окадып диңләниңизде, шейле затлар хакыкатданам боландыр өйдүп, гара чыныңыз билен ынанясыңыз. Хакыкатында болса, дүнйәде дөвем, перем, айярам ёк, болмандырам — диенде, диңләп отуран яшулардан ене бири:

— Ханы «Дөвлери, перилери Сүлейман пыгамбер ковалап, Кап дагының аңырсына гечирип, демир гапысыны гуллапдыр» диййәлер-ле? — дийип, ынамдар йүз билен Гылычла серетди. Энтең Гылычлы сөзлемәнкә, ене бир яшулы.

— Сейидахмет ишан: «Кап дагының ачарыны Сүлейман пыгамбер хайыр-сахават астында гизләпдир. Замамызда хайыр-сахават азалды. Инди шол ачарың үсти ачылыпмыш. Инди шол ачары дөвлериң, течжалларың тапып алжак заманасы гелди» диййәмиш — дийип, сөзүни соңламанка, ене бир яшулы:

— Ана онсоң ахырзаман болмалы-да — дийди.

Отуранларын бирнәчеси горкусына улудан хашлап демини алды. Бирнәчеси бир зада гарашян ялы, эжиз бакышда Гылычлының йүзүне гарады. Бирнәчеси гозганышды. Гараз, херекете гелмедиги болмады.

Гылычлы бираз ойланып:

— Шейле, адамлар — дийип сөзлемәге башлады.— Догрусыны айданда, бизиң шу дөврүмизде илден хантама болуп отуран надан молла көпелипдир. Хор дүшен

илден олара дүшевүнт ёк. Онсоң олар илиң арасында шейле эйменч-эйменч горкыны яйрадып: «Хайыр-сахава-ты көпелдин, хушүр-зекадыңызы гайгырман берин. Кап дагының демир дервезесиниң ачарыны хайыр-сахават билен гөмүң» дийип, эллерини сизе узадылар. Сизем оңа дүшүнөңзөк. Мен сизе өң айтдым «Хер бир эшиден задыңыза ынанып йөрмөң» дийип. Эгер-де Сейидахмет ишан шол айдян ачарының үстүниң ачыланыны билйән болса, шол эйменч затларам дине берим билен гайтарып боляндыгынам билйән болса, эййәм бар задыны дине худай ёлуна дагыдарды. Эмма хонха, середин, ол шонча мал-мүлк-дүйнөни аз гөрүп, ики юмругыны берк дүвүп йыгнап отыр. Гайтам, ене нөчө йыгнап билсе йыгнажак. Шол затлары-да пикир эдин, дүшүнжек болуң — диенде, бир яш йигит:

— Сейидахмет ишан затларыны шол эйменч затлар геленде берэйжекдир-дө — дийип йылгырды.

Икинжи бир яш йигит:

— Хартечжал геленде, итиң өңүне окланышы ялы эдип, өңүне оклайжакмыка? — дийип гүлди.

Үчүнжи бир яш йигит:

— Ай, Сейидахмет ишандан мен-э Хартечжалам зат алып билер өйдемок — диенде, яш йигитлер гүлүшдилер. Яшулулар гүлүшмән, отуран ерлеринде бир гобсунышып, херекете гелди.

Бу вагт Сергей:

— Худайберди аганың дүйнки тәсин гүррүңи хакда мен бир зат айтжакдым — дийип, гүрлемәге дурды. — Дүйн Худайберди ага: «Патышалара алланың назары сиңендир» дийди. Догры, олар ялы сөзлерден шу отуран адамларың хеммесиниңем өнден гулагы ганандыр. Йөне патыша-да «Маңа алла назар сиңдирди» дийип, халкына ган юутдырып йөрмели дәл ахыры.

Эгер-де патыша билен онуң хөкүмети халкың гамыны ийип, халкың агырысыны эдйән болса, бейле болмазды. Онда сизем үч адам бойы чуңлукдан гара лайы зыңып, алты ай газы газмаздыңыз. Эгригүзер бендинден сака алып, сув ичйән халкың бир йылда газа чекйән зәхметни йыгнасаң, шулар ялы ики бенди тәзеден гурмак болжак. Сизиң сакаларыңызың ёкары янындакы белент ерден тәзеден бир бент гурулса, шу бентден ашакдан сув ичйән илатың барысы алты ай газыдан азат болжак. Эзлериниң йыл ичинде алты айлык зәхметини башга бир хайырлы, чөрекли көре сарп эдип билжеклер.

Шу бентден ашак, дерянын гүндогар тарапы Акыбай билен аралыкдакы экинлери диңе сув машынлары билен суварялар. Сув машынларың хожайынлары дайханларың ере гөгерден задының дөртден бирини алялар. Эгер бент ёкаррак сүйшүрилсе, ол сув машынларының бирем герек болмазды. Онда дайханларың ерине сув йүзлеме чыкарды, дайхан дөртден бир кәренде-де бермезди.

Ынха, шужагаз алан мысалымызданам патыша хөкүметиниң дайхан непагаты үчин хич бир алада этмейэндиги гөрнүп дуря. Эмма патыша өзүне герек боланда, Мургапдан бендем гурады. Байрамалының боз мейданындан йүз мүн гектарларча өзүне мүлкем тутды. Гуран бендинден тутан мүлкүне ябам чекдирди. Ол мүлкүң ишини алып барян адамлар үчин Байрамалыда Кыркишик ялы баглы-бакжалы көшгем салдырды. Бу десгалары тутмак үчин хазынадан гайгырман пулам алды.

Йыл гурак гелсин, Мургабың сувы аз болсун, патышаның мүлки үчин тапавуды ёк. Онуң экининиң гуражак гүманы ёк. Онуң экини мыдам сувлы. Эмма дайхан болса бир йыл экинини абадан суварып билсе, икинжи йыл сув басып гидйё, үчүнжи йыл болса сувсуз гурая.

Яшулуларың ядындадыр — мундан йигрими еди йыл озал Мургабың сувы гутарып, дүйбүнде гөзяш ялы шилдирәп галды. Дайхан экинини бир гезек суварып билмән гуратды. Соңкусы йыл сув ганымат болды, эмма ондан соңкы йыл, гөни йигрими бәш йыл мундан озал, ене Мургап таңкырап, дайханың экини гурап галды. Мундан он дөрт йыл озал болса сил гелип, сувуң бир ужы барып Тежәне етди. Соңра харап болан бентлери дүзетмек үчин он бәш мүн дайхан үч ай ишлемели болды.

Патыша хөкүмети халкың агырысыны эдйән болса, бейле затлар болмазды. Онда Мургап сизин аягыңызың ашагында-да баш билмез уянсыз ат ялы болман, агыздырыклы ат ялы, сизе баш эгерди. Хәзирки заманда адамлар сувуң ыгтыярында болмалы дәл-де, сув адамларың ыгтыярында болмалы. Бизе хер бир жәхтден зәхметкеш халкың пейдасына гараян хөкүмет герек — диңден, адамлар Сергейиң сөзүни бөлтәп, оңа хошаллык билдирди.

— Иним, өмрүң узак болсун, яманлык гөрмәсиң. Би-ви бар затдан хабрдар этдиң.

— Хав, иним, өмрүң узак болсун, хезил бердин.
— Ай, окувлы адамың сөзүни динлөндө, бир баш-га-да.

— Бий-э йөне басырылгы гүррүң экен.

— Ай, ягшы огул экен, болкөйнегиң гапысындан гечип боланок.

— Ай, шүем болкөйнекден аз-а билийән дэл болса гек.

— Түйс адам улумсы болмалы дэлдир.

Бу вагт Худайберди ага сакгалыны сыпап:

— Иним Гылычлы, икинзем хезил бердиниз. Өзүңиз ялы адамларың гүррүңини динлемек улы акылдыр. Отланлар, гайдышайсак, вагтам эп-эсли болды өйдйән — дийип, элини ере урды.

Отуранлар туршуп даш чыкдылар. Йигдекчелер бир топар болуп, яшулулардан айрылып уграды. Яшулулар ызракда топар тутушып уграды. Бу ики топарың арасында гүррүң бир-бирине меңзеш болмады. Яшулуларың арасында гүррүң бир адамың:

— Десетнигиң бужагаз там-а түйс гүррүңиң өйи экен — диен сөзүнден башланды.

— Хакыкатданам, гиже-гүндиз турман, йөне гүррүң динлөп отурмалы экен.

— Гүррүң динлесен, агзың-а ачдыржак булар.

— Шулар мен-э о дүнъеден хабар сорасаңам билермикэ өйдйән.

— Билмән нәме, «Гылычла Сергей сапак берйәмиш» диййәлер. «Сергейиң өзи сапагы Мары шәхеринден алямыш» диййәлер.

— Догруданам, Гылычлының яңкы айдышы ялы, шу ишан-моллаларың айдян затларының хеммеси айланя-доланя-да, «бере» барайя.

— Я... Худайберди аганың айдяныны, дүнйәде «бер» диймейән адам бармы? Сенем мыдам худая: «Бер» дийип, элиңи серип отырсың.

— Сен ак билен гараны гатышдырма, Ханалы. Мен худая: «Бер» диййәнди́рин вели, өңүрти херекетини әдип, оңсоң берекетини дилейәнди́рин. Алланың өзи айдыпдыр: «Сенден — херекет, менден — берекет» дийип.

Ханалы:

— Бары бир бер диймек дәлми? — диенде, адамлар Худайберди ага етирмән:

— Ёк, сеңки болмады, Ханалы.

— Ханылыңкы яна-да дегмеди.
— Дегип, асыл голайламадам.
— Херекет эдип, алладан дилемез адам болмаз. Херекет этмән, бер дийип, эл узатманы биз-ә огурлык эденденем яман гөржек.

— Херекет эдип, алладан дилемек бир, совук көлегеден турман, херекетсиз бер дийип эл узатмак башга.

— Нәме, олар херекет этмейәми?

— Нәме херекет эдйә?

— Елуңыза алкыш эдйәлер. Берлен зады эл узады алярлар. Ол нәме херекет дәлми?

— Ай, гойсана, Ханалы.

— Ахов, Ханалыны кеч энекеде басмажагыңыза гөзүңиз етенокмы?

— Шу Ханалы шол Марыда отурып гиден болкөйнек Алыханың иниси болаймасын, хов? Дилеварлыгы-ха есер — дийип, яңса алып хаялчыратжак болдулар.

Ханалы хаялчыраман:

— Ёк, ол болкөйнек Алыхан мениң инимдир. Мен онуң агасы — дийип, гайта, өңкүсинден хем бетер гөтерилип өвч алды.

Сонра онуң сөзүне гулак асман гүррүңлешмәге башладылар.

— Асыл «Шу балыкчы орсларың ичинде сапагы гаты ёкары гиден окувчыларам бармыш» диййәлер.

— Шонуң үчинем олары Питербургдан чыкарып ковямышлар-да.

— Ковсаларам, шулар зынжыр нәхили болса, эдил шонуң ялы, бир-бири билен багланышыклымышлар.

— Догруданам, шулар мен-ә Эфлатуна сапак берер-дирмикә өйдйән.

— Эфлатун дәл, Эристуныңа сапак бержек булар.

— Ба-ай, Эфлатунам-а забун зор болупдыр-ов. Оны сынап гөржек болуп, отуран дүшегиниң ашагына кагыз языпмышлар велин, шоны билипдир. Ёкарсына середин

— «Я гөк бираз ашак сүйшүпдир, я-да бираз ер ёкары гөтерилипдир, хемишеки ара-ха дәл» дийипдир залу-ват.

— Ол Эфлатун дәлдир, ол Эристундыр.

— Ай, нәбилейин-дә, шол икисиниң бири өз-ә — дийшип, гүррүң эдишип гитдилер.

Етгинжек йигитлер болса бириниң айданыны бири диңлемән гүлшүп гитдилер.

— Догруданам, шожагаз тамдан гүррүң диңләп чы-
каңсоң, ятып укыны алан ялы болайясын.

— Бай, Гылычлы Сейидахмет ишаныңам ишини гөр-
дайт.

— «Ишини гөрди-бейлеки» дийип, сен бир дил ети-
рижи болайма, өвлатдыр.

— Эдйән иши шол болса, өвлат боланда нәме.

— «Өвлат боланда нәме» диен болма, бирден чаба-
ландыраймасын.

— Ай, чабаландыржак болса, яңы Гылычлыны ча-
баландыарды. Әхли ишан-молланы елиң ыгына сүрүп
гойберди.

— Валла, Гылычлы «Пери ёкдур» дийәйди. Биз-ә
Гөроглың Агаюнус периси ялы бир гөзүне сөвейин пери
душ геләймезмикә дийип, тама эдип йөрдүк вели, ол
тамамызыңам-а дүйбүнден палтаны салды отурыберди.

— Пери ёк болса, Гылычлы барсын бизиң обамыза,
гөзи нәме гөрйәкә.

— Нәме, сизиң обаңызда пери бармы? Пери бар
болса, Гылычлыны чагырма, мен гидейин. Ха-ха-ха...

— Валла, бизиң обамызда бир жалатай молла бар,
шол-а «Хамса» Новайыны окая, деррев перилери ге-
тирәййә.

— Ай, гойсана.

— Валла, өвлүйә кессин, гетирйә.

— «Өвлүйә кессин» дийип ант ичме. Сен гөзүң би-
лен гөрдүңми?

— Ёк, гөзүм билен гөрөмок. Ол молла «Хамса» Но-
вайыны ягшы бирсалым назым билен окая-да: «Ана
перилер түйнүкден гирип башлады» дийип, китабыны
япып отурыберйә.

— Вах, «Ока» дийсеңиз болмаямы?

— Эденек. Келлесини кессеңем, аңрык оканок. «Ока-
берсем, өй перилерден долар. Оңсоң сизиң гөзүңизе гөр-
нүп башлар. Шонда горкман отурмалыдыр. Бириңиз
горксаңызам, перилериң бири шобада чаларам, онсоң
дәли-тентек болар гидер» диййә.

— Ёк, «Хамса» Новайыны перилең ховасында, оңат
назым билен окасаң, перилер гелйәмиш. Оны-ха молла-
ның хеммесем айдя.

— Догруданам, бизиң обамызда бир адам бар. Ол
багшам дәл, йөне өз пукарачылыгыны эдип йөрән бир
адам. Багшылар порхан Новайыны чалып уграялар ве-

лин, яңкы адам мәрекәң ниресинде-де отуран болса; шу эгнини силкип: «Чал-л!.. Чал-л!... Чал-л!..» дийип, илери-илери омзая-да, эдил дутарчылаң алкымына гечйә. Шу бирденем чеп элини келлесине гоюп, бир гыгыря вели, бүтин мәрекеде отуранлары эндиредиберйә. Өзем айдымының арасында май тапса, эгнини силкип: «Чал-а!..» диййә. Новайыны айдып гутарярам, шол отуран еринде түкге дүшүп, дүвдек болуп ятыберйә. Онсоң тә порхан Новайың гайтаргы хеңини чалып, өзүне гетирйәнчә, шол ятышына аглап ятя.

— Догры, бейле адамлар боля. Мен өзүмем бейле адамлары билйән. Олаң гөзүне перем гөрненок, пейкерем. Ол адамлар саза бейлеки адамлардан үйтгешик дүшүнйәмишлер. Порхан Новайы чалнып уграндан, гөчгүнли саз ол адамлаң хушуны башындан гөчүрип, йүрегини алямыш. Олар айдыма гыгыранда, өз ыгтыярларына гыгырмайамышлар. Шол махал бүтин өтен-гечени гөзлериниң өңүне гелип гөрүнйәмиш. Ана онсоң гөвни бозулып, ыгтыярыны гидирип, аглап ятымышлар. Онсоң гайдып Новайыны мылайымлык билен чалып, йүрегини ерине гетирйәмишлер. Мен бу хакда саза-зада гаты дүшүнйән бир адамың гүррүңини диңледим.

— Вах, бу гүррүң билен яңкы перилери ятдан чыкарып баряс. Халыпа, газыны гутарып, сизиң обаңыза гидели. Шол молла маңа бир перилери гөркезсин-ле, ярым йылкы зәхметими сагынман берейин шоңа. Ха-ха-ха...

— Перилер урайса, дәли-тентек боларсың-да.

— Шү Балахусун ялы пери мени урсун-да, тентек әдәйсин. Гөзүм гөрсә боля.

— Нәдерсиң, халыпа?

— Өзүм этжегими билйәндицин.

— Ха-ха.. ери?

— «Ериси» болмаз онуң. Бойнундан бир долап алсам, ол мениң элимден сыпмаз.

— Бай, халыпа диййән-ә, сен перә өйленәйжег-ов.

— Өйленәймән, бу адамлар өз заманасының Гөрог-лусы ахыры.

— Ха-ха-а!

— Халыпа, адына нәме гоярсың?

— Агаюнус гойгун.

— Ёк, Гүлпери гойгун.

— Ёк, Балахусун гойгун.

— Сиз хәзир ат гойжак болуп, азара галмаң. Элиме дүшәйсе, адыны тиз айтдырын.

— Ара-чара дарышжак дәл-ов.

— Хий, пери элиңе дүшенсоңам, ара-чара дарышың болармы?

— Ха-ха-а, ара-чара дарышмагын, деррев пасыр-пу-сур эдәйгин. Ха-ха-ха-а.

— Халыпа, сен галыңсыз өйленәйжек өйдән?

— Эртеси энеси «галың» дийип геләйсе нәдерсин?

— Гелиберсин, гөзүме гөрүңсе боля, онам сыпдырман.

— Ба-а, энесине-де өйленәйжекмай?

— Ёк, энесине какамы өйәрин.

— Ха-ха-а... Нәме әжеңи икиң бири эдәйжекми?

— Әжем ёк. Какам гөргүли нәче йылың дуллугында.

— Ха-ха-а.. Онда какаңы-ха хезил этдиржәг-ов.

Газычы яш йигитлер шейди, ха-ха-хайлашып, шовхун билен дәлелерине гирдилер.

Үчүнчи агшам

Берди дагының газыдан гачып гиденлерине ики аякын болупды. Шондан бәри Сергей дагы оларың өлүдигинден-диридигинден бихабарды. Бу гүн олар гич өйләнләр Сергейиңкә гелдилер. Сергей олары гөрөндө, йитирип тапан ялы, үчүси билен хем гужаклашып гөрүшди, аманлык-саглык сорашды. Булар Аманмырат дагыдан гачышлары, олары ненеңси азашдырып хорлайышлары, инди доланып, оларың душман гөзлөп, гума чыкмажакдыклары хакда көп гүррүң берип отурдылар. Гараңкы ягшы гатлышанда, Сергей:

— Бу гүнләр хер агшам газычылар бизиңкә гүррүңе гелйәләр. Оларың арасында хер хили адамың болмагы мүмкин, сиз Гылычлылара өтәгитсеңиз нәдйә? — дийип сорады.

Дурды оңа:

— Газычылар гелсе гелиберсин. Бу гүн агшам Гылычла Магтымгулыны окадып динләрис. Газычыларам гелселәр, динлежек отуржак экенләр-дә — дийип жогап берди.

Бердиниң пикири бу ерде отуранларың хеммесиниң киден хем үйтгешики. Ол бираз өңрәк инрик гаралыбе-

реиде, Сухан гатының гумдан бир бөлөк гоюн сүрүп геленини гөрүпди. Онуң бу гиже газычыларың янында дүшлөп гечжегини хем ачык билипди. Берди нобурың райышында дурка, газычыларың: «Яшулы, гоюн сатармың?» диен сорагына: «Алан болса сатарыс» диен жогабыны хем эшидипди. Сухан гатының сесини эшиден бадына, Бердиниң бүтин дамарлары тарсылдамага башлапды. Шол махал онуң гоюнларыны газычылара пайламак-да йүрегинде ёк дэлди. Йөне газычыларың бу ише ненеңси гаражагыны билмәнсоң, шол дуран еринден дүшүп гайдыпды. Ол хениз хем шол пикиринден чыкып билмән отырды.

Сухан гатының ничем йыл гойнуны бакып, ондан бир көпүк хак алман, чыкып гидени хем хэзир онуң ядындады. Узук билен тапышжак болуп дуркалар, хайыр иши шере язып, йүрегине сөнмез айралык дагыны саланың хем Сухан гатыдыгына дүшүнип отырды. Онуң хэзир айралык мукамындан башга мукамда хич бир зат диңләси-де гелмейәрди. Бу хакда ёлдашларына айдып, йүрегини говзадасы гелйәрди. Эмма Дурдының янында бейле гүррүң этмәни биэдепчилик билйәрди. Ол себәпден Бердиниң хэзирки йүрегиндәкилер ёлдашларындан гизлин сыр шекилинде сакланып галярды.

Берди Ылычла «Зөхре-Тахыры» ока диймек иследи. Ене-де бирден Магтымгулы — Пырагының бүтин өмүр бойы Меңлини ят эдип өтени хақыдасына гелди. Магтымгулының гарып сөйгүсини өзүниңкә меңзетди. — Өмрүниң ахырларында-да Меңлини ят эдип, дессан дүзүпдир. Онуң йүрегинде Меңлиниң яндыран сөйги оды асыл-ха сөнмәндир. Муңа башгалар дүшүнмесе-де, мен гаты оңат дүшүнйән, себәби мениң йүрегимде-де шозе-йилли от сөнмән, мыдам гүмрәп янып дур. Йөне мен Магтымгулы ялы элимден учуран шункар гушумы диңе гөзяшлы дессан билен ят этмен. Мен пелек билен мерт ойнарын. Даш кимин дагдан дага атыларын... Я эдил чакмак дашындан сычрап, гова дүшмән, бидерек гиден учгун ялы, сөнүп гидерин, я-да Бекмырат бай, Сухан гаты ялы эжизе ганым залымларың гөзүнде от якарын, Ара-чаралык мениң йүрегимде жай тапмая — дийип, отуран еринде бир элини маңлайына гоюп, башыны ашак салды. Бу вагт мунуң башына гелен «Хэзир Сухан гатыны өлдүрейин, оңсоң Бекмырат байың үстүне гиде-йин» диен пикир болды. Пикирини аякламанка-да,

Дурдыны дашары чагырды. Оларың дашарда нәме гүр-
рүң эденлери мәлим болмады, йөне эп-эсли вагтдан соң
ичерик гирдилер. Гелип отуранларында, икисиниң хем
кейпиниң еринде дәлдиги йүзлеринден белли болды.

Гылычлы Магтымгулының хер шыгрының башындан
башлансоң, ызыны көпленч ятдан диен ялы окаярды.
Ол окап отуран еринден бир гезек — Бердиниң, бир гезек
Дурдының йүзүне ассырынлыкдан серетди. Бирден
хем китабы тапладып япды-да:

— Йигитлер, сиз яңы дашары чыкаңызда, бир ерден
азашып гелйән мыррых шемалы чалып гечипдир. Сиз
догрыңызы айдың. Йикиңизиңем мыррыхыңыз тутудып-
дыр. Шейлеми, дәлми? — дийип йылгырды.

Берди:

— Ёк, ёк — дийип, сыр билдирмежек болды.

Бу гүррүңе Сергей хем гатышжак боланда, даш
ишикте чыкан аяк сеси гүррүңи кесдирди. Шол халатда
хүмүр-сүмүр адам сеси эшидилди. Диңиргейәнчәлер —
Салавмалейким — дийип, биринжи ичерик гирен Мерет
арчын болды.

Онуң ызындан аяклы гарпыз ялы тогаланып гөрнен
хем Сухан гаты болды. Сухан гатының гөзи Берди дага
дүшенден, ызына серпилди. Ич ишикте дыкын берип ду-
ран адамлара гарныны дирәп бираз ярмашды. Эмма чы-
кып гитмәге бу дуран адамларың арасыны бөвсүп, өзүне
ёл ачып билмеди. Соңра, аяк ялаң гызгын чәге басан
ялы, аякларыны тайлы гезек гөтерип, бәрсине доланды.
Найынжар сес билен:

— Аманмы, Берди, аман-сагмы? Аманмы, оглум
Дурды, аман-сагмы? — дийип, илиң деңинде ашак отур-
ды. Геленлер саглык-аманлык сорашдылар.

Бу агшам гүррүңчилиге йыгнанышанларың көпүси
тәзе адамларды.

Худайберди ага ашак отурып-отурманка:

— Үч-дөрт гүнден бәри газычыларың арасында шу
ерде эдилйән гүррүңден башга гүррүң болян дәлдир —
дийди. — Мирапларымызам «Бейле гызыклы гүррүң
болян болса, бу гүн агшамам гиделиң» дийишдилер. Он-
соң йөрүн-йөрүң билен гайдыбердик — дийип, вагты-
хошлук билен орнашды.

Сергей билмезлиге салан киши болуп:

— Сиз мирап болдуңызмы? Хачан арчынлыкдан ай-
рылыпдыңыз? — дийип, Мерет арчындан сорады.

Мерет арчын гаты улумсылык билен сакгалына элини етирди. Сонра ардынжырады-да:

— Ай, шу Калмаков Ашгабатдан Мара геленде, «Айырмалы» дийипдир. Оларам айырдылар — дийип, элини сакгалындан айырды.

Сергей Мерет арчын дагыны Калмаковның нәме үчин ковандыгыны ягшы билйәрди. Шейле-де болса, оны геплетжек болуп:

— Ол муртар Калмаков нәме бейле газабына мүндүкә? Миллетден соралан болса, сизе нәразы адам болмазды — диен болды.

Мерет арчын нәче мекир болса, бу ерде Сергейин пикирине дүшүнишип билмеди. Ол озал хем — Ишчилер патышаны, патыша хөкүметиниң баярларыны говы гөрмейәмишлер — дийип эшидерди. Бу вагт шол пикир хем мунуң башына гелип долды. Ол себәпден арка тутунан ялы болды:

— Ай, иним Сергей, нәме, миллетден сораланда-да, «Миллет нәрза болмаз» диймек кын. Миллетин өңүне дүшенсоң, нәме, бириниң йүзүни гөрерсин, бириниң — еңсесини. Адамлары нәме худай дең гөрүп, дең ярадыпмы? Бирини эзизрәк ярадыпдыр, бирини — хордарак, бирини бай эдип ярадыпдыр, бирини — гедай. Бирини гөрмегей эдип ярадыпдыр, бирини — шумрой. Ери яраданда-да, бейикли-песли ярадыпдыр. Бәш бармагың дең дәл. Ягшы, бирибарың өзи бендесине шейле гарансон, ненең онуң бендеси дең гарасын? Дең гаралмадык еринде-де халкда нәразычылык дөрйә. Гараз, халк бир тарапдан өзүниң нәразычылыгыны билдирип, үстүңе чөвжәп гелйә. Болкөйнек баяр болса, бир тарапдан — «Пәлә ибержек адамларыңы гижә галдырдың, вагтында йыгнап етишдирмедиң» дийип, сыкажага салып, жаныңы алып баря. Онуң үстесине-де Ашгабатдан Калмаков гелди, ковуп гойберди. Индем болса мирапчылыга сайладылар. Гезип йөрүс — дийип, арчынлыгындан айрыланлыгына гаты нәразыдыгыны билдирди.

Сергей бир тарапыны оюнлыга салан болуп:

— Инди сизе «Мерет арчын» диймелими я-да «Мерет мирап?» — дийип йылгырды.

— Хайсыны дийселерем боля — дийип, ювашжандан мекирже йылгырды.

— Онда биз-ә «Мерет мирап» дийәйжек, Хава, Ме-

рет мирап, бу йылың агырлыгында дайханлар нәдйә, газыны алып чыкып билйәлерми?

— Газыны бу йыл дайханың ярысы диен ялы алып чыкып билжек дәл.

— Газыны ахырына ченли алып чыкып билмедик дайханларың зәхмети ненеңси боля?

— Олаң зәхметини сатын алан болса сатяс. Алан болмаса көйдүрмели. Шу махал газы азалды. Чәгини сатып билсең, алан тапыля. Мен өзүмем нәче чәк тапсам алжак. Илки-илкилер, газың аграмы өңдекә, бейле дәлди — дийип, Мерет мирап хич бир зат сызман, мүйнсүз гепледи.

Сергей бираз пикирленип:

— Ягшы, эртир газы гутаржак-да, шу гүн бири кеселләйсе нәдйә? — дийип, отуранлара гөзүни айлады.

— Шу гүн бири кеселләйсе, газарына чәк алянлар көп, шолара пул берсең газып берйәлер.

— Ягшы, гарыбың пулы ёк-да!

— Пулы болмаса көйәйсин — дийип, башга бир мирап жогап берди.

Мерет мирап бираз пикирленип:

— Көйүп, көйәйибем дурасы ёк. Алты ай чекен азабы бир гүнде көйжек болса, хер эдер-хесип эдер, пул тапар. Йөне көйәенде-де, зәкуна гелмән гуранок-да — дийип сөзүни соңлан бадына, Сергей:

— Ол ненеңси зәкун ол?! — диенини өзи хем дуйман галды.

Мерет мирап Сергейиң бу затлары йөнелиге сорама-янлыгыны сыздымы-нәмеми, бирсалым сесини чыкармандымып отурды. Соңра аграслык билен ардынып, сакгалына элини етирип гепледи:

— Бу йыл агыр болансон, газыны аман-саг алып чыкмак горкулы болды. Асыл адамлар «Ярамок» дийип, газыны ташлап-ташлап гидибердилер. Оңсон бизем шонуң өңүни алмак үчин, газыны гутарман, чәгини ташлап гидене сув бермесиз этдик. Ил оңласа, шол зәкун болар — дийип, Сергейиң йүзүне йити серетди.

Сергей: «Газа яраман галан ач халкың гара зәхметини арзанжак алмак үчин законы өз хайрыңызга өврүп-сиңиз-дә» дийжек болды-да, ене агзына гелен сөзлери юутды, себәби бу меселе хакында Мерет мирап билен чекишмекден хем, геп хоналашмакдан хем хич бир нетиже чыкмажакдыгыны билйәрди. Бу ишде газа яраман

гиден ач халкың бәхбидине нетиже чыкармак үчин га-
зының гутаран гүни сака бөведиң башында пычага гө-
вүс дирәп, ган дөкүшмекден бәрде алач ёкдугына-да
ачык дүшүнйәрди. Бу хакда Сергей өң Мары шәхеринде
өз гурамаларындан берк табшырык алыпды. Ол бу гүн-
лер сакада болжак чакнышыга ненеңси гүйч йыгнама-
гың пикирини эдип йөрйәрди. Эмма бу затлар хакында
шу ерде хич зат айтман, дымып отурды. Дымшыклык
эп-эсли вагт довам этди.

Бердиниң йүрек матлабыны дөкмек үчин гарашып
отуран халады гелди. Ол бу махал йүрегинде Сухан га-
та дөрән өлчегсиз гахар-газабыны гүйч билен өзүнде
саклады.

Совукганлылык билен:

— Мениң-э шу отуран адамларың биринде чын сөз
алгым бар. Шоны соражак — дийип, Сухан гатының йү-
зүне середенде, Сухан гаты маңлайындан шаглап инен
жан дерини сүпүрип етишип билмеди. Өзүниң ненеңси
боландыгыны билмән, найынжар сес билен: «Ә!» дийип,
бир элини ере дирәнини өзи хем билмедик болса герек.
Мерет мирабың еңсесине япырылып, онуң сыртында гиз-
ленжек ялы этди. Бу вагтлар онуң өсгүнже, туташык га-
шы меле гөзүниң үстүне инди. Мурты систан өкүзиң ша-
хы ялы, ики янлайын салланды. Сакгалы сең-сең эдип
сепцилдемөгө башлады. Ичинден бүтин әрлери-пирлери
чагырып, бирден хем дашындан найынжар, сандыравук
сес билен: «Худай ёлуна бир теңце!» диенини өзи хем
дуйман галды.

Бу вагтлар Бердиниң Сухан гаты зерарлы гөрән гүн-
лериниң, чекен азапларының барысы жемленип, гөзүниң
өңүне гелди. Онуң йүрегиндәки гахар-газап өңкүден-де
бетер гүйчленди. Шейле-де болса, сыр билдирмән:

— Худая нәме бейле эчилдиң, бай? — дийип сорады.

Бердиниң бу сорагына Сухан гаты ене шол найын-
жар, батымсыз эжиз сеси билен: — Ә? — дийди-де, аңры
сөзлемеди.

Берди хас гатырак:

— Нәме бейле худайың өңүнде жомартлык этдиң?
Шоны сораян — дийди.

Сухан гаты сакавлап:

— Ай-ай, ы-ыс-сыт-ма кекес-селим б-барды-да, шо-
шол г-гоз-гады — дийип, айтжак задының аңырсы-
на зордан чыкды.

Отуранларын ичинде сакланып билмән, йүзүни тутуп гүленлер хем болды.

Берди:

— Бу сакавлык беласына хачан учрадың? Хемише яман дүрдүң-ле? — дийип, сөзүни гутарманка, отуранларын ичинден:

— Хәзир учрады — диен сес эшидилди.

Сухан гаты:

— Ай, ол са-кавлык гы-гыз-зыр-мадан — дийди.

Берди кинаялап:

— Ядыңдамы, Гаты бай, бирвагт Гарагум чөлүндө башыңа галкан чекип, агыр гүрзини элиңе алып, Мырат аганың үстүнө Рүстем кимин топулыпсың? Шол вагт зарбандан гөк гүрлөп, йылдырым чакыпдыр. Ханы ол гайратлар, ханы ол эденлер? Я оларам гыззырма алайдымы? — диенде, Сухан гаты бир бетнышан гөрнүшдө Бердиниң йүзүнө середип, найынжар сес билен:

— Э? Гыззырма алайды... — дийди.

Отуранлар «Сухан бай» дийлип, ады тутулян байың бейле ыснатлыгына хайран галдылар. Билдирмән, нәче гүлдүлөр. Бирнәчелери гүлкүсини саклажак болуп, бөврүни ярара гетирди. Халыс бөвүрлери ярылып барялар бурунларыны, агызларыны тутушып, чалт чыкып гитдилер.

Сухан гатының бейле вежера болуп отурышына Дурды хем чыдаман, дашары чыкып гитди.

Берди Сухан гата:

— Галпылдаман отур. Мен сенден сөз соражак — диенде, ол:

— Мен нәдейин, гапыргаларым овранып баря. Эгрелишип, учлары ичиге батып, жанымы алып гелйә. Ягырын оңургаларым омурулып гайшарып алып баря. Бу ысытма чыдар ялы дэл — дийип, ярым-яш агламага башлады.

Сухан гатының бу вежералыгына Мерет арчының гаты гахары гелди. Ол ичинден:

— Сухан бай башармады! Намарт экени! Гөзяш эркек адама улып дэлдир. Гөзяша жаныңы сатын алаңыңдан мерт дуруп, гөзяшсыз өлен ягшыдыр — дийип, дурман чыкып гитди. Онуң ызындан бейлеки мираплар хем чыкышып гитдилер.

Мерет мирап бенде етенде, яны билен барян иш йигиди бир яна чекди-де пышырдап:

Мениң ябымы мүн-де, деп. Гитдигине гезерине гойбер — дийди. — Тә Бекмырат байыңка барянчан, байыңны чекме. Бу гүн агшам булар көп отырлар. Белки, Берди дагы гижә шу ерде ятарлар. Йөне шейле-де болса, гаты ховлук. Бекмырат бая: «Берди дагы десетнигиң тамында Сухан байы өлдүржек болуп отырлар. Тиз етишмесеңиз, шу гижә Сухан байы гутарялар. Мени Мерет арчын гыссап иберди» дийип айт! Оларын ховлукмажы өзи билен. Бекмырат бая бир эшитдирсең бор. Бейлесини өзи оңар. Бар, гаты гит. Хич киме билдирме. Бендин үстүнден гечип, гайракы ёл билен гитжек болма. Онда дуярлар. Орс өвлүйәсиниң үстүнден гечйән ёл билен гөни сүр — дийип гыссап иберди...

Бекмырат бай доган-гарындашлары билен өз тамында үйшүп отырды. Айратын гезермен ябының узакдан тапыр-тапыр... тапыр-тапыр... эдип, аягының сеси эшидилди. Хә диймән, гезермен атлының Бекмырат байың гапысына гелип дураны мәлим болды. Шол халатда дашардан «Бекмырат ага!» дийлен сес эшидилди. Бекмырат бай наган сапанчасыны алып, ховлукмач даш чыкды. Атлы бири:

— Салавмалейким — дийди-де — Берди дагы десетнигиң тамында Сухан байы өлдүржек болуп отырлар. Тиз етишиң. Мени Мерет арчын иберди — дийип, эдил гелши ялы, ызына серпилди.

Бекмырат бай, от алан ялы болуп, тамына гирди-де, отуранларын бириниң адыны тутуп:

— Бар, ылга. Медеде айт: «Берди дагы каканы десетнигиң тамында өлдүржек болуп отырлармыш» дий. Тиз ат-яраг шайларыны тутуп гелсинлер. Бар, тиз ылга — диенден, ол шол ерден ылгап гитди.

Отуранлара: «Барын, ат-яраг шайыңызы тутун. Тиз барын, атланып гелиң» диенден, отуранлар ерли-ерден туруп, ховлукмачлык билен гитдилер.

Санлыжа минутың ичинде он алты атлы тайын болды. Шол ерден ниредесиң десетнигиң акжа тамы дийип депдилер.

Мерет арчын Сергей дагының янындан туруп угранда, Сухан гаты хем онуң ызы билен гитжек болупды.

Эмма Берди: — Отур ашак! — диенде — Ине... — дийип, өзүни шалка ашак гойберипди. Шол отурышына шумжарып агламага башлады. Өңем тагашыксыз шумрой йүзи өңкүден хем бетер эйменч, бетнышан болды.

Сандыраклап отуран еринде йүзүнден сырыгышян дерлер чешме кимин акярды.

Сухан гатының хэзирки болуп отурышына Бердиниң йүрегинде нэче хыжув, гахар-газаплар дөреди. Ол өзүнден биыгтыяр дартылышян дамарларыны сакламак үчин дишлерини гысып, йүзүни чытанда, онуң шейле нурана йүзи гарөрт болды. Ене шол болушда-да сакланжак болды. Отуран адамлаа йүзленди:

— Адамлар, мен сизин өңүңизде өзүмин сада йүрегимде бирнэче берч алып ятан затлары айтжак — дийди. — Ынха, шу отуран Сухан бай дийилйән адамдыр. Шу адамы хэзирки болуп отурышына середип, бир мысапыр, бичөре адамдыр өйтмән. Шу адамың ичи мөй, йылан-ичян ялы зэхерли мөр-мөжеклерден дос-долудыр. Ынха, шу Магтымгулының диййән Хартечжалыдыр. Шулар ялы нежис, бинамыс, выждансызлар дүнйә инйә. Түкениксиз мал-мүлке эе боля. Шулар ялы ахлаксызлар бирнэче адамларын гүл өмрүни гырялар, өлдүрйәлер. Бахар гүли ялы ачылан яш, гөзел гызларын такдырына гатышып, тәлейини терсине азялар. Багтыны гаралдып, оларын яш хөвеслерини гырялар. Гүл беденли гөзеллер шулар ялы намарт голларда гүл өмрүни күл эдйәлер. Мисли Өмрүзая йылдыз кимин бивагт батып гидйәлер! — диенде, бирден хем Бердиниң йүреги дыкын алып долды. Ичинден: «Ах!.. Мениң маңлайым!..» дийип, гарөрт ялы йүзүни чытып, башыны ашак салды. Бу вагтлар Узук мунуң гөзүне гараңкы өйүң ичинде йыл хас салыгындан туран ялы, хор болуп гөрүнди. Онуң гара гөзлери — гирян, гара багры — ган, юка додаклары ызыны кесмән: «Берди!..» дийип, гымылдап дуран ялы болуп гөрүнди. Ол гараңкы өйүң ичинде отырка, үстүне түйнүкден айың ялкымы дүшүп дуран ялы болуп дуялды.

Бердиниң Сухан гата оянан гахар-газабы песелмеди. Гайтып, онуң йүрегинде нэче хыжув, нэче газап дөреди. Ол Сухан гата бир элини узадып:

— Айт, хайын! Узугың багтына гара чекилмегине себәпкәр ким?.. Айт, тер ачылан гызыл гүли хапа эллерин билен балдагындан тәндерип, Бекмырат байлаа табыраның үчин, нэче энгам алдың?! Айт, гөрейин, Мырат аганың өлүмине ким себәпкәр болды? Аманмухаммедиң Гарагум чөллеринде маслыгына гарагуш гондуран ким?! Догрыңы айтмасаң, мениң элимден сыпарын

ойтмегин! Эгер-де догрындан гелсен, өмрүндө бир гезек догры сөзлөниң хагы үчин индики гөрйөнчөм, зат диймен. Иөне шунам ядында сакла: мундан бейлөк мениң гөзүмө гөрнөймегин. Айт догрыңы. Гой шу отуран адамлар сениң кимдигиңи танасын. Сениң хэзирки болуп отурышыңа меңзеш дэлдигиңи билсинлер. Сениң түйлөк голларың гандыгыны гөрсүнлер!..— диенде, Сухан гаты бетнышан бир гөрнүшдө энтиреклөп еринден галды. Айылганч мысаласы билен Бердиден гөзүни айырман:

— Аманмухаммеди өлдүрөн — мениң улы оглум. Мырадың өлүмине мен себәпкәр. Узук үчин Бекмырат байың мүнйән меле атыны сылаг алдым. Онсоңам Аллагың бир сувлук ерини Бекмырат бай маңа ярпы бахасына алып берди — дийди-де — Аллак, сен мениң гүнәми геч. Мен сениң ерини гайдып берейин. Берди, сен мениң билен дең болма. «Ямана ялбарсаң эселер, ягша ялбарсаң песелер» диййә. Сен, иним, песел, мундан бейлөк гөржөк гүнүм сендендир — дийип энтиреклөп уграды.

Берди:

— Дур, гелме яныма. Элим дегсе сыпмарсың — дийип, элини өңүне тутды.

Сухан гаты Аллага гарап:

— Аллак, иним, шу ерден гидели. Мен сениң ерини берейин; худая шүкүр, хэзир мениң ерим көпелди. Сениң ериң билен янашык, бир угурдан еди десетин ер эдиндим. Ер сатан гүн гелдигиче көпелйә. Бу ачлыгың гүйжәп баршына нәче ер герек бөлсә тапылжак. Мен сениң ериңи шол өңки бахасына гайтарып берейин — дийип, ики элинем Аллага сандырадып узатды.

Аллак:

— Мениң еримнң өңки бахасына хэзир ач халк мениң еримче дөрт-бәш эссе еринем берйә. Сен маңа гаты ягшылык этжөк экениң. Бесдир, «Көр хасасыны бир алдыр». Мен өң саңа-да, Бекмырат бая-да хасамы бир алдырдым. Инди саңа икинжи гезек алдыр ялы хасам ёк. Сизиң алладан ант ичип, маңлайыңыза «Гурхан» сылаңыңыза-да мен ынанман. Иөне отурыбер еринде — дийди.

Сухан гаты:

— Берди, иним, индики гөржөк гүнүмә саңа миннетдардырын — дийип, ене энтиреклөп уграды.

Берди:

— Отур ерінде. Сениң әллєринден гарыпларың ганы саркя — дийип, гахар билен отуртды.

Соңра Берди Сухан гатыдан:

— Мениң саңа бергим бармы? — дийип сорады-да, йүз-гөзлєрини сүпүрнїдирди.

— Сен маңа ненєнси бергидар болясың? — дийип, Сухан гаты бираз өзүни растлады. — Иним, Берди жан, сен мениң гойнумы бакдың ахырым.

Берди:

— Нәбилейин, үзүлишдикмикәк дийипдим — диен болды.

— Ёк, ёк, иним, бир көпүгем алан дэлсиң.

— Ханы онда айдып бер, нәче алгым бар?

— Ине дерревжик айдып берәерин. Бәш йыл докуз ай гойнумда чолук болуп гездин. Илки ики йыл үч гоюндан — алты гоюн. Соңкы ики йыл дөрт гоюндан — секиз гоюн. Галан докуз айыңа-да үч гоюн дүшйә. Жєми: алты, секиз, үч... — он еди гоюн боля — дийип, бир дүйрүгип дурды.

Бердиниң чолукчылыктан өң Сухан гатының өйүнде дайхан болуп гезен йыллары-да бар. Ол хем Сухан гатының ядындады. Оны агзамаса-да, Бердиниң ядындадыгына Сухан гаты дүшүнйәрди. Бу ерде Сухан гата буйтар-суйтар этмәге болса ёл ёкды. Ол хәзир артыгы билен хасаплашып, саг-аман гутулса, йүз-де мүң разыды. Оңа гөрә-де:

— Иним Берди, өңки гезенлериңе-де өзүң нәче дийсең дийәй — дийди.

Берди:

— Мен хич зат диймен. Мен сениң ынсабыңы барлаңрын — диенде:

— Иним, үч гоюн. Ол вагт хас огланжыкдың — дийди — Разы болсаң-а, йөр, йигрими гойнуңы алып гайт, ёк, разы болмасанам, өз гөвнүң тутаныны айдай. Дилиң геплесе боля. Шу ерде етмиш саны гойнум бар. «Барыны гоюп гит» дийсеңем, гоюп гидерин — дийип хас жомартланды.

Берди:

— Өлүм каркарасы астында худайдан өз жаныңы бир гырана сатын алжак болясың. Маңа болса йөне ерден элли гойны мугт бержек болясың. Маңа бейле жомартлыгың герек дэл. Сениң өмрүңде жомарт болан ериңем ёкдур, болмарсыңам. Хәзир мен сениң он гойну-

ны ыртыкмиш алып галсам, «Берди дагы мени таладылар» дийиш, улы иле хабар яйрадарсың. Гепиңи азилт-да, йигрими гоины гоюп гит. Йөне энтэк икимизин хасабымыз гутаранок. Ол гоюнлар шунча йылың ичинде өрңемели. Ол хакда-да соң бир гүн хасаплашмага вагт тапарын — диенде, Сухан гаты шейле чалт еринден галды, белки, огланлыкда-да бейле чалт еринден галан дәл болса герек.

— Йөр, оглум, Берди жан, гоюнларыңы алып гайт — дийди.

Аллак:

— Йөр, гоюн болса алып гайдарыс — дийип чыкып уградылар. Даш ишике Дурды хем булара гошулып гитди.

Булар чыкып гиденлеринден соң, Сухан гатының найынсаплығы хакда көп гүррүң болды. Отуранларың хер хайсы Сухан гаты хакда биленини, гөренини-эшиденини айдып түкедип билмеди. Бираз салымдан соң Аллак:

— Бай болдук, сүрүли гоины сүрүп, агыла салдык — дийип, йылгырып ичерик гирди.

Берди йылгырып:

— Гетирен болсан, шонуң ичинден ики санысыны сайлап, деррев какыш-кукуш эдиң. Бу отуран мыхманлары бир чекдирмеден доюрмак герек. Бу гүн чекдирмеден доярча гүррүң болды. Адамларың ичинде гоюн өлдүрип билйәнлери бардыр-да? — диенде:

— Бардыр.

— Тапылар.

— Гоюн болса, гассап тапылар-ла.

— Иш гассаба галса хайырдыр — дийшип, отуранлар дил ачып башлады.

Көп вагт гечмеди. Гоюнлар союлды, эт догралды ожак газылды, эт газана гирди. Ынха, хә диймән, чекдирме тайяр болуп, чанак чекилди. Хер хили гүррүң билен шүвелеңли нахар эдиндилер.

Он секиз саны гоюн агылда галды. Берди булары хем отуран еринде пайлады. Худайберди ага йүзленип:

— Яшулы, сен шол агылдакы гоюнлардан сеч-сайла-да, бәш санысыны алып гит. Соң болса «Пыланыдан гоюн алыпдым, шоны бермелидир-ов» дийип ятлама. Шол гоюнлар саңа эне сүйдүнден халал. Йөне газыдан галма-да, аман-саг гутар,

Гылычлы, сенем шол гоюнларын дөрт санысыны алып гит: сениң өйүңдө олары иймәге вагт тапарыс. Бәш санысыны болса эртир Оразсолтан эжә элтип бер «Берди иберди» дийип айдарсың, Бәш саны гоюн оңа-да гүйменже бор. Галя агылда дөрдүси. Гой, оларам галыберсин. Сергейинкә-де аз гелемзок, иймәге вагт тапылар. Инди нәме? Инди хич зат. Ана, инди менде алада ёк — дийип, бир шатланып гүлди-де, — Дурды чыкып бир яна гитди өйдйән — дийип, ховлукман гүррүн бер-мәге башлады:

— Хава, адамлар, яшлыкдан адам баласының башындан хер хили гүнлер ийнә. Бири эне-атасының ләлиги болуп, ногул-набат ийип өсйә. Бири болса яш башындан агыз-бурны гум гарбап өсйә. Менем ногул-набат ийип өсенлерден болмадым.

Яңкы мениң пайлан гоюнларым мениң еди йыл ичинде эден талабым. Озаллар мениң максадым барды, инди икинжи бирхили максадым бар. Озалкы максадым яңкы ялы гоюнлары йылба-йыл талап эдип, иң соңунда он бәш-йигрими йыл мөчберинде эден талабымың барысыны жемләп, бирден галыңа гечирмекди. Хәзир болса мен галың үчин көпүгем йыгнамок, йыгнамагам ислемейән. Дүнъе малы мениң элимде дурсун, артсын диен максадымам. ёк. Хәзир мениң ол затлара небсимем отукмаяр. Мен байларын гара небсиниң угруна гидип, гудузлан ит ялы, ики эгинлериниң этини гемрип йөрәндиклерини гөрийән. Адамзат гара небсине хай дийип билмесе, адамчылыкдан узуклашыяңдыгынам билйән.

Мен илки Ашгабат газаматда ятдым. Ол ерде мениң азажык габагымы гөтердилер. Соң газаматдан гачып, Мара гелен агшамым, бир ерде мыхман болдум. Ол ерде ене бираз габагымы гөтерип гойбердилер. Ондан бәрем мениң иң йүрекдеш ёлдашларымың бири ынха — Сергей. Мунуңа гүррүңини хер вагт диңлейән. Шу махал мениң гөзүм бирнеме чызылып башлады. Көп дүшүнмесем, агы-гараны аз-кем селжержек болян. Ана, шол агы-гараны селжержек болмагымың не-тижесинде мениң йүрегимде үйтгешик матлап дөреди. Ол матлап болса яңкы ялы байларын гөзүңдә от якмак — дийип сөзүни соңлады.

Соңра Сергей-де:

— Ене бир иш бар. Ол-да болса шу газа яраман, майрылып галан дайханлар сув хакларыны соранларында,

сиз иоларың тарапыны тутмалысыңыз — дийип сөзлемә-ге башлады. — Олар сизиң доганларыңыздыр. Гаты аг-зыбир болмалысыңыз. Шу газа яраман, майрылып гал-мак дийлен бела дүйн оларың башына дүшен болса, эр-тир сизиң хер бириңизиң башыңызга дүшжек болуп ду-рандыр. Шоны ядыңыздан чыкармаң — дийип, Сергей сөзүни гутармака, отуранлар ерли-ерден:

— Вах, бизиң көпимиз өз газымызы газамзок-да. Бизиң көпимиз тутма талабан. Бизиң асыл сувда хакы-мыз ёк — дийишдилер.

Сергей:

— Сувда хакыңыз болмаса, хакыкаты айтмакда ха-кыңыз бар. Сиз хакыкатың тарапыны тутуң — диенде, бир чортмак яш йигит.

— Хер ким хакыкатың тарапдары болансон, агыр зэхметиң астында өмүрбойы егшерип йөрендир. Болма-са, эййәм бир горра ябы билен тоңкатар тапып, ёл ур-мага башларды — дийди.

Сергей:

— Ёк, ёл урмак ёлдан чыканың ишидир — диенде, ол йигит:

— Билйэс. Оңа гаты акылымыз етйә-ле, йөне олам сөзүң гердиши-дә. Биз хакыкаты агтарып, тапман йөренлериң бири-ле — дийип, Сергейиң йүзүне се-ретди.

— Хакыкаты гөзлейән болсаңыз, газының гутаран гүни тапарсыңыз. Шу алты айың ичинде газа яраман, майрылып, чәклерини ондан бир-йигримиден бир баха-сына сатып гиден дайханлар шол гүн сака йыгнанжак-дыр. Сиз шонда гарып-пукараларың тарапыны тутса-ңыз, хакыкаты тапдыгыңыз болар. Шол гүн сака бөве-диң башында ганлы чакнышык болайса, бир тарапда середип дурман, өзүңиз ялы гарып-пукараларың тара-пыны тутуң. Олар сизиң достуңыздыр. Шейле достлук-доганлык гөрешиң үсти билен биз максадымыза етерис — диенде, отуранлар:

— Элбетде, бу иште гайра дурмалы дәл — дийишди-лер.

Эдил шол вагт Дурды өе күрсәп урды-да, ховлук-мач:

— Берди, Аллак, туруң, тиз чыкың, душман бендиң үстүңде пейда болды — дийип, өзи ызына доланды.

Дурды даш ишиге чыкан бадына, душманы сайгар-

жак болды. Шол халатда эдил бендин үстүндөн атылан ок жаст эдил, онуң гулагының дүйбүндөн гечип гитди. Биринжи атылан түпениң ызы билен тарк-жаст, тарк-тарк, жаст-жаст, та-а-рк-жув эдил, сеси эшидилен окларың нышанасы Дурды болды. Эмма ол өрөн чаласынлык билен ылгап, тамың еңсесине өврүлди. Тамдан чыкмага ёлдашларына май бермек үчин, душманы нышанлап, ызлы-ызына үч ок бошатды. Онянча Берди билен Аллак пенжирәни ачып, ызлы-ызына хасырдашып чыкды. Соңра душмана гайтавул бермән, бендин гүр токайына уруп гитдилер. Гижәниң ичинде душман эрбет чаркандаклык мейданда битен гараңкы токая гирмекден чекинди. Ол көне жаранлыкларың арасында токайың дашыны габамак хем мүмкин дәлди.

Сергей тамда отуран адамлара:

— Аркайын отурың. Даш чыкжак болмаң. Ок атыларың арасында ел йүреклерем аз дәлдир. Гара гөрсе, селжермән атар. Чавуп гелйән ок дегсе дегер дурубийр — дийип, отуранлары дашарык гойбермеди. Шол вагт итекленен ишик ики тараплайын гиң ачылды. Гапының хер тарапында бир адам гараңкыда өзлерини чеке тутуп, отуранлара гөз айладылар. Соңра ичерик гирдилер. Биринжи гирен ала гөзли, ёгынак, гара йүзли эйменч адам Бекмырат байды. Ол дуран еринде гапдалындакы, келте бойлы чортмак адама келлесини гышардып, чалажа:

— Ёкмы олар? — дийди.

Ол бирагызда:

— Ёк — дийип жогап берди.

«Ёк» дийип жогап берен Сухан гатының оглы Медетди.

Бекмырат бай Сергейиң йүзүне гахарлы середип, азм билен:

— Достларыңы угратдынмы? — дийди.

Сергей хем шейле азм билен:

— Ол нененси достларым? — дийип жогап берди.

Соңкы гүррүңлер хем ики тараплайын азмлы болды.

— Хе-е, онда өз достларыңы танамаясың-да?

— Мен достларымы ягшы танаяндырын. Ким билен дост болжагымам билйәнди́рин. Шәхерде-де дост кән, обада-да, ынха шу отуранларың барысам мениң достларым — дийип, элини айлап гойберди.

Бекмырат бай гөвнүетмезчилик билен эгнини силкин:

— Хе-е... онда түркменин ичинде илден чыкан, юрт йыкан болса, сениң достуң-да? — дийди.

— Шу отуранлар юрт йыкмаялар, олар юрт дүзед-йялар. Шуларың хеммеси хем мениң достум.

Медет:

— Түркменде абат адам булар ялы яглы гейим билен дост болармы? Хе-хе-хе-е...—дийди.

Бекмырат бай:

— Билйәмиң сен, тәзеден Марыда бай-бай адамларың өйлери урлуп башланды. Белки, шол юрт йыкан-лара-да өй урдурян сенсиң? — диенде, Сергейиң гахары гелди:

— Бекмырат бай! Кимиң юрт йыкандыгыны мән ягшы билйән. Сухан бай эййәм шу йылың ичинде еди дестин ер алды. Ол ерини алан адамларының эййәм юрды дүзленди. Сен эййәм он бәш гектар ер алдың. Олары ерсиз гоюп, юртларыны дүзледин. Ана, шол юрдуны дүзлән адамларыңызың чагажыклары: «Кака, нан!» дийип аглашылар. Олар чагаларының энрешйән сесине чыдаман, гиже барып, сизиң өйүңизи уруп гайдялар. Базара дүшен галланы сырып-сүпүрип алясыңыз. Ам-марларыңызы долдурясыңыз. Ачлыгы ярым йыл ир дүшүрен сиз өзүңиз. Ол себәпден байларың өйүни урян ачлар гүн гелдигиче көпелер. Хәзирки ягдайда шолар догры эдйялер. Шоларам мениң достларым! — диенде, Бекмырат бай:

— Ери, муңа нәме дийип-нәме айдарсың?.. — дийип, Медедиң йүзүне серетди. Соңра:

— Ханы, Сухан бай ниреде? Нәтдиңиз оны? — дийип сорады.

Сергей эгнини гысып:

— Тәсин сораг? Сухан байы мен нәбилермишим?! Я мен онуң сакчысымы! — дийди.

— Шол адам үч-дөрт сагат мундан өң шу тамда болупдыр. Оны биз ачык билйәс.

— Ачык билйәндигиңизе мен ынаның. Шужагаз тама өрән көп адам гелип гидйә. Мен адамлары чагырып гетиремок. Гелене «Гелиң» диййән, гидене «Саг болуң, гелип дуруң» диййән. Шу гүн агшамың өзүңде шу ерик гелип-гиден газычыныңам саны бир дәл-ики дәл. Сухан гатам мираплар билен гелип отурды. Ми-

рапларам чыкды гитди, олам чыкды гитди. Барың, хол нобурың башыңдан гөзлән. Шол ерде дүшләпмиш — диенде, Бекмырат бай дагы доланжак болды.

Медет:

— Эгер шоңа бир зат болаян болса, сен жогапкәр боларсың — дийип, Сергеe бармагыны чоммалтды.

Сергей перт-перт:

— Хич вагт мен сениң атаңа жогапкәр болман. Сен мени атаңа гаравул тутан дәлсиң — дийип айтды.

— Ёк, Берди дагы өлдүрәйдимикә өйдйән.

— Эгер Берди дагы өлдүрәен болса, шонда сен атаңа мен жогапкәр борун. Гөвнүңизе гелмесин, Берди дагы адам өлдүрйәндир өйдүп. Йөне «Берди дагы пылан байың өйүни уруп, ачлара пайлайыпдыр—я-да— Чәржев ёлунда пылан байың кеввини талап, ачлара пайлайыпдыр» дийселер, оңа мен жогапкәр болман. Ол Берди дагының өз иши. Сиз Бердини хич зада дүшүнмән, йөне гезип йөрөндир өйтмән. Хич зада дүшүнмейән бидерек адам болса, Ашгабат газаматыңдан ёл тапып бошап гелмезди. Оны шол газаматдан чыкарман өлдүржек болуп, нәче пуллар харч этдилер, нәче баганалар дерексиз көйди — диенде, Бекмырат бай ызына долаһып чыкып гитди.

Ол ёл бойы пикирленип, бу затлары Сергейиң ненеңси билйәндигине хайранлар галып, аңырсына етип билмеди.

«ГӨЗИ ГАРАДАН ЙҮЗИ ГАРА»

ӨТЕН агшам адамлар Сергейиңкиден чыкып гайдаларында, уллакан шагалаң-шовхун билен уграпдылар. Айратын-да ёлда буларың эден гүррүнлери Берди хакында болды. Топар тутуп гелишлерине хер хайсы Берди хакында гөвнүндәкини айтмага май тапман, ерли-ерден гыгырышып, ала говурды болдулар:

— Бай, жомарт йигит экен-ов. Еди йылда эден газанжыны бир отурышына пайлап отурыберди.

— Ай, ол адамың пикири хәзир дүниә малында дәл. Онуң пикири бу адамларыңка меңзеш дәл.

— Ёк, ол адалатсызлык билен гөрешжек адам. Онуң деңсизлик, адалатсызлыктан яңа йөне ичи түтәп дур.

— Хава, ичи түтемез ялымы, диңгедиңиз ахыры

гүррүңини. Мен-э шонуң гүррүңини динлэмде, эдил йө-не йүрегимде от яныберди. Ёк, гуры сөз дэл, шол оглана көмөк гөрек болса, эдил шу махал дуран еримден ызы-ма доланайжак-да.

— Ёк, ол йигит ар астында ятмаз.

— А гөрмедиңизми ар астында ятмажагыны? «Йи-гиди танажак болсаң, сыратына серетме, эден ишине серет» диййә. Ёгсам шонуң Сухан гатыдан яңа-да йү-регинде от нәче дийсең бар экен. Шейле-де болса, Су-хан гата зат диймеди. Бармагынам батырмады. Дүшүн-сеңиз, шоңа дөзмезчилик эдип дегмән дурмады. Өлдү-рилийән адам нәче яман адамам болса, ене-де шонуң өлүми адам өлүми-дә. Адам өлүмини гөрөн адамзадың хер хилем болса, гөвни бозуля. Ынха, дүшүнөн болса-ңыз, шу адамлара адам өлүмини гөркезип, гөвүнлерини бозмажак болуп, оңа зат диймеди.

Ынха ол йигидиң әрдигини шу ерден танайың. Йө-не оны ене бир ерде эле салар.

— Ай, догры-ла. «Ала гаргада хакым болса, яз ал-масам, гыш аларын» диййә, ол белли.

— Ол Сухан гата гахар эдип, чыкып гиден огланам гаты мерт, эдермен — диййәлер.

— Ай, ол хер задам болса, ичини совутды-ла. Эдил базарың ортарасында Бекмырат байың инисини өлдү-рип, чыкып гитди.

— Ай, гел гойсана. Бидерек гүррүң этмезлер. Онун нененси йүреги совасын? Уясы Бекмырат байларың элинде. Гижеде-гүндизде гөзүниң яшы кепәнок. Өзи болса бир гиже йылы ерде ятса, он гиже чөллерде ятя. Илсиз бееванларда, аңзак астында аягыны йыгрып ятып гечирйә. Шейдип йөрмәни хөвес эдйәндир өйд-йәмин? Адамың башына салмасын. Шоларың гүррүңи-ни диңлесен, байлардан яңа ичлери долы отдур — диен ялы гүррүңлер билен дөлелерине гелип етдилер. Эртеси хем газычыларың арасында эдилен гүррүң өтен агшам акжа тамда болуп гечен ишлер хакында болды.

Худайберди ага бу гүн ирден туруп, агылдан бәш саны гойнуны сүрүп чыкарды. Бирини гошдашы билен сойды. Этини, чәгини гошдашына табшырып, дөрт са-ны гойнуны сүрүп, базара уграды. Үч саны гойнуны сатып, ун, чай алды. Бир гойнуны болса чагалара өл-дүрип берейин, хуруш болар, диен максат билен өйүне алып гитди.

Худайберди аганың ун, гоюн, чай алып гелмеги машгаласыны гөрүлмедик дережеде шатландырды. Буларың машгаласында бу иш гарашылмадык той болды. Аялы деррев базардан гетирен чайындан демләп өңүнде гойды. Ол чайыны ичип болянча, огулжыклары какасыны нәче дебсиледилер. Огланларының дебсиги оңа хош якды. Оларың бирине-де—Аңры дүр, айрыл бейләк — диймеди. Худайберди аганың аялы адамысы чайыны ичип болянча, тәзе гелен ундан хамыр этди. — Гоюн өлдүрип болынча алар—дийип, хамырыны басырып гойды. Соңра сбада болан тәзеликлери айтмага башлады:

— Худай сакласын, ил ичинде огурлыгам көпелип, дир. Ил ач. Яңы үч-дөрт гүнлүкде сүрүден Бекмырат байың сыгры огурланыпдыр. Чопанам гөрмәнмиш. Хий «Алан — огры, гөрән — таңры» болайды. Бекмырат бай «Тапылмаса, чопана төледерин — диййәмиш. — Төләмәге пул тапмаса, гапымда хызматымы әдип төләр» диййәмиш — диенде, Худайберди ага гоюн өлдүрмәге пычагыны алып еринден турды. Огланлары бегенжине какасындан өңүрти ылгашып даш чыкдылар. Бу вагтлар бир йигдекче салам берип ичери гирди. Худайберди ага хениз оңлы саламыны алманка, яңкы гелен йигдекче:—Сени Бекмырат какам чагыря, «Дерревжек гелсин» дийди. Өйүнде гарашып отыр, Йөр, гидели — дийди.

Худайберди ага элиндәки пычагының тыгыны ики яна өврүп, середип дуран вагтында, пикир этди, эмма бу чакылыгың ызындан етип билмеди. Аялы-да бу хабары эшиден бадына, бирхили дүйрүгип, мисли элиндәкини гачыран ялы болды. Шейле-де болса, Худайберди ага ол огландан — Нәме үчин чагыря? — дийип хем сорамады. «Чагырян болса гитмек герек» дийип, элиндәки пычагыны кечәң үстүнә оклады. Чакылыга гелен оглан билен чыкып гитди.

Ёлда баряркалар-да, нәме пикирленжегини билмеди. Белки, Бекмырат байың ынсанчылык дуйгусы оянапдыр. «Белки, Меләни пула тутуп, пәлә иберини үчин, аз-кем көмек этжекдир» диен пикир келлесине гелди. Эмма ол пикире өзи-де ынанмады. Шейле болуп-да, ёл бойы пикир эде-эде, бу чакылыгың махсадына дүшүнип билмеди.

Чакылыга чагыран йигдекче муны гөни Бекмырат

байың тамына алып барды. Худайберди ага салам берип ичерик гирди. Бекмырат бай саламыны алып, отыра ер гөркезди.

Өй эеси аягы гүлли жораплы, манчала жалбарлы, башы силкме телпекли, эгни гырмызы донлукдан күртели, гарма донлы улы халының үстүндө айбогдашыны гурап отырды. Бу гүн Сейидахмет ишан Бекмырат байыңкыдады. Ишаның мыхманчылыга гелмек мынасы-бети билен обаның көп адамлары бу ерик йыгнаныпды.

Худайберди ага хениз өмрүндө булар ялы ере чагырылан адам дэлди. Оңа гөрө-де тама гиренден, суссы басылды. Бирхили ини говшап, «Эйгилиге болсун-да» дийип ашак отурды.

Бекмырат бай:

— Арма, газы билен нәдйәсиң? — дийип сорады.

— Ай, газы биленем шу гүне ченли-хә, дыржашып гелйәс.

— Бу гүн, нәме, базарладыңызмы?

— Хава, бу гүн базарладык.

— Нәме сөвда этдиниз?

— Ай, бир богдак ун алдык, биразрак чай алдык.

— Гойнам алдыңызмы?

Бердиниң берендигини яшыржак болуп:

— Хава, гойнам алдык — дийди.

— Аялыңыз иере зат тапман, ач ятып, ач туруп йөрдиле. Нәме бирден баяйдыңызмы? — диенде, Худайберди ага меселә оңатжа дүшүнди. Ене хем йүрегине дыңзап гелен гахарыны ювудып:

— Хава, баяйдык — дийди.

— Ненеңси баядыңыз? Яман ансат баяпсыңыз-ла?

— Ай, худай берсе, баямак кын дэлдир.

— Догры, худай берсе-хә, баямак кын дэлдир велтин, худаям-а бош ере ёлуна гетирип гояйяң дэлдир. Сен йөне ялңышып, худай берендир өйдүп, бацга бириниңкини алан болайма? — диенде, Худайберди аганың йүреги гахардан долды. Биразажык сандыражак хем болды. Ене-де башга чәре тапмансон, гахарыны билдирмән гинлиге салды:

— Ай, Бекмырат бай, «Худай берсе гулуна, гетирип гояр ёлуна». Ынха яшымыз алтмыша етип баря. Хенизе ченли ялңышып, киши малына эл узадан еримиз болан дэлдир. Яшы гайдансон, анкасы ашандыр өйтмән. Бир-де аслында кишиң задына узап өврөнмедик

эл аңкасы ашаныңкы болса-да, хич вагт-да узамаз. Киши малына өврендекли эл, аңкасы ашаныңкы бол-маса-да узар — диен-де, Бекмырат бай Худайберди аганың гепи гышардып айдандыгыны билди...

— Ханы гепи көпелтмәли. Ол уны, чайы, гойны ниреден алдың? — дийип, гахар билен сорады. Худайберди ага йүрегине долуп гелен гахары өзүне синдирип сакланып билмеди. Онуң депесинден гара дер инди. Эллери-аяклары сандырамага башлады. Шонда-да Бекмырат байың сорагына догры жогап береси гелмеди:

— Сиз «Гарып дон гейсе, ниреден алдың? — диерлер, бай дон гейсе, гутлы болсун диерлер» эдйәсиниз, Бекмырат бай. Сиз шунча адамың өңүнде мениң йүзүми гара эдйәсиниз. Масгаралап, чыкгынсыз гыжалата гойясыңыз. Ынха, мениң сакгалым агарыпдыр. Мениң элимиң эгридигини шу отуран адамларың бири-де гөрөнем дәлдир, эшиденем — диенде, Сейидахмет ишан:

— Ери, сакгалы шаят тутунмак айып болар, сакгал өвлүйәдир, онуң хер гылының дүйбүнде бир периште отурандыр — дийип, Худайберди аганың сөзүни кесдири.

Худайберди ага ишаны хоссар тутунып:

— Ек, ишан ага, мен сакгалымы шаят эдейин. Онда-да сакгалымың агыны шаят эдинейин, гарасыны дәл. Йөне, ишан ага, оңат сизем бар экениңиз. Гаты говы болды. Хакыкатың үстүни сизиң ачжакдыгыңыза мен гаты ынанян. Нәхак төхметиңем гүнәси бармы? Шоны бир айдып бериң. Ишан ага, мен Бекмырат байың нәме дийжек болянына эййәм дүшүндим. Онуң сыгры огурланыпмыш. Инди шоны менден гөрйә. Мен болса Бекмырат байың сорагына догры жогап бермәни ислемайән. Шунча адамың өңүнде нәхак огурлык япып дурансоң, мениң бейле сораглара жогап бермәге дилим өврүлмейә, дилим, ишан ага! Атаңызың-бабаңызың гурбаны болайын, мен сизе ынанян. Ынха, хакың шаяды болуп отырсыңыз. Сизиң өңүнизде ялан сөзлөсөм, ики гөзүм патлап ере гачсын! Бекмырат бай хәлә гойман, маңа бир оқы берәйсин, дилим геплемез болынча, хакыкат хакында айдарын. Хакыкаты айдып, габра гирерин. Бекмырат бай маңа «Сыгрымы огурлапсың» диййә. Бекмырат бай мениң оглумы огурлады. Алдап, оглумы элимден алып, пәлә иберди. Оглум пә-

лэ гиденде, Бекмырат байың маңа бермели пулы элли пут бугдайың бахасы болса, чекип-чекип, иң соңунда берен вагты бәш пут бугдаям болмады. Ине шу затларың гүнәсини айдып берин, ишан ага — дийип сөзүни гутарманка, Бекмырат бай:

— Кес сесиңи! — дийип чым гызыл болуп гыгырды.

— Кесмен! Гүйчлүдигиңем билйән. Ине, кесмен! — диенде, Сейидахмет ишан:

— Гахар капырдыр, гыгырышмаң — дийди. Соңра болса дилеварлык билен Худайберди аганы утандырмага дурды. — Худайберди, күпүр гепледиңиз. Алла-тагала башга гүнәлери гечсе-де, мүңкүрлик гүнәсини гечмезмиш. «Бижели оглан агламаз» диййә. Пәле меселеси бижә билен чөзүлди ахыры! — дийди.

Худайберди ага Сейидахмет ишаның хем сөзүне дүшүнди. Улудан бир демини алды-да, йүзүни ашак салды. Ол өз өмрүнде Сейидахмет ишан ялы улы ишанларың отуран өйүнде-де отурманды. Йөне Сейидахмет ишаның адыны эшидип, «оларда икийүзлүлик болмаз. Оларың өзи адалатдыр» дийип дүшүнерди. Десятнигиң тамында Сейидахмет ишан хакында Гылычлының айдан сөзлерине-де питива этмәнди. Эмма онуң билен биринжи душумыгында бүтинлей лапы кеч болды. Шонда-да онуң гаршысына екеже сөз-де айдып билмеди, себәби Сейидахмет ишаның гаршысына бир агыз телек сөз айтмагы билен бу ерде отуран адамларың хеммесиниң тарапындан язгарылжакдыгына гөзи етйәрди.

Вели бай бираз ардынжырап:

— Бу меселеде көп чекишип отурмагың гереги ёкмука өйдйән — дийди. — Бекмырат байың сыгрының йитени хак. Худайбердиң болса өйүнде иймәге задының ёклугам хак. Базардан алып гелен затларам мәлим. Шол затлары ёлдан тапманлыгам мәлим. Ынха, шу затларың хеммесем йитигчини шүбхелендирйән зат. Орта шүбхе дүшенсоң болса, огры бойнуна алмаса, түркмениң бир эдйән зады бар. О-да болса огра касам ичирмек. Гоюң «Гурханы» ортада. Ынха ишан аганың өңүнде ак сакгалы билен «Мен аламок» дийип, «Гурхана» тарап аягыны өне этсин-де, гидиберсин.

Бекмырат бай гызарылып:

— Ханы, алмадык болсан, «Мен аламок» дий-де, аягыңы өңе ат. Шол «Гурханам», дузам, нанам, башга-

сынам басдыгың бор — диенде, Худайберди ага дону-
ның еңи билен маңлайының дерини сүпүрди. Бу төхмет
оңа өлүмден яман дегди. Хашлап, улудан бир демини
алды-да:

— Сиз маңа төхмет эдип, ант ичиржек болмаң. Мен
огланлыкда-да ант ичен адам дәл. Мен ант ичмен.
Мен ант ичерин. Ялңыз шейле шерт билен: ынха ишан
ага-да отыр. Гетириң «Гурханы», мен депейин. Эгер-де
мен огры болсам, гой шу ерде мениң йүзүм терсине өв-
рүлсин. Эгер-де маңа мүңкүр болуп, касам этдирйән
төхметчи болса, гой олам мениң гүнүме дүшсүн. Эдил
мениң болшум ялы, нан — атлы, ол пыяда болсун. Шол
наны ковалап баршына-да өмрүниң ахырында мениң
ялы нэхак төхмете сезевар болсун. Ана, шейле шерт
билен гетириң, нанам, дузам, «Гурханам» болса, депе-
йинем, этлэйинем. Гой, касам еке тараплайын болма-
сын, ики тараплайын болсун. Егсам еке тараплайын
касам үчин, нэхак төхмет үчин аягымы өңе атман, ока
герилсемем атман — дийип, хашлап дем алды.

Бекмырат бай:

— Ишан ага, нөме диййәсиңиз? — дийип, Сейидах-
мет ишаның йүзүнө серетди.

Сейидахмет ишан:

— «Аламок» дийип касам эдип билмейән болса,
меселе ачык — дийди. — Эгер-де огры дәл болса, эй-
йәм касам ичип, башыны беладаң гутарарды. Касам
этмек ислемейәми, базардан алып гелен затларыны
элинден аларсыңыз. Сыгрың бахасына етмесе, галаны-
ны тапдырсыңыз — диен бадына, Бекмырат бай Ху-
дайберди ага:

— Бар, гидибер — дийди. Худайберди аганы алып
гелен йигдекчә болса — Барың, бар задыны алып гай-
дың — дийип табшырды.

Худайберди ага:

— Эгер-де мен нэхак төхмет үчин касам этмәмде,
мениң затларымы алып гайтмалы болса, барың, алып
гайдың. Барың, мен барманкам алып гайдың. Агызла-
рына деңәп отуран ин соңкы азыкларыны алып гайда-
ныңызда, чагаларың чыңсашып галанларыны мен гөр-
мәйин.

Егсамам бу ачлыкдан олары өлдүрмән алып чыкып
билжегиме гөзүм етенок. Гой өзлери ятып ач өленле-
ринден оларың өлүмине сиз себәпкәр болуң. Йөне нә-

хак ган ерде ятмаян болса, бирвагт шоларың ганы хувлэп галар — дийип еринден туранда, гапының агында дик дуран адам:

— Дур! — дийип, Худайберди аганы саклады. Соңра отуранлара йүзленип, — Адамлар, шу гүррүң башлан бадына, мен ичери гирдим — дийди. — Гүррүң ненең-си гутарарка дийип, гулак асып дурдум. Ахырында-да Худайберди ага еке мен дүшүндим, башга шу отуран адамлардан оңа дүшүнөн болмады. Худайберди аганы дөвмек болжак экен, эмма оны эплемек болжак дәл экен. Сиз шоңа дүшүнмедиңиз. Онуң себәби ол бир яшулы адам. Бүтин өмрүни болса хака «Хак» дийип, нәхака «Нәхак» дийип, хакыкаты сөйүп, нәхакы йыгренип гелен адам. Бүтин өмрүнде огурлыгы-жүмрүлиги, харамлыгы, алдамак, кишиниң хакыны иймек ялы затлары йигренип йөрөн адам. Гел-гел, яшының сонунда шейле нәхак төхмет башына атылансоң, ол сизе жогабам бермек ислементи. Эмма ол сизе аңсат жогабам берип билжекди. Йөне вели шол аңсат жогабы сизе бермегем ислементи. Ынха, шол жогабы менден эшидин: хут өтен агшамың, өзүнде Эгригүзер бендинде, Сергейиң өйүнде Берди Сухан гатыдан хакыны үзүлди. Оңа йигрими гоюн етди. Шол гоюнларың бәш санысыны болса Худайберди ага «Эне сүйдүнден халал болсун» дийип берди. Шонуң беренини мен гөзүм билен гөрдүм. Оңа әхли газычылар-да шаят. Худайберди ага шей дийип айдайса болжакды велин, айтмак ислементи — диеңде, отуранлар говур-да-говур болушды.

— А шей дийәйсе болмадымы?

— Башда шей диең болса, ики агыз сөз. Геп-де болжак дәл, сөз-де — диеңлеринде, Худайберди ага:

— Бейле төхмете мен асыл-ха гымматлы жогабымы сарп этмен — дийип чыкып гитди.

Гүн гижикди. Худайберди ага бу вагта ченли гойнуны союп, ийип, ёла дүшмәниң пикириндеди. Ханы ол дөвүрде гарыбың ниетине гөрә ыкбалы догры гел-йәрми нәме?!

Өйүне барды. Болан ишлери аялына гүррүң берди. Азыжагыны аркасына атып, бир тегелек наны голтугына салды-да, ене газысына уграмакчы болды. Өйүндөн чыкып барярка, аялына:

— Гойнуңы эртир өлдүрдөрсин. Агшам өйүңе салып ятгын. Муны бир огурладаймагын — дийип ёла дүшди.

* * *

Сейдахмет ишаның геленини эшидип, Габак шых хем бу гүн Бекмырат байыңка гелипди. Худайберди аганы огры тутуп, оңа касам ичиржек боланларында-да, шол ердеди. Ол болан гүррүңлерин барыны-да эшидипди. Эмма Худайберди ага гайдандан сонра, ол көп отурмады. Икинди намазыны шол ерде оқады-да, йүрегине ховсала дүшен ялы болуп, агшам намазыны оқамага-да дурман чыкып гайтды. Ёлда гелйөркә, Худайберди ага душ гелди.

— Нәме бейле гичләпсиң-ле? — дийип, ондан со-рады.

Худайберди ага:

— Ай, эртир газа етишмелидирин — дийип, дурман гечип гитди.

Габак шыхың мақсады онуң билен ёл үстүнде дуруп, бираз гыбат этмекдеди. Эмма Худайберди ага дурман, ховлукмач гечиберенсон, ол мақсадына етип билмеди. Ызындан бираз середип дурды-да, ене өйүне гаршы угруды. Ёлда Худайберди аганың гапысында даңылгы дуран гойна середе-середе гечип гитди.

Өйүне баранда, ол Энекүтә өңүрти Бекмырат байыңқыда Худайберди ага хакында болан гүррүңи эдип берди. Гүррүңиниң нетижесини болса Худайберди аганың гойнуны оғурламак хакындакы пикир билен гутарды.

Габак шых:

— Шол гойны шу гүн агшам чилели — диенде, Энекүти элтиниң гөзлери йитиленип:

— Гойны семизми? Улумы? — дийип сорады.

Габак шых гойнуң оңат, семиздигини, Худайберди аганың газа гидендигини, итлериниң ёкдугыны, кепбелериниң илерсинден гелип, алып гидибермелидигине ченли айдышдырып, газана салаймалы эдип гойды.

Бу гойны оғурламак хакда икисиниң арасында нәчә гызгалаңлы гүррүң болды.

Габак шых дережеден дашарык серетди-де:

— Гаранкырапдыр. Барынчак, ягшы аяк йыгнанар. Йөр, угралы. Ёгсам гаты гижә галсак, бирден гойнуны өйүне салаймасын — дийип, гочжак тегелек гөзлерини айлады.

Элти өр-гөкден гелен киши болан болуп:

— Вай-эй!.. Худай гөркезмесин, эй!.. Хий аялы билен огурулыга гидйән илде-ымматда бармыдыр? Эр гетир, хелей бишир-дә, нәме! — дийип якасыны тутды.

Габак шых өзүниң гөзлерини гиң ачып петретди-де, ялт-юлт этди:

— Ханы, элти, эйлең-бейлең сөз билен гижә галматлы. Бейдип, «Сен гит-де, мен галайын» болшуп, чекишип отурсак, бишен ашдан гижә галарыс. Мен биле гидели диййән, сен «Хә» диййәй. Мен бу затларың аңырысыны-бәрсини өлчәп кесдим, билежә гидели. Эгер-де идип гелйәкәк, бир ерден бир гара гөрнәйсе, дерревызымыза доланарыс. Эгер-де хабар гатан болайса, мен: «Яңы элти билен пылан кеслерден гелйәдик велин, бир гоюн йүпүни сүйрәп йөрән экән. Шоны Худайберди аганың гойнумыка дийип, алып баряс» диерин. Сениң билен болсам, мениң ол гепиме ынанмажак адам болмаз. Йөне тизрәк бол — дийип еринден турды.

Габак шыхың сөзи элтиниң йүрегине жай болды. Онуң башындан горкы, ховсала совулды.

Эр-аял икиси маслахаты бирикдирип, Худайберди аганың кепбесиниң илерсинден гелип, диңиргенишип дурды. Өйде хүмүрди эшидилди. Төверегә гөз айлап серетдилер, хич бир ерде гара гөрүнмеди. Габак шых аялына:

— Сен шу ерде гаравуллап отур. Төверекде гара гөрүнсе, дуйлар ялы болсак, тур-да, догры мениң яныма барай. Онда тиркешип, гөни өйлерине бараярыс. «Гөзүң айдың, түвелеме, Худайберди гоюн, ун гетирәйипдир — диерис. «Гижәм болса, гөзүң айдың дийип гайдалы дийдик» диерис. Шол сөз билен хеммеси ювлар, горкма — дийип, бир тисгинди-де, төверегине ялт-юлт серетди. Сонра гойна тарап уграды. Етип барярка, гоюн еринден сычрап турды. Ызлы-ызына аякларыны тайлы гезек тарпылдадып ере урды. Усуллык билен шых ашак отурды. Йүреги нәче дийсең урмага башлады. Өе, төвереге гулак салды. Петревүк гөзлерини аялады. Йүреги өңкүден бетер гүрсүлдәп, агзындан чыкара гелди. Ол вагт өйүң ишиги шарка ачылды. Гапының ачылмагы билен шых ненеңси ер багыртланыны өзи-де билмеди. Сандырап ятан еринден бүтин өвлүйәлериң адыны тутуп чагырды. Ишик ене япылды. Өйден «Гойнам ичерик салмак герек» диен сес эшидилди. Габак шых ене усуллык билен еринден туруп, ики

аягының үстүндө чоммалып отурды. Бу вагтлар ол өзүни тутуп билмән, сандыраклап отырды. Шол халат-да ниредендир, йүпүни сүйрәп йөрөн бир яш гөле онуң сыртында пейда болды. Эмма шых онуң геленини дуймады. Гөле бурнуны узадып, ювашжадан якынлашды-да, бирденкә, гүпүр-талас шыхың аркасына бөкди. Шых бир «Хәх!» дийди-де, «Я алла!» дийип өкжәни гөтерди. Гөле-де тапырдыклап, онуң ызына дүшди. Шол аззатда-маззат гачышып-ковшуп гидип барышларына гөле шыхдан йындам чыкды. Йүпүни сүйрәп, дабанаклап, шыхың гапдалындан дазлап гечип гитди. Ол гөләниң гуйругыны эгнине атып, гараңка гатышып гиденини зордан гөрүп галды. Шых онуң ызындан: «Шунданам бир оюн бормы? Оюн этжек вагтыңы ягышы-да бир тапдың-а...» дийип, гөлә гахар эдип галды.

Элти бу болан ишлериң барысыны гөрүп дурды. Шых аркасына хопба болан гөләниң ашагындан сыпып өкжәни гөтеренде, элти: «Вай, худаи тута-ан!.. — Эркекдирин — дийип, башына телпегем геййәр-ә... Вах, маңлайы гара-а!..» дийип галды.

Шых онуң гөзүндөн йитди.

Элти: «Белки, ол ызына гараман, гачып өвлүйә етендир. Баршына гапыны шарк-шурк ялып, хәзир ёрганың ашагында ха-ха-хайлап ятандыр. Туруп гачышы шоңа меңзеди» дийип дурка, шых галпылдап, бир ерден чыкды. Элти билмезлиге салып:

— Нә худаи урды? Бир гойнуң янында гөрнөн ялы болдуң-да, йөне зым-зыя болайдың? — дийип сорады.

Шых демини дүрсәп билмән:

— Ай, сорама, элти. Йөр, гидели. Гойнам гереке дәл, адам. Мениң агзымың ичи өт ялы болды. Агзымың ичи этиң тагамынам билер ялы болмады — дийип, өзүни тутуп билмеди.

Элти ене билмезлиге салып:

— Нәме болды ахыры саңа? — дийип сорады.

— Ай, хениз бу зейилли болан ерим ёкдур. Соң айдарын, ханы йөр, гидели — дийип уграмакчы болды.

Элти оны шакга тутуп:

— Гойны әкитмесен, аягыңам әтлемерсиң! — дийди.

Шых:

— Мен шол гойнуң гумалагы гызылам болса, шоңа тарап бир әдимем басман — дийип, аяк үстүндө дуруп билмән ашак отурды.

Элти:

— Сенденем бир огры бормы, зүвветдин! — дийип, гахар билен гидип, гойны сүйрәп алып гелди.

Гойны өвлүйә гетирип, шарк-шурк сойдулар.

Гойны алып гиденлеринден соң, көп вагт хем гечмәнди. Худайберди аганың аялы даш чыкды. Ол гойнуң ятагында ёкдугыны гөрүп, мисли үстүнден гызгын сув гуйлан ялы болды. Ылгашлап, төвереге серетди, эмма хич бир зат гөрүп билмеди. «Дат, гоюн гидипдир!» дийип, ылгап гоңшусына барды. Гоңшусы о ер-бу ере середип, уч тапмады. Ахырында айданы: «Несибеси айрылышмадык болса, хич ерик гитмез. Инди гижәң ичинде нирә серетжек?» диен сөз болды.

Худайберди аганың аялы узын гижә аглап чыкды. Эртеси ирден туруп, ене аглап, гоңшусының янына барды. Гоңшусы: «Мен бир ыз чалып гөрөйин вели, гоюн-гузы диениң бир гавун-гарпыз ялы зат болар. Хәй, эл деген болса нәбилейин-дә...» дийип, ятагының дашындан бир ыз чалды. Ызыны догры кепбәниң янына алып барды. Ол ерден хем ызлап, гөни өвлүйәниң янындакы гара чайырлыга алып барды. Бу гара чайырлыкда болса ызы йитирди. Ызчы Худайберди аганың аялына гарап:

— Хай, нәбилейин-дә, бир кичирәк көвүшли ыз билен улурак хокгалы ыз гойнуңы шу чайырлыга гетирипдир. Өзем кичи ызлы гойны идип, улы ыз болса гойнуң ызыны басып гидипдир. Сениң гойнуңы огурлан, әхтимал, я етгинжек оглан билен огурлапдыр, я-да — аялы билен. Мегерем, аялы билендир, нәме үчин дийсең, етгинжек оглан огурлыга көвүшли гелмесе герек. Онсоңам шу огруларың гөвнүнде «Гөрүлсек, гачарыс» диен хыяллары болмандыр, бейле гачмак хыяллары боланда, аякларына ыкжам чокай-чарык чекип гелердилер. Бу чаклама хем аялмыка дийдирйә. Ене бир аялмыка дийдирйән чаклама, ол-да болса гоюн ылгаберенде, өңүнден идип барян кичи ызлы адам гошанып, бирнәче ерде дурупдыр, бирнәче ерде болса гойны хаяллатжак болуп, сагынып, аягыны янын басыпдыр. Эгер-де идип барян бир етгинжек оглан болан болса, гоюн ылгаса, ол хем ылгарды, гоюн чалт йөресе, олам чалт йөрәрди. Эмма идип барян ызың хич ылган ери ёк. Олам аялмыка дийдирйә. Инди нәме, пикирлениң-дә, аялы билен огурлык эдәймәге

чемели ким бар? Хай, «Гүман имандан айыр...» диййө. Гөрмөңсөң, бир зат диймөк болмая-да... — дийип, бир өвлүйэниң тамларына серетди. «Хава, ене-де пикирленин, огуллы адам-а аялы билен огурлыга гелмез» дийип, ене-де өвлүйэ гаршы серетди. Эмма «Бар-да бир өвлүйэни барла» диймөгө богны ысмады. Горкды. Гайтып, өвлүйэ гөвни гара боланына ичинден үч гайра «Тоба!» дийди.

Гоңшусының чакламаларыны динлөп, Худайберди аганың аялының хем Габак шыха гөвни гара гитди. Иөне ол-да Габак ишана гөвни гара боланына өз-өзүндөн горкды: «Хий, өвлүйэни саклап, гелен-гидене ярап отуран шыха-да гөвни гара гитмөк болармы? Худай сакласын-эй-й... Ил-гүн эшидэйсе, нәмө днер? — дийип, ики эли билен якасыны берк тутуп, — Тоба!.. Тоба! Тоба!..» дийди. Шеймелик билен, Габак шых хакында буларың гөвнүне гелен зат ачылман, гизлин болуп галды.

Ене-де Худайберди аганың аялы ичини геплетди: «Эгер-де мен Габак шыхы огры тутайсам, олам Бекмырат байың мениң адамыма эден төхмети ялы, нөхак төхмет болуп чыкайса, онсөң мен нәдерин?! Худай сакласын, онда мен иле масгара боларын. Иле йүзүми гөркезип, даш чыкып билмен. Хий, дүнийәде нөхак төхметден яман зат бормы нәмө?! Ёк, мен гөрмөсөм, иле нөхак төхмет эдип билмен. Иле нөхак төхмет этмөгө Бекмырат бай ялы ит хаялы адам гөрек. Ёк, бейле хая маңа гөрек дәл. Гой, гоюн гитсин, ил өңүнде хаям гитмесин. Гой, ач өлейин, хаялы өлейин» дийип, башына гелен сансыз пикирлөсө дуран еринде жогап тапды.

Сөңра гоңшусы:

— Ай, боля-да, мен-э онда гайдарын—дийип өйүне гайтды.

Худайберди аганың аялы болса Габак шыха пал атдырмага өвлүйэ уграды. Ол барып, «Сәламәлейик» дийип, ичери гиренде, Габак шыхың йүреги ярылан ялы болды. Зөвве еринден туруп, башагайлык билен онуң саламыны алды, себәби хәзир элти икинжи тамда гойнуң багыр-өйкенини асып, оны биширип отырды. Оңа гөрә-де хемише гелени гадырлы гаршы алян шых Худайберди аганың аялыны гөрөндөн, өзүни йитирди. Ненеңси гөп ачып, ненеңси сөзлөшжегини хем билмеди. Ол бирден: «Ханы гойны тап!» дийип, бойну-

на бөкәер өйтди. Худайберди аганың аялы Габак шыхың яяплап, агып-дөнүп дураныны аңлады. Ене-де нәхак төхмет ядына дүшенсәң, оңа хич зат айдып билмеди.

Элти икинжи тамда эти биширип отырка, Худайберди аганың аялының геленини дережеден гөрүпди. Ол дережәнің аңырсындан гечип барярка, йылы өтүп чишен өйкен газандакы сувуң йүзүнде гайык ялы гайып йөрди. Элти шол вагтда оны нәче басып, газаның дүйбүне чөкержек болса-да, чүмдүрип билмәнди. Онсәң хем оны чөкерип билмән, ылгап, әриниң янына гелди. Ховлукмач:

— Ишан, өйкен әллезин-ә, галкарун-а габарак — дийди.

Шых гахар билен гыгырып:

— Сых әллезин-ә, санжарун-а, бас ашак! — дийди.

Худайберди аганың аялы бу сөзлерден хич зада дүшүнмеди. Элти арап дилинде бир доганы сорандырда, шых хем оңа жогап берендир өйтди. Эмма олар бир-бирлерине оңат дүшүндилер. Элти икинжи тама ылгап барып, сусак ялы гара чемчәнің сапыны өйкенің бөврүнден басып гойберди велин, өйкен ярылып, газаның дүйбүне чөкүп гитди. Элтиниң жапы арама гирди.

Габак шых болса ол тамда пал атмага башлады. «Мен саңа әбжет хасабы билен пал атып берейин» дийип, ере бир тегелек чызык чызды. Элипбий хасабы билен арап элипбийинде нәче хари бар болса, шол тегелек чызыгың айлавындан шонча дик чызыклар чекишдирди. Сонра Худайберди аганың аялына:

— Гайтармыш ата бир зат эчилиц! — дийди. — Эчилдинизми?

— Эчилдим.

— Эчилен болсаңыз, өз тарапыңыздан шу чызыкларың бирини белләң, эмма йитирмәң. Элипден башлап, сениң белләң чызыгың үстүнден барамда айдарсыңыз — дийип, бир зат окашдыран болуп, «Элип» дийип, бир чызыгы басды. Сонра шол чызыкдан башлап, саң тарапа айланмага башлады:

— Элип — элинде. Элибе дүшсе, гитжек ери ёк.

Би — бимекан. Ол элиндеп чыкды, гитди.

Ти — таңрыдан. Он-а таңрыдан сорабер. Берсе-де, өз ыгтыярында, бермесе-де.

Жим — Жесет. Жан жесетден чыкды, мал элден чыкды — икиси бир.

Ыхы-ыхы — Ыхлас. «Ыхласа — мырат». Гөзлесең тапарсың.

Дал—далжыкдыр. Хәзир далжыгып отырсың. Тапмак кын бор.

Ызал—имандан айыр. Бирине мүңкүр болаймаң.

Ыры — рован. Узак ерлере гитмели.

Зи—земин. Өлдүрилип гөмлен болмалы.

Син — сергездан. Гөзлөп, сергездан болмалы дәл.

Ишин — ишинде. Иш хич тарапыны гөркезмейэ.

Сат—сатда: саламат-да болуп билер, сагынмак-да.

Шу тертинде, хер харпда агзына геленини отлап, «гайна» баранда, Худайберди аганың аялы:

— Шү дийди.

— «Гайын» болса, газыгында. Ынха барсаң, гойнуң газыгында газанып дурандыр. Элләхекбер.

— Ишан ага, хәзир янымда хич задым ёк. Гойнум газыгына гелсе боля. Ынха өлдүрәгеде, бир окара эт гетирип берәерин — дийип, Худайберди аганың аялы туруп уграды.

Габак шых ызындан:

— Аклык болды-болмады, гепи ёк. Бизинем диле-гимиз йитигиң аман-саг тапылса боля — дийип галды.

Элти дүрли гопушда:

— Нәдәйдим ол хелейиң?.. «Ишан, өйкен эллезин-э, галкарун-а» дийип, дазлап гиремде, хелей аңк болуп галайндыр — дийип жак-жак гүлди.

Ишан:

— Ай, мейем онуң келебинден уч тапар ялы этмән, элине берип гойбердим. Ханы гетир чорбаны, иели — дийип гулкунды.

Элти деррев чанак долы чорба гетирди. Шагалаң-шовхун билен кейли көк иймәге отурдылар.

Нахар башында Энекүти Габак шыха игенмәге дурды:

— Сен, ишан, хернә бир зады башлаясын-да, ызын-да дуруп билмән, мени итеклейәсин. Хә-хә-әх-хә-ә!

— Боля-да, хер хайсымыз бирини этсек.

— Ёк, ишан, сен бир зады тапмага өкде, мен болсам этмәге. Икимиз хич хор болмарыс. Хә-хә-хә-ә! Ишан, шол гаранкыда гөле аркаңа хопба боланда, ики аягыңдан берк тутуп, сыпдырман, гөни өвлүйә га-

чып геләйсең болмадымы? Онда гөләң эти билен гой-
нуңкыны гарып иердик. Хә-хә-хә-ә!

— Онда гоюн галарды-да. Хо-хо-хо-о!..

— Ек, галмазды. Мен алып гайдардым. Хә-хә-хә-ә...
Ишан, бай, гөләң ашагындан чыкып, яман гаты гач-
дың. Сени бейле йындамдыр өйтмәндим. Йөне гөле
сенден йындам экени. Хә-ә-хә-хә-ә!..

— Хо-хо-хо-о. Ери, гойсана, тотам.

— Гойнуң эти датлымы? Хә-хә-хә-ә...

— Хо-хо-хо. Датлы.

— Ханы гөле билен чапышып галаныңа намыс
эди, «Йөр, гидели. Агзымың тагамы гачды. Гойнуң
этинде тагам ёкдур» диййәдин-ле? Хә-ә-хә-хә-ә!..

— Ери гойсана, тотам — дийшип, тәзеже чорбаны
шүвеләңли йидилер. Эмма хәзир Худайберди аганың
чагажыклары өйлеринде гоюнларыны ятлап, аглашып
отырдылар. Өвлүйәнің кесегине букуп, харам иййән
шыхларың болса ол чагалар ядына дүшмеди.

ЯШЫЛ ГАЛАМЛЫ ЯШУЛЫ

ЯССЫНЛАР аркасы богдажык унлужа бир яшу-
лы бендин белентлигине зордан дырмашды. Онуң эг-
нине геен көнеже донуның пагталарының тозгалашып
дурмагындан башга-да, башындакы шыпырмасының
дешиклеринден ичинин түйлери чыкышып ыкжашып
дурды. Аягындакы көнеже чокайының болса өкжесин-
ден олтурыклары салланышып, басан ызыны сүбселәп
барялды. Бу яшулы бендин көпрүсинин үстүнә мүнән-
де, сувуң акышына сын эди, бираз салым дурды:

— Эй, худаим, бендәни өз рысгы билен ярадан-
сың! Бу йыл сувумызам кесилжек. Эй, гудраты гүйчли
жан аллам, языклы гулуңа өз рехимин инмесе, башга
алач ёкдур! — дийип, төверегине серетди-де, ене өз уг-
руна гитди. Бендин көпрүсинин гутаран еринде чеп
тарапына доланжак ялы эди, бирден хем саг эгнине
серетди. Бу ерде эп-эсли сагынаклап дурды. «Ятайды-
мыка, ышыг-а бар ялы?» дийип, өзүнден өзи хүмүр-
деди. Сонра гөвүнли-гөвүнсиз саг тарапындакы ёл би-
лен уграды. Барып, тамың пенжиресинден середип:
«Өзи-хә энтәк ятман экени, гирәйсеммикәм?..» дийип,
ене бираз диңиргенди-де, ичери гирип гитди...

— Худайберди ага, бу гүн ядансың! — дийип, өңүндө чай гойды-да, Сергей ондан базарда эден ишлерини сорады.

Худайберди ага Бекмырат байың огры тутжак боланыны бир-бир айдып берди.

Сонра Сергей Худайберди аганың эртирден башлап этмели ишлери хакында гүррүң бермәге башлады:

— Худайберди ага, ишлер шейле, сен би агшам шү ерде ятарсың. Эртирем газа чыкмарсың. Сениң чәгини Гылычлының доганлары газар. Ол хакда Гылычлы эййәм гүррүңлешип гойды. Биз шу гүн «Газа яраман, чәгини ташлап гиден адамларың зәхметини көйдүрмели дэл, хер ким нәче ишлән болса, хасаплап, сув хакыны бермели» дийип, шол адамларың тарапындан пристава арза яздык. Гылычлы болса шү гүн узын гүн газычылардан сорашдырып, шол яраман гиден адамларың атларыны шу арзаның ашагына язып гелди. Арзаның йүзүндө бири кем элли адамың ады бар. Би газа яраман гиден адамларың хеммеси дэл, тапылмансоң, нәтжек-дә. Инди сениң этжек ишин: обалара айланып, шу арзадакы атларың гапдалына бармак басдырып гетирсиң. Йөне сен бу арзада кимлериң атларының бадыгыны билмерсиң. Адамлары тапсаңам, атларыны танамарсың, шол ери ненеңси боларка? Бе-е, би бармак басдырмак ишимиз-ә кын болжаг-ов — дийип пикирленди.

Худайберди ага:

— Кын болмаз, ханы сен шол адамлаң атларыны тертип билен ока — дийди.

Сергей тертип билен окады. Худайберди ага шол окалышы ялы, бир тертипде он үч адамың адыны айдып, ызыны гаржашдырды. Сергей, муңа хайран галып, икинжи гезек оканда, Худайберди ага бир тертипде чалшырман, он секиз адамың адыны айтды-да:

— Сиргей хан, сен ол тарапыны пикир этме. Бу адамларың бири ёкардадыр, бири ашакдадыр. Буларың хеммесини тапжак болсан, үч-дөрт гүн айланмалы болар. Шол үч-дөрт гүнүң ичинде хий үч-дөрт саны соватлы адамың үстүнден барманмы? Шолара-да бир окадайсам, бужагаш хатдакы адамларың атлары дилимде ятдыр. Гидере ери болмаз — дийип йылгырды.

Сергей Худайберди аганың бу иши башаржакды.

гына ынанды. Сонра бир яшыл галамың ужуны оңат гырдады-да:

— Ынха гөрйәмиң, холха ичинден күкүрт чөп ялы гуры сыя чыкды. Шол түкенсе я дөвүлсә, ене мениң гырдышым ялы, гуры сыяны дөвмән гырдарсың. Ханы башам бармагыңа агзыңа сокуп, оңат өллә — дийди. Сонра Худайберди аганың өл бармагының ужуна галамы сүртүп-сүртүп, бир ак кагызы бөлежик айнаның үстүнә гойды-да берк басдырды. Ине гөрйәмиң, бармагың оңат дүшди. Сенем адамларың бармакларыны шейле басдырсың. Бужагаз бөлежик айна билен галамам яның билен алып гидерсиң — дийди.

Худайберди ага галама хайран галды. Элине алып, айлашдырып-өврүшдирип серетди.

— Хе-е... бирвагт мен көчәниң угры билен барякам, шү зейилли таяжыгың гума булашып ятаныны гөрүпдим. Середип отурсам, шолам шулар ялы галам болмалы экен. Мен бирвагт завуда пагта гечирдим. Шонда мениң бармагымы басдырды велин, йөне онда галам билен басдырмады. Бармак басдырян адамың өңүнде бир телперже гапыржагың ичинде бир гара эсги бар. Ана, шоңа бармагыңдан тутуп бәся-да, ызынданам адың гапдалына кагыза бәся велин, бармагың дүшйә дурубеййә. Онсоң гитжек ериң ёк. Шол бармагың ызы хер вагт бармак бәсян билен басдыряның арасындакы шаяды болмалы. Ынха бизиң мүрзелеримизем бармак басдыранда, бармагыңа өңүрти сыя чалып бәся. Булар ялы галам билен бармак басылышыны хем хенизе-бу гүне ченли гөрөмок. Асыл шулар ялы галамам гөрөмок. Бизиң гөрйәнлеримиз моллалаң сыя билен язьян гамыш галамы...

Худайберди ага үч гүн обалара айланып, кырка голай адама бармак басдырды. Оларың хеммесиниң гысга базар гүни ирден приставыңка йыгнанмалыдыгыны хем айтды. Дөрдүнжи гүн өйләнлер бир адамың адыны сорап баран еринде бир мекдеп барды. Ол ерде кепбеден айылан бир вагтлайын хужре-де барды. Өйле намазына иррәк баран яшулулар ол хужрәниң гапдалында гүррүнлөшип отырдылар. Худайберди ага буларың янына салам берип барды. Яшулуларың салам алып, «Отурың» диен мерхеметлерине Худайберди ага:

— Отурыб-а кән отуржак дәл — дийип, гөзлейән

адамысының адыны тутуп сорады. Отуранлардың ичинден бири:

— Бар, шол соралян адамыңыз-а мен — дийип, япланып ятан еринден дик отурды.

— Сен нобурың газысына яраман гайдыпмыдың?

— Хава, гайдыпдым.

— Гайдан болсаң, өзүң ялы газа яраман гайдан адамлардың тарапындан «Ишлән зәхметиме гөрә сув хакым берилсин» дийип, присдеве арза языпдырлар. Ынха, сенем шү арзаң ашагына, адың гапдалына бармагың басмалы. Гысга базар гүнем ирден присдевиң гапысына бар. Би мираплар билен ишиклешмесең, болжак дәл — диенде, бармак басмалы адам еңсесини сыпалап отуран еринден:

— Гетир бәри, олар ялы арзаның ики ерине бармак басарыс — дийип, еринден бармагыны чоммалдып турды.

Худайберди ага арзаны голтугындан чыкарып, дызының үстүне бөлежик айнасына басдырып гойды. Өңүне гечип, отуран адамың башам бармагыны агзына салдырып, пугта өллетди. Соңра бармагындан берк тутуп, галамының ужуны сүйкемәге башлады, эмма галам ёкмады. Худайберди ага галамының ужуның дөвләндигини билип, отуранлардан:

— Пычаклың ёкмы? — дийип сорады.

— Метжиде гелениңем пычагы бормы? — дийип жогап бердилер. Онянча бейле янындакы өйден деллип багларыны гапдалындан асып, бир дүекеш чыкды.

— Ханы, пычагыңы алып гел — дийип, она гыгырдылар. Ол аркасы-йүзи деңлешен, эшек сүрйән гол бойы пычагыны чыкарып берди. Бу пычак билен галама уч чыкарып билмән, азара галып отыркалар, бир ерден молла гелди. Отуранлардан бири:

— Ана молламызың дөвет галамына уч чыкарып йнти чакгысы бардыр. Шоны алайсаңызлаң. Ханы, молламыз, чакгыңызы бериң — дийип, молла йүзленди.

Молла ювашжадан:

— Пәхей, шунча адам болуп, бир галама уч чыкарып билмән отырсыңызмы? Ханы, бәрик алың — дийип, галамы алды. Оны элине аландан, тәсин галып, ики бармагының арасында товлашдырды. Ики ужуна серетди:

— Мундан галам болмаз. Мунуң ичи дешик дәл. Хол мениң дөведимиң ичинде артыкмач дөвет галам бардыр. Ынха шоны берәерин. Ха-хей, муның бир гыр-даланжа агач-ла — дийип ызына узатды.

Худайберди ага:

— Вей, молламыз, бей диймән. Мунуң ичинде гуры сыясы бар. Хол ужундан середиң, күкүрт чөпи ялыжак болуп, йылпылдапжык дурандыр — дийип, онуң янына гечди. Молла йити-йити середип дурка, «Ана шол йылпылдаяңжа гуры сыя-да» дийип, бармагы билен гөркезди.

Молла:

— Бидерек зат айтмаң. Гуры сыя язмаз — дийип, галамы ызына узатды.

Худайберди ага жибринип:

— Я, хей-й... молламыза середиң. Шү сыя гурам болса язя. Өллесең-ә, эдил өз сыяңыз ялы сыя боля, йөне реңки сизин сыяңызыңкы ялы гара дәл-де, яшыл. Ынха гөрйәсиңизми? — дийип, басылан бармакларың ызыны гөркезди.

Молла бармакларың ызыны гөрөнден:

— Ёк, гуры сыя язмалы дәлдир. Бу сыя-да дәл. Реңкини гөрйәсиңизми, эрбет, яп-яшыл. Қим билйә, орс муны нәмелерден гарып әдйә? Мунуң гатанжында харам затларам бардыр. Мунуң билен арап хатыны язмак күлли гүнәдир. Мен бейле харам затлара чакгымы дегрип билмен — дийип жүбүсине салды.

Худайберди аганың гахары гелди. Өзүнден-өзи:

— «Муны орсун нәмеден әдйәнини билемзок, белки, гатанжында харам зат бардыр» дийип, кемпудыны, мампазасыны, гандын-а иймән, йүзүмизи совуп отурам-зок. Ай, иййәс-ә. Гел-гел, инди гуры галам харам болды. Гуры галам сүйжи дәл-де, ажы-да. Ажам болса, хол бармак басжак адам үчин балдан сүйжи. Гөрйәмиң, әййәм гидип, чакгам тапып гелди, оңа гөрек-дә — дийип, чакгы билен галамыны гырдамага отурды.

Бу вагт молла азанча:

— Барың, азан айдың — дийди.

— Ине, деррев айдарыс. Ханы шу гуры сыясыны чыкарсын. Язышыны гөрелиң — дийип, азанчы галамдан гөзүни айрып билмен отурды. Худайберди ага молла гахарына шу ерде бир оюн чыкармагы пикиринә дүвди. Галамы гырдап болды-да, азанча:

— Ал, ханы чызык чекип гөр. Гуры сыя язямы, билерсиң — дийди.

Азанчы галамы дөрт бармагы билен тагашыксыз тутуп, кагызың йүзүне эгрём-буграм чызык чекди-де:

— Өзи-хә муның язжак, йөне молламызың сыясы ялы дөкүлибермейә. Нәме би бир гуры сыя-да, тилсим-дә — дийип, галамы ызына бержек болды.

Худайберди ага галамы алман:

— Молламызың сыясынданам говы дөкүләр. Агзыңа сал-да, оңатжа өлләп, язып гөр — дийди.

Азанчы галамы пугта агзына салып өлледи-де, кагызың йүзүне чызык чызды:

— Бе-е!.. Бий-ә дөкүлжек экени — дийип середйәнчә, «Ханы менем гөрөйин-де, менем гөрөйин» болшуп, ене үч-дөрт саны адам галамы агызларына салып, кагыза чызык чызып етишди.

Онянча азанчы:

— Бе-е, бий-ә закгун ялы ажам экени — дийип, додакларыны ялашдырды. Додаклары яшыл сыя реңкине боялды. Агзына йыгнанан сувы түйкүренде, яшыл сыя болуп дөкүлди. Отуранлар муны гөрөндөн, гызыл-гыран гүлүшмәге башлады. Агызларына галам соканлар гүлмекден гечен, түф-де, түф болшуп, додакларыны ялашып яшыл сыя боядылар. Булары гөрөнләр ичлерини тутушып бердилер вакырда. Гүле-гүле гөзяшларыны сүпүрип, ене вакырда берйәрләр. Әллерини узадып, хер хайсы бир зат айдып гызыл-гыран гүлүшдилер:

— Молламыз, инди сыя гайгысыны этмәң. Азанчың агзына батырып языбериң, ха-ха-а!

— Молламыз, инди сыядан саклап йөрмәң, дөкүләрми-нәдерми, шуларың хайсысының агзына батырып языберсең, языбермели болды, ха-ха-а!

— Буларың агзы сыядана дөнди, ха-ха-а!

— Буларың хайсы бирине батыржак, ха-ха-а!

Молланың гахары гелип, отуранларың бирине:

— Барың, сиз азан айдың — дийди. Бейлекиләре болса — Сиз харам сыя агзыңызы бояп, тәретиңизи боздуңыз. Гидиң-де, агзыңызда реңк гойман ювуң, тәзеден тәрет гылың — дийип, хүжресине уграды.

Худайберди ага-да өз ишини битирип, ёла дүшди. Бу вагт мекдеп огланлары өйле нахарына чыкдылар.

Олар әййәм, ниредендир, яшыл галамың хәсиетине чепли белет болупдырлар. Өйлери Худайберди аганың угран тарапындакы огланлар бир топар болуп, яшыл галамлы яшулының ызындан етдилер. Ялтак-да, юлтак йылгырышып, Худайберди ага хич зат айдып билмән середишдилер. Хышы-да, вышы болшуп, бир-бирлерини дүртеклешдилер. Бирнәчеси дүшер-дүшмез: «Өзүң айдай» дийип хүңүрдешди.

Худайберди ага огланларын нәме ислейәндигини деррев билди. Аяк сакламан, гидип баршына галамының ужундан тутуп, ёкары галдырды-да:

— Бай, мунуң тәсиндигини... мунуң ичинде яшыл, гуры сыясам бар. Би галамың дашам яшыл, ичем яшыл. Ниреде болса-да, язып йөрмели. Сизиң моллаңызың шү зейилли галамам ёк — дийип йылгырды. Худайберди ага сөз гатып йылгырансоң, огланлар ичгинсирәп, бир-биринден якын дуржак болуп итекleshдилер. Шол бармана бир оглан икинжи бир огланың телпегини чүмрүп гойберди.

Ол:

— Нәме, валла, телпеги чүмүрйәсиң?! — дийип гахарланды.

Бейлесинде бири:

— Ана, телпеги чүмрүлени үчин, «валла» дийди. «Валла» диймек оюндыр, о дүнйәде боюндыр. Моллама айдарын — дийип, бирнәче гезек элини ёкары галдырып ашак гойберди.

Телпеги чүмрүлен оглан:

— Жаң доган, молла айтма, индикиде диймен — дийип, сөзүни гутарманка, башга бири оны итип гойберди.

Ол ене:

— Валла, нәме итйәсиңайт?! — дийип гахарланды.

Онянча Худайберди ага:

— Гахарланма, оглум, сениң телпегинем чүмүрдилер, итекледилерем, ики гезек «Валла-да» дийдирдилер. Менем бир гезек дийдирейин. Ал, гөрсен — дийип, галамыны узатды. Ол оглан элини етирип барярка, Худайберди ага галамыны чекип алды.

Ол оглан:

— Бе-е, би яшыл галамлы яшулы ага алдаярам, валла—диенде, гапдалындакы оглан:

— Болды, инди үч гезек «Валла» дийди. Инди хөкман моллама айдарын — дийип, айтжакдыгыны хас чыныргатды.

«Валла» диен оглан:

— Жаң доган, моллама айтма! Инди дийсем, хем, мәңиз айдайың — дийип чете чыкды.

Онянча бир оглан:

— Яшулы ага, бир дадып гөрөйин — дийди.

Худайберди ага оңа:

— Оглум, галамдан дадылян дэлдир, йөне бар, моллаңы чагыр. Шоңа дадырайын — дийип гүлди.

Ол оглан:

— Ё-о-о-к, дадып дэл, дилиме дегрип гөрөйин, ажымыка? Агзымы сыядан долдурямыка? Шоны гөржек — дийип йылгырды.

Худайберди ага огланың «Ё-о-о-к» дийши ялы:

— Ё-о-о-к, би галам сениң дилиңе дегрениң үчин, агзыңы сыядан долдурмаз. Бар, моллаңы чагыр. Шонун дилине дегирис велин, деррев агзыны сыядан долдыр — дийип, огланжыклар билен ойнашып-гүлшүп гитди. Иң соңунда:

— Ай, балаларым, сизиң бери алныңыз-багтыңыз ачык болсун-да... — дийип айрылышды.

Худайберди ага өңки арзада ады гөркезиленлерден башга-да тәзе он бир адама бармак басдырып беңде гелди.

Хер бармак басылан ериң өңүне «Би пыланы пылан оглуның бармагы» дийип, атларыны айдып яздырды.

ПРИСТАВЫҢ ХОВЛУСЫНДА

ОН алтынжы-он единжи йылың гышы асмандан нем дамман, гүнүң-гүнүне тозан болуп гечди. Гыш совулды, он единжи йылың бахарына ёл берди. Эмма бу йылың язы-да, хемишеки ялы, өзүниң ягышлы-ягмырлы гүнлери билен гелмән, тоты-тозаны, ели-харасады билен гелди. Хайбатындан даглары эндиредип, ерлери сандырадып, жүмле-жахана зензеле саян гүрлевүклеринң сеси хем бу бахар эшидилмеди. Дагы-дашы ягтылдып, дүңйә-дүзе ялкым берйән йылдырымларын

чаканы-да бу бахар гөрүнмеди. Эмма агачлары омруп, өйлери йыкышдырып барян гөрүлмедик гара еллер, башы асман тапышып, гөзден йитйөн түвелейлер бу йылың ир бахарындан гарыпларың башына гелен артыкмач бела болды. Мейданлар, сәхралар, чөллер, хемишеки гөк отлар, парч болян майсалар, гүл-лэлелер билен безенип билмән, ялаңач галды. Агачларың япрагы ир бахардан саргылт, юкажык болуп ачылды. Соңра-да өсүп билмән, гөйдүк галан япраклар ашакларына сувытлы сая-да салып билмеди. Онуң үстүне-де гүнүн-гүнүне дынман тозап дуран гызгын шемал олары гөрк-гөрмекден айырды.

Ынха, шейле гамгын паслың бир гүнүнде, гүнүң чәш вагтында приставың улы ховлусының ичинде бир топар адам йүзлерини ашак салшып отырдылар. Бу отуран адамларың арасында екеже-де тәзе донлы ёкды. Барысы тозандан горкусына йүзлерини ыга тутуп, эгинлерине букушып отырдылар. Булардан бири:

— Эй гудраты гүйчли аллам, би бендәң нәме языгы барды? Бейле язгардың-ла — дийип, гөзүне долан чаңы ойкалап, гөзяш билен чыкарды. Онянча башга бир яшулы маңлайының чаңыны элиниң аясы билен сүпүрүп гүррүңе гошулды:

— Элбетде, бендесиниң языгы бар огшуя-да: асман-дан өл дамман, тозап дуршуны гөрмейәнми? Би заманда «Гарыба итем ягы, битем ягы» диенлери болупдыр. Яманы болса, пукараң башына. Асыл шү заманда бир топар болгусыз молла-мугтусыныңам азмы гарыба болупдыр. Биз-э шоларың дилинденем халыс без болупдырыс. Би «Дурнаң үстүне урна» диен ялы, шоланкы бизиң үстүмизе урна. Арада бир эрбет гүйчли түвелей мениң өйүми тогалап, алып өтәгитсе нәтжек. Обамызың молласы: «Шейле болайдымы?» дийип, гөвүнлик берип гитмекден-э гечен, гайтып: «Алланың газабы билен асмандан леммер-леммер бела инип башлады. Ол бела, ол газап кимиң пәли яман болса, шонуң башындан инмелидир. Халха гөрйәсиңизми, Гурбаның өйүни түвелей алып гитди, гапдалындакы өй аман галды. Шол алланың гөз гөркездигидир, шона дүшүнмек герек. Соңкы йылларда хайыр-сахабат азалды. Пәлиңизи ягшы тутуң, недир-ныязыңызы, кокун-питрәңизи берин, хүшүр-зекадыңызы чыкарың» дийип, гоңшымызда гүррүң әдйәмиш. Мунам мениң аялымың гулагына етирйәлер.

Аялым гижеде-гүндизде диңәйсе нәдерсиң. «Бизиң пәлимиз яман, алла бизе илдең сайлап бела иберди. Өйүмизи йыкды» дийип, шол даш чыкман, дынман аглап отурышыдыр. Халыс өйүм довзаха дөнди. Машгаламың арасына бармага зар болдум. Онсоң ёкарда гарындашларымыз барды, шолаңка гезмәге гитдим. Гелинчәм, бираз көшешер дийип. Гелсем, көшешипдир. Ай, көшешипдир-ә. Бир гейип билмән, аяп йөрән тәзеҗе хыва донум барды. Шоны хайыр-сахават дийип, молла элтип берәйсе нәдерсиң. Берекелла, молла, «Гөзи гарадан йүзүгара», шонам алып отурыберсе нәтҗек. Ана гелсем, молла-ха мениң аяп йөрәнҗе донумы гейип йөр. Аялымам өңүмде «Донуңы молла берәйдим» дийип, гөзүни дәли чебшиң гөзи ялы бакрадып, йүзүме середип отыр. Ягшы, инди нәдерсиң? Нәме дийип-нәме айдарсың? Аялыңы урҗакмы-сөкҗекми я доны ызына гетирҗекми? Ызына гетиртсеңем, ил геңлеҗек. Ана молла кәмахал мениң тәзеҗе донумы гейип, өңүмден чыкя. Гадырлыҗа саламлашы, Менем көнеҗе донумы тозгаладып йөрүн. Вах! Мен шол аялым: «Пәлимиз яман» дийип, аглап отырка, нәче дүшүндирҗек болдум, болмады, дүшүнмеди. Мен оңа: «Хава, илиң өйүниң мыдам чөвшүси чекилги дур, диреги дирелги дур, богдак бугдай түйнүк багындан асылгы дур. Ол гүйҗәберсе, олар чөвшүлерини товлаберйәлер, онсоң хер хили гүйчли елем болса, түвелеем гелсе, олаң өйи аман галар. Сениң чөвши этмәге йүпүң ёк, диремәге дирегин ёк, түйнүк багдан асмага богдак бугдайың ёк: Онсоң сениң өйүңи елем йыкар, түвелеем. Бу ерде иш пәлиң ягшылык-яманлыгында дәл, иш барлылык-ёксуллыкда» дийсәмем дүшүнмеди. Бу затларың учугы бир дон экени. Шонуң биленем гутарды — дийип, яшулы сакгалыны сыпады.

Бу яшулы тә сөзләп болянча, бир адамдан сес-сеза чыкмады. Соңра башга бир яшулы еңсесини сыпап сөзлемәге башлады:

— Хава, айт, шү заманың моллалары баран еринде: «Бела-бетер көпелди, хайыр-сахават эдиң» диййәлер. Асыл шундан башга сөзлери гутарайыпдыр. Нәме ил хайыр-сахават этҗек болса, билмән дурмы? Илиң жаныны алаймасаң, нәме галды? Шү бизиң башымыза гелйән бела-бетер хайыр-сахават билен гайтмалы болса, хич вагтам гайтмаз, бизде бермәге нәме галды? —

диенден, бир яшулы мунуң сөзүни бөлтөп, өзи сөзлө-мөгө башлады:

— Ягшы, мен бәш ай газан чәгими Бекмырат бая бәш пут бугдая бердим. Оны өз разычылыгым билен сатдыммы? Ёк. Мен бәш айлап гара лайы дөрт адам бойы белентлиге тә гөзүм гөгөрийәнчә зыңып гездим. Иң соңунда гөзүм гөгөрип, йыкылара гезек геленде, алач тапман, Бекмырат бая өзүм барып: «Мен сувумы сатжак, ал» дийдим. Ана, худай берсе, бир йүз-ики йүз пут галла өндүржек зәхметими бокурдажыгымдан ту-тулып, гөзүмиң гөгөренже гүни, бәш пут бугдая алды. Ягшы, харам-халалы селжерип, хайыр-сахават гөзлөп йөрөн моллалар: «Бир гарыбың задыны бейдип алмак күлли харамдыр» дийип, Бекмырат бай ялылар айт-салар болмаямы? Айтмазлар. Эмма шү затлар харамы-ңам харамыдыр. Ынха, бизиң башымыза леммер-лем-мер бела ниреден гелйә?!

— Догрудыр, ол беланы хайыр-сахават билен гай-тарып болмаз.

— Шү айдылян сөзлөр өрән догры-да — дий-шип, төверегиндәкилер яшулының сөзүни тассык-лады.

Шол вагт Худайберди ага гелип дурды-да, шыпыр-масыны чыкарып, маңлай дерини бир сүпүрди:

— Ынха, мен арзаны берип чыкайын, йөне присде-виң жогабыны диңләп дагабермели дәл. Маңа Сиргей дагы бир зат табшырды, шоны айтжак — дийип, приста-вың жайына тарап уграды.

Худайберди ага гапа етип барярка, аңырдан пете-пет гелен башы силкме телпекли, эгни йүзүкден гечме сарык чәкменли, аягы хром әдикли, гараягыз адам гыңра середип гечип гайтды. Ол адам хич яна серет-мән, отуранларың душундан саламсыз-хеликсиз гечип, гаңтарылгы дуран атының янына барды-да, йүпүни чөзмөгө дурды. Онянча отуранлардан бири саг элиңи ере уруп, ярым гөвресини өвүрди-де:

— Бекмырат бай, би алланың бендесине газабы нәмекә? Хий, асмандан дамман, бейле тозап дуршуны гөрөн-эшиден бармыка? — дийди.

Бекмырат бай атының танапыны күлтерләп дуран еринден гөвүнли-гөвүнсиз:

— Ынха, гөрүбем отырсыңыз, эшидибем. Алланың мундан бетерем газабы бардыр — дийип, йүпүни эе-

риң гашына бир илдиржек болды-да, күлтерини халаман, ямашгандан күлтерлемәге дурды.

Ене шол хабар гатан адам:

— Билмедик-дә, гараз ай, гөзүмиз яманы гөржек өйдйән. Би ачлыгам-а агзыны ачып гелйә — дийип, сакгалына элини етирди.

— Гөз энтек нәмәни гөрйә? Ачлыгам агзыны ачып гелсе, агзына сыганыны ювудар-да, артык ювудып билмез — дийди-де «Дурәй, бедрой» дийип, Бекмырат бай атына херрелди.

Отуранлардан бири:

— Шол ачлыгың агзына сизем сыгайбилсеңиз хейдир — дийип эшитдирмән хүңүрдеди.

Гапдалындакы:

— Ай, ол агзына сыгянча, бу адамлардан дерек галмаз — дийип пышырдады.

Онянча шол илки сөз гатан адам:

— Бү дүнйәде хий бир ягшы хабар ёкмы? Хемише бир оңат-оңат тәзе хабарлар эшидилерди. Би эййәмде олам галыпдыр — диенде, Бекмырат бай онуң йүзүне середип, бир йылгыржак ялы этди-де:

— Бар, ягшы хабар — дийип гүррүң бермәге дурды. — Бир гүн Мирхайдар елини хайдап йөркә, ак пащаның тагтына баря: Паща өзүниң везир-векиллери билен үстүнден йүз йыл, ики йүз йыл гечен чакырлардан ичип, мес болуп отыр экен. Мирхайдар соң бир гүн Буркут дивана билен гөршенде, көшкде ичени мес эдйән оңат ыслы чакырларың бардыгыны гүррүң берйә. Буркут дивана она: «Олар ялы хезил зат бар болса, гит-де, гетир. Бизем ичип мес болалы» диййә. Мирхайдарың янында нәме ёл гайгымы, елине атланя-да, дерев оңат чакырлардан алып гелйә. Икиси отурып ичйә, оңатжа-оңатжа гүррүңлер тапышып үммүлдешйә. Онсоң ичги ченден геченсоң, меслиге чыдаман, агызлары аларып башлая. Мирхайдар елиң пири болансоң, келлесем гөчгүнлирәк болара чемели, Буркудың үстүне чөвжәп башлая: «Сен бахар айлары ягшыңы ягдыраңда, чарвалар ёлуңа готур гечи айдылар. Сен бизиң шу отурышлыгымызда бир готур гечем соймадың. Сен готур гечилери еке өзүң иййәсин, алкышы еке өзүң алясың. Мениң гадырымы билеңок. Мен бүтин дүнйәни гус-гуры эдип ташларын велин, саңа готур гечем бол-

маз, алкышам» дийип уря патарракыны. Буркут дива-на-да өзүне гөвни етип йөрен гызма пыяда экен. «Элиң-ден бир гелсе, мүң эт» диййә-де турубейя. Шол ерден таяк ал-да, күйзәни дөв эдип башлая. Гара атына ат-ланып, гүрзүсини элине алып, булутларыны gyран-жы-ран эдйә. Атыны хә онда, хә мунда чапып алдырыбер-йә. Атының хер гандызына гоянда, гоша тойнак билен булутларың гапыргасына бир гойя велиң, зарбындан от чыкып, йылдырым чакя. Атың гоша тойнакларына чыдаман, гачышып баряң булутлар чакышанда, гөк гүрләп, дүйнә зензеле сая. Ана Буркудың гөгүни гүр-ледип, йылдырымыны чакдырып, жаласыны гетирип, чагбасыны гуйдурып, шейле башагай болуп йөршүни Мирхайдарам гөрийә. Чарваларың «Яг-а, гурбаны гит-дигим, ёлуңа ене бир готур гечи» диййәнини, дайхан-ларың «Ай, гуй-а, гурбаны гитдигим» дийип алкыш өдйәнини хем Мирхайдар эшидйә. Ана, ондан соң Мир-хайдарам элинден геленини эдип башлая. Ылгап ба-рып, елиң көрүгинде дүндерилип отуран көр гызың га-пыргасының йүзүне бир депенде, ол еди ярым гезек тогаланып бейләк дүшйә: Елиң көрүги ачыля. Мирхай-дар: «Әхли булутларың үстүне хайдап сүрүн, гуры ере ягдырмаң» дийип, елине нәче хөкүм эдйә. Эмма онуң ели буйругыны ерине етирип билмейә. Мирхайдар шо-ңа гахар эдип, Буркудың еңсесинден баря-да, депесине гүрзи билен бир гойя велиң, онуң бейниси чогул чыкя. Ана, шол гүнден бәри Мирхайдар бегенжине елини гойберип, өзем аркайын гарныны ачып ятырмыш. Мирхайдар шол депенде, көр гыз хем өлүпмиш. Инди елиң көрүгинде отуртмага көр гызам тапыланок диййә. Булутлары сүрүшдирип гетирмәге-де пир тапыланок-мыш. Асыл шү йыл асманда оңлы булут гөрийән дәлси-ңиз. Гөрдүңизми, бизиң дүйнәмизде ненеңси гопгунлар гопя. Дөврүмизде бү гопгунлар йөнелиге дәлдир. Хол-ха орслар-а өз патышасыны ёк этди, Мирхайдарам Буркуды ёк этди. Инди орслар-а ак патышаның ерине патыша тапмазлар, худаям Буркудың ерине пир тап-маз. Адамлар-а өзлериниң бейле пәлияманлыгы билен өз башларына Мүсүриң еди йыл ачлыгыны гетирендир-лер, йөне бизиң дөврүмизде Юсуп пыгамбер ялы йүзү-ниң нуры билен еди йыл ач или өлдүрмән саклажак ша тапылмаз. Тапылса-да, би пәлияман адамлар оны ёк өдерлер, ёгсам ак патышаның нәме кеми барды? Бур-

кудың ерине белленжегем бир эмелсиз пир болар, олам Нухуң тупаныны турзар. Ана, шонуң билен хем дүңйә ахыр болар. Ине ягшы хабар. Мундан ягшы хабар болмаз — дийип, Бекмырат бай атланды-да, сага-сола гараман гидиберди.

Бекмырат байың «ягшы» хабарыны диңләң адамлар аңк болуп, онуң ызындан сәредиип галдылар. Эп-әсли вагт сөзләмәге сөз тапман, отуран-отуран еринде пикире гитди. Худайберди ага-да приставыңкыдан чыкып, Бекмырат байың сөзүни диңләп дурды. Ол бирден адамлара сәредип:

— Герекми сизе ягшы хабар? — дийип ажы йылгырды.

Бири чаларак гозганды-да:

— Ай, онуң хабарыны агзындан шейтан каксын-ла, шум хабар. Бирден гайыпларың бири: «Омын!» дийәй-ди-дә, айдан затлары болуп дурубийр-дә — дийип еңсәсини гашады.

Онянча ене бир яшулы:

— Ёгсамам би тозап гидип отурышына Мүсүриң ачлыгындан энайы боласы ёк. Азгынчылык көпелендир. Ёгсам бейле болмазды. Бизиң моллаларымыз айдя ахыры: «Шалара алланың айратын назары сиңендир. Шалары алла-тағала йөрите адамларың үстүнден шалык сүрмек үчин ярадандыр. Гайры бендесиниң шалара азмы йөрәмели дәлдир, эли узамалы дәлдир» дийип, ак патыша нәме ша дәлми? Ша кеми ёкды, Холха Питрбуругда оны йыкыпмышлар. Гөрйәсиңизми инди, гүн ырман тозап дуршуны? Шү замаң бендесинә гөз гөркездигидир. Бу алланың гахар-газабыдыр — дийип, йүзүниң чаңыны сыйы билен сүпүрди. Гөзүне гирен чаңы ойкалап, гөзяшы билен чыкарды.

Отуранлар:

— Ай, нәбиләли-дә... — дийшип, сакгалларына әлләрини етирдилер.

Худайберди ага буларың сөзүни диңләп:

— Ах, мен шү пилле патышалар хакында хо бентдәки Сиргейиң айдяң сөзлерини сизе айдып берердим вели, башаржак дәл. Сиз бир-ики гиже отурып, шонуң сөзүни диңлесәңиз, хезил эдердиңиз. Бекмырат байда-нам дүңйәң тәзе хабарыны сорарлармы? Тәзе, оңат хабар әшитжек болсаңыз, барың бир агшам Сиргейиң янына. Бир гепләп башлансоң, янындан турасыңыз

гелмез. Бекмырат бай дага шум хабар диерлер. Сизем ондан хабар сораясыңыз. Онуң озалам ичи от билен түтүнден долы — диенде, отуранлардан бири Худайберди аганың сөзүни бөлтөп:

— Нәме онуң ичи от билен түтүнден долы болсун? Биз ялы агзына деңөп отуран чәгини сатдымы я бизиңки ялы «Кака, нан иесим гелйә» дийип, яш чагасы эзеленйәми? Бу йылкы ялы йылың агырлыгында өзүмиз ялы гөзи гаралардан сув көкүнем алды. Онуң нәме ачлык первайынамы? — дийип, көвсөп уран тозандан яңа көне донуның якасына букды.

Худайберди ага төверегине бир серетжек болды-да, елиң зарбындан энтөп, өз дашына бир гезек айланды. Сонра яңкы якасына букаң адама тарап ики әдим сүйшүп:

— Диңле — дийип сөзлемәге башлады. — Сен, яшулы, Бекмырат байың ичиниң нәме үчин от билен түтүнден долудыгыны билжек болсаң, бәрик гулак сал. Бекмырат байың шу чака ченли түф дийсе, түйкүлиги ере гачмаяды. Эдени өңүнден гидйәди.

— А инди нәме?

— Инди? Инди билеңокмы? Билмесең, гулак сал. Инди душманы көпелди. Душманы шәхер биленем әлбә-әлмиш. Шонуң үчинем гүйчленйәмиш. Ол «Бердини Ашгабат газаматында өлдүртдим» дийип йөрөн әкен, олам орслаң көмеги билен газаматдан чыкып гелди. Инди шол Бекмырат байы аркайын гездирер өйдйәсиңизми? Ёк, ол «Ит алнына гелен гурт алнына-да гелер» диенлерини әдер. Ак пащаның таяны үчин, Бекмырат бай ялыларың нәме үчин ичлериниң от билен түтүнден доляндыгыны мен оңат айдып билжек дәл. Ол хакда гүррүң диңлемек ислесеңиз, хәли агшам Сиргейиң янына гиделиң. Шол нәче дийсең гүррүң берер — диенде, пристав өзүниң дилмажы билен даш чыкды. Онуң эгнинде гара япынжасы, башында газакы телпеги, аягында хром әдиги барды. Сары көйнек-жалбары, гөзлериниң үстүне инип дуран сары гашлары йүзи билен реңкдешди. Узун бойлы инчесагтды. Ол даш чыкан еринде саг әлини күкрегиниң үстүнде гоюп:

— Эссалавмалейким, яшулулар — дийип, бираз әглип дикелди.

Отуран адамлар:

— Алейкимессалам — дийшип, аяк үстүне галдылар.

Пристав Шубин¹ түркмен дилини яман билмейәрди, шейле-де болса, бу ягдайда өз пикирини долы дүшүндирмек максады билен русча сөзлемөге башлады, дилмажы тержиме этмөге дурды:

— Адамлар, сизин арзаңызы мен окадым хем пикирлендим. Бу иш догрусунда мен озал хем хабарсыз дэлдим — дийди-де, бу иш хақында яңыжа Бекмырат байың сөзлешип чыкандыгыны айтман, сөзүни довам этди. — Инди нәтмек герек? Бу йылың гелши агыр. Гүн ырман, тозап дур. Мургабың сувуның бахар паслында бейле аз болмагы хемме кишин йүрегине ховсала салды. Илат элинде барыны-ёгуны берип, бугдай аля. Хер ким көне йылың бугдайындан йылгалла шайыны тутжак болуп чалышя. Шонуң нетижесинде-де галла базар гелдигиче, галып баря. Бай, пулдар адамлар болса йылгалласының дашындан хем бугдай алып басылар. Нәтмек герек, биз оlara артыкмач бугдай алмагы гадаган эдип билмейәс. Бири сатя, бири аля. Она базар диййәлер. Хер кимин ыгтыяры өзүнде.

Инди сизин арзаңызда язан затларыңыз хақында: хер бир тарапдан йылың агыр гелмеги билен сиз газа яраман, орта ёлда газыны ташламалы болупсыңыз. Догры, чәгиңизи кейпине сатмандыгыңызам билйәс, сув болмаса, нан болмажакдыгынам билйәс, нансыз оңуп болмаяндыгынам билйәс. Бу затлар арзада язылманда-да дүшнүкли. Йөне сиз чәгиңизи сатыпсыңыз. Разы болуп сатыпсыңыз, болман сатыпсыңыз, меселе онда дэл. Сизин чәгиңизи сатын алан адамлар сизе зорлук гөркезмәндирлер. Сиз ыгтыярыңыз билен сатыпсыңыз. Ана, меселе шол ерде. Умумы сөвда дүзгүни боюнча бири сатыпдыр, бирем алыпдыр. Бу ишде өңден гелйән када-кануның бозулян ери ёк. «Адамың эти харам болса-да, лебзи халал» дийип, түркменлериң өзлери айдылар. Шейле болян болса, би ерде мени бир зат тәсин галдыря. Хенизе-бу гүне ченли мен лебзинден дәнип, сөвдасыны гайтаржак болан түркмен гөрөмок. Бир сизи гөрйән. Белки, миллети түркмен болмадык бир адам сизе ёл гөркезйәндир. Сизин лебзинизи ха-

¹ Большевиклериң гошуны Мары шәхерине икинжи гезек гиренде, пристав Шубин чөле гачып гитди. Ол Гарадепеле Касым ишан диен адамың гойнуның ызында бирнәче вагт чопан болуп гезди.

рамлап, яшы ортадан аган мусулманлары мусулманчылыктан дашлашдыржак боляндыр. Эгер-де шейле адам бар болса, сиз бейле мусулманчылыктан узакда болан мелгуның сөзүне гитмәң. Түркмен өлсе-де, лебвинден дәнмез.

Ягшы, бу ерде ене бир меселе бар: сизиң хуршуңыз болмандыр, яшларыңыз өтүшипдир, гараз, газа яраман, орта ёлда майрылып, газыны ташлапсыңыз. Шонда бай адамлар сизиң ташлап гиден чәклериңизи сатын алмадык болсалар, сизиң ериңизе талабан тутуп салмадык болсалар, шү йыл газы гутармазды. Нобура сувам чыкмазды, бу нобурың угрунда экинем экилмезди. Нобурын газысы гутарман, гурап галмагына-да сиз себәпкәр болардыңыз. Шейле ягдайда шол нобурдан сув ичйән дайханлар: «Бизи сувсуз гоян — сиз» дийип, якаңыздан тутан болсалар, нәдердиңиз? Шол сизиң якаңыздан тутан адамлар мамла боларды, сиз гүнәкәр болардыңыз. Йөне олар сизиң якаңыздан тутмаздылар. Олар адамчылык эдердилер. Сизиң газыны кейпине ташламандыгыңызы назарда тутуп, сизе бир агыз агыр сөз айтмаздылар. Сиз зерарлы өз башларына гелен хорлуклары гердеңлери билен чекердилер. Сизем шол затлары ятда тутуң-да, адамчылык эдиң. Мерт болуң. Сизде түркмен ганы бар. Сизиң сөзүңиз — сөз, лебзиңиз лебиз болмалыдыр. Түркмен-ә көйсе-де, намартлык өдип, сөвдасыны гайтармаз — дийип, пристав Шубин түркменлериң урп-адатына есерлиги билен бир тарапыны дине янап, бир тарапыны урп-адата янап, отуранларың инче ерлеринден туташдырды. Арзачылардан не сес чыкды, не-де — сеза. Шол башларыны салып дурушларына доңан ялы болуп галдылар. Шубин буларың ховуны басандыгыны билип, ене дегерли-дегерли сөзлер айтмага башлады:

— Сизиң шү арзаңызы ил эшитсе, нәме диер? Сизиң хер хайсыңызың адыңыза «ыграрсыз, лебизсиз» диен ялы лакамлар гоярлар. Гайтып, шол чәклериңизи ташлап гитжек болуп дуркаңыз, чәгиңизи көйдүрмән, сатын алан адамлара таңры ялкасын айтмакдан-а гечен сиз. Арлы гышы билен ятып-ятып, бү гүнми-эртеми газы гутаржак болуп дурка, арзаңызы алып гелйәсиңиз. Нә йүзүңизе гелйәсиниз?! Я-да «Ажың аны болмаз» этжек болясыңызмы?! Барың, гидиң! Мен сизи шү ерде гөрмәйин! — дийип, жайына гирип гитди. Шун-

лук билен, бу хакда Бекмырат байың табшырыгыңың бержай этди.

Приставың гарасы йитенден соң, ховлуда тозаның астында дуран дайханларда азрак гымылды пейда болды.

Бири:

— Бе-е... би-йә оңарайды-хов — дийип, гөвүнли-гөвүнсиз геринди.

Икинжи бири:

— Э-й-й... жан ага, «Дога маңлайы гара боландан йылда бир ягы чапсын» дийип, көнелеримиз йөнелиге айдан дәлдир. Илки өзүмиз ялы герден билен чеке-чеке, өз гара башындан бир топар гайлары гечирип айдандыр — дийип, ере середип дуран еринде башыны ырады.

Үчүнжи бири:

— Инди нәме? — дийип гаранжаклады.

Худайберди ага:

— «Нәмеси» шол, адамлар, Сиргей маңа айдып гойберди. Көпиңизиң-ә ёлуңызың угры. Сиргейиң янына бир баралың, онсоң хер ким өз угруна гидер — диенде, адамлар:

— Баралың, баралың — дийшип уградылар.

Гүндогар тарапкы ёл билен гелйәркәң, бенде етмәге сесъетим галанда, ики тарапында-да сув машыңлар шаңкылдашып ишлешип дурды. Худайберди ага дагы топ тутуп, шу ерик гелеңлеринде, яңкы сув машыңларың бириниң янындакы агажың ашагында бир яглы гейимли адам отырды. Бу адам яңкы топар тутуп гелйәнлери гөрөңден, аяк үстүне галды. Олар тозаның ичинде күкреклеринден итйән шемалың гүйжүне гүйч гөркезип, хич яна серетмән, илери-илери омзашып барярдылар. Шол вагтда Худайберди аганың гулагына адыны тутуп гыгырылян сес гелди. Бу сесе бирден хем: «Ә» дийип, төверегине середенде, сув машының янындакы агажың дүйбүнде Сергейиң элини булап дуранына гөзи дүшди. Онуң:

— Адамлар, Сиргей бу ерде экен, йөрүң, чагыря, янына баралың — диймеги билен адамлар совулдылар.

Сергей буларың арзасы хакында зат сорамаздан, өңден пикирленип отуран зады хакда сөзләп башлады:

— Адамлар, хол еке отуран агажың гүндогар галдалы билен хас аңыррак середиң. Нәме гөрүңйә? —

дийип, элини геримине узадып, бармагыны чоммалдып дурды.

Адамлар:

— Шемал ара салым салаянда, деряның үстүнде бир гаймалашык бар ялы боля — дийишдилер.

— Хе-е... догрудыр. Дерядан илерде яшаян яры гөкже илаты шол. Деряның үстүнден сув гечирмек үчин тарнав гураялар. Шол адамлар күдүң уруп, тарнавың аягыны отурдялар. Ынха шү ишлөп дуран машының хожайыны: «Мен шү йылың язына ченли сув машын гурап, сизиң ериңизи суварып бийрин» дийип, шол илат билен эхтнама баглашып, ашагына гол чекди. Илат болса: «Ере гөгерениң арасса хасылының дөртден бири сув машының хожайыныныңкы болмалы» дийип, шол эхтнаманың ашагына гол чекди. — Машындан сув аларыс — дийип, ол илат бу гыш өңки агыр зэхметиң ожагы болан япларыны-да газмады. Бу йыл оларың газылмадык япларына сув чыкжак гуманы ёк. Энтек сув машынам гураланок, тарнавам битенок. Нетижеде болса шол илат сув машының хожайынының алдавына дүшүп, сувсуз галды. Сув машынының хожайыны ол илатың такдырыны терсе язды. Инди олара шү агыр йылың ичинде чагаларының элинден тутуп, нирә-де болса, дөвүм чөрөк гөзлөп гитмекден башга ёл галмады. Эмма ол гөзленжек дөвүм чөрөк олара тапылармы-тапылмазмы, белли дөл, йөне тапылмаянда-да, олары алдав билен ач гоян хожайының азажык-да пикир этмежекдиги айдан эшгәрди. Шейдип, зэхметкеш халкың ыкбалының алдав билен, ал билен хер хили гурлан дузаклара дүшүп гидип баршыдыр — дийип, башыны атып, бирсалым отурды. Соңра адамлардан арзаларының нетижесини сорады. Олар Бекмырат байың айдан сөзлерини, приставың айдан сөзлерини ганыны ере дамдырман айдып бердилер. Сергей буларың сөзүни диңлөндөн соңра, адамлара йүзленди:

— Биз би иши Бекмырат бай ялылардан яшырын этмек максадымызда-да ёкды. Инди эдилжек иш шейле: газының гутарып, сувуң йыкылжак гүни хөкман сака йыгнаның. Өзүңизем пилиңизи алып гелиң. Дайханың пили, чаршагы хем чөрегидир, хем ярагыдыр, шуны ятдан чыкармаң. Зэхметиңизи хасаплап, сув хакыңызы алмасаңыз, бөведи ачдырмаң. Өз хакыңызың уг-

рунда ган дөкүшмелем болса, өлүшмелем болса, гайра дурман. Эгер-де шу ерде хакыңызы алып билмесеңиз, соң өйүңиз довзаха дөнер. Чагажыкларыңыз: «Кака, нан ийжек!» дийип аглашанда, оларың гөзлеринден боюр-боюр акян яшларына середип: «Ах, шол сака бөведиң башында өлүп галсам болмаямы» дийип ахмыр эдерсиңиз. Эмма ол ахмыр гич болар, ядыңыздан чыкарман, йыл агыр гелйэндир. Ене-де бир айтжак задым бар: йүрежигиңиз сувлужа болсун. Горкман, өрән батыргай дарышың. Шол вагт бизде бир гүйч пейда болар. Ол гүйжи сиз жең мейданында гөрерсиңиз. Башга-да газа яраман гиден адамлары гөрсеңиз айдарсыңыз. Оларам шо гүн сака гелсинлер — дийди.

Бу беллешикден соңра адамларың хер хайсы өз угуруна дагашып гитди.

«ЙҮП СЫРЫЛАР, ТОЙНУКДАН ГЕЧЕР»

МАРТ айынын йигрими алтысында агшам сагат онларда Сергей өз өйүнде Гылычлы билен отырды. Ол агыр пикир астында муртларыны эвмезлик билен товлашдырды. Бирден хем отурышыны үйтгетди-де:

— Хава, Гылычлы, ишлер еңил дәл — дийип сөзмөгө башлады. — Шу йыл дайханларың ягдайы хас агралды. Байлар чыкгынсыз гүне дүшен гарып дайханларың сувуны өз эллерине гечирдилер. Йылың шейле агырлыгында көп дайханлар сувсуз галды. Зерур гүнүнде чөклериниң сатан дайханлар еке бир япда дәл, еке бир нобурда-да дәл, хемме ерде шейле. Сувсуз галан гарып дайханларың арзасына приставың берен жогабы-да чыдамсыз эрбет. «Инди нәме этмек герек?» дийип, дүйн шәхерде мен ёлдашларым билен маслахат этдим. «Шү меселәни ишчи-солдат депутатларының Советинде гоягада, — Сувсуз галан гарып дайханларың сувларыны өзлерине гайтарып бермели — диен карара гелип, уезд начальнигиниң өңүнде гойсак, ненеңси боларка?» дийип сорадым. Олар маслахат билмедилер, себәби «Ишчи-солдат депутатларың Советиндәки эс-эрлерин, меньшевиклерин хем пикирлери би меселе хакында приставың айдан пикиринден үйтгешик болмаз — дийдилер. — Онуң үчинем мүмкин болан еринде шол байлара сувларыны алдыран гарып дайханлара ёлбаш-

чылык этмели. Оларың агызларыны бирикдирмели. Хакларыны алмага шоларың өз гүйчлерини угрукдырмалы. Шу гүнки гүнде, хэзирки ягдайда шол дайханлар хайсы ёл билен барсалар, сувларыны гайтарып алып билжеклер? Ана, шол ёлы тапып, шол ёлы танап, шол ёла-да салмалы. Ол дайханлар хэзир сувларыны алдырып, жан герекми, пычак-да аслышып дурандырлар. Сувларыны гайтарып алмак ёлуна дүшүнселер, олары ол ёлдан хич бир горкы совубам билмез, гайтарыбам, чүнки олар үчин иң горкулы зат сувсуз галмакдыр» дийдилер. Ынха инди шол хакда пикирленмек герек — дийип, Гылычлының йүзүне серетди. Эмма Гылычлы не йүзүни галдырды, не-де жогап берди. Агыр пикириң астындан чыкып билмән галды. Хэзирки ягдайда байларың элине гечен сувы гайтарып, гарыпларың элине гечирмек ишиниң ченден-чақдан агыр, эрбет ховатырлы, ганлы ишдигине ол ачык дүшүнип отырды. Сергей гүррүндешинден гөзүни айырман, жогаба гарашып, эп-эсли отурды. Эмма Гылычлыдан жогап болмады. Соңра Сергей:

— Шейле, Гылычлы, сувуң йыкылжак гүни сувсуз галан дайханлар сака йыгнанышыялар. Шол гүн бизем шол ерик барып, элимизден гелен көмеги этмели боларыс — диенде, Гылычлы:

— Билйәмиң, нәхили көмек герек бор? — дийип сорады.

— Билйән.

— Нәхили?

— Нәхили? Нәхилем болса, гайра дурмак болмаз. Илери сүрмек герек бэр.

— Догры, Сергей, гайра дурмак болмаз. Илери сүрмек герек болар. Сен иши шү дережә етирдиң. Иши оңат битирдиң. Йөне инди эдил шү ерде аяк сакламак герек болар. Сениң сакадакы болжак говга гошулмагыңы мен маслахат билмейән, себәби дийсең, бу иш ол ерде гансыз гутармаз, белки, эрбет гырлышыгам болар. Уруш башланан еринде сенем бир адамдан үйтгешик урушмарсын, йөне шол ерде нәхили яман ишем болса, соңкы гүн ики тарапдан болан ишин хем гараматыны жемләп, сениң үстүне йүкләрлер. «Ери ёк, сувы ёк, илиң агзыны йөрите алардып гырғын гетирен» дийип гүнәләрлер. Онун үчин хем сув йыкылжак гүни сениң сака бармагыңы маслахат билмейән. Сака

мен барайын. Сенем ёксуратмажак болуп жан эдерин. Соңкы гүн сениң үстүңе гүнэ йүклежек болушлары ялы, мениң үстүмө гүнэ йүклежек болуп билмезлер, себэби ол нобурда мениң еди нобат сувум бар. Шол нобурың сувуна дегишли ишлериң ягшысына-яманына гатышмага мениң түркменчилик тарапындан хакым бар. Соңкы гүн ишиң нетижеси ула гитсе-де, мени башга адамлардан ала-бөле сайлабам билмезлер, гүнэкэрләбем — дийип, Сергейиң йүзүне серетди. Сергей:

— Сениң бу айдянларың догры. Мен өзүм хем шоны айтжак болуп дурдум — дийди.

* * *

Нобурың алты айдан бэри, гүн ырман, гаранкыдан гарацка довам эдип гелйэн өлчегсиз агыр газысының иң соңкы чэги өлчеленде, сака бөведө барып диреди. Бейле чыдамсыз забун агыр газы балдырлары дигир ялы даяв йигитлери сүмек ялы сүйүндирип, инңэ сапаймалы эдипди. Шейле-де болса, өз дурмушларында душ гелйэн иң агыр зэхметиң гутармагы билен газычыларда айратын рух пейда болды. «Хай, болуң-да, хай, гутарың» билен бир-бирлерине шовхун-хемаят бершип, иң соңкы чэклерини газмага башладылар. Айратын даяв йигитлер чэклерини илден өңүрти болуп, райыша чыкышдылар. Көне донларыны ызгарлы гумуң үстүңе атып, гапдалларыны ере бердилер. Ики гулак пиллерини сүпүришип отуран бир топар йигитлериң арасында сөзлешик башланды:

— Өнде бир аял: «Орак ормак — ойнамак, дөвек дөвмек — ат мүнмек, өкүз сүрмек — барып-гелмек, хай-хай, чайканжырап ун элемек» дийипдир велин, шол аялам газының кындыгыны билипдир. Газам ун элемекден еңилдир дийип айтмага богны ысмандыр.

— Дийсе, янында бир газы гөрөн эркек болса, агзының үстүңе берэймийэми.

— Ёк, жокрама ыссың ичинде эртирден агшама ченли аграмы еди-секиз гадак чыкян гуйма гара кэтмени башыңдан ашырып, говачаң арасыны агдармагам-а еңил дәл велин, ол хер задам болса, газың янында еңил гелэййэ-дэ.

— Ахав, онсоңам азабың гөзүңе гөрнүп башлансоң, хөвесиңем арты. Говачалар япракларыны яг чалнан

ялы йылпылдашып, ел чаланда үлпүлдөшүп, гөзүң өңүндө өсүшүп баряндыр велин, шол махал хөвеснң гөтерилип, сенде ииредендир гүйч-кувват пейда боля.

— Халыпа, ол махал хөвеснң ииреден гелип, гүйч-кувватың нәмеден артяндыгыны билйәс.

— Хә, нәмеден?

— «Хәси» шол. Саңа гүйч-кувват гетирйән говачаң япрагы дәл-де, неме эжәң дулундакы сүлмүрәп отуран гызы — диенде, вакырдашып гүлүшдилер.

— Хава-ла, сениң хөвес эдйән задың белли-ле. «Басымрак гүйз дүшсә, хасыл йыгналып, бир галыңлык пул жемленсә, гүйзүң чигрекли айы неме жаның йылы гужагына бир долсам, шонда йүрекдә арман галмазды» дийип, гөк говачаң ичиндә бираз дуруп герненсиң. Ана, саңа хөвес дәрәдйән зат — диенде, отуранлар ене гүлүшди.

— Догры, неме эжәң гызының хөвес дәрәдйәндигине шек ёк. Ол хакда хич бириңем менден тапавут эдйән дәлдигиңиз белли, йөне инди экилмесем галды, галыңлык пудам жемлененок, «Пылан эжәң гызы, гурбаның болайын» дийип, дашындан хөвес эдип йөрмели болдук өйдйән.

— Айтсаң-айтмасаң, хий шү йыл, еклән-түклән бай адамлар болаймаса, огул өерип-гелин эдинйән адам бармы? Ёкдур асыл.

— Хер ким бокурдагындан өтүрмәгә тапса разы. Гелни гүнәсини берип эдинсинми?

— Валла, би гызларам ягырнышликлерини гәзледип, азман ялы болшуп йөрлерайт?

— А нәтсинлер?

— Өз халан йигиди билен гачып гидиберсинлер.

— Өз халан йигиди билен гидибермек бирнәчесиниң гөвнүндә ёк дәлдир-де, хөтдесинден гелйән дәлдир, өмелсиз боляндыр. Акылы кемрәклериниңем гачмак келлесине гелйән дәлдир — диенде, отуранларың бири биразрак өвүнжәк болуп:

— Валла, шү гызларам йүзлерини ашак салшып, вада дүшүнмейән ялы велин, бирнәчә зада өзүңден оңат дүшүнйәлер — диенден, отуранлар:

— Хе.

— Ери бакалы.

— Я бисмылла.

— Атжак өз-ә — дийшип овсунышдылар.

Ол бираз йылгырып:

— Ёк, атмак дәл. Асыл гызлар узын бойлы даяв йигитлери говы гөрйәлер велин, нәмеденкә дийсең, шү газыдан экен. Нәме үчин дийсең, даяв, узын йигитлериң газа ярамажак гүманы ёк. Газа яран әрли аялыңам чөреги бѳтин-дә — диенде, отуранларың бири:

— Бай, халыпа, сенем узын боюңы орта атайдыңмы? — дийип гүлди.

— Ёк, мен боюмы орта атамок велин, йөне газыда бир сере артык боюң өрән хайры кән-дә.

— Догры, кән, йөне бойы узын дийип, мугтжа гыз-а бәрәеноклар. Олар ялы болса, бизе-де эййәм биржиги етерди — диенде гүлүшдилер.

Онянча Мерет мирап:

— Нәме бейдип, гүлшүп отырсыңыз? Туруң, сака барың-да, бөведиң еңсесини юкалаң. Адамлар сака үйшдүлер — дийип, отуранлары турзуп, өзи билен алып гитди.

Гидип баряркалар, газычылар мираба дегдилер.

— Мирап ага, сени хәзир сува басарыс-ов.

— Мирап аганы сува басмасак, сув акармы нәме?

— Ёк, хәзир сувуң ашагында кырк-кыркдан гоюн санадарыс велин, онсоң арлы томсы билен гурамаз. Сувуң боллугындан нирә барса, өл болар — дийшип сака етдилер.

Мерет мирап бәрден барандан, газа яраман гиден адамларың нобурың саг райышының үстүне йыгнанышып дуранына гөзи дүшди. Соңра Гылычлының адамлара бир затлар айдып дураныны гәрди. Ол бара-бармана:

— Нәме бейдишип дурсуңыз? Бөведиң еңсесинем юкаламансыңыз. Деррев дүшүң ашак, бөведи юкалаң! — дийип, хадасыны галгадып гойберди.

Бөведиң чеп тарапында дуранлардан бири:

— Ханы, мирап ага, бу ерде бир дүшүнишмели геп бар диййәлер. Өңүрти шол гепе дүшүнишмели, бөведи онсоң ачмалы диййәлер — дийип, Мерет мирабың йүзүне серетди.

Мерет мирап хич зада гараман, ене-де:

— Дүшүң ашак, бөведи юкалдың! Дүшүнишмели гепи шол. Онуң башга дүшүнишмели гепи болуп билмез — дийип, хадасының ужы билен бөведиң еңсесини гөркезди,

Гылычлы Мерет мирабың йүзүне серетмән, адамлар йүзленип сөзләмәгә башлады:

— Адамлар, биразажык сабыр әделиң. «Сабыр әден-лер сөйил әдер, бисабырлар мейил әдер» диййә. Биз ишимизи бош мейил билән гутармалың. Азрак сабыр әдип, ишиң магадына етенимизден соң, бөведәм абадан ачылар, сувам арасса акар. Болмаса, шү бөведиң абданчылык билән ачылмагы улы ховп астында, шоңа дүшүнмек гөрөк.

Уруш башлалы бәри, халкың ягдайының ағралып баряндыгыны биз гөзүмиз бплән гөрйәс. Көпимизем шол агырлыгы герденимизде чөкйәс. Муны чөкдирийән-лерем — хер бир ишде өңүмизе дүшүп хөңкүлдешйән пулдарлар. Хакыкат халка аян болсун үчин алып гөрелиң пәләни. «Бир өйде ише яраян әркек адам бир болса, ол өйден пәлә адам алмалы дәл» дийдилер. Ягшы, би нәмә дийлән сөз? Бай адамлар оглуны он үч-он дөрт яшында өерип, он бәш-он алты яшында айыря. Өзбашдак өйли-ишикли әдйә. Ине саңа бир өйде ише яран бир адам. Гарып болса оглуны йигрими дөрт-йигрими бәш яшларында өөрйә. Ол себәпден көпләнч гарыбың өйүнде ики-үч сапы ише яран пәлә яшындакы адам боля. Шейлә болуп, пәлә-де көпләнч гарыбың башына дүшди. Инди гөзүмиз нәмә гөрйә? Яшлары көнелишен адамлар, кеселбендрәк адамлар огулларыны пәлә иберип, өзлери өлчөгсиз агыр зәхметиң ожагы газа гирмәгә межбур болды. Нетижеде болса орта ёлда газа яраман майрылып галды. Бу ягдайы гөрөн пулдар адамлар мираплар билән билеликде: «Хер ким чәгини газының ахырына ченли алып барман, орта ёлда ташлажак болса, чәгини сатып гитсин, болмаса сувы көййә» дийип дүзгүн чыкардылар. Шейлә дүзгүнден соң бир топар еңи ёлук, эзенеге агык, пахыр-пукаралар чөклерини дегерине-дегмезине сатып гитмәгә межбур болды. Ынха, йылың шу агырлыгында шунчақлы адамы сувсуз гойдулар — дийип, сув сатан адамларә элини узатды.

Мираплар, сув аланлар:

- Оларың өзлери сатды.
- Ким оларә зорлук этди.
- Сув сатын алмадык болсалар, газам гутармазды.
- Сув аланларә таңры ялкасын — дийшип, ерлик-ерден гыкылык этдилер.

Гылычлы бөведиң үстүндө аркайын дуруп, совук-ганлылык билен гыкылыкчылара йүзленди:

— Адамлар, сиз-гыгырышмаң. Гыкылыга сув ёк. Гыкылык билен акан сув гана гатышып акар. Биз шү бөветден ганлы сув гойбермәлиң, дуры, тәмиз, арасса сув гойберелиң. Эгер-де мениң шү айдын мақсадыма етмек ислейән болсаңыз, ишиң маңзына галмагалсыз етелиң. Мен энтек айтжак сөзүми гутарамок. Мен айдып гутарайын. Онсоң ким нәме сөзлесе, онам паракхат отурып динләрис — диенде, галмагал галды. Гылычлы ене сөзләп башлады. — Адамлар, агыр йыл өзүниң әйменч гөвреси билен үстүмизе абанып гелди. Төвереге середиң, дүнйә сын эдин. Хий, ер хайсы, асман хайсы, билинйәми? Ынха, йылың башындан бәри шү харасат гопуп, тозап гелши — дийип, йүзүни ёкаррак гөтерди-де, төвереге элини айлап гойберди.

Сувуңыз середиң. Хемише би пасылда Мургабын әрнекләп акышына сын эденде, башың айланяды. Жара сыгмадык сув башга совгутлара гойберилерди. Бу йыл болса сувда жан ёк, акямы-акмаямы, йити сын этмесең, билибем боланок. Мен хер гүн сын эдип йөрйән. Бужагаз сувуңам гүнүң-гүнүне тап берип баря. Ынха, бу-да сувуңыз.

Базарыңыз середиң. Базарда-да галланың бирсылы галып баршыдыр. Соңкы вагтларда галла ики базар бир нырхдан сатыланок. Ынха, бием базарыңыз. Орсыетден галла гелмеси болса бүтинлей галды.

Шейле агыр дөврүң ченден ярамаз йылының ичинде шунчаклы еңи ёлук, эзенеге агык пахыр-пукараны сувсуз гоймак оларың яшажык үмбилмез нерессе чагажыкларының бокурдакларындан тутуп, гансыз өлүмө сезевар этмекден башга зат дәл. Шожагаз чагалаң вебалындан горкман, шү дуран пахыр-пукараларың якасындан берк япышан эллер бү бөведиң башында оларың якаларыны гойбермелидир. Сакыртга мала берк япышып гойбермесе, иң соңунда чекйән гүйчден әжиз гелип, бойны үзүлип галя. Гарып якасының даралып, дем алмасының кыналяныны билйә. Эгер-де шол ишде бендесиниң себәпкәрдигине дүшүнәйсе, бейле бенделере хезил бермез. Гарыбың гахары гүйчлүдир, шоны биллип гоюң. Ынха, шү еңи ёлук, эзенеге ачык, хорыда жеменде деминиң гысмагына кимиң себәпкәрдигине дүшүнип, шү ерик йыгнанды. Эгер-де шү гүн бү адамларың ишлән гүнлери хасапланып, сув нобаты берил-

месе, шуларың башы еке-екеден тогаланып, бөведиң я өңүне, я ызына дүшүп гутарянча, сув ачылар тама-сыны этмели дәл — дийип бир ардынды.

Мерет мирап ваканың йөне дәлдигини аңлады. Ол себәпден күкрәбермекден сакланды. Ёкарда дуран ерин-ден хадасыны бөведиң үстүнә дүртди-де:

— Гылычлы, сен шунча адамың сөвдасыны гайтар-дып, оларың лебзини харамлаян болайма? — дийип, ювашлык билен сораг берди.

Гылычлы бөведиң үстүндә дуран еринде:

— Мерет мирап, мениң билен харам-халал хакында гүррүң этжек болсаң, ериң гиңинде хайсы ахуны гүйч-ли дийип билиән болсаң, шонуңка икимиз гидели. Мен шол ахун билен харам хайсы, халал хайсы, хак нәме, нәхак нәме дийлен меселе хакында гүррүң ачайын. Сенем диңләп отур. Онсоң пайхас билен пикир этсен, гаранебис пәсгел бермесе, аз-кем дүшүнәрсин. Бу ерде сув меселесини чөзмели — дийип, башга артыкмач сөзлемек-де ислемеди.

Бейле ваканың болжакдыгыны чәк сатын алан бай адамлар эшиден экени. Гылычлы Мерет мираба жогап берип гутаран бадына, ики саны бай гелип етишди. Оларың бири:

— Бөвет нәме ачыланок?! — дийип хемлели сорады.

Гылычлы өңки дуран еринден:

— Алан сувларыңызы шү адамлара гайтарып бе-рин. Онсоң бөведем ачылар, сувам акар, болмаса, бө-ведем ачылмаз, сувам акмаз — дийип, аграс сес билен жогап берди.

Тәзе гелен байларың икинжиси:

— Сувуң мирабы сенми я башга кишими?! — ди-йип азгырылды.

Гылычлы:

— Шу дуран адамларың ислеги ерине етйәнчә, ми-рап—мен. Ислеглери ерине етенсоң болса, мирап—ким болса, шол — дийип сарсман жогап берди.

Бирден хем ол бай:

— Айрыл бөведиң үстүнден — дийип хайбат атды. Гылычлы бөведиң үстүнден гозганман:

— Айрылмаз бөведиң үстүнден. Айрылжак болса, өң мүнмезди! — дийип, берк жогап берди.

Байлар:

— Нәме бейдип дурсуңыз? Йыкын бөведи!

— Ким бөведиң янына гелсе, басың сува!

— Мираплар, сиз нәме гыз догран ялы болшуп дурсуңыз? Сүрүң адамлары, ачсынлар бөведи! — дий-шип гыгырышанларында, сув ачжаклар херекеде мүн-ди. Дөрт-бәш саны пилли бөведиң үстүнде пейда бол-ды. Гылычлы дуран еринден гымылдаман:

— Бириңем пилиңизи бөведе дегрәймәң! — дийип, мердемси сесини гүйчлендирди.

Онянча байлар, мираплар:

— Ачың бөведи!

— Йыкың сувы!

— Нәме дурсуңыз?!

— Алты ай газы газып, сувуңызы алып билмән дур-суңыз! — дийип, адамлары өңе итекleshдирдилер.

Байлар хужумчилере гаршы хужум турузды. Ики тарапдан сүйшен адамлара гинден басылан бөведиң үстүнде ер галмады. Ягдай агралды. Алты ай газысы газылан нобурдан хәзир сув орнуна ган акар горкусы гүйчленди. Гылычлы бир дабан әйләк-бейләк сүйшмән, бөведиң үстүнде берк дурды. Онуң еди саны ага-иниси хем гарыплар тарапына гечип, Гылычлының аркасын-да садранч ялы болшуп дурды. Иң соңкы агшам Сер-гейиң гүррүңини диңләң гараягыз чортмак талабан йигит-де өзүниң якын ёлдашлары билен гарыплар та-рапына гечип, гызгын вака гатышды. Ики тарапдан «Ачарын-да, ачмарсың» дийип турян говга гүйчленип асманга гөтерилди. Шол бармана:

— Пилиң сапыны гойбер!

— Гойбермен пилиң сапыны! — диен сеслер гөте-рилип башлады.

Бирден хем Гылычлының:

— Уруң!!! Гайгырмаң!!! — диен сеси әшидилди, Шол халатда пиллер асманга галды. Өңки гыкылык-галмагал галды. Пиллериң асманда чакышян сеслери гүйчленди. Гүйч билен сугшуранда, «Хәх!!! Хәх!!!» әдип чыкян сеслер артды. Асманга галып инйән пиллер чалт-лашды. Ялпылдап инйән пиллериң зарбындан гүрпүл-дәп, тарпылдап чыкян сеслер «Вах! Ах!» әдип чыкян сеслере гатышды.

Талабанларың хем бирнәчеси бу урша дашдан аркайын сын әдип дуруп билмеди, олар бир-бирле-ринә:

— Ах, олар нан дийип урушылар!

— Чагаларына жан дийип урушылар.

— Биз нәме дурус? — дийшип, дуран-дуран ерден нобурдан уруп-уруп гечдилер-де, барып урша гатышдылар. Нан үчин урушян гарыплара озалдан хем ниредендир гүйч-кувват пейда болупды. Талабанларын эп-эсли топары барып гошулансон, олар хас-да рухланды. Бу урушда айратын гөзе илен Гылычлы болды. Ол урушун хер бир еринде гөрүнди. Чалмадыгы галмады. Соңра нобурың чеп райышында хөкүм берип дуран байлара еке өзи хужум этди. Хер хайсының бир еринден тутуп силкенде, сувун ортасына ташлады. Эмма оны деррев ара алып, енчмәге башладылар. Ага-инилери, ёлдашлары оңа тиз етишди. Соңра нобурың ики гырасында-да уруш довам эдип башлады. Ики тарапдан гөзи ёк ялы окдурылян хужумчилер бөведиң үстүнде гарпышып, сува ындарыларды. Бөведиң еңсесине юмарланышып гиденлер болса ере етенден, сармалаклашып галышларына ене рехимсиз далаша гирйәрди. Сувун ичи хем адамдан долуп галды. Илки бир-бирлерини чүмдүрип, нәче кырк-кырдан санашдылар. Соңнабака бирек-биреги танаман, хер хайсы өз гырасына йүзүшип чыкдылар.

Сухан гаты башда нобурың чеп райышында дурды. «Бөведи йыкмалы» дийленде, ол узаграк чекилип, чалажадан өзүнден өзи «Йыкмалы-йыкмалы» дийип дуран еринде аягыны ювашжадан гөтерип урярды. Дава говшаберсе, сакгалының ужуны агзына саяярды. Гүйжәберсе, сакгалыны тутушлайынлыгына агзына салып, сырттарылып, эйменч гөрнүшде донуп гаяярды. Шол башда Гылычлының «Уруң» диен сеси чыканда болса, Сухан гаты гачжак болуп, райышдан тогаланып дүшди. Ызына серетмән, эшегиниң янына барды. Гүрпүлдәп, шарпылдап чыкян таяк сесини эшидәйсе болса, сакгалыны энегиниң ашагындан берк гысымлап пугта чекйәрди-де: «Хей, вай! Хей, вай!» дийип чыглышына егшерилип-егшерилип гидйәрди.

Уруш шейле узага чекмеди. Сухан гаты үч-дөрт гезек бушугып гаяянча, уршам гутарды. Хер уршужа үч-дөрт адам арачы япышды. Олар демир зады уршужыларын элине етирмән, сува атдылар. Сапы дөвлүп, зыңлып дүшен пиллерин хеммеси сувун дүйбүне гитди. Арчынлар урушян топарларын хер хайсыны нобурың

бир гырасына зор билен гечирип, өзлери бөведиң үстүне үйшдүлөр. Шонда-да Гылычлы:

— Сув алайжак болсалар, энтек бү дөкүлен ганам— ган дэлдир — дийип, адамларың арасы билен барып, гана боялан бөведиң үстүндө отурды.

Уруш мейданында ганың даммадык, дөкүлмедик ери галмады. Ики тарапдан хем ярадар боланларын саны эп-эсли барды. Эмма арачылар көп болансоң, бир уршужыны икинжи бир уршужының өлдүрөймегине я өлүм дережесини тутдураймагына май бермедилер.

Энтек уршун ятырыланына салым гечмэнди. Шол вагт Сухан гатының:

— Бекмырат бай гелйә! Ишиң улусы инди болар!— диен сеси узакдан эшидилди.

Бекмырат бай шир омузлы, гаплаң билекли гезермен ал бедеви гитдигине гойберип, үч-дөрт йүз метрликдәки алаңың үстүндөн бәрик инди. Ондан галмажак болуп, дөрт саны адам-да атларыны йүзин салып инди. Бекмырат бай гелип, бөведиң башында дуранда, онуң ашагындакы гезермен бедевиң эндамындан чалажа чыг чыкжак болан экен. Эмма онуң ёлдашларының ябылары ичлерини уруп, бугарышып дурды. Бекмырат бай, геле-гелмәне, сага-сола серетмән:

— Нәме бөвет йыкыланок?! — дийип хемлели со-рады.

Мерет мирап:

— Бекмырат бай, сув-а давалы болуп дур — дийип, чаларак ардынды.

Бекмырат бай:

— Киммиш ол сува дава эдйән гылавлы? Ачың су-вы — дийип, бирнәче адамың адыны тутуп гыгырды. Атларыны тутан адамлары барып, бөведиң еңсесинө өзлерини гойберди. Икинжи тарапдан хем шончаклы адам бөведиң еңсесини гырдырмазлык үчин өзүни но-бурын ичине гойбержек болды.

Бекмырат бай олар:

— Чекилиц! Чекилиц, ажалыңыза ховлукмадык болсаңыз! — дийип гыгырды. Олар гулак салман, салланып башлады. Бекмырат бай ене бир гезек «Чекил дийдим саңа» дийип, наганың бир оқы билен чүй-леди. Гылычлы муны гөрүп, Бекмырат бая бүтин гүй-жи билен окдурылды. Эмма ики саны агасы оны берж

тутуп гойбермеди. Ғылычлы, оларың элинден сыпжак болуп, ене гүйч билен дызады. Агалары оны берк гужаклап — Еңсәңе серет! — дийдилер. Ғылычлы, еңсәсине гаранда, Берди дагының гелип дураныны гөрди. Ики юмругыны берк дүвүп, бир силкинди-де, улудан бир демини алды.

Бекмырат байың гөзи Бердә дүшәнде: «Бү бирвагт «Ахалдан гелйән» дийип, мениң өйүмде мыхман болупды. Бү ерде нәме ишләп йөркә?» дийип хайран галды. Соңра гапдалында дуранлардан сорап, өз душманларыны танады. Шол халатда элиндәки наган Бердә тарап гөнелди, эмма Бердиниң наганы хем гижә галмады. Гаршылыклы гөнелен наганлар дең гөчди. Бекмырат бай атының бойнуны гужаклышына агдарылып, ере дүшди. Дабарасы даг ашан «арсланың» бир өйсүз-ишиксиз етим өсен йигидиң окуның зарбындан ағдарылмагы бу ердәки адамлара зор тәсир этди. Бекмырат бай гана булашып ятырка, онуң дашына хүмер болуп үйшдүлер. Эртеси базар гүни «Бекмырат байы атыпдырлар» дийип, әхли базарчы гүррүң этди. Бу хабар базардан әхли обалара яйрады. Шол гүнден башлап, Бердиниң ады шөхратланып уграды.

Берди ат үстүнде совукганлылык билен сарсман, адамлара йүзленди:

— Адамлар, биразрак маңа гулак асың. Сиз Бекмырат байың гапының көп гитмесине шейле бир хайран галып дурмаң. Онуң харам ганы көпдүр. Шол ганлар гидйәндир. Хайран галсаңыз, холха Бекмырат байың атан гарыбына хайран галың. Ондан кән ган аканок. Нәме дийсең, онуң дамарында харам ган ёк. Ынха середиң, мениң хем ганым харам дәл өйдйән — дийип, атыны кесердип дурды. Чеп аягының долагына сиңен ганы гөркезип — Ынха гөрийәрсиңизми? Харам болмансоң, аканок — дийип, биразажык пикирленди. Соңра адамлара йүзленип сөзлемәге башлады:

— Адамлар, мениң сөзүм гысга. Өзүнем мираплара айтжак.

Мираплар, шү дуран гарыпларың ишлән гүнлерини хасаплап, сув хакыны бермесеңиз, «Мен мирапдырын» дийип, сувуң боюна чыкайыжы болмаң. Чыкайсаңызам, Бекмырат байың башына гелен гүне разы болуп чыкың. Шү гарыплара сув берениңизден соңам, нобаты сагат билен пайлаң. Сув башына баранда, мирабың:

«Гушлук болды, гүнорта болды, өйле болды, яссы болды, ярым гиже болды» диен ялы сув бөлүшиги болма сын. Мираплар, пикир эдиң. Адамлар, хош вагтыңыз — дийип, Гылычлыны чете чагырды.

— Мени Акыбайың нобуры билен Гибириң ябының арасында Жүррөң жыкырындан тапарсың. Хош вагтың — дийип ёла дүшди.

Сухан гаты эшегиниң янында дурка, башдан сапанчаларың таркылдап чыкан сесини эшиденден: «Хай жан!» дийип, ики будуна енчди. Шол енжишине ики элини ики янбашына берк гысып, эп-эсли вагт диниргенип дурды. Шол гөзлерини мөлөрдип, япырылып дуршуна-да «Хе, Бекмырат бая дегиң ене-де» дийип, чалажадан пышырдаярды. Бирден хем онуң гулагына «Бекмырат бая ок дегди» диен сес эшидилди. Ол сес онуң гулагына геленден «Хай-вай, эй!» дийип, даңылгы эшегини бошатман мүнди-де, депгиләп, гершине сыхлап гачжак болды. Эмма эшек йөремеди. Ахыры онуң даңылгыдыгыны билип, ховлукмач дүшди. Алжырап, өңүрти даңан задындан чөзмөн, аягыны чөзди. Ялта эшек ховлукман, ёла дүшди. Сухан гаты:

— Чөш! Йүп галды! Вах, чөш! Йүп галды! Ах, чөш! Йүп галды! — дийип, ызына середе-середе, йүпүни галдырып, эшегинден галман гитди. Эртеси Сухан гаты йөрите йүпүни алмага гелсе, бири күлтерләп, эшегини даңан агажындан асып гоян экени.

Берди мираплара иң соңкы сөзүни айдып уграндан сонра, эп-эсли вагт адамларын биринден-де сес-сеза чыкмады. Мерет мирап башда Гылычлының сөзүни эшиденде, бу ишиң йөнелик билен гутармажакдыгыны аңыпды. «Эгер-де дава-женжел турайса, хөкман Берди дагам етишер. Олар би ишден бихабар дәлдир. Буларың барысы диллешиклидир. Белкем, Берди дагы шү десетнигиң токайының ичинде ваканың бир халатына гарашып дурандыр» дийип, пайхас билен есер пикирленипди. Шонуң үчин хем ол башдан: «Сув бержек дәл» дийип, дөзүмли депренмекден хем чекинипди. Берди дага илки гөзи дүшенде болса, өз эден пикириниң догры чыкандыгына ынаныпды. Хәзир ол ардынжырап, мылайымлык билен сөзледі:

— Адамлар, башдан бир дөвлетли маслахат тапмалыды велин, ганы гызгынрак адамлар көп болды. Догры, бизиң түркмен адатымызда, көйсе-де, сөвданы гай-

тармак ёк, йөне бизиң үлкәмизде бу йылын ховасы ялы йылам ёк. Шол себәпден гердишиң гелшине гөрә аркалашылайса-да болман дурмаз. Мен гечмишден бир мысал гетиржек, йөне сиз ховлукмаң. Өң ховлугыбам, яманлыкдан башга гөрән задыңыз болмады.

Бирвагт солтан Сөйүн өзүни гепде басан гыза өйленжек болуп, Мыралы билен ил гезип йөркә, бир күрен обаның четинден тезек чөпләп йөрән бир хорыда гыза душ гелйә. Солтан Сөйүн ондан: «Нәме ишлейәсиң?» дийип соранда, ол: «Гүл десселейән» дийип жогап берипдир. Солтан Сөйүн: «Тезекденем гүл бормы?» диенде, «Өйүң буза дөненде, гүлден не пейда?» дийипдир. «Мыхман алармысыңыз?» диенде, «Гелиң, өзүңиз өзүңизе мыхман боларсыңыз» дийипдир. «Өйүңиз хайсы?» диенде, «Гиже баржакмы, гүндиз?» дийипдир. «Гиже» дийсе, «Кырк найзалы өе баргын» дийипдир. «Адың нәме?» дийсе, «Адымам Гүл» дийипдир. Онсоң солтан Сөйүн дагы иңрик гатышанда, обаң четинден барып, кырк найзалы өйи тапмандырлар. Гөрсәлер, бир өйде от янямыш велиң, үзүгиниң эхли дешиклеринден ялпылдап ягты гөрүнйәмиш. «Мегерем, кырк найзалы өй шудур» дийип барсалар, хәлки гыз отырымыш. Ол гыз мыхманларының өңүнде бир чанак гатык гоюпдыр-да, нан гоймандыр.

Солтан Сөйүн Мыралының йүзүне середип:

— Ёк гөрүм, ёкдур гөрелде, не ажап женан экен?— дийипдир.

— Бары билмез, ёгы билмез, не ажап мыхман экен, Гердиши шейле гелипдир, ич гатыкны нансыз — дийип, гыз оlara жогап берипдир.

Мениң бу мысалы гетирмегимден максат — «Гердиши геленде, адатланмадык задынам эдиләйдигем бардыр» дийжек болян. Гердиши шейле геленде, гатыгы нансыз ичипдирлер. Бизиңем йылымыз агыр гелди. Көп дайхан сувсуз галды. Гердиш шейле агыр геленсоң, дайханларың сувлары гайтарылып берләйсе, кем болмазмыка өйдйән, йөне сувуны хер ким нәчә сатан болса гайтарып бермели болар — диенде, сув сатан дайханлар:

— Вах, биз бержек-ле.

— Хасыла етсек, ики эссе эдибем гайтаржак — дийишдилер.

Мерет мирап ене-де ардынжырап

— Ана, адамлар, мен-э өз пикирими айтдым. Бейлеки мирапларың нэме пикир эдйэндиклерин-э билемок, мениң-э пикирим шейле. Ёк, мениң пикирима разы болмасаңыз, «Сув бержек дәл» дийсеңиз, онда мениң ериме шү ерде мирап сайлаң. Ким мирап болса, ынха хада — дийип, хаданы бөведиң үстүне оклады.

Адамлардан сес чыкмады.

Соңра — Мерет мирабың айданы болмаса, бизиңем еримизе мирап сайлаң — дийип, мираплардан ене үч санысы хадаларыны бөведиң үстүне оклады.

Ене бир мирап туруп:

— Адамлар, мирап болжагың бар болса, ынха хада — дийип, ёкарык гөтерди. — Холха, бөведиң үстүнде-де үч саны хада ятыр, олара-да эелик эдиң. Ёк, ол болмаса-да, Мерет мирабың айданына разы болуң-да, «Дайханларың сувуны гайдып бермели» дийиң. Бейдип, дымшып отыр ялы, агзыңыз сенада дәл — дийип гыссады.

Соңра хэки сув бермежек болян адамлар өз-өзлөринден маслахат тапышып, хер кимин ишлән гүнүне дүшдүк сувуны бермели этдилер. Бөведи ачдылар. Адат боюнча мираплары гөтерип-гөтерип сува атдылар.

«СЫРЫНЫ БИЛМЕЙӨН АТЫҢЫҢ СЫРТЫНЫ СЫПАЛАМА»

БЕКМЫРАТ бай сакада яраланандан соңра, бирнэче вагт Марының кеселханасында ятып чыкды. Берди дага онуң йүрегинде гахар-газап бичак гүйчленди. «Олары ненеңси ёл билен ёк этмек боларка?» диен пикир оңа гижелер рахат уку бермеди. Бу гүн ол шол пикирини амала ашырмак ниети билен шөхердэки өйүнде бир адама гарашярды. Ол гелжек адамың хорматына өйүниң ал-яшыл нагыш-безегини айратын үйтгешик гөрнүше салыпды. Өзүниң мыхман тамына Пендиниң үйтгешик гүлли кечелерини гат-гат дүшәпди. Онуң үстүнден болса түркмен гөзеллериниң иң йити пикирлериниң, айратын чепер эллериниң өндүрөн инчеден непис, үйтгешик нагышлы халыларыны хем дүшәп чыкыпды. Бу гүн Бекмырат байың гапысыны ачаныңдан, айратын нагыш-безеглер гөзүңи шөхлелендирйән болса, жомартлык билен сепилен иң гымматбаха гүлап

сувуның ысы бурнуңа орнап, жаныңа леззет берйәрди. Эмма бу гүн мыхманчылыга гарашылян адам өмрүнде булар ялы жая гирип, булар ялы леззети гөрөн адам дәлди. Мегерем, гөрәен болса, түркмениң торба-чувал асылгы адаты бай гара өйүни гөрөндир.

Ынха, шол гарашылян адам Бекмырат байың гапысыны какман, сорамаң ачды. Аягы хром әдикли, башы ак телпекли, эгни тирме гушак билең чекилип гушалан гырмызы донлы, бугдай реңк, ат йүзли, узын бойлы, инчемик йигит ич ишике пейда болды. Ол даянаң еринде өңүнде гол говшурып дураң Бекмырат бая:

— Сәләмәлейик — дийип баш атды.

Бекмырат бай:

— Вәлейкимессалам. Хош гелдиниз ханымыз. Бүтин хеззет-хорматымыз сизин хатыраңыз — дийип, гөрүшмәге элини единиң ичине чекип узатды.

Сүлгүн хан, дәп-дүзгүн боюнча, ики элини онуң элиниң үстүне гойды. Бекмырат бай ене тагзым билең гол говшурып дурды. Соңра Сүлгүн хан Бекмырат байың гапдалында гол говшурып дураң татар аялына:

— Саламәлейик — дийип әгилди. Ханым чалгырт дил билең:

— Алейик — дийип, онуң ики эгнине-де какды.

Соңра Бекмырат байың хем-де онуң аялы Ханымың айратын хеззет-хорматлы мерхеметлери билең Сүлгүн хан ички жая гечди. Ашак отураң бадына, Ханым:

— Сүлгүн ханум, аягыгызны узатыгыз әтигегезне чыгарайык — дийди.

Сүлгүн хан онуң сөзүне онат дүшүнмесе-де, ики элини хем әдик чекмәге тайярлап дураңсоң, өңүрти гедемлик билең — саг аягыны, ызындаң хем чеп аягыны узатды. Ачык ховада түтүн гапман, семаварда гайнаң сува демленең чай гелип башлады. Өне алнаң гырмызы чәйнеклерден чыкып билмәң, бент алып дураң гымматбаха чайларың хошыкым ысы гайтарылжак болуп кәселере гуйланда, жайың ичине буркурып ййрады. Гүлап ысына гатышаң айратын якымлы ыс жайың ичини гаплап аланда, Сүлгүн ханың гөвни гүл ялы ачылды. Ол хениз булар ялы жайларда отурып, булар ялы ысы алманды. Ол ичиндең: «Дүнъеде хер хили рахат яшаяң адамлар бар-ов» дийип, ене бир гезек жайың ичине гөз гездирди. Пер яссыгы тирсекләп, бейлә якымлы жайда гана ичең чайы Сүлгүн ханың бедени-

ни гыздырып, дер гетирди. — Чай-а етишжек өйдйән— дийип, голтугында гушагына ялаңач гыздырылгы нага- ны ловурдадып чыкарды-да, пер яссыгын астына салды. Соңра тирме гушагы чөзүп бейледе гойды. Чай ичиш- лик бир катда етенсон, Ханым орта сачак язды. Дүрли- дүрли нахарлардан гетирип башлады. Бу нахарларың ысы өңки ыслардан үйтгешикди. Ханым хер хили гыз- гын нахарларың гапдалы билен дүрли-дүмен наз-ныг- мат, ийр-иймишлерден гетирип гойды. Хемише бир дүрли нахарың башында отурып, доюп турян Сүлгүн хан бу гүн өңүне гойлан дүрли тагам, дүрли иймишден ийип доюп билмеди. Ахыр гойболсун эдип гайра че- килди. Өлчегсиз көп ийлен нахар тиз жоша гелди. Ене Сүлгүн хан пер яссыгы тирсекләп, гырмызы чэйнеги өңүне алды. Ынха, шу ерде Бекмырат бай өз максады- на якынлашып башлады:

— Ханымыз, биркүч саны адам бар велин, шолар- дан яңа мен яман лет иййән. Айратынам соңкы йылың ичинде ятсам, яныма тикен, йөресем, бөврүме санжы болдулар. Шолары эле салмак үчин мениң этмедик ишим галмады. Хер затлар эдип гөрдүм, болмады. Ин- ди шоларың дирилигинде мен аркайын ятып билжек дәл. Ынха, шү хакда мен өзүмиң сыр алышян дост-яр- ларыма маслахат салып гөрдүм. Шол маслахат салан адамларымың хеммесем «Сүлгүн хана бир йүз ту- туп гөр, мегерем, шол бойнуна алайса, сизин шу иши- низин хөтдесинден гелер» дийди. Ханымыз, сизин адыңыз гаты гүйжеди. Түркмен аялларынын арасындан өзүңиз ялы эденли, гайратлы, батыр аялың чыкмагына отуран еримизде буйсанярыс. Хер бир отурылышыкда «Сүлгүн хан» дийлип адыңыз тутулса, сизин дине мертлигиниз, батырлыгыңыз хакда гүррүн боля. Йөне түркмен йүзүне өвүберсеңем халамаз. Мениң йүзүңизе өвдүгим дәл, мен илиң өзүңиз хакда эдйән гүррүңини айдян. Догрусыны айданда, өзүминем сиз хакдакы пи- кирим илиңкиден үйтгешик дәл. Мен шол бир болан иши ятлажак болян: Сизин энебашга доганыңыз өз доганогланының аялыны зор билен алып, ёзи аял эди- нип отурыберди. Шоны ил эшиденде, гаты яман гөрди. Ызы биленем «Сүлгүн энебашга доганынам, ол ге- тирен аялынам өлдүрәйипдир» диен гүррүн яйрады. Ана, мен-ә шол ишинизден соң сизин ар-намысыңыза, эден-гайратыңыза ашыкдырын. Сиз Сүлгүн хан адыны

игдеден гарасар ковуп алмадыңыз ахыры — дийип, Бекмырат бай йылгырды.

Сүлгүн хан: «пүф-ф, пүф-ф...» эдип, ики эли билен йүзүни елпеди. Сонра:

— Чай-а дегди-хов. Ханым-а йөрите нахар биширдип, чай демледип отурмалы аял экен — дийип, Ханыма бир йылгырып серетди-де, сыйының ич йүзи билен бурчак-бурчак дерини сүпүрди.

Бекмырат бай «Хо-хо-о» эдип, ёгын гүлди-де:

— Ханымыз, хер вагт гелсеңиз, сизиң үчин гапымыз ачыкдыр. Ханымың чай-чөреги тайярдыр. Нәче гелсеңиз, шонча шат — дийип, отуран еринде гозганды.

Сүлгүн хан чәйнегини саркырды-да, кәсесини гырмалады. Усуллык билен гөтерип, гырасындан бир овурт ишдәмен овуртлады-да, ене кәсесини ере гойды.

Бекмырат бай ашаклыкдан Сүлгүн ханың хер бир херекетини сынлап отырды. Өз юмшы хакында онуң пикирини херектинден аңламак ислейәрди. Бирден бир якымлы сөз айдаяр өйдүп хем гарашярды. Эмма Сүлгүн хандан ол гарашаны чыкмайсон, йүрегине даш баглап, матлабыны айтмага башлады:

— Ханымыз, бу ерде бир дел адам ёк, ол себәпден жогап болса, сизе бир-ики агыз сөзүм бар — дийип, Сүлгүн ханың йүзүне серетди.

Сүлгүн хан: «Диле гелди-биле гелди, айдыбериң» диенсон айтмага башлады:

— Ханымыз, мениң сизе ченден агыр юмшум бар. Эгер-де мени шол этсем, аягыма демир тикен болуп батып дуран душманларымдан дындарсаңыз, мен тә өлинчәм, сизиң гадырыңызы билердим. Шол душманларымы ёк эден адама мен шү агыр дөвлетимиң гапысыны ачмага разы. Мениң шол душманларымың хөтдесинден гелип билжекдигиңизе мен ынанян. Ынха, ханымыз, мениң-ә сизе йүз тутуп, эдйән хайышым шү, мениң хатырам үчин шу юмшумы бойнуңыза алсаңыз; тә өлинчәм, сизи сүйт эмшен уямдан зыят гөрердим — дийип, Сүлгүн ханың йүзүне сораглы назар билен бакды.

Сүлгүн хан сарсман отурышына айратын гедемлик билен:

— Сизиң душманыңыз кимлер? Олар ниреде? — дийип сорады.

Бекмырат бай:

— Вах, мениң душманларым бир танаян адамлар

дәл — дийди. — Бир топар ер уруп-ерде галан, етим өсен жалатай. Бир гөрсен-ә, олар шол чөлде, чопанларын гошунда гезип йөрлер, бир гөрсенем, оба арасында онун-мунун өйүнде ятып-туруп йөрлер. Йөне оба арасында шоларын чыгры гиңейә. Өзлери ялы гарып-гасар жалатайлардан достларам арты. Шолар вагтал-вагтал, гижеде-гиримде шү Мары шәхеринде Чәржев көчесинде-де бир ерик гелип-гидйәмиш дийибем эшидйән. Ол еригем адам гойдум. Гелип-гидйәнлери раст болса, чеми билен эле саларыс. Йөне шолар галапын Мерет арчынын обасында болялар. Оларын бирине Дурды диййә, ол — шол обадан. Ене бирине Аллак диййә, ол — өз обамыздан. Үчүнжисине-де Берди диййәлер. Онун хайсы обадандыгынам билемок. Шол Мерет арчыныларын обасында Гылычлы диййә, бири бар. Көпленч шолаң хатарында болямышлар. Йөне билмек үчин асырынлыкдан адам иберсен, хернә «Ёк» дийип геләййәлер. Гараз, шол адамлар мениң башымы айлады — дийди-де — хава, шоларын ене бир болайян ерем ашақы бент болмалы — дийип еңсесини сыпады.

Сүлгүн хан бираз салым диңиргенип отурды-да:

— Боля, Бекмырат бай, мен бир сени душманларыңдан дындаржак болуп сынанышып гөрөйин. Мегерем, дындарын. Бейле тапылмаз-тутулмаз адамлар нененси энеден догдука? Ханы бир сынанышып гөрели — диенде, Бекмырат бай тас ганат баглап учупды. Шовхун билен шадыан:

— Маргириң өнүнден мар гидип билмез. Сиз угруна чыксаңыз, гитжек ерлери ёкдур — дийди.

Сүлгүн хан:

— Боля онда, Бекмырат бай, мен турайын. Сизин юмшуңызы битирмеги мен бойнума алдым — дийип еринден турды.

Бекмырат бай билен Ханым өр-бойларына галып, онун өнүнде дурды. Шол халатда Ханым:

— Сүлгүн ханум, Сизгә хич бир нәрсе кыла алмадык. Уятга калдык. Шуши акжаны алың — дийип, йүзүне Пётр биринжи билен Елизаветаның суратлары чекилен яшыл өвүшгинли гөгүмтил ак гуйрук бәшйүзлүгн алты санысыны узатды велин, Сүлгүн ханың гөзлери ойнаклап, йүзлери ягтылып гитди. Кән бир сыпайычылык эдип, ёк-сок хем дийип дурмады; алып, жүбүсине дыкды. Бекмырат бай билен Ханым өзлериниң

арзылы мыхманларыны көчә чыкарды. Хошлашып айрылышанларында, Сүлгүн хан Бекмырат бая:

— Гаты аркайын болгун. Узаклашдырман — дийип җапа дүшди.

* * *

Сүлгүн ханың Бекмырат бая сөз берип айрылышанындан соң, бирнәче гүн гечипди. Бир гүн Гылычлы ишден өйлерине ир гайдып гелди. Ол ичерик гиренде, әжесиниң йүң дарап, пишге әдип отуранына гөзи дүшди. Огулныяз әже оглуның ир гайдып гелмегине бирхили болуп:

— Нәме ир гелдин? — дийип сорады.

Гылычлы ич ишикте бир зада иңкисленип дуршуна әжесине бирден жогабам бермеди. Огулныяз әже йүң дарамасыны гоюп, йити-йити середенде, Гылычлының йүзүнден бир геп бардыгыны аңлады.

Ол ене:

— Нәме, сыркавлайдыңмы? — дийип сорады.

Гылычлы еңсесини сыпап дуран еринде укудан бирден оянан ялы, тисгинип:

— Ёк, әже, сыркавламок, йөне геләйдим — дийип, әжесиниң гапдалында отурды-да, ювашжадан сөзлемәге башлады. — Әже, Сүлгүн хан «Берди дагыны ёк әдерин» дийип, Бекмырат бая сөз берипмиш дийленмыш догры чыкайжак өйдйән. Бираз өнрәк Сүлгүн хан сув машынларың янындакы ёл билен бәрик гечип гайтды велин, Сергей маңа: «Шонуң ызына дүш-де, кимиң өйүне баряңдыгыны бил» дийди. Олам гелип, Мерет арчының өйүне дүшди. Ол йөнелиге гелен дәлдир. Мегерем, обаның отурышына, иниш-чыкышына белет болмага гелендир. Инди мундан бу яна онуң Берди дагының ызына дүшжекдигине шүбхеленмели дәл. Душманың Сүлгүн хан болса, хедер әтмек герек. Сүлгүн хан Бекмырат бай дәлдир. Йөне би мерт сөвеш әдер. Гапыллыкда авлажак болуп, аңтап йөрмез. Мегерем, шүерик мейдан сорамага гелендир — диенде, Огулныяз әже йүң дарагыны бейлесинде гойды.

Гылычлының чигнинден берк тутуп:

— Оглум, мейдан сораса, «Бизиң гөзлейәнимиз мейдан» диерлер. Мерт мейданда мертлер кимин атышып, чапышып өлен йигидиң нәме арманы бар?

Пәхей, бү дүнъесинде мунуң хелейинден горк, эркегинден горк. Сыйыңы сүйрәп йөрсең, сыйыңдан басжаклар кәндир. Сыйы чызгап гезмели дүнъедир би — дийди-де — Ханы йөр, тама. Берди дагың янына баралы — дийип еринден турды.

Берди дага Сүлгүн ханың гелендигини айтдылар. Берди Сүлгүн ханың янына гитмекчи болды. Онуң янына Бердиниң гитмегине Дурды разы болмады. «Шонуң өзүни гетирмели, йөне гидип чагырып гелмек ягшы дәл» дийишдилер.

Ахыр Огулныяз эже:

— Огланлар, дашары чыкың-да, нышана атышмага башлаң. Шол ерик гелен, хакыкатданам, Сүлгүн хан болса, отурып билмез. Сизиң нышана атышыңызы гөрмәге хәкман гелер. Эгер-де гелмесе, Бекмырат бая сөз беренем яландыр. Сизиң билен ишем болмаз — дийди.

Огланлар Огулныяз эжәниң айданыны макул гөрдүләр. Даш чыкып, нышана атышмага башладылар. Айдылышы ялы, Сүлгүн хан нышана атышылян ере гелип, кеседен сын әдип дурды. Соңра жүбүсинден күмүш манады чыкарды-да, әп-әсли ерде ики бармагы билен ёкарда тутуп:

— Шуны урубилжек бармы? Ынха, ким атса атсын — дийди.

Айдышам шолды. Дурды дуран еринде әл үстүнден манатлыгың әдил ортарасына бир оқы сугшурды.

Кеседә дуран яшулуларың бири Сүлгүн ханы тана-ман, оңа:

— Ягшы йигит, булар келләң үстүнде юмуртга гою-бам урялар. Герек болса, юмуртга-да гетирели — дийди. Сүлгүн хан сесини чыкармады. Хакыкатдан хем, адамың келлесиниң үстүнде юмуртга гоюп атян адам йөне мерген хасапланман, түйс йүрекли мерген хасапланарды. Соңра атышык галды. Берди Сүлгүн ханы танажак болуп:

— Ягшы йигит, саңа ким диерлер? Өзүң-ә түпең ойнан йигиде меңзейәсиң — дийди.

Сүлгүн хан гедемлик билен:

— Маңа Сүлгүн хан диерлер — дийип, башындакы ак телпеги ёкары гөтеренде, күлтерли гара сачы йылан кимин гуйлунып, сагры үстүнде салланды. Ол ене сачыны йыгнап, телпегини гейди. Огулныяз эже ики элини быкынына уруп, кеседен сын әдип дуран еринден:

«Хэй, өзи-хэ бир ягты йүз гырнак экени вели, элбетде, йүреги еринде орун аляндыр-да» дийди.

Сүлгүн хан өзүни шол гедем тутуп дуршуна хич ки-миң йүзүне серетмән:

— Мергенлерден бириңиз мениң яныма, Мерет ар-чыныңка гелерсиңиз — дийип, гөни гидиберди. Ол Ме-рет арчыныңкыда чай ичип отуран еринде йигитле-риң хайсы бири гелсе-де, сынап гөрмеги йүрегине дүвди.

Йигитлер маслахат эдип, Сүлгүн ханың янына Бер-дини ибермели этдилер.

Берди ичерик гиренден, Сүлгүн хан тамың бурчун-да сөөлги дуран бәшатарына туруп топулжак болды. Берди онуң сыйындан тутуп, ашак отуртды. Өзи-де өңүнде чоммалып отурды. Голтугындан ялаңач наганы ловурдадып чыкарды-да, Сүлгүн хана өвүрди. Гахар-сыз-хемлесиз:

— Сүлгүн хан, яраг дили билен сөзлешжек болсаң, ынха, шунуң окам агзында. Йөне мен сениң билен адам дили билен сөзлешмәге гелдим — дийип, онуң сыйыны гойберди.

Сүлгүн хан йылгырып:

— Мен сени сынажак болдум — дийди.

Берди йылгырман:

— Шейлеми? Онда менем сени сынажак болдум. Йөне яраг билен сынап гөрмек ягшы дәл — дийип, на-ганыны голтугына салды. Берди бираз габакларыны гойберип, нәмәниңдир пикирини этди. Бу махал Сүлгүн хан Бердиниң жигерли, нурана йүзүне, хайбатлы гара муртларына ашаклыкдан бир гөз гездирди. Эмма бу дымшыклык узага чекмеді.

Берди башыны галдырып:

— Сүлгүн хан, мен сенден бир зат соражак, шоңа догры жогап ислейән — дийди.

Сүлгүн хан:

— Айт, менден ялңыз догры жогап эшидерсиң — дийди.

— Бзи эле салмага сен Бекмырат бая сөз берип-мишин. Шол догрумы?

— Догрудыр. Сизиң билен атышмага мейдан сора-мага гелдим.

— Ай, Сүлгүн хан, Марың хайсы мейданынам бел-лесен, атышык гөтермән дурмаз, йөне бир зады айт.

Бекмырат бай bize нәче баха гойды, шонам бир билели. Бахамыз гаты бир арзандырам өйдәймән,

— Бекмырат бай сизе баха гоёнок.

— Онда нәме, сен гана сувсадыңмы?

— Ёк, гана-да сувсамок.

— Онда нәме?

Сүлгүн хан Бердиниң сорагына жогап бермән, адыны сорады.

— Мениң адым Берди.

— Ягшы, Берди, би Бекмырат бай билен араңыздакы душманчылык нәме? Нәмеден башлады, нәмеден турды?

— Бизин Бекмырат бай билен арамыздакы душманчылык айдып гутарардан кән. Илки бир затдан башлады, онсоң гиңеди, гүйжеди. Барлышыксыз гаршылыга өврүлди.

— Меселем?

— «Меселем» шол, Сүлгүн хан. Сен бирвагт өз доганың эден ишини йүрегиңе сыгырып билмән өлдүрдиң. Онуң өйүне гетирен аялынам өлдүрдиң. Эмма Бекмырат байың эден иши онданам яман.

— Ол нәхили иш?

— Сүлгүн хан, узак болар.

— Узагам болса диңлежек. Ынха, гөк чай, ховлукма-да айдыбер — диенде, Берди:

— Бекмырат бай билен бизин арамыздакы душманчылык ине шундан башлады — дийип, бүтин башындан гечен шумлуклары айдып бермәге башлады. Ин сонунда:

— Ынха, Сүлгүн хан, Бекмырат байың шол гүнден бәри мениң ызымдан галман гелшидир. Шол газаматда ятан еримде-де мени өлдүртжек болуп, өзүниң алтын-күмшүни гайгырмады. Эмма онуң алтын-күмшүниң лабырам мени мынжырадып билмеди. Шол газаматың ичинде-де маңа дост-яр тапылды. Шол дост-ярлар мени газаматдан гачырып, бир максат ёлуна салып гойбердилер. Инди шол максат ёлунда нәме-дә болсам, маңа айра ёла совулмагам ёкдур-доланмагам. Йөне шол бичәре гызың шу гүне ченли Бекмырат байларың элинден хунаба юудып гелшидир — дийип, Берди улудан бир демини алды.

Бердиниң гечмишини диңләп отуран вагтында, Сүлгүн ханың гашлары кә чытылярды, кә гержешйәр-

ди. Берди улудан бир демини алан вагтында, онуң ики гашының арасында ики саны гоша чызык пейда болды. Шол халатда ол:

— Берди, шол гызы Бекмырат байларың элинден чыкармага мениң көмегим gerek болмазмы? — дийип сорады.

— Ёк, Сүлгүн хан, бейле көмек gerek болмаз.

— Нәме үчин? Онда сениң ол гызы говы гөрениң чын дәл-дә?

— Ёк, Сүлгүн хан, гаты чын.

— Чын болса, нәме бейдип, өзүни коваладып йөрсүн. Бир гүн ызындан етерлерем, дүңйә инмедик ялам эдерлер. Би йүрекде арман саклап өлмели дүңйе дәлдир. Шоны билийәмиң? Шол гызы говы гөрениң чын болса, онуң гөзлеринден хер бир даман катра яшына өзүни гарк этмәге тайын болсаң болмаямы? Бейле-де бир буздан совук сөйги болар огушя?

— Ёк, Сүлгүн хан, мен шол гызы хер вагт гөрүп дурян... — дийди-де, Берди, ялңышандыгыны билип, бир бөкденди. Соңра гүррүндешине гарап: — Сүлгүн хан, мен сени эдермен мерт әрлериң хатарында танаян. Шол гыз хакында шү ерде эдилен гүррүң Бекмырат бая етмесин.... — дийди.

Сүлгүн хан:

— Берди, бейле затлары маңа табшырмасаң-да боларды. Сениң ол гыз билен гөршүп дуряңдыгыңы Бекмырат бая етирмек шол бичәре гыза дңце хыянат этмекдир. Әжизе ганымлык мертлик сыпаты дәлдир, на-мартларың хәсиетидир — дийип, гатырганандыгыны билдирди. Соңра бу икисиниң арасында эп-эсли вагт сөзлешик болмады. Ене-де Сүлгүн хан — Хава, яңы шол гыз хакында бир зат айтжак болдуң велин, гүррүң башга яна язды. Нәме дийжекдиң? — дийип со-рады.

— Шейле бир айтжак задым ёкды, йөне шол «буздан совук сөйги болар огушяң?» диен сөзүңе жогап бержекдим — диенден, Сүлгүн хан:

— Ери? — дийип йылгырды.

— Сүлгүн хан, мен-ә сөйгиниң буздан совук тарапыны дуймадым. Ылайта-да яш йүрекде туташып, арманлы айра дүшен сөйги сөнмез экен — диенде, Сүлгүн хан отуран еринде бир тисгинен ялы этди. Сүлгүн хан өңүнде дуран чәйнегиниң дашыны сыпап

эп-эсли пикирленди. Соңра өзүни шейле мердем тутуп отурышына:

— Берди, хер ничик-де болса, сениң мақсадың маңа дүшпүксиз болуп галды. Мениң көмегим герек болмаса, белки, мени аял гөрйәнсиң. Олар ялы болса, галтаман-лара гошул. Холха Қичи галтаман гезип йөр; өрән гайратлы, мерт йигит. Холха Режепгулы гезип йөр; олам йигидиң мерди. Шоларың хайсы бирине барып гошулсаңызам, бейдип, Бекмырат бая өзүңизи ковала-дып йөрмерсиңиз — дийди.

Берди:

— Берен маслахатыңа таңры ялкасын, Сүлгүн хан — дийди. — Сениң көмек берип билжекдигиңе мен гатыннанан. Герек болса, аял адамдан көмек сорамага-да намыс этмерис. Йөне хәзирликче бизе гайры көмегиң гереги ёк. Бекмырат бая-да, нәме, бир гүн коваладарыс, бир гүн коварыс. Хер хайсының вагты бардыр. Биз галтамана гошулып, галтаман адыны алжак адамла-рам дәл. Кимниң өйүне барсағам, биз бир догры гелен кейик. Ики гөзүмизден башга айыбымыз ёк. Оны илем билйә — дийди.

Бу сөзлерден соңра оларың арасында эп-эсли вагт сөзлешик болмады. Бу ягдайда оларың хер бириниң башларына ненеңси пикирлериң гелип-гечендигини билмек кынды. Соңра Берди гөзүниң гытагы билен Сүлгүн хана чала середип:

— Сүлгүн хан, менлик башга ишиң болмаса, ругсат болса гайтжак — дийди.

Бердиниң бу сорагына эп-эсли вагт жогап болмады. Соңра Сүлгүн хан бирден пикиринден оянан ялы болуп:

— Гайтсаң ругсатдыр — дийди.

— Хош вагтың — дийип, Берди чыкып гитди.

— Хош гелдиң — дийип, Сүлгүн хан галды.

Берди чыкан бадына, Мерет арчының аялы ичери гирди.

Ол:

— Ока-дага дөзер ялы дәл, инер ялы йигит — дийип, Сүлгүн ханың йүзүне серетди.

Сүлгүн хан:

— Ёлдашларам өзи ялы. Бирини алып, бирини гояр ялы дәл — дийди.

Берди дагы хакындакы гүррүң буларың арасында шонуң билен гутарды.

Берди Сүлгүн ханың янындан улы иңкисе дүшүп гайтды. Дурды дагы хем Гылычлының янында үйтгешик вака гарашып отырдылар. Берди ичерик гиренден, отуранларың барысы хем онуң йүзүнден бир зат аңлажак болуп середишди. Берди энтек отурманка, Гылычлы:

— Хабар оң бол-а. Ханы отур — дийип, өзи бир яна сүйшди.

Огулныйаз эже:

— Ондур, ишалла — дийип, ики гөзүни Бердиниң йүзүнден айырмады.

Берди, ховлукман, Сүлгүн хан билен болан гүррүңи бирин-бирин айдып берди:

— Ынха шейле-дә. Ол бизи ёк этмәге Бекмырат бая сөз берипдир. Йөне шу гүнки гүррүңден соң онуң йүрегинде ненеңси матлап дөрөндигини мен айдып билжек дәл — дийди-де, бираз пикирленди. — Йөне душманың Сүлгүн хан болса, билиңи берк гушамалы болжакдыгына шүбхеленмели дәл, шоны-да билйән — дийип сөзүни сонлады.

Сонра арада сөзлешик болмады. Отуранларың хеммеси-де агыр пикире батды...

Ахырында үмсүмлиги Гылычлы бозды:

— Элбетде, Сүлгүн ханың Бекмырат бай дәлдиги ачык. Йөне өзи-хә гаты мерт аялдыр. Шү гүнки эден гүррүңиңизинң нетижесинде Бекмырат байы адалатсыз дийип дүшүнөн болса, Бекмырат бая берен лебзинден дәнер. Йөне пулуң алам гүйчли-дә. Ол ал кәте мертлерем намарт эдәййә — дийди.

Огулныйаз эже:

— Жанларым, бир хелейден бейдип яйданышып отырсыңыз. Шол хелей от боланда, нирәни якжак? — дийди.

Дурды оңа:

— Ёк, Огулныйаз эже, ол хелейиң хөкүми өрән гүйчлүдир. Ислән вагты атлы-яраглы кырк йигиди бир сетире сытара дүзен ялы дүзүп билйә. Ондан сонра «От боланда нирәни якжак?» диймек болмаз.. — дийди.

Огулныйаз эже говшашып:

— Олар ялы болса, барың-да, Кичи галтаман дага гошулуң я-да Режепгулы дага гошулуң. Болмаса, ба-

рын-да, Чакан емшиге йүз тутуң. Онсоң-а шол хелейиң
гызгын оды өчер-дә — дийди.

Берди:

— Огулныяз эже, «Галтамана гошулың» дий-
мәң болмаз. Башга маслахат тап — дийип чалараң
йылгырды.

Гылычлы:

— Эже, сен дүшүнйән дәлсин. Ёл бардыр, ёл..
Галтаман адыны алмак асыл-ха болмаз — дийди.

Мундан соңра-да буларың арасындакы гүррүң
Сүлгүн ханың ненеңси пикирде галанлыгы хакда болды.
Иң соңунда Бердиниң: «Адам аласы ичинде бор, оны
билмек болмаз. Нәме баша гелсе, гөрәймели бор» диен
сөзи билен гүррүң гутарды.

«ГЫССАНАН ИЧЯН ӨЗ БЕЙНИСИНДЕН ЧАКАР»

ДӨРТ паслың хер хайсы өзүниң айратын гөрнүши
билен гелмесе, оны ынсаның эндибли гөвни күйсейәр.
Гүйз жүмле-жаханы өзүниң алтын реңки билен, гыш
өзүниң гары-совугы билен, бахар өзүниң гүл-ләлеси
билен, томус өзүниң дүрли-дүмөн ийр-иймиши билен
беземесе, гелшиги болмаяр.

Ынха, он алтынжы йылың томсы гелип етди. Гүнүң-
гүнүңе дүңйә тутук, апы-тупан. Агачлар омрулып бар-
яр, гара өйлер чөвши билен сакланяр. Гижелер чага-
лар: «Дат, түйнүгимиз орта гачжак боля!» дийшип аг-
лашып, энелерини ояряр. Гижәниң ичинде — Чөвшүси-
ни товла! Дирек ур, Аграм ас! — диен ялы гыкылык
туряр. — Кыяматдыр би, ахырзаманың аламаты-
дыр, башга зат дәлдир би — дийлен сеслер эшидил-
йәр.

Иле шейле башагайлык салан мушакгатлы йылың
бир агшамы Огулныяз эже узын-узын сүйүп, ик эгрип
отырды. Берди хәлиден бәри элини маңлайына уруп,
ясыга багрыны берип ятырды. Ол агыр ой-пикире ба-
тып отурандыгыны билдирмежек болуп, улудан демини
аланда, усуллык билен алярды. Огулныяз эже өзүниң
баш дүшди болан игиниң ужуны ере уруп, икбашыны
айырды-да:

— Берди жан, нәмәниң пикирини эдйәсиң? — дийип
сорады,

Берди айтмажак болуп:

— Ёк, Огулныяз эже, хич задың пикирини эдемок— дийди.

Огулныяз эже шол игиниң башыны ере дүртүп отурышына:

— Ай, ёк, жаным, нәме-де болса, бир агыр пикире гитдин. Айдай, менем өз билдигимден маслахатымы бийрин — дийип, ики гөзүни ондан айырман жогаба гарашды.

Берди ятан еринден Огулныяз эжениң йүзүне серетди-де, галып дик отурды. Йүзүни ерден галдырман:

— Ай, боля-да, Огулныяз эже — дийип, йүрегиндәкини дөкмөгө башлады. — Мырат ага пахыр гүррүң берерди. «Бирвагтда Хываның беглери гарып-бичерелери палта билен уруп, иң сонунда: «Палта хақымам бер» дийип, каза алып барармыш. Казы болса: «Онуң азап эдип ураны учин, палта хақыны бермәнсиң» дийип зындана салармыш» диерди. Хава, Мырат ага пахыр хем дүнйә инмедик ялы болды...— дийип башыны яйкап, ене йүзүни ашак салды-да, агыр пикире гитди. Шол отурышындан сарсман, улудан бир демини алып, гүррүңини довам этдирди. — Ай, боля-да, Огулныяз эже, Бекмырат байларың маңа эденем уруп, «Палта хақымы бер» диенден еңил дәл. Шолардан яца мениң йүрегимде миземез гара даш чөкүб-э галды-да. Инди маңа мундан бетер яманлык эдип билмезлер. Олар өң эллеринден геленлерини этдилер. Йүрегимде сөнмез от якдылар. Мундан бейләк мениң ызымдан галман, этжеклери өлдүржеклери дәлми? Өлүм билен мени горкузып билмезлер. Бир баша бир өлүм хер хачан бардыр. Өңи-соңы Бекмырат байлар билен бизиң арамызда барлышыгам болмаз, ярашыгам. Онсоң гой, бизи авлмага ковалашыберсинлер. Ёгсамам авың кейпине дүшен авчы ав сесини аңса, өйүндө аркайын ятып билмез. Оларам — адам авының ышгына дүшен ганхорлар. Яш беденлерден бүркүлдәп чыкан гызгын гана сын эденлеринде, оларың йүреклери ажажыгам гыйылман, гайтам, хезил эдип сын эдйәлер. Гой, эдиберсинлер, гой ызымыздан галман ковалашыберсинлер. Биз оларың өңүндө овлагына чолашып дуран кейик дәл. «Гачанам худай диер, кованам» гөрерлер-дә — дийип бираз пикирленди. Соңра Гылычлының йүзүне середип:

— Хәзир икимиз Сергейиң янына гитсек нәдйә? — лийди.

Гылычлы хениз бир зат диймәнкә, Огулныяз әже:

— Гиҗәниң ичинде бимахал чак Сиргейиң янында нәме ишиңиз бар? — дийди.

Берди бирхили болуп:

— Ай, бир маслахат эдәйжекдик-дә — дийип жогап берди.

Огулныяз әжәниң гөзүне хәзир Берди әҗиз ягдайда гөрүңйәрди. Оңа рехими инип, элинден гелен көмегини гайгырман бермек ислейәрди. Шол себәпден хем әхли гизлин сырларына ченли билжек болуп:

— Берди җан, Сиргей билен нәме маслахатың барды? — дийип сорады.

Берди:

— Мен Бекмырат байың гызыны сүйрежек, шол хакда маслахат эдәйжекдим-дә? — дийип, сөзүни соңламанка, Огулныяз әже:

— Вай, Берди җан, әнтең ховлукмавери, огланлар газыны гутарып, бир өе гелишсинлер. Онсоң шу ерик бир алып гел бакалы. Деррев башына махмал атып ника гыарыс. Онсоң Бекмырат баям гүйчли болса, гелиберсин гызыны алмага — дийип, Бердә якын сүйшди.

Берди гарачыны билен:

— Огулныяз әже, Бекмырат байың гызы гөвхер дашам болса, маңа герек дәл. Мен бирвагт ишанлардан Ахала гачҗак болуп отыркак, Узугың өңүнде «Бекмырат байларың этмишине этмиш билен жогап бийрин» дийип, намысымдан ант ичипдим. Мен шол берен сөзүми гөгертсем боля — дийип, Гылычлының йүзүне серетди. Гылычлы йылгырып башыны атды.

Огулныяз әже ене гарачыны билен:

— Вай, сен алмасаң, Дурды алар. Мен хәзир олары чагырайын — дийип, деррев Оразсолтан әже билен Дурдыны алып гелди. Соңра:

— Ынха, Оразсолтан, булар Бекмырат байың гызыны сүйрежеклермиш. Өзлерем йөрите масгара этмек үчин сүйрежеклермиш. Хий, бейле-де бир зат болармы? Бекмырат байың гызы гелниң болар-да, онуңам кеми болармы? Шоңы алып гелселер, сен гелин эдин-дә отурыбер, болмаямы шол? — дийип, сөзүни соңлан бадына, Дурды әҗесинден өңүрти:

— Огулныяз эже, Бекмырат байың гызының элинден тутанымдан аждарханың билинден тутанымы говы гөрерин. Бекмырат байың гызына өйленмек гүррүңини гоялың — дийди.

Оразсолтан эже-де оглуның сөзүни тассыклап:

— Бах, Огулныяз, сен оны «Болайжак зат» дийип айдясың велин, болмаз о — дийип анры сөз-лемеди.

Огулныяз эже азажык пикирленип:

— Хава-да, сизием айдяныңызга дүшүнйән — дийди.

Гылычлы:

— Эже, сен шү затлара башдан дүшүнәймели велин, илден соң дүшүнйәсин. Сениең айдяның дүшнүкли. Сен мугт гелин эдинип отурыбержек болясың, хемме ерде бейле ярначам болаймалы дәлдир — дийип, әжесиниң йүзүне йылгырып серетди.

Бу ерде гүррүң шунуң билең гутарды.

Берди, Дурды, Гылычлы үчүси шол ерден туруп, гижәниң ичинде Сергейиң янына уграды. Булар баранда, Сергей өңүрти Бердини, ызындан Дурдыны гиң гужак билең гужаклады. Шейле шадыянлык билең өйүңе салды:

— Ине, йигитлер, мениң сизден тамам чыкды. «Душманың элине дири дүшмели дәлдир» диен сөзүми бержай этдиңиз. Биз душман билең хер бир тутлушан еримизде, хер бир чакнышан еримизде шү зейилли үстүн чыкмак билең, умуы еңше бармалыдырыс. Бү хакда шәхердәки ёлдашларымыза мен шол гүн гүррүң бердим. Олар айратын шатланып, сизе саг болсун айтдылар. Душманың пириминден — пиримиң, эмилиңден — эмилиң, эдениңден эдениң зыят болмалыдыр. Шонуң билең хем душмандан үстүн чыкмалыдырыс — дийип, бир эли билең Бердиниң, икинжи эли билең Дурдының элинден тутуп, көп гезек силкди. Соңра маслахата гелендиклери хакда сөзлешип башладылар.

Берди:

— Сергей, биз-ә сениң билең бир зат хакында маслахат этмәге гелдик. Инди биз хер нәче йөне гезсегем, душманлар гойжак дәллер. Шонуң үчинем гулагымызы япырып йөренимизден бирнеме дикрәк тутмак герекикә өйдйән. Маслахат билсең, бизем Бекмырат байың гызыны сүйрәп масгара этжек, Гой, олам ажы

Билең сүйжүни дадып гөрсүн-дө — дийип, Сергейиң бүгүне йылгырып серетди.

Сергей бираз ойланып, соңра бу хакда пикирини сатпага башлады:

— Умуман, гыз сүйремек адатына мен разы дэл. Бир сүйремек хем дэл, умуман, аял-гызларың мал-мүмүндө сатылмагына, оларың хак-хукуксызлыгына, элбетде, мен разы дэл, йөне хэзирки ягдайда мениң поразычылыгым өзүмдө галя. Соңра вагты гелер, бу гирамаз адатлар ёк болар гидер, ол вагтларда мениң поразычылыгымың орнуна разычылык дөрөр. Хэзир мөселэниң башга бир тарапындан гелип гарамак герек. Сизиң байлар билең хэзирки алып баряң гөрөшиниз дөм зулум-сүтемден хорланың халкың хак-хукугы үчин алып баряң умумы максатлы, гиң гөрөшиниң бир гөр-пүшидир. Элбетде, байлара гаршы гөрөши хас гиңден, пайхаслы, хас йити алып бармалы. Эмма хэзир сизиң ягдайыңыз айратын бир ягдайдыр. Бейле агыр ягдайы сиз өзүңиз дөрөтмедиңиз. Сизи шейле чыкгыңсыз агыр гүне Бекмырат байлар, ене шолар ялылар салды. Олар бу эденлерине-де разы дэл, хайсы минутда сизиң бо-курдагыңызга эллери етсе, бир деми артык бермән, гыс-жакдыкларына шүбхеленийән дэлсиңиз. Сизи ёк этмек үчин олар алтын-күмүшлерини хем гысганмаярлар. Пюче йылдан бәри ызыңыздан галман, ганым окларыны гезеп йөрйәлер. Ажы билең сүйжүни датмадык не ажы-ны билер, не-де — сүйжүни. Олар ынсан йүрегинде зәхер-закгундан ямап ажы дөрөп, бүтин беденини ялын кимин яндырындыгындан бихабар. Ол себәпден оларың йүрегинде не адалат бар, не-де — мүреввет, не рехим бар, не-де — шепагат. Эмма оларың йүрегинде адалат-сызлык, гахар-газан, зулум мисли деңиз гомлары ялы гайная-жошя, доля-дашя, довам эгсилмән, мөвч уруп дурия. Олар ким, елесинден гечип, азажык чаң турузса, шол чаң билең билеликте оны ёк эдиң, онсоң: «Гөрйә-миң мени, мен ким?» дийип, күкреклерине урмань эденлилик, гайратлылык, адамчылык дийип билйәлер. Шолар хэзирем үстүмизден геләйселер, биринжи окла-рыны сизе бержеклерине шүбхе ёкдур. Шол максатла-рына етмек үчин, йылы ёрганың ашагында ятман, Га-рагум чөллүгинде гөзлемәге-де ялтанмаярлар. Шейле болян болса, хужум эден душманың өңүндө яяплап гүн гөрмек болмаз. Душмана эдениңи, гайратыңы, гуж-

руңы гөркезип, оларың бадыны алмак герек, рухдан дүшүрмек герек. Дурмушың рахатындан, леззетинден башга зәхерден яман ажысының хем бардыгыны билдирмек герек. Йөне өзүңизе хәзир болуң, ахмал болмаң. «Душмандан хедер...» дийипдирлер. Ынха мениң сизе саргыдым — дийип сөзүни соңлады.

Соңра Берди дагы гайтмакчы болды. Сергей олары ёла салып хошлашып галды. Олар эп-эсли йөрәнлеринден соңра, чагырып аяк саклатды. Янларына барып:

— Сиз мениң маслахатыма догры дүшүнөнсиниз-дә? — дийип сорады.

Бейлекилер сесини чыкарманка, Берди:

— Хава, дүшнүкли — дийип, аграс жогап берди.

— Дүшүнөн болсаңыз боля. Гыз сүйремек диен за-да мен разы дәл. Хич вагт разыям болман. Гүнә онуң гызында дәл, гүнә өзлеринде. Онуң үчинем Бекмырат байың гызыны сүйрежек диен маслахатыңызы гоюң, Дүшүндинизми? — дийип сорады.

Ене-де ёлдашлары сесини чыкарманка, Берди:

— Дүшнүкли — дийип уграберди.

Шу сөз билен хем айрылышдылар. Биразрак йөрәнлеринден соңра, Берди ызына гаңрылып бир серетди-де:

— «Келлеси агырмаяның янында келләм агыря дийме» дийлен сөз гаты догры экен — дийди.

Гылычлы:

— Хе-е... Нәм болды?

— Нәм боланыны эшитмедини? Ил-ә онуң янына түйс йүрегинден турар дийип, маслахата гелйә. Олам сең йүрегинден бихабар, өз йүрегинден хабар берйә. Ягшы, инди онуң «Сүйремәң» диенини шу адам-ларың этжегини-этмежегини өзи билмейәмикә?

— Сен, Берди, бейдийме. Онуң келлеси икимизиң-киден бетеррәк агыряндыр, йөне ол адамлар бир дүшүнжә гуллуқ эдйә. Ол сен гатам гөрсең, юмшагам гөрсең, өз выжданының гөтеренини айды. Мениң ёлдашымың йүреги шуны ислейәндир дийип, өз дүшүн-жесиниң терсине сөзлемейә.

— Ай, Гылычлы, бизем Бекмырат байың гызыны кейп эдип сүйрәли диемзок. Өзүңче бор-болмазлар арыңы-намысыңы депеләнсон, сениң бир дүшүнжә гул-лугың бормы? — диенде, Бердиниң бу сөзүне Гылычлы жогап гайтармады. Дурды өнде-сонда ягшыдан-яман-дан бир агыз-да геплемеди. Шейле агыр ягдайда дым-

шып, эп-эсли йөрәнлеринден соңра, Берди ёлдашларына.

— Сиз шү ерден гайдың. Мен башга бир яна гитжек. Дири болсам, эрте агшам я-да биригүн агшам гелерин, саг болуң — дийип, башга ёла дүшди.

Бердиниң нәме максат билен нирә уграндыгыны Гылычлы билен болса герек, себәби: «Хәзир болгун, ахмал галаймагын» дийип саргады. Эмма Дурдының бу хакда нәме пикир әдйәнлиги мәлим болмады, чүнки ол өзүниң айра ёла дүшен ёлдашына: «Саг бол» диймекден башга бир сөз хем айтмады.

Берди ёла дүшенден, хер гадамсайын гүйчленйән горкының өлчегсиздигине ачык дүшүнйәрди. Шонда-да: «Гара гүнде галан әжиз гызың халыидан хабар алып, ики агыз сөзлешсем, гамгын гөвни бираз галкар» диен максат билен Узугың янына уграпды.

Берди гараңкы гижәниң ичинде екеже өзи ёл бойы агыр дурмушының одуны сагдан сола, солдан сага өлчерип, баш чыкарып билмейәрди. Бирден хем онуң чолуклыкда гүмра болуп, дүнйәден бихабар гезен гүнлери ядына дүшди. «Ах, шол гүмралыгыма гезип йөрсем бөлмаямы» дийип башыны яйкады. Бирден хем: «Ёк, бейле гапыллыкда ятандан агыр говгалара баш гошуп, максат ёлунда өлен ягшыдыр» дийип, өңки пикиринден дәнди. Ене-де Узугы ятлады: «Узук өңкүсинден бираз хорланыпдыр, әйсем-де болса, шол хорланмак оңа айратын сырат, үйтгешик гөрк берипдир» дийип ичини геплетди. Догры, Узук үйтгешик оваданды, эмма онуң уз мәхриниң жошуп акышыны кемсиз гөрмек үчин Бердиниң гөзи билен серетмек хем герекиди. Ана, шонда Узугың оваданлыгы кемсиз өзүни танадарды. Элбетде, шум тәлейиниң Узугы хар гүнлере салмагы Бердиниң сөйгүсине нәче гүйч гошяндыгы шүбхесиздир, себәби сөйгүли гызың сүлүк ялы созулып дуран бармакларының биржигиниң ужуна гыя батан тикениң бейлеки ужының өз йүрегиң азалы ерине батындыгы сөйги яшына етенинде, хер киме әшгәр боляр. Эгер-де шейле болян болса, Берди өзүниң биринжи сөйгүсини Бекмырат байларың хапа эсгә долап, харам әллерини сүпүрмеклерине пенеңси дөз гелсин? Ненеңси чыдам этсин? Онуң адалат меканы болан ынамдар, вепалы, сада йүрегинде Бекмырат байларың дөрөден ар-намысы, зулум-жебри ненеңси ерлешсин?! Онуң пәк

йүрегине гуйлан онча хапалар ненеңси орнашсын?! Шейле ягдайда Бердиниң Узуга сөйгүси азажык-да эгсилмән, мыдам мисли булак кимин долуп-дашып дурярды. Онуң йүрегинде Бекмырат байлара дөрөйән йигренч нәче гүйчлендигиче, Узуга болан сөйгүси шонча-да артарды.

Берди узын гиче ёл йөрәп, данданлар Бекмырат байларың обасына етди. Узук билен беллешен агажының шахасына акжа эсгини дакып, өзи өвлүйәниң ёлундакы хылват жайына барып гарашды.

Узук үчин өвлүйәнин ёлы ачыкды, гайтып, өвлүйә гитмесини азалдыберсе, Кыныш бай оңа азар берип башлаярды.

Бу гүн Узук гүнортаның өң янында хылват жайына гелди. Оларың дурмушында сетанда-сейранда бир бол-ян иң гымматлы мүтдет етишди. Берди оны гин гужагына гысды. Эмма бу ерде ики сөйгүлиниң тапышыгы узак довам этмейәрди, себәби оларың бу ягдайда ге-чирйән халатының хер бир секунты икиси үчин хем өлүм ховпуның гүйчленип баряндыгыны гөркезип дурды. Шейле ягдайда Берди тиз максадына якынлашды.

Узугың элинден тутуп, ики гөзүни онуң гөзүнден айырман:

— Узум, сен бизе көмек этмели, биз Бекмырат байың гызыны сүйрежек — диенде, Узугың йүзы боз-яз болуп гитди. Шол халатда ики гөзүниң чикгесинде гөр-нен яшың ненеңси пейда боландыгыны өзи хем билмән галды. Гарлаважың ганаты ялы гыйлышып ятан гара гашларының арасы азажык чытылжак ялы этди. «Сөй-ги ялаңы одун ялы зат әкен, бир гүвләп туташып, хө-зир бермән, сөнүп гитжек экени. Эмма мениң сөйгим сөнмез...» диен пикир Узугың башында пейда болды. Йөне ол бу пикирини билдирмән, калбында гизлежек болды. Эмма онуң ики гөзүнден гөзүни айырман гөзләп отуран Берди Узугың ички дүнйәсинде дөрән пикири-ни хем гөрди. Берди онуң бейлеки элини хем элине алып:

— Узум, биз Бекмырат байың гызыны йөрите масга-ра әтмек үчин сүйрежек. Ики гүнден соң ене гетирип ташлажак. Бекмырат байларың бизиң йүрегимизе ба-сан тагмасыны бизем оларың йүрегине басжак. Бизе ичирен зәхерини бизем оларә ичиржек. Гой, олар хем ажы билен сүйжиниң арасындакы тапавуды «азажык»

билсинлер — диенде, Узугың йүзүнө шатлык шугласы чайылды.

— Вах, Берди жан, шоны шейдәйсеңиз, мен өлинчәм, барыңыздан разы болардым. Кыныш бай ол гызына: «Асманың дирегидир, ериң өркүдир, жаханың гөркүдир» дийип, сөз айтмага гелениң хабарыны алман ковуп отыр. Шу махал оны сүйрәйсеңиз, түйс ерине дүшйәр. Иле дадырян зәхерлеринден өзлерем бир дадып гөрсүнлер-дә — дийип, шадыян гөзлери билен Бердә серетди.

— Узум, «Юрды белет чапар» диййә. Сен белетсиң, ненеңси сүйремелидигини айдып бер. Мен йөрите шонун ягдайыны сенден сорап билмәге гелдим — дийип, Берди Узугың бир элини гойберди.

— Дөрт саны итлери бардыр, өзлерем өрән тутакдыр. Олары алдап, хатарың угрундан чыкармалы болар. Бекмырат бай эртир бир ерик уграя, үч-дөрт гүнлүк гидйәмиш. Ол болманда-да, булар итин гүжүги ялы кәндир. Хер өйсайын диен ялы яраг бардыр, хәзир болуң. Бекмырат байың гызы гап дулда иң четде ятандыр. Менем сизе көмек эдип билерин. Гелжәк гижәңиз мен ятман. Мениң өйүмиң үстүнә бир кесек дүшүрип билсеңиз, шол вагт мен хемме өйүң гапысыны дашындан гуллап, серпиклерини ачылмаз ялы даңып чыкарын. Йөне мениң өйүмиң дашындан сиз өзүңиз гулламалы боларсыңыз. Мен шу ишлери бержай эден бадыма, өйүмиң гапдалында дурар-да, күкүрт чакып ичери гирерин. Шол вагтда өрән чаласынлык билен сиз өз ишиңизе гиришерсиңиз. Эгер-де алажыны тапсаңыз, гызы гыгыртман-багыртман алып гидерсиңиз. Ана, ондан аңырсы өз ишиңиз — дийип, Узук сөзүни соңлады.

Берди:

— Боля, Узум. Инди мундан башга соражак задым ёк. Сорара задам гоймадың. Аман-саг гайт — дийди.

Шол ерден хошлашып айрылышдылар.

Берди Узук билен хошлашып айрылышандан соң, үчүнжи гижә ёлдашлары билен Бекмырат байларың хатарының бейле янында деряның көвүнә гелип дүшди. Вагт иррәк болансоң, ябыларыны гүр торанңылыгың ичинде даңып, өзлери ярым гижә гарашдылар. Үч ёлдаш отурып, Бекмырат байың гызыны ненеңси сүйремек догрусында ене-де пикир алышмага башлады.

Бекмырат байың гызыны сүйремегиң өрән кындыгына, сәхелче ялңышлык гойберен ерлеринде жанларындан таманы үзмели болжакдыкларына булар өрән ягшы дүшүнйәрдилер.

Берди Бекмырат байларың көпчүликдигини, эдермен-эдермен адамларының бардыгыны, сув ялы бәш-атарларың болса хер өйсайын тайяр дурандыгыны Узукдан эшидиши ялы, ене-де айдып берди. Эмма Узугың серпиклери баглап, ишиклери дашындан гулла-жакдыгыны Дурдының янында айдып отурманың улыбыны тапмады.

— Йөне шол хатарың четинден баранымызда, өзүмизи йитирмән, этмели затларымызы чаласынлык билен ербе-ер этсек, биз иш битирерис — дийип, Берди гүррүңини довам этдирди. — Эгер-де шу гезек шол гызы бир себәп билен эле салып билмесек, онда соң демир гапы Дербендиң ачарыны алып гелсегем, ол гыз бизе алдырмаз. Догруданам, хәзирки ягдайда Бекмырат байың гапысыны сорагсыз ачмак өрән кын иш, себәби ол гапының аңырында ятан еке бир гыз дәл-де, өлүмем гылыжыны гезәп тайяр дур. Ниреде өлүм болса, ол ерде горкы-да бар. Горкы йүрегиң савчысыдыр. Ол деррев йүреге хабар берйә. Өлүм хабарыны алан йүрек-де еринде аркайын ятып билмейә. «Горкының ажала хайры ёк» хем диййәлер. Шейле-де болса, әтиәч адамың жаныны горамаңам дуран дәлдир. «Әтиәч адамың жаныны горая» дийип, горка бүтинлей ёлам берәймели дәлдир. Горкуданам, өлүмденем үстүн дуран бир зат бардыр, ол-да адамың өз өңүнде гоян максадыдыр — диенде, обаның хоразлары ярым гижеден хабар берип башлады. Дынман үйрүшйән итлериң сеси ятышды. Берди еринден туруп, бир геринди-де, еңсә гарап, — Ярыгиче кемсиз болупдыр. Хол, еңсеки пайза бойы галан йылпылдавук йылдыз йылың шү паслында ярым гижеден өң догян дәлдир. Ол мениң чолук вагтымдан танаянжа йылдызым — дийип, гапда-лында ятан көне хоржуна серетди.

Дурды көне хоржуны гөтерип:

— Итлери мен хатарың угрундан чыкарайын, йөне ниреде тапышарыс? — дийип сорады.

Берди:

— Сен хатарың өңүнден гара бер-де, итлери алып гит. Онсоң Бекмырат байың өйүниң ишигинде үйшмек

чөп басылгыдыр, шоны пенала-да отурыбер. Биз хатарың еңсеси билен барарыс — дийди.

Дурды, беллешишлери ялы, Бекмырат байың хатарының илерсинден гара берди. Итлер ерли-ерден зорурдашып окдурылды. Дурды хер хайсының өңүне бөлөжик-бөлөжик эт оклап, итлериң арасыны хатардан өп-эсли ачды. Соңра гарры гечиниң узын йүп билен бир-бирине чатылан дөрт голуны дөрт тарапа дөрт итиң өңүне оклады. Итлериң хер хайсы бир голы алып, өз угурларына гитжек болды. Эмма бир-бирине чатылан голлары ислән ерлерине алып гидип билмедилер. Хер хайсы бир ерде дуруп иймәге башлады. Дурды шол ерден беллешилен чөпи пеналап дурмага гайтды.

Берди дагы эййәм өз ишлерини бержай эдипди: олар еңседен гелип, биринжи зыңан кесеклерини Узугың өйүниң үстүне дүшүрди. Узук өйүниң үстүне кесек дүшөн бадына, даш чыкып, узын хатардакы өйлериң серпик багыны чаласынлык билен даңып, ишиклериниң дашындан гуллап, өз өйүне гирди. Берди билен Аллак Узугың өйүниң дашындан гуллап, яңкы беллешилен чөпүң янына баранларында, Дурды хем аңырдан етип гелди. Бу ерде бир «йөрүң» диймекден башга гүррүң-маслахат болмады. Берди барып, Бекмырат байың секиз ганат өйүниң ёкаркы босагасына эгнини дирәп гөтерди. Дурды габсаны айрып, бейле янында тәриме усуллык билен сөөди. Аллак даш ишикте гаравул болды.

Берди ичерик гирип, бир чөп күкүрди чакып сөндүрөндө, Бекмырат байың аялының агзыны алаканың хини ялы көвөлдип, етишдигинден хор чекип ятаныны гөрди. Онуң өйүни үстүнден гөчүрип экитсең-де, оянара чемели дәлдигини ачык билди. Гызың гап дулда, иң четде сүйжи ука гидип ятандыгына-да гөзи дүшди. Бу ягдайлары гөрөнлеринден соңра, Дурды чыраны пессежик якып, гызың гапдалында гойды-да, өзи өңүне габат болды. Усуллык билен гызың үстүне абанып, ики элиниң дашындан ики тирсегини ере диреди. Бирден хем онуң үстүне лабырыны атып, бутнамаз ялы этди, шол бада-да бокурдагындан беркже гысып, агзыны ачдырды. Ол агзыны ачарына мэхетдел, Берди деррев ялык дыкып, үстүнден данды. Гыз сессиз-үйнсүз эле дүшди. Берди онуң ики элиниң үстүнден гужаклады-да, чебшек алан эдип, сыртына чекди. Гыз эййәм ябыларың

яшында пейда болды. Аллак тиз барып, Узугың гапысының килтини айырды. Узук хем чаласынлык билен бейлеки өйлерин килтини айрып, серпик багларыны чөзүшдирип чыкды. Не гыкылык болды, не-де — бакылык; ит не гара гөрди, не-де — үйрди. Сонра гыздан «Гыгырмасаң, агзың даңысыны айралы» дийип со-рашанларында, ол үм билен гыгырман диен нышаны берди. Агзының даңысыны айырдылар. Ол, хакыкатдан хем, гыгыржак-багыржак болмады.

Бекмырат байың гызы етишип, өтүшен гызларың бириди. Ол илки етишен вагтында, сөз айтмага бири гелип, бири гидйәрди. Эмма Кыныш байың хич киме гөвни етмән, гелйәнлери өз вагтында серпикдирипди. Соңкы йылларда гыз дийип, Бекмырат байың гапысындан гараян ёкды. Ол мөвләп йөрөн гыз болара чемели, себәби онуң гөзүнде илки горкы алматы гүйчли болан болса-да, ол алаамат соңра совулмага башлады. Агзындан яглыгы айранларындан соңра, утанан болуп, ашаклык-дан йигитлери бир сынлады. — Ханы, йигитлерин хайсыны халан болсаң, тут — дийлен болса, бирини тутаймакдан хем гайдайжак дәл ялы болуп гөрүнди. Эмма бу ери гүррүң ери дәлди. Ол себәпден ара салым салман, етишип билдиклеринден тиз уградылар.

Гызы Бердиниң сыртына мүндүрдилер. Ол илки якын отурмадык болды. Соңра чалажадан япышан болды. Гитдигиче Бердә гөвсүни берк яплап, билинден гужаклап тутды.

* * *

Бекмырат байың аялы эртеси ир билен туранда, габсасының тәриме сөөлги дураныны гөрүп, йүреги ярылан ялы болды. Илки габсасының язмагының себәбини нәмә ёржагыны билмеди. Бирден хем гиже огры гелендир өйдүп, өйүниң ичине гөзүни айланда, гызының еринде ёкдугыны гөрүп, үстүнден совук сув гуйлан ялы болды. Эдил шол дуран еринде дуркы-дурмушы билен пагыш-пара болуп: «Вай!» дийип ашак отурды. Ене гызының еринден гөзүни айырман, чалажадан: «Нәм болдука?! Вай! Нәм болайдыка?!» дийип, ювашлык билен өр-боюна галды. Шол дуран еринден гозганман, пикир астында донуп галды. Соңра узун хатарың угруны барламага чалт чыкып гитди. Өйин-өйин га-

пыдан середип чыкды. Эмма гөрдүм-билдим болмады. Ене ылгап өйүне гелди. Бир затдан нам-нышан аңла-жак болуп, гызының бошап галан ерине барды, эмма хич зат аңлап билмеди. Ховлукмач бир гезек тәри-ме сөөлги габса, бир гезек гызының бош ерине тиз-тиз-ден середип, бирден хем пессай агыр сес билен «Эй, ва-ай-э-й!.. Нәдейин-эй-й!..» дийип, ики эли билен өз сачындан пенжәни уранда, ынсан кешби гөтерилип, онда үйтгешик эйменч рух пейда болды. Шол айыл-ганч рухда доңуп галды. Бирвагт Узуга ника гыйжак болуп, гөркезен жебир-сүтемлери онуң гөзүниң өңүнден бирин-бирин, сетирме-сетир тиркелги кервен болуп геч-мәге башлады. Шол жебирлерин, шол сүтемлерин ичинде өз гызы хем гөзүне гөрүнди. Бирден хем эрбет, чиркин сес билен: «Эй... вай... Эй... Таңрым, эй! Мениң башыма нә гүнлер салдың-эй?!» дийип гыгырмага баш-лады. Онуң гыкылыгына хатарың әхли адамысы йыг-нанды. Ол: «Вай, гыз гидипдир! Гыз гидипдир!» дийип, ики дызына енжи́п отырка, Кыныш бай хем шеррай сес эдип, ичерик гиришине «Ха-а-й..» дийип йыкылды. Бекмырат байың хелейиниң агы-гыкылыгы соңра ка-кына язды: «Ай-Ай! Ай! Ай! Ай!!!» дийип гыгырмага башлады. Гараз, бу ерде гөз-гүлбанчылык болды. Даш-ич болан ваканы дуйды, иле жар болды.

«Оды өзүңе бас, өтмесе — кесекә» диййә. Гөрдү-низми, от өзлерине басыланда, хич кимче-де дөзүбил-мән, гөз-гүлбан болдулар» диен гүррүң агыздан-агза гечип яйрады.

Бекмырат байың доган-гарындашлары ашаклык билен ил-гүнден хабар тутдулар. Эмма гыздан хич ер-де гөрдүм-билдим болмады.

Бекмырат бай Тежәне өз сөвда иши билен гидипди, онуң ызындан адам ёлладылар. Бекмырат байың хата-ры яс-хесрете өврүлди.

* * *

Берди дагы Бекмырат байың гызыны икинжи гиже данданлар обаның четинден гетирип гойбердилер.

Гыз:

— Мени бейле масгара эдип гойбермән, хайсыңыз алсаңыз-да, бириңиз алың — дийип ялбарды,

Берди оңа:

— Бир гыза өмүрлик яр диймек үчин, илки билен оны сөймөк гөрөк. Биз сени хич вагт сөйүп билмерис, себәби сениң атаң, агаларың бизиң йүрегимизде өзлөрине гаршы өлчөгсиз гүйчли йигренч дөрөтди. Ол йигренчлер хич бир ягдайда сөйгә өврүлип билмез. Гитдигиче өсер, артар, гүйч алар. Атаңа, агаларыңа-да бизиң шу сөзлөримиңи айт: эллеринден бир гелсе, ики этсинлер. Бар, инди өйүңизе гидибер — дийип жогап берди. Өзлери болса бирнәче вагт гөздөн сап атмак үчин, гөни Бадхызың чөлүнә йүз тутдулар.

Гыз гараңкы гижәниң ичинде өйлөрине уграды. Гара дөврүң абырсыз улы юмругы бир дегенде, бичәре гызы саңсар этди. Хол баряр салгым атып, ыранып. Нирә баряр? Гөр, она нененци шум тәлей гарашыяр!.. Айтмак кын!.. Хейхат, рехимсиз гара дөврүң элинден! Ана, шол баршына-да өзүниң гара ыкбалының гапысыны чекине-чекине, ахыры усуллык билен итди.

Гызың әжеси бимахал итилен гапыдан горкусына сандырап турды-да, дашарык диң салды. Онун гулагына бириниң ичинден аглаян сеси эшидилйән ялы болды. Оңлы аңшырып билмесе-де, уллакан горкы-ховсала астында титрәп дуршуна ассажыкдан:

— Кимсиң? — дийип соран сеси гарышык чыкды.

Дашардан гызының:

— Мен, әже, ач — дийип, ага гатышан сандыравук сесини эшиденден, гапыны ховлукмач ачды-да:

— Вай, балам, нә белалар болды?! Нә күлпетлер дүшди башыңа?! — дийип, оны гужаклады. Йүз-гөзлөрине сыпап, багрына басды. Сонра тамына алып барды-да, деррев чыраны якды. — Сен отур, балам. Мен дерревжик әнеңи чагырып гелейин — дийип, ховлукмач чыкып гитди. Гызың әжеси салымыны бермән, Кыныш байы алып гелди. Ол хем гапыдан гиренден, нәче надарачылык билен сес эдип, гызыны гужаклады.

— Вах, гөзүмиң рөвшени — балам! Багрымың яш парасы — гузым! — дийип, йүз-гөзүнден өпүшдирди. Гужаклап багрына басып отуран гызының үстүнә гөз-яшыны сечеледи. Эмма Узугың зәхерден ажы гара гүнүнә бу гаррының гөзүнә чыг-да гелмейәрди, гайтың, онун агыр халына азажык-да рехими инмән, йүреги буздан совук, дашдан гаты болярды. Агыр гүн өз башларындан дүшенде вели, чыдам эдин билмән, багры гирян аглашдылар.

Соңра гайын-гелин — икиси гызларының хер элинден бири тутуп, сораг үстүне сораг бермәге башлады. Гызларының хер сорага берен жогабыны нала хем перят билен кабул этдилер. Ишинь такыгына етенлеринден соңра, олар ене анры пикирленмәге межбур болдулар. Шонуң үчин-де гайын-гелин — икиси даш чыкып, тамың көлеге тайына айланды. Илиң гөзүнден сова отурып, гызларының гелжекки такдыры хакында маслахатлашмага башлады:

— Чарың әжеси, башымыза ахырмазан инди! Инди нәдерис?! Қакасына нәме жогап бийрис? — дийип, Бекмырат байың аялы улудан демини алды.

Қыныш бай маңлайыны ики эли билен тутуп отурышына:

— Хич зады акылым кесйән дәлдир. Башым айланды, ерлер ыранды, асман чөврүлди. Шу махал ненеңси отурандыгымы, ниреде отурандыгымы билйән дәлдин — дийип, агыр гөвреси билен әндиреди.

Гелни якын сүйшүп:

— Вах, энеси, нәтмели боларка? Башына бүренжек атмалы болармыка? — дийип пышырдады.

Гелниниң бу сорагындан соңра Қыныш бай агыр меселәни хәзирки отуран ерлеринде чөзмели боландыгына дүшүнди. Эл деген гызының башына бүренжек атмалымы я өңки гыз бөрүгинде гездирмелими дисн меселе билен гызының гелжекки ыкбалының баглыдыгына берк дүшүнип, агыр пикире гитди. Соңра ча-лажадан:

— Гыз бөрүги билен сачыны өңүне атып гезиберсе, нәхили борка? — дийип, гелниниң йүзүне йити серетди.

Гелни башыны яйкап:

— Нәбилели-дә, энеси? Гыз бөрүгини гейдирип, сачыны өңүне атанымыз билен бой гапымыздан гарармыка? Онсоң «Сачы өңүнде» дийип, дул гелмәге чекинсе, боям гелмесе, гыз бөрүгин астында гара сачы эгарса нәдерис, энеси? Арзылап арша мүндүрен балам, гүлгүн гейдирип, гүлдүрен балам, ит ысгандан соң, харболуп галыбийрми?.. — дийип ювашжадан аглады.

Қыныш бай:

— Нәтжек-дә инди? Хий, шай-сепине гызыгып, гарып-гасар гапындан гарамазмыка?.. — диенде, гелни:

— Бейдиймән, энеси. Хол Аллагың гелниниң сачындан ак гирипмиш диййәлер. Шо-лар ялы, гызымың ая-

гыннан чыкан тозанына дегмезлере беренимден, гудуз итиң агзына берип гойбереним говудыр — дийди.

— Вах, жан гелин «Аллак» диййәсин, Аллагы ер ювутсын, Худайым, шо дәлми «Юрды белет чапар» әдип, башымыза кыямат индерен...

— Башымыздан кыямат индерен шол болса, гөзлери нәме гөрйәкә? Биз оларың тохум-тижиң башыңдан индәрис кыяматы — дийип, Бекмырат байың аялы пикире гитди. Икиси хем эп-әсли вагт сөзләмән отурды. Соңра гелни — Ханы, энеси, айдың, нәме дийжек болсаңыз? Ил өрмәнкә, беллисини эдели. Менем маш-галамы боя берсем, говы гөрйән. Инди бизе бир чопан-чолук, ер уруп-юртда галан гарып-гасар болаймаса, өзүни оңарян бой гелеси ёк. Олар ялы боя беренимден өзүни оңарян телпеги агана береними говы гөржек. Сачыны еңсесине атагада, башына топбы гейдирип, бүренжек бүрәйсек, өтүп-гечмәге оңат болар. Шейдәйсек, нәдйә, энеси? — дийип йүзленди.

Кыныш бай муңа разы болды. Маслахаты жемләп, гелин-гайын тама барды-да, гызларының башыңдакы гупбалы бөрүги айырды. Башына топбы гейдирип, бир көнелишен чабыды атдылар. Соңра гызы, әжеси, энеси — үчүси биле отурып, тә ил өрйәнчә аглашып чыкдылар.

Шейләлик билен, Бекмырат байың гызы дуллуку дүңйәсине гитди.

Даң атды. Ил өрди. Бекмырат байың хатары ахы-нала, гайгы-хасрата гапланып галды. Эртирден агшама ченли бу хатарда не бир адам гатырак гепледи, не-де жошуп гүлди. Сүйрелен гыз хакында ики адам отурып, ягшыдан-ямандан бир агыз гүррүн хем әдип билмеди. Яшрак гыз-гелинлер Кыныш байдан горкуларына гызың янына барып, халыңдан хабар алып билмеди. Узын хатар болуп, улудан-кичә Бекмырат байың гелмегине гарашярды. Бу иш үстүнде онуң уллакан бир вака турузжакдыгыны чаклайрдылар. Эмма ол туржак ваканың хайсы яна чарпып, ненеңси нетиже билен гутаржакдыгыны билип билмән, аял-әркек улы эндишә галды.

Гүн гижикиди. Эмма Бекмырат байың узын хатарының хениз хем шол эндирап дуршуды.

Гүн икинди ерине гелди. Еңсеки улы ёлдан бәрик Бекмырат байың пайтуны совулды. — Гелйә-гелйә —

хабары хатарың угруна яйрады. Эмма — гелйә! — дийип ғыгырылан жошгунлы сес хич кимден чыкмады. Бекмырат байың — гелйә — хабарыны эшиден аял-гызлар даш-ичден өйлерине йыгнанды. Хер ким огрын-догрын середип, онуң гахарының өлчегини билмек ислейәрди.

Пайтун гелип, гапыда сакга дурды. Бекмырат бай сага-сола серетмән, пайтундан жанагырылы ялы, чалт дүшүп, гөни тамына барды. Аялы өйүнде болан агырлыгы яса янап, башына үрпүнжек атынып, йүзүни басырыпды. Ол шол болушда Бекмырат байың ызындан чай алып барды. Босагадан әтлән бадына, әриниң желлат азмлы, доңан ялы болуп дуршуна гөзи дүшенде, өзи хем дуран еринде доңуп галды. Гангуйма гөзлеринде гызаран дарав-дарав дамарлары гөрөнде, гудузлан итиң гөзи ядына дүшүп, депесинден дабанына ченли дыгырдап гитди. Әри гөз гытагы билен гыя гарап, азмлы:

— Маңа чай гөрек дәл — диенде, аялы элиндәки чәйнегини гачырды. Шол дуран еринден ненеңси дашчыкып, ненеңси өйүне барандыгыны өзи хем билмән галды. Гөзүне биыгтыяр инен яшы сүпүрип, улудан бир демини алды-да, Кыныш бая йүзленди:

— Чарың әжеси, бу гүн бизи таңрының гарган гүнүдир... Оглуң янына бир барып гайт. Онуң адам рухы гөчүпдир. Киме меңзейәнини билер ялы болмандыр — дийип, гайын әнесини әриниң янына иберди.

Кыныш бай оглуның йүзүне гөзи дүшенден, депесинден иманы гөчүп, надарачылык билен сес әтмәге башлады:

— Адыңа дөнейин, жан балам! Абрайыңдан айнайын, инерим! Ат-абрайың гырдылар. Гүлер йүзүң солдурдылар. Ва-а-ай! Ва-а-ай-й!.. Гызыл йүзли йигидиң гыз уясы болмасын, гыз уясы болса-да, гызыл йүзи солмасын! Гызыл йүзүң солдурдылар, инер огул! Иле долан ат-абрайың гара гума гардылар, балам! Ал-ла, Ал-ла!.. Сенден абрай дилйәдим, «Абрай билен ал» диййәдим... Маңа шунча яшы биабрайчылыгы гөркезмек үчин бердиңми?! — дийип нәче аглады.

Эмма оглундан не сес чыкды, не — сеза. Шол башыны ашк салып отурышына тә әнеси чыкып гидйәнчә сарсман отурды. Соңра гапыны ичинден гуллап, гараңкы тамың ичинде агыр ягдайлары гөз өңүнден ге-

чирди. Башыны тутуп, усуллык билен өзүндөн өзи сөз-
лемәге башлады:

— Мен шу харамзадалары ёк этмек үчин элимден
геленини этдим. Эмма шу ёлда мениң эденим терсине
чыкды, ёгын йүпүм ёл алмады. Болкөйнек баяра
«Ол харамзада газаматдан гачып гелипдир» диеним-
де, ол агыр ой-пикире гитди. Онсоң ол шей дийди:
«Эгер-де Берди Акы оглы гелен болса, говулыгың ала-
маты дәл. Оңа бир ерден көмек болмаса, өзи угур та-
пып, хич бир вагтда газаматдан гачып билмез. Ол
киме герек? Ким оңа көмек берип билер?» диен сора-
гың екеже жогабы бар. Элбетде, ол революциячылара
герек. Дине шоларың көмек бермеги биленем газамат-
дан гачандыр. Башга хили чаклама бу ерде ёл ёк.
Революциячылар түркменлериңем ичине көк уруп
башлапдыр. Бу өрән горкулы — дийип, башыны көп
ййкап отурды. Ёк, болкөйнек баяр горкулы хасапла-
да, мен горкулы хасапламан. Оларың түркменлериң
арасына ййран дамарларыны, көклерини гырарын. Ол
ишиң хөтдесинден гелжегиме мен гаты ынанян — ди-
йип, бирден хем геплемесини керпе кесди. Онуң пикири
ишиң кынлыгы, агырлыгы тайдан ишлемәге башлады.
Намыс-ар батгасына батып, угур тапман галды. Шол
отурышына егшерилип, гашлары чытылды, гөзлери йи-
телишип баршына бирден хем сакгалыны берк гысым-
лап, доңан ялы болуп галды. Не алланың, не бендәниң
өңүнде яяпламан, кыркдан гечен Бекмырат бай шол
найынжар отурышына налыш этмәге башлады:

— Гудраты гүйчли таңрым, нәме үчин мени мунча
язгардың?! Мениң бир сынамы алан болсаң, мундан
абрайлы боларды. Орта яшдан соң мениң гызыл йүзүм
солдурдың. Мени иле чыкар ялы этмедин. Инди мен
якын-ядым билен, деңим-душум билен ненең йүзбе-йүз
болайын?! — дийип, гөзүндөн сакгалсайы яш гойберди.
Ене өз гедемлигине тутуп, ахмыр этмәге башлады:

— Ах... бир топар аягыңа япышан лая дегмез чо-
пан-чолукларам шейле абрайдан дүшүренсоңлар, инди
маңа ниреде яшамак болар?! Ах, бейик таңрым! Ме-
ниң душманымы нәме үчин гөвүс гершип, әр кимин
сөвеш әдйән йигитлерден этмедин?! Инди шол дегди-
гачды әдип йөрселер, гөвүс гершип атышмага, гылыч
сырышып чапышмага мен олары ниреден тапайын?
Чөл гиң, сазак бол. Хайсы чети-черкезиң дүйбүни гөз-

ләп, мен оларың үстүнден барайын? Ах!.. кәшги Амыдеря мениң элимде болса, бүтин чөли, жанлы-жандары билен гарк этсем... Шонуң ичинде ол харамзаларам гарк болуп галарды... Олам боланок. Нәтмек герек, нә алач этмек герек?! — дийип, ики дызыны юмруклап галды. Башындакы телпегини айрып зыңды. Донуны чыкарды, багжыгыны чөзди. «Өвф-ф» эдип, көйнегини елпеди. Шол дуран еринде хырчыны дишләп, башыны яйкап ашак отурды. Пикирлендигиче, гахары гүйжәп, йүрегине от-ялын гуюлмага башлады. Ара-намыса чыдап билмән, йүреги ярылара гелди. Шейле ягдайда өзүнден өзи сөзлемәге башлады:

— «Бекмырат байың эл деген гызы» диерлер. Барда-шәхерде, көпүң үйшен еринде: «Холха гызына эл деген Бекмырат бай» дийип, еңсәмден гөркезерлер. Көпүң өңүне чыкып геплемәге не йүзүм бар, не — дилим... Мен өлүп гиденимде-де, шу гыз йүз яшаса, йүз йыла ченли «Бекмырат байың эл деген гызы» дийип, мениң адымы биабрайчылык билен тутарлар... Шол вагт мен габырмда дик отырын. Ёк, ёк!.. «Бекмырат байың эл деген гызы» диен сөзи мен өлмезимден өңүрти йитирин. Хәзир барып, оны дүңйә инмедик ялы эдейин. Ана, шондан соң ол гызың хакында тутулжак биабрай сөз хем узак вагт тутулмаз, аз салымдан ёк болар гидер — дийип, өз перзендининң жаныны алмага бет максат билен өйүне барды.

Ол өйүне гиренден, азажык-да хаял этмән, укуда гапыл ятан гызың бокурдагындан ганлы пенжелери билен гысмага башлады. Бичәре гыз жанховлуна аякларыны ере уруп башланда, әжеси оянып, чыраны якды. Гызының бокурдагындан гысып отуран желлат кешпли хайын әриниң йүзүне гөзи дүшенден, онуң бүтинлей эсси айылып, ысгындан дүшди. Шейле-де болса, мәхрибан эне нәхак гурбан болян бичәре гызының жанына тетәрик болмак үчин, гүйч йыгнап топулды. Эмма әри: «Икиңизиңем жаныңызы бир ерде аларын!..» дийип, браунинг сапанчаны чат маңлайына гоянда, ики элиниң он бармагыны герип, дишини гысышына доңуп галды. Шол доңуп отурышына ики гөзүни гызындан айырман, онуң жан бершине, гөз нуруның дөкүлишине, йүз нарынжының солшуна середип отырды. Ганхор ата ишини битиренден соңра, аялына:

— Эртире ченли өленини хич киме билдирмерсиң.

Эртирден соң болса: «Горкусындан йүреги ярылып өлүпдир» диерсиң. Шундан башга агзындан сөз чыкайса, гызың такдырына өзүң хем боюн болгун. Галан ишини өзүңиз бержай эдиң. Мени идемән, мен гума гитжек. Душман билен бир яңалык этмән гелмен — дийип чыкып гитди.

Бекмырат бай өйүндөн чыкан бадына, эжеси гызының мейидиниң үстүне өзүни оклады. Багрына басып, йүзүни йүзүниң үстүндө гоюп, тә даң атыңча аглады. Эмма сес эдип билмеди, йүрек эргинлерини диңе гара гөзлеринден гойберип аглады. Гызының мейидиниң үстүне герлип отурышына гечмиши ятлады: «Ах! Бирвагтлар Узукжемалың башына ненеңси агыр гүнлер гетирипдилер. Шол ишде менем гүнәкәр!.. Мениң гүнәм көп!.. Көп... Мен шол вагт бичәре гызык ахы-перядына азажык-да рехим этмән, доңбагырлык билен онуң агзындан ника разычылыгыны алжак болядым. Ника разычылык алжак болуп, бөврүндөн нәче хурсеклер берипдим. Бичәре Узукжемал шонча хорлуга, шонча сүтеме чыдаман, «Ах!» дийип, арман чекип, зарын-зарын иңчилди билен өзүндөн гиденде-де, мениң йүрегим гыйылман, ене онуң агзындан ника разычылыгыны алжак болуп, өзүне гелерине гарашдым. Ах, Узукжемал мерт экен, мердиң мерди экен. Ол: «Менден ника разычылыгыны алмарсыңыз» дийди, айдан сөзүни гөгөртди, йөне мен: «Ника разычылык берди» дийип, ялан сөз билен харам ника гыйдырдым. Ах, эжизиң нәхак дөкөн гөзяшлары ерде ятмады, хүвләп галды!.. Эденими алла йүз эссе эдип индерди» дийип даңыны атырды.

Гызың өлүми хакда Бекмырат байың айданы болды. «Горкусына йүреги ярылып өлүпдир» диен хабар оба яйрады. Бекмырат байың аялы гызының өлүми хакындакы сыры бир гайын энесинден башга айтман, йүрегинде гизлин дүвүн эдип саклады.

«ГЕЧӘ ЖАН ГАЙГЫ, ГАССАБА — ЯГ»

1917

-нжи йылын орак вагты хем гелип етди. Етишиклирәк адамлар кел-көвсер битен кемхасыл бугдайларыны йыгнады. Хас етишиклирәк адамлар йылың гытчылыгында саманынам мейданда гоймады, себәби бу йыл гара маллар ачлыктан яңа томсундан саман иймәге башлады. Хемише, бугдай битгинли боланда, вагтында йыгнамага етишмән, узага чекдирйән

болсалар, бу йыл кемхасыл битен бугдайларыны ал-жыраңнылыкдан узага чекдирдилер. Шейлелик билен, кими эййәм саманыны хем йыгнан болса, кими гара гүнүң башагайлыгында орак хем салып билмейәрди.

Ынха, йылың шейле бир гүнүнде обаның яшулулары икинди намазына метжиде йыгнанышдылар. Икинди, агшам намазларыны оканларындан соңра, узаграк-дан гелен адамлар өйлерине гайтман, ресми суратда яссы намазына гарашмакчы болды. Өйлери якындакы адамлар гайтмага тайярланды. Бу махал Бекмырат байың:

— Адамлар, гайдышмаң, бир гүррүң бар — диймеги билен гайдышжак болянлар аяк саклады. Бекмырат бай отуран еринде ардынжырап сөзе башлады:

— Хава, адамлар, хер гүнем метжитде гүррүң эдиллип дуря. Элбетде, патышасыз юрт бозулмалы боля-да. Ынха, гөрүп дурсуңыз, бизинем илимиз бозулып башлады. Бозулмак майда огурлыкдан башлады. Шу йыла гелйәнчә, огурлык-жүмүрлик ёкды. Ятан ятан еринде ятяды. Мүлкде отуриян чарвалар язлага гөченде, өйүниң дашындан гулп уруп чыкып гидиберйәрди. Тә доланып гелйәнчәлер, шол өйүң ичиндәки гош-голаңы шол гулп саклаярды. Бир обада той болса, улудан-кичә шол той болян ере үйшерди. Шейле ягдайда хер ким габсасының зүлпесини илдирип чыкып гидиберерди. Тойдан доланып гелйәнчә, шол зүлпе өйи горап сакларды. Якын ере гиденің үчин, гулп-зат урулмалыдырам өйдүлмезди. Бирден мүнүп, Эйрана-Овгана чыкып өтәгитмесин дийип, сайрыдан-самрыдан әтияч эдиллип, ябың аягына зынжыр урлаймаса, кән зынжырлабам дурмаздылар. Инди гөз нәмәни гөрийә? Зынжыры дагыны йөне жан дурмазлык дийип ураймасаң, инди зынжырың ябыңы саклажак гүманы ёк, гулпуң — өйүңи. Ынха, ярамазчылык нирә барып етди. Өзем шү ярамазчылык песеленок, шү артып гидип баршыдыр — диенде, Габак хожам:

— Ай, адамларың бир топары алласыны ядындан чыкарыпдыр, ёгса-да бир хий бейле азгынчылык бор огушя?! Холха, Бекмырат байың сыгры огурланды, ызысүре Худайберди агаң агзына деңәп отуран гоюнжыгы огурланды. Ондан өнем огурланан мал болды, соңам. Хий бейле-де бир бисыяклык бор огушя. Эй тоба!.. — дийип, башыны үзнүксиз ырап отурды.

Худайберди ага чөкүне дүшүп отурышына:

— Ай, «Мал кимиңки, киме несиң этсе, шонункы» диенлери болды өйдөйөн... Билмедик-дө, хайсы ягшы, хайсы яман, дүшүнөр ял-а болмады — дийип, бу хем эп-эсли вагт башыны ырап отурды.

Отуранлар:

— Шол Худайберди аганың айданы-да, хэзир дүшүнөр ялы болмандыр.

— Би, огурлык-задам асмандан инйән ховплы белаларың бир гөрнүшидир — дийшенлеринде, соңкы йылларда Худайберди аганың бойнундан инен ал танаптар гөзүниң өңүне гелди. Ол нэразычылык билен:

— Ай, ховплы бела-да асмандан инйәми, ерден гөтерийләми, билмедик-дө... Өзи-хә көпелипдир — дийип, сакгалына элини етирди.

Габак хожам ховлуган ялы болуп:

— Ховпы-хатар асмандан инйәндир. Худайберди ага, алладан бидин чөпүң башы ыранмаз. Херки зат алла тарапындыр — дийип, онуң алкымындан турды.

Худайберди ага аңры сөзлемеди. Ара салым дүшди. Шол халатдан май тапып, ене Бекмырат бай сөзлемәге башлады:

— Хава-да, адамлар, эрбетчилик гитдигиче артып баря. Инди хэзир еке бир огурлыгам дәл, өй таламак, гнже бириниң өйүне чозуп, басып алмак ялы затларам артып баря — дийип, өйи урлан байлардан он бәшден говрак адамың адыны тутуп, ене сөзүни довам этди. — Ынха, адамлар, огурлыгың гапдалындан галтаманчылыгыңам гүйжәп баряныны гөрйәс. Хэзир хемме ерде иллер бирлешип, обаларына гаравул тутуп гойялар. Ынха, инди бизем өз гүйжүмиз билен өз обамызы горамасак, болар ялы болмады. Хэзир шү ерде үйшүшип отырыс. Обаң о четинден гелип, талап гитселер нәбилжек — диенде.

— Хава-ла.

— Алла сакласын.

— Бетеринден бетерини гөзүмиз гөржек өйдөйән — дийишдилер.

Обаның башга-да бай адамлары ерли-ерден:

— Гаравул тутмак герек. Йөне нәче адам тутмак герек, кими тутмак герек, ким дурмак ислейә? Ана, шо хакда сөзлешмек герек — дийишдилер.

Бекмырат бай ардынып, муртуна элини етирди-де:

— Хер ким аты-ярагы билен дурса, айына дөрт ярым пут жөвен, сопбаш өзи дурса, үч пут жөвен, ким оңа ярагыны берсе, яраг берене ярым пут жөвен; гараз, ябының киреем бир пут жөвен-дә — дийди. — Ынха, хәзирликче ил ичинде гаравулың хақы шү. Соң ягдай нәмәни гөркезйә, о хакда өңүнден гүррүң эдип отурасы иш ёк. Хәзирликче дөрт адамы гаравул туталың. Гүйчлендирмели болса, соң артдырыбырис. Ынха, адамлар, ким гаравул дуржак болса диллениберсин — диенде, Худайберди ага:

— Инди шол он секиз пут жөвен илден дең йыгналмалымы? — дийип сорады.

Бекмырат бай:

— Элбетде, дең йыгналар. Хер өйден алмалы болар — дийип жогап берди.

Худайберди ага:

— Ёллары сова дүшсүн, ягшы, мениң өйүм билен я-да шү отуранларың бир топарының өйи билен билеликте Бекмырат байың я Вели байың өйи урлайса, шол өйлерден алнан зат дең болармы? — дийип сорады.

— Ягшы, дең болманда нәмә?

— Дең болманда, гаравулларың хақынам илден дең йыгнамалы дәл — дийип, Худайберди ага сөзүни соңламанка, Вели бай:

— Худайберди ага, шу махал менден чыкан он мүн манадың маңа агыр дегшинден сенден чыкан он манат саңа агыррак дегжек ахыры. Сен шол тарапына-да бир серет — дийди.

Худайберди ага:

— Мен шол тарапына середемсон «Дең йыгнамалы дәл» диййәндин — дийип, йүзүни кесе совды.

— Худайберди ага, сенем бир тарапыны тутуң, илден ала-бөле бөлүнжек болуп отурма. «Ил оңласа, атыңы сой» дийипдирлер. Ягшы болмаз — дийип, Габак хожам орта дүшди.

Худайберди ага:

— Хожам, менде сояр ялы атам гоймадылар, итем. Барыны сойдулар. Сенем ёк атымы сойдуржак болуп дызап дурма — дийип, жанагырылы ялы, гахарлы сөзледі.

Мундан соңра бир пасыл ара сөз дүшмеди. Дымышдылар. Ким нәмә хакда пикир этди, ким билйә. Эмма

Бекмырат бай Худайберди аганың айдан сөзлерини өзүне чекип:

— Ол сениң атыңы, итиңи сойдуран ким? — дийип сорады.

Худайберди ага:

— Ким болса, өзи ягшы билйэндир. Оны бү ерде айтдыржак болуп отурман — дийип, гахар билен йүзүни совды.

Худайберди аганың бу сөзүни Габак хожам өзүне чекди. «Гойнуны мениң огурландыгымы билйән экен. Хәзир көпчүлигнң ичинде айдып, мени масгара эдер» дийип, отуран еринде пагыш-пара болды. Эсси айылып, йүзи ак там болды. Богулары говшашып, отуран ери өлжерди; эмма тәретиниң бозуланына гарамаздан, соң яссы намазыны хем шол дуршуна окады.

Вели бай яңсылап:

— Атыны сойдурмаг-а сойдураны велин, би итини сойдурмагы нәмекә? Бирхили адам экени, кимкән ол? — дийип гүлди.

Худайберди ага гызарылып:

— Вели бай, «Гүлме гоңшыңа, гелер башыңа» дийипдирлер. Бир гиже өйүңи талагада, мениң гүнүми башыңа гетирәйселер, бү гүлкүлериң чыкмаз. Шолам даш дәлдир — дийип гахарланды.

Бекмырат бай:

— Сениң пәлиң яман. Пәлиң яман болансон, алла шу гүнлери илден өнүрти сениң башыңдан саллапдыр. Ики аягыңы габра сокуп отырсың. Йүзүңе чиш йөрәпдир. Өлмезинден өнүрти пәлиңи дүзет. Тоба эт — дийип, хемле билен хайыкдыржак болды.

Худайберди ага гахарына чөкүңе дүшди-де:

— Бекмырат бай, мениң ики аягымы гөре сокан — сен. Йүзүме чиш йөрөденем — сен. Өз эден ишиңи алла йөңкежек болма. Сиз «Өлен-ә өлени, гөзүни гарга чоканы» этмәң. Өнүрти бир адамың башыңдан гара гүни индерйәсиңиз. Ызындан оңа «Пәлиңи дүзет» дийип гыгырясыңыз. Мениң пәлим дүздүр. Кимин пәли дүз болмаса, шол дүзетсин пәлини! — дийип, хор гөвреси билен сандыраклап башлады.

Бекмырат бай отуранлара гарап:

— Ягшы, нәме диерсиң, нәме айдарсыңыз? Бир гаты-гайрым зат дийсеңем, бир яшулы адам. Йөне гөзүни депесине дикип, гыкылыклап отыр. Ине, шү «Мерт

өзүндөн гөрөр, намарт — ёлдашындан» диенлеридир — дийип, йүзүни бейлэк совды.

Отуранлар, бир тарапдан, Бекмырат бая яранжаңлык эдип, бир тарапдан, Худайберди аганы ювмарлады:

— Худайберди, бу затларың бары алла тарапындыр.

— Хава-ла, йөне «Жаны агыран таңрысына гаргар» диенлери-дә.

— Ол таңрысына гаргаман, бендесине гаргая-да.

— Ай, «Агыр гүнде арзы гидер» диенлеридир.

— Хава-ла, агыр гүнде сылашыгам азалыберйә-дә...

Худайберди ага:

— Ай, боля-да, йөне алланың өзи говусыны этсин-де, ягшылык болайсын — дийди. — Галланың би от алып баршы билен билмедик-дә... Йөне хер кимиң башына мениң гүнүм дүшенде, шү мениң айдяң сөзлериңи айдар. Догры, хеммеси алла тарапындыр. Гудратына шек ёк. Йөне вели бендесиниңем эдйәнини гөрйәс. Гара гүни башындан алладан өнүрти бендеси индеренсоң айтмазмың?! Хич бириңем айтман дуруп билмерсин — дийип, ол сакгалына элини етирди-де, башыны ашак салды.

Габак хожам отурып билмән, Бекмырат бая ярам-саклык этди:

— Худайберди ага, сизиң өте гечйән ериңиз боля. Гудраты гүйчли алла өз горагында сакласа, бендеси бендесиниң башына гара гүн салып билмез.

Худайберди ага гахарланып:

— Бендеси бетерем саля. Агза деңәп отуран гойну-мы ким ийди?!— дийип, Габак хожама гаранда, онуң ене йүреги еринден гобсунып, йүзи боз-яз болуп гитди.

Худайберди аганың сөзлериңи киме какдырып айдянына Бекмырат бай дүшүнип отырды.

Ахыры ол дуруп билмән:

— Худайберди, сен шү «Бендеси атымы сойды, итими сойды» дийип, агзыңа геленини отлап отырсың. Ханы айт, гөрели, ким сойды сениң атыңы? — дийип, хемлели соранда, Худайберди ага:

— Атымы Бекмырат бай сойды, итимем Бекмырат бай сойды, аягымы гөре соканам Бекмырат бай! Ене-де дәлиден догры хабар гереки?! Мениң үчин хәзир деряның ики гырасам бир. Киме дегсе-де, хак сөзүми гайгырман! — дийип, бүтин гөвреси билен сандыраклады.

— Сениң гәбиң азыпдыр. Башыңа яңраясың.

Гәбим азапам болса, акылым азан дәлдир, Бекмырат бай. Айдан сөзүм ер тутмаса-да ериндедир.

— Ненеңси айдан сөзүң ериндемиш? Ханы айт, гөрели, Бекмырат бай аягыңы гөре ненеңси сокды?

— Билеңокмы?

— Ёк, билемок.

— Билмейән болсаң, иними өйүмден гачгак этдиң. Араба гошуп йөрен ябымы алдап алдың. Оглумың бижесини галдырып, пәлә ибердиң. Шол биже атылжак боланда, Худайберди «Худайберди ага» болды. Кетхудаларың арасында халы дүшегиң үстүнден ер берлип, өңүнде гөк чай гоюлды. Шонуң биленем кепбәм аркама дүйрленди, жулум терсине салынды. Оглум өйүмде гезип йөрен болса, иним өйүмде гезип йөрен болса, мен аягымы гөре шү гүн сокмаздым, эртир сокардым, белки, эртирем сокмаздым. Ынха, дәлиден догры хабар. «Көр хасасыны бир алдыр, икинжи гезек дызының ашагына салып отурар» диййә. Эмма мен хасамы алдыра-алдыра, шү гүне гелдим. Инди, аягымы гөре сокуп отырмак, мениң хасамы алып билмерсиң. Йөне гич болды. «Узының акылы гич гелер» диенлери болды. Гич дүшүндим. «Галтаман өй уря, гаравул тутмалы, хакыны дең чекмели...» Тутуң, хакынам дең чекиң, йөне маңа азар бермәң. Мениң өйүме гаравул герек дәл. Галтаман гелсе, гаравулла мениң өйүми салгы берсинлер. Бирденем бир зат тапайсалар, бизе-де оңат. Галан-гачаны болар. Шу махал-а шол өйден өзүмиз-ә зат тапамзок. Хава, эртир ашак, бугдай галан болса, ормага гитжек. Ана, шонда маңа гаравул герек бор, өләйсем, маслыгымы йыгнар ялы. Ондан бәрде маңа гаравулам герек дәл, бир көпүк пулам бержек дәл. Берейин дийсемем, көпүк ёк — дийип, Худайберди ага йүзүни кесертди-де, улудан бир демини алды.

Отуранлардан эп-эсли вагт сес-үйн чыкмады. Бу сөзләр башлалы бәри, Сухан гатының бар гахарыны ичине салып, ярылып билмән, сакгалыны чейнәп отурышыды. Ол вагтал-вагтал Худайберди ага зәхерини пүркжек болуп, нәче овсунса-да, ене хич зат айдып билмән, дилини дишләп галяды, себәби шол бентде Бердиниң өңүнде масгара боландыгыны ятлаяр өйдүп йүреги ярыларды. Ынха, шол гыжынып отурышына, ахыры, «түф-түф...» эдип, кертип алан сакгалларыны түфледи-де:

— Худайберди, сен гаты гитдиң! Ченден-чакдан чыкдың! Мен шунчаклы геплемән отуржак болдум велин, чыдап билмедим!.. — дийип, гахар-газапдан долуп, гозганып уграды.

Худайберди ага:

— Бейле дилевар болян болсан, шол агшам Бердиң өңүнде сөзлесең болмадымы?! — диенден, ол лак болуп, сакгалыны агзына салды. Йүзүни ерден галдырман, өзүнден өзи бир хымыр-сымыр этди. Шонуң биленем Сухан гатының агзы петикленди.

Вели бай бир зат айтжак боланда, Бекмырат бай:

— Худайберди, сениң гыгың ажапдыр велин, эйгилге дәлдир. Шоны билгин — дийди.

Худайберди ага:

— Адамзадың өлүми якынлашанда, өңүнден гыгының ажаяндыгыны менем билйән — дийди. — Йөне мениң гыгымың ажамагы еке мениң өлүмиминң аламаты дәлдир. Мен — хәзир ики тарапынам деңләң. Йыллар бойы йүрегимде дүвүн болуп, дүвлүп галан зады чөшләп отырын. Олам сизе яранок. Маңа-да сизинң эденлериңиз яранок. Йөне алажым ёк — дийип, йүзүни ашак салды. Бираз пикирленип, ене сөзлемәге башлады. — «Галтаман», галтаман бармы Марыда? Догры, Режепгулы дагы, Кичи галтаман дагы барды. Оларам эййәм «Сув күйзеси сувда сынар» болуп гитди. Хава, ол Чакан галтаман бар. Олам илиң өйүни урян болса, мундан өңем урарды. Өйи, адамлар, галтаман уранок. Өйи кимиң чагасы «Қака, нан!» дийип аглаян болса, шол уря. Кимиң аглап отуран чагасының элине берип, диңдир ялы наны болмаса, ана шол уря. Ол адамлар бир байың өйүни уранда, чагасына чөрөк болар ялы оңатжа олжа дүшәйсе, доланып өем уранок. Ана, өйи ким уря! Өй урмак гитдигиче көпелер. Урулжак өйлери гаравул биленем саклап болмаз. Хич вагтам гарыбың өйүне гаравул герек болмаз. Ким өйүне гаравул тутса тутсун, тутмаса тутмасын, мениң билен ишиниз болмасын — дийип еринден турды. Гидип барярка — Өй урян адамлар өзлериңи танатмажак болуп, йүзлериңе гара сүртүп гелйәлер я даңып гелйәлер. Өе гиренде гепләноклар. Шондан биләйсеңиз болмадымы өй урянларың галтаман дәлдигини — дийип чыкып гитди.

Худайберди ага дашарык чыкан бадына, Габак хоҷам:

— Адамың яманы алланың башына саланына шүкүр этмән, адамдан гөрөр... Ол хэзир алланам ядындан чыкарыпдыр. Йөне башына яңрап отыр... — дийди.

Сухан гаты хем шу чака ченли дымып отуранының ерине сөзлэп, гөвүн солпудан чыкды.

— Ай, ол бир агыр гүне дүшен адамдыр. Ондан хемме зады гаты гөрүп отурмалы дэлдир. Гечиримлирэк болаймалыдыр — диенлер хем болды.

Габак шых:

— Бекмырат баям гечиримлилик кемини гоймадыла — дийип ялт эдип, Бекмырат байың йүзүне серетди.

Соңра отуранлардан бири:

— Шол гаравулың бизе-де гереги ёк. Шонуң хақына-да гошжак болмаң, хешдегине-де — диенде, ене дөрт-бэш саны адам — Бизем гошжак болмаң — дийди.

Бекмырат бай:

— Хава, киме гаравул герек болмаса, шу махал дилленсин — дийип, отуранлара йүзленди.

Хэзирликче отуранларын ичинде башга дилленен болмады. Шейлелик билен, биринжи сапар дөрт саны адамы аты-ярагы билен айына дөрт ярым пут жөвенден оба гаравул тутдулар.

ЕНЕ ШЫЛТАК БАШЛАНДЫ

УЗУГА зор билен ника гыянларында, Аманмырадың аялы Тэчсолтан элинден гелен яманлыгыны эдендиги бизиң ядымыздадыр. Ол, хаыкатдан-да, кырка сер уран аял болса-да, дашындан сын эденинде — Отуз ики-отуз үч яшларындан артык дэлдир — дийди-дирйәрди. Онуң йүзи ягты, сүнңи еңилди. Мыдам йитиг гөзлейән ялы бақжаклап, гөзи төверегиндеди. Эри обада ёк вагтында, жак-жаклап чыкян еңлес гүлкүси узын хатарың ол четине дурман барялды. Эри обада болан вагтында, онуң бөврек яран гүлкүси аңырдан нэче жошуп гелсе-де, өз угруна гойбермезди. Додакларыны берк юмуп, ушажыкдан ысгынсызжа гүлерди. Мыдам эзенегинден асылышып дуран яш чагасы болмансон, өзүни безэп, сыпанмага-да вагты кәнди. Элбетде, вагтының азажык бөлеги-де зэхмете багланман, бош геченсон, йүрегинде дөрән харам кейпиң гүйжи оны гөвни юкалыга элтипди. Ол харам кейпиң хасы-

лына өрән пинхан ягдайда етерди. Гапысында гезйән талабанларың бирини мыдам ойнаш тутунарды, йөне өзүниң кесби-кәрини өрән башарныклы, пинхан ягдайда алып барансоң, Тәчсолтан еңилмиш, гөвни юкамыш диен ялы сөзләр эшидилмезди. Белки хем, онуң юкагөвүн адының яйрамааянлыгы Бекмырат байың өз хатарының хем-де онуң якын төверегиндәки хатарларың бир-бирине дегерли доган-гарындаш болмагындандыр. Бу хили ишиң ене бир тарапы бар, ол-да болса: Аманмырат ялы адамының аялының гизлин сырыны ачмак ченден-чакдан жогапкәрлиди. Бирине «Сениң аялың пыланы билен гезйәр» диениңден соңра, оны субут этмелидир. Йөне сөз билен хем дәл, бирнәче вагтың ичинде шол адам билен гезйәнини гөркезмелиди. Эгер-де гөркезип билмесең, өз аялыңы зор билен агыр намыса гоардылар. Белки хем, шейле себәпләре гөрә Аманмырадың аялының юкагөвүнлиги бирнәче адамларың йүрегинде пинхан сыр болуп сакланандыр.

Бу гүн Тәчсолтан гич өйләнләр өйүниң ортасында гөк чайдан көкләп отырка, Торлының кепбесинден еңилжекден бирсыхлы урулян чекижиң сеси эшидилип дурярды. Чекижиң сеси бирден галайса, Тәчсолтан гулагыны шол тарапа тутуп диңиргенйәрди. Чекижиң сеси чыкыберсе, ене рахатланярды. Бирден хем ол агзына етирип барян кәсесини чәйнегине гайтарды-да, отуран еринде товланжырап геринди. Соңра чәйнегини ожагың ортасында басырып, үстүне кәсе дүндерди. Дик дуран еринден өзүниң ики гөвсүнден хем пенжеләп, берк гысды-да ене геринди. Шол дуран еринде дынман тозап дуран харасада гапыдан сын этди. «Бу харасадың ичинде гүндижиң гүнем гөвүн диен йигидиң билен ниреде саташсаңам боларды» дийип пикирленди. Эдил шол вагт Торлының аялы тозандан бүренжегиниң бир тарапыны йүзүне чекип, гапыдан гечип гитди.

Тәчсолтан оңа:

— Гурбанжемал! Ай, Гурбанжемал! — дийип гыгырды. Ол шемалда эшитмәнсоң, ылгап гапа барды. — Гурбанжемал — дийип, ене гыгырды. Ол бәрсини долананда: — Бәрик гелип гит — дийип, элини салгады.

Гурбанжемал ызына тиз доланып, өе күрсәп урды-да:

— Би хазан алмыш харасат адамыны тогалабам алып гитжек. Аяк үстүнде аркайын дурзанок. Агзыңа-бурнуңа гирип алып баря. Хий гүнүң гүнүне-де бейдип

тозап дурмак бор огушян. Би бир задың аламатыдыр— дийип гөзлерини овкалашдырды.

Тәчсолтан тозаның алапатлыгы хакында гүррүң этмек-де ислеми. Ол өз йүрегиндәки гопгунлы аламатың гамындады. Шол алада билен хем:

— Вай, гыз, бу апы-тупаның ичинде нирә барясың? — дийип сорады.

Гурбанжемал:

— Ай, биразрак сарычөп билен наргабык герек. Шонуң идегине ол оба барян — дийип, йүзүниң тозаныны сүпүришдирди.

Тәчсолтан кичи дилден бәрде:

— Вай, гыз, онуң нәме бейле ховлукмажы барды, бу тозаның ичинде басга галып гидер ялы? — дийип, гашларыны геришдирип гойберди.

Гурбанжемал хич затдан бихабар:

— Вах, ховлукмач-ла, ёгсам бу тозанда даш чыкар ялы дәл ахыры — дийип, өз ёлуна уграды.

Тәчсолтан бөврүни бир динледи-де, тиз аяк үстүне галды. Айналы шкафың өнүне барып, өзүне сын этди. Гашларыны геришдирип, гөзлерини сүзүшдирип, хер хили болуп гөрди. Алын сачларыны өз угруна сыпалашдырып, зүллперине бурма берди. Айнадан айрылып билмән, нәче сыпанжырады. Ахыры чыкып гитди. Гапыдан чыкан еринде, гүйчли тозаның ичинде төверегине серетжек болуп, өз дашына бир айланды. Сонра гөни барып, Торлының кепбесине гирди. Хич бир затдан аладасыз болан болуп, дулдакы ун элеги алды-да, дуран еринде чаларак геринди. Эдил шол халатда Торлы ишинден башыны галдырып салам берди. Тәчсолтан онуң саламыны алып, хайяр херекетде товланжырады, чеп гөвсүни илеррәк тутды. Айратын бакышда гашларыны герип, гөзлерини сүзди. Шол сүйнүп-саркып, эрәп-акып барян ягдайында гелип, Торла якынжак отурды. Орагың дишине середен болуп, башыны эгшине товарып дуран зүлпүниң ужуны Торлының йүзүне дегирди.

— Вай, бу огланың хер уран ери диш болуп баря-да — дийип, ушажыкдан ысгынсызжа гүлди. Онуң мылайым, якымлы гүлши, йүзүни сыпап гечен гара зүллпериниң тарлары Торлының йүрегини еринден гозгады.

Ол башыны гөтерип:

— Ана гөрдүңми, гөзүни дегирдин. Орагың диши ёйлуп башлады — дийди-де, бейләк оклады. Даш гу-

лага сыр билдирмежек болуп, элиндеки чекижини өңки уршы ялы бош сандала бирсыхлы уруп отурды.

Тәчсолтан өзүниң алдажы гөзлерини Торлының гөзлерине дикди-де:

— Мениң гөзлерим дегмез саңа — дийип, чага лак атян ялы, гашларыны герип, башыны атып гойберди. Шол бакышда Торлының ыгтыярыны аландыгыны ачык билди. Ене-де оны горкы-утанчдан бошадып, өзүне еңил депрендиржек болды:

— Вай, оглан, ожагаш демриңи орагың үстүнде гоюп, йөне уруп барясың-ла. Онуң йүзи йыкыланокмы? Ханы гөрейин — дийип, Торлының галамыны элинден алды: — Худай, эй-й... тоба, тагсыр, йүзи йыкылар ялы дәл экени мунуң — дийип ызына узатды.

Торлы галамың ужундан тутуп алжак боланда, Тәчсолтан гойбермән:

— Ханы ал-да, гүйжүң етсе — дийип, гашларыны герип йылгырды.

Торлы Тәчсолтаның максадына ачык дүшүнди. Шейле-де болса, дөзүмли депренибермекден чекинди:

— Гүйжүм-э етер вели... — дийип, дашарык гулак салды.

— «Велиңи» гөркез-дә — дийип, галамлы элини Торлының дызының үстүнде гойды. Ун элеги бир элинден сыпдырман, чоммалып отуран еринде дашарык гулак салды. Торлы онуң гошарындан тутды. Тәчсолтан ювашжадан «Хе-хе-хе...» эдип гүлди-де, товланжырап, гошарыны чекжек ялы этди. Ене нәз-де керешме болуп, товланжырап, ашаклыкдан Торлының гөзүне гөзледди. Торлы ыгтыярыны йитирип, пагыш-пара болды. Шол халатда бойнундан берк долап алып, онуң яңакларындан тайлы гезек сормага башлады. Ёл ачылды. Тәчсолтан үчин ислән йигидине тарап ёл ачмак ончаклыкын хем дәлди, себәби бу онуң биринжи салан ёлы дәлди.

Тәчсолтан ун элегини алып, гапа гаршы чекилди. Торлы чекижи орак дишейән ялы бир уршуна еңилжекден ховайы урмага башлады. Булар гүвләп дуран шемалдан сөзлериниң даш чыкмажакдыгыны билйәрдилер.

Тәчсолтан:

— Барармың? — дийип, башыны атып гойберди.

Торлы:

— Барарын — дийип хөвесли йылгырды.

— Шу гүн ярым гижеден соң, биринжи хораз гыгыран бадына, тама бар. Мал ховлудан тайдакы пенжирәни ачып гоярын. Шондан гирерсиң.

— Нәме үчин барайын?

— Билеңокмы?

— Ёк — дийип йылгырды.

— Билмесең, бараңда билерсиң — дийип, вагты хош гүлди. Соңра гөзе совгут үчин герекемжек ун әлеги хем алып гитди.

Тәчсолтан өйүне геленде, хич ким ёкды. Ол ики литрлик сырчалы межимесини долдурып, говурдаклы яг чыкарды, ене шончаклы ягы ода гоюп эретди-де, үстүне гарпыз тошабыны гуюп, алачалы яг этди. Соңра булары шкафына салып, агзыны гуллады. Гараңкы дүшенде, бир тегелек меле мыссык бугдай наны билен яңкы говурдагы хем алачалы ягы тама әлтип, текжеде гойды.

— Шуны ийәйсе, Торла-да нахар бор — дийип, пружиналы кроватиң үстүне язылгы шахы ёргана сын этди. Пер яссыгы какышдырып, өңки еринде гойды. Шкафың агзыны ачды-да, әриниң ак камыс матадан тикилен көйнек-балагыны тапды:

— Мунам Торлы гелен бадына гейдирин. Гиденде болса, чыкарып гидер — дийип, беллиже ерде гойды.

Шонуң билен бу гижәниң тайярлык иши битди. Соңра Торла сабыр-такатсыз гарашды. Гүн яшды, гараңкы дүшди, йылдызлар патрак ялы болды. Ил ятып, ит уклады, эшеклер аңңырды, эмма хоразлар гыгырмады, Торлы гелмеди. Гараша-гараша, Тәчсолтаның сабры сув болды. Герине-герине, әллерини овкалап, нәче гарашды, эмма хоразлар гыгырмады. «Бу гыран дегенлер би гиже гыгырмажакмыка?!» дийип гаргынып отырка, бирден «үй-ү-үй-үй!!!» әдип нирелерден биринжи гыгыран хоразың сеси эшидилди. Тәчсолтаның гулагына бу хоразың сеси эртир билен «әс-салаты хайрым-минен-нев-в-в!!!» дийип чыкан азан сесиниң сопуларың, дервүшлериң гулагына эшидилишинден-де әнчеме эссе якымлы хем мәхрем дегди. Ол шол хоразың гыгырышы билен тама гирип, пенжиреден ятак ховлының ичине серетди. Онуң гөзүне гара-чыра гөрүнмеди. Бу ерде-де середе-середе сабры сув болды. Бирден хем бир адам бассырманың ашагында күде яндага буку-

лып, элини булан ялы этди. Муны гөрөндө, Тәчсолтаның йүреги дүңк эдип гозганды. Шол халатда харам кейпиң гүйжи бүтин беденине орнап, нәче галпылдатды. Йүрек орнунда жай тапман, тарс-тарс уруп, күкрегини ярып чыкара гелди. Ол гөзүни шол эл булайлан нокатдан айырман такатсыз серетди. Ол адам ене элини булап гойберди. Тәчсолтан ховлукмач пышырдап:

— Сен өзүң гел. Хапа ятакда нәме бар? Гел, горкма, бу ерде хемме зат тайын — дийип, элини булайлап чагырды. Ол адам ене элини булап чагырды.

— Вай, горкуп дур-да худай тутан! — дийип, пенжиреден дүшүп, бассырманың ашагындакы чагырылян ерине уграды. Торлы билен өпүшип-гучушмага шол ерик барянча, онда сабыр-карап галмады. Эмма баран бадына, Торлының дерегине күдәниң аңырсына букуп, гөвүш какып дуран Гарамес оны хос-с... эдип гаршы алды. Ызындан хем: «Бар, гидибер» диен ялы эдип, шол өңки булап дуршы ялы гуйругыны булап гойберди.

Тәчсолтан:

— Вах, Гарамес болман гечесиң! Сен өзүңе гарашяндыр өйдүп, гуйругыңы булап чагырдыңмы? Мениң гарашян Гарамесим башга. Ынха, мениң «Гарамесимем» гелер, шонда гөрерсиң — дийип ызына уграды. Ол дандана ченли өзүниң «Гарамесине» гарашды. Эмма «Гарамес» гелмеди.

Тәчсолтаның Торлудан ислеги чыкмады. Хөвеси гырылды. Торла гелен гахарыны йүрегине сыгдырып билмән, хылват жайында еке өзи отуруп аглады. «Бинамыс, аялча болман, бү дүңйәде горкыңа загырдыклап өмүр сүренден дик дуруп өлен ягшыдыр. Гөрйәс-дә, сениң горкулы өмрүң нәче вагта етеркә?! Сениң башыңа кыямат гопармасам, мениң Тәчсолтан болмадыгым» дийип өйүне гитди.

Тәчсолтан бир экип, ики гөгөрдйән хелейди. Зарбасы нирелерден уруп чыкар, гөрмөк гөрек.

Орак дишәп отырка, Тәчсолтан чыкып гайдансоң, Торлы агыр ой-пикире гитди. Тәчсолтан билен арасының бардыгы билнен гүни, онуң бу дүңйәден иришдесиниң кесилжекдигине шол отуран еринде гөзи етди. Ол ики саныжак бассашжа, гара келле огулжыкларыны ятлап: «Мен болмасам, олар нә гүне дүшерлер?» дийип, дишәп отуран орагының ужундан дишледи. Шол отурышына гөзүни бир нокатдан үйтгөтмән көп серет-

ди. Аялының шейле апы-тупаның ичинде сарычөп, наргабык гөзлөп, ол оба гидени ядына дүшди. — Ол шу жагаз чагажыкларыны хор-хар этмежек болуп, совугы-ыссыны, тупаны билмән, ер-есир болуп йөр. Мен харам кейп хакында пикир эдйән — дийип, өз манлайына урды. Кепбесине гөзүни айланда, ики югырлык ун, ики саны көнеже ёрган, ере язылгы көне кечеден башга зада гөзи дүшмеди. — Би нэ акылсызлык, шу жагаз гүнүмем булажак болян — дийип өзүне кэйинди. — Тәчсолтан месиргән болса, менден хас яшрак адамлардан хем өзүне ойнаш тапар. Мен бармайын — дийди.

Шейлеликте, харам кейпиң хөвесинде узын гиже шөвүр чекен хелейиң «Гарамеси» ол гиже сус болуп, өйүнден чыкман ятды.

Тәчсолтаның йүрегинде Торла дөрән гахар-газабы песелмән, гүн гелдигиче гүйжеди. Онуң Узугы ёк этмек үчин өңки эден пикирлеринде максадына етип билмәндигине-де йүрегинде нәче ахмыр барды. Торлудан ислеги чыкмандан соңра, оңа гелен гахары билен Узуга гелен гахарыны бир нокада жемледи. Оларың икисиниң хем соңуна соған әкмек үчин Амансолтаның көмегиниң герек болжакдыгыны йүрегинде текрарлады. Эмма Узуга ника гыйланда. Амансолтаның хем ол ише гатнашаны үчин, Тәчсолтаның оңа-да йигренжи песелмейәрди. Бир гүн сувуң башында Тәчсолтан: «Ядыңдамы ол тулака мениң үстүме ника гыйланда, ненеңси хешелле какыпдың? Халха, инди гөзүң нәме гөрди? Гызыңызыңам-а башына етен шү тулакы болды» дийип, Амансолтаны агладыпды. Шондан бәри икиси геплешмейәрди хем. Шейле-де болса, бу меселәниң үстүнде икисиниң агзы бирикди. Бир гүн булар гүнортан йылдыз гөркезйән «Хиндистан» чайының елгинине еди юрды дүзлөп, етмиш гапыны ырадылар. Гыбат гүллөп, өз дережесине етди. Шол вагт Тәчсолтан пышырдап:

— А гыз, ол түвмаяк элтинден хабарың бармы? — дийди-де, гапа середен болды.

Амансолтан:

— Ёк, нәме хабарым болжакды? — дийип, хас якын сүйиши.

— Эссагпыр, алла, тоба, тагсыр! Шондан горкмадыгың иманы ёкдур! Асыл ол «Ынха эдйәним» дийип, гөвни нәме хошласа, шоңам эдйә — дийди-де, Тәчсолтан якасыны ачып ичине түйкүрди.

Амансолтан:

— Нәме, гыз, ол айдяныц?— дийип ичгин сорады.

— Эйсем шонуң эдйән ишинден хабарсызмы сен?

— Айтсана, гыз, белки, хабарсыздырын.

— Вах, жан доган, ол юрт йыкан түвмаяк озал-а би хатара нәче ган чайкады. Индем ол гапыда гезип йөрән ит — Торлы билән этжегини эдип, кейп чекип йөрсә нәтжек. Гижәниң бир вагты Торлың шонуң өйүнден чыкып гиденини пыланча гезек гөрдүм. Хер гөрөмде, депәмден кыямат инән ялы боля. Гең-таң гөрөмзөк, тоба, тоба, тоба.... — дийип, якасындан ичине — түф-түф-түф — дийип, үч гезек түйкүрди-де, якасыны берк-товлап, ики эли билән тутды.

Амансолтан бу гүррүңи эшидип, азажык-да хайран галмады. Шу халатда гызының ганыны Узукдан алмак иследи. Шонун үчин-де каст билән:

— Вай, гыз, онуң шейле иш эдйәндигини яңы бил-йәмиң? Торлы оны сувдан чыкарандырам, икижигиниң арасы шү зейиллидир — дийип, ики сүем бармагыны янашдырып гөркезди.

Тәчсолтан:

— То-бе-й-й... Хий, олар ялыдыгыны билйән болсаң, айтсаң болмаямы? — диенде, Амансолтаның башына икинжи бирхили иңкис гелди: «Узуга ника гыйланд, яман каст этдим. Шоны алла гөзүме гөркезендир» дийип, гызының өлүмини ятлап, бираз горкды. Эмма шейле-де болса, Узуга азажык-да рехими ин-мән:

— Вах, жан доган, сен гөрйәсиң-ә, мен хәзир не-ненси башагай. Сен өзүң айт. Менденем соралса айда-рын — дийди.

— Ай, жан доган, мениң йүрегими якмасана, өңки доганың үстүни ачып нәме гөрдүм? Улы ил мени элден алып, этеге салды. «Гүнүсине гүн беренек; ол бичәре агыр гүнүне чыдаман, өзүни сува атыпдыр» дийлән сөздән яңа мен иле-гүне чыкар ялы болмадым. Атам өйүме барсам, өз еңцелеримем: «Илде-гүнде сениң ялы гүнүли гөрүлмәнми? Бейле-де бир илден чыканлык бормы?» дийип, йүзүме басышып отырлар. Асыл «Мен-де гүнә ёк» дийип, иле дүшүндирип боланок. Иле гы-ран дегсин, худайым. Гыранам-а дегип башлапдыр.

Ачлыгам-а яңы башлая. Шонда-да эййәм йүзлерини тепрек ялы эдишип йөрөнлерем-ә аз дәл. Илин сөзүнден яңа ичим отдур. Ол өнрәк өңүмден ики саны гарры аял чыкды. Атларыны айтжак дәл, салам берсем, таңры саламынам алман, еңсәме доланан бадына. «Саламы бормы ады йитмишин!» дийип, гулагыма эшитдирип гидйәлер. Ынха, тойда-томашада бу илден чыкан түвмаягы ятдан чыкарман, үлешикден пай гетирип берйәлер. Онда-да пайың говусыны гетирип берйәлер. Мениң болса адымы тутман, үстүми басып гечип гидйәлер. Онсоң мен ненең янмайын? — дийип, Тәчсолтан хайярлык билен гөзүне яш гетирди.

— Гой, онуң үчин аглама. Илин хеммеси бейлә дәлдир.

— Көпүси шейле. Холха, Торлы билең кейп чекип йөр. Ханы ынандыр-да иле. Агзыны ачып, мыдырт этсең, илем эшидер, «Тәчсолтаның шылтагыдыр» диер. Онсоң мен ненең гепләйин? — дийип, агысыны чына элтди.

Мундан соңра Узукдыр Торла ики тараплайын көп шылтаклар этдилер. Олар бу хакда бир-бирлериниң эден шылтакларына ынандылар. Амансолтан илки — Узук дагы хакында шылтак яйратсам, онам ил биләйсе, менем Тәчсолтаның гүнүне дүшерин — дийип бираз чекинди. Соңра болса олар хакында нәме шылтак яйрадылса, онам ил эшидәйсе, Тәчсолтандан гөрүлжекдигине хем дүшүнди. Соңабака «Алла маңа гөз гөркезендир» диен дүшүнжеси хем кем-кемден ядындан чыкды. Гызының ганыны диңе Узукдан алмагың күйүне дүшди. Ол Узукдыр Торлы хакында йүрегиндәки бет шылтагыны яйрадайса, шол шылтагың бир ужы Тәчсолтана ягшылык билен дегсе, иккинжи ужуның ил өңүнде яманлык билен дегжекдигини хем билди. Шонуң үчин хем бу бет шылтагы ненеңси ёл билең болса-да, өз гайын энеси Кыныш байың гулагына етирмеги йүрегине берк дүвди. Кыныш байың гулагына бейлә шылтагың етен гүнүнден башлап, ол бигүнәлериң оҗакларыны дүзлемеклигиң угруна чыкжакдыгына Тәчсолтан асла шүбхеленмейәрди. Кыныш байың Узук хакындакы мақсады болса бизе өңден беллиди. Тәчсолтан болса бу пириминде өз мақсадына етжекдигине бек ынанды.

НОБУРЫҢ сакасында болуп гечен вакадан сонра сувсуз галан гарыплар хем ишлән гүнлериниң хасабына етен сувларыны алыпдылар. Аллак газының башындан тә гачып гиден гүнүне ченли бир чәк алып гелипди. Онуң бир чәгини ярым чәге өврүп, газының ахырына ченли ярым чәк алып чыкан дийип хасаплапдылар. Аллагың ярым чәгини хем Худайберди ага берипдилер. Шейлеликте, Худайберди ага бир нобат сув етипди. Сув бол боланда, нобаты язгын гойберип, көпләнч бир нобата гүнүң догарындан — яшарына, яшарындан — догарына я-да сагада дүзүп, он ики сагат сув берердилер. Эмма бу йыл айратын яман геленсон, дайханлары эрбет горкузды. «Нобаты бүкдүрип, нәче сагада гетирсек, говы боларка?» диен сорага хич ким жогап берип билмеди. Хер ким бир зат айтды, эмма хич кимем өз айданына өзи ынанмады. Ахыры Худайберди ага чыкып геплемәге башлапды:

— Адамлар, танры гарганда, бир дөвлетли маслахатам тапылмаз экени. Инди мениңем маслахатым дөвлетли болжакмы-болмажакмы — алла билсин. «Ягшы ниет — ярым дөвлет» диййә. Хер ким бир зат айданда «Яманың ичинде ягшысы шүдүр, алла» дийип айды. Ол өңки, гижеси билен я гүндизи билен балагы дызындан ёкары чызгап сув тутулян дөвүр гечди. Юрдуң дөвлети билен сувам учды. Шу йыл тагт сувы бүкдүрип, дөрт сагатдан гойберелиң. Соңкы нобатларда артыкмач сувумыз болса, гавун-гарпыз, күнжи экәерис. Йөне, адамлар, бир гарга ялы шумлуга гагылдап дурмагам ягшы дәл велин, инди нәтжек дагы? Менем ягшы ниет эдйән, йөне ягшы ниет билен иши осал этмели дәл. Би арлы гыш даммышы билен, би дынман-даянман тозап дуршы билен шү томус ериң йүзүндәки сув учар, ериң ашагындакы сув чөкер. Шу махал ериң үч депик ашагында ызгар ёк, онсоң нәмә гарашясыңыз? Хемише ики сув билен кемхасылрак бугдай битйән болса, бу йыл дөрт сув биленем шол хасылы алып болса, аз дәл. Шу махал бугдайың тагт сувуны бир нобат хасабы билен алты сагатдан я секиз сагатдан гойберсек, экин сува гелен гүни, биринжи сувунда экен еримизниң ярысынам суварып билмесек, икинжи сувунда

сувуң кесилсе, ана бар онсоң, гарыбың гүнүне ит агласын. Хәзир хер гадак бугдай адамың жанына барабар. Шү пилле бугдай өңки тагамында дәл, өрән сүйжеди. Онуң үчинем өнүни-соңуны өлчөрмән, дәнәни ере ташламалы дәл. Ере дүшен дәне көймез алла дийип хасапламалы — диенде, отуран дайханларда хүмүрди башланыпды. Нетижеде болса Худайберди аганың диени болупды. Худайберди аганың экин экйән ябында нобурың бир чэк газысыны алып чыкан адама долы бир нобат берипдилер. Бир нобатың тагт сувуны-да дөрт сагада дүзүпдилер. Бу нобурдан сака алян бейлеки яплара тагт сувуң нобата пайланышы дүрли-дүрли болды. Худайберди ага өз япларының нобат бөлүш дүзгүни боюнча дөрт сагат тагт сувы етипди. Ол бир сагат сувуны өзүниң экин гоңшусына сатыпды. Экин гоңшусы болса бир сагат сувуң ерине Худайберди аганың үч сагатда суваран ерини экмәге тохум, сүрмәге өкүз берипди.

Худайберди ага гүйз өзүниң мүлкдәкиже ержагазыны сатып, улы нобурың агыр газысына гиренде, онуң максады көпрэк экип, йылгалласыны алмакды. Эмма агыр газыны гара башындан гечирип, экиш вагтына етенде, улы иле жан берйән сувуң жансыз акышына сын эдип, башда тутан максадына етмежекдигине ынаныпды. Алты ай газысыны газып экен ери хем мүлкдәки сатып иен еринден сувытлы кән болмады. Хер хили хем болса, экмек үчин биринжи гысымына алан дәнәсини берк гысып: «Я гудраты гүйчли керемли аллам, бир топар агызларыны ачышып отуран чүл-чагаларың ырсгына өзүн эчил-дә! Берекет сендедир, херекет мендедир. Ядында сакларсың-да. Я биссимилла рахман рахым, бизиң элимиз дәл, Баба дайханың эли» дийип, ягшы алкышлар билен сепип башлан тохумыны шол бахар паслында экип гайдыпды. Онуң бугдайы онат гөгерип майса салды. Эмма сув хакында Худайберди аганың башда айдан пикири ялңыш чыкмады. Биринжи сувунда бугдайының зордан үчден икирәгини енил-елпай суварды. Сувармадык ериниң майсасы солуп, гурап галды. Гүнүң-гүнүне дынман тозап дуран эпгек шемал экинлери говруп алып барярды. Мургабың сувы-да гүн гелдигиче, нәче-де болса, азу-көп тап берип, ашак дүшүп барярды. Худайберди агаларың ябында нобат чалт-чалтдан айланансон, икинжи сув хем өз-

рүлиң гелди. Бу сапар еңил-елпай өңки суваран ериниң хем ярырагыны суварды. Суварылмадык ери ене гурап галды. Соң сув яман азалды. Хемишеки акаба нобурың сувы гитдигиче азалып, ахыры кесилип галды. Томус Мургабың сувы дүйбүнде чала шилдирәп акды. Ол-да деряның гыраларындан чыккан чешмелериң ше-ребе сувуның йыгындысыды. Оны не хайван ичип билди, не-де — ынсан. Маллар ичжек болуп, биринжи омуртлан сувуны гайтарып ызына дөкйәрди. Нетижеде бу нобурың экин мейданында ярым нобат сувлы дайханлар эл ювуп чыкдылар. Сувы айратын көп адамлар азда-көпде хасыл алды. Бир нобат сувы болан адамларың болса бир танап-ики танап ялы ерде бойы гарыш-сере, кел-көвсер, гылбоюн, ач дәне бугдайлары болды.

Худайберди ага өтен гыш, яшының өтүшенине гарамаздан, етер-етмез иймит билен агыр газыны алып чыкды. Эмма шондан соңра онуң саглыгының угры болмады. Белкем, өзүни гүйчли яглы-йүзли иймите тутан болса, даянып хем гидерди. Ол-да болмады. Гүн гелдигиче ягдайы агралды. Гуры чөрекден доя гарны дойман, бир гарны док, бир гарны ач гезмәге башлады. Шейле ягдайда ыссы гүн гелдигиче ысгындан дүшди. Бир хепде-он гүн узак ерлере гидип, айланып гелсе, бир хепде-он гүн өйүнде ыран-дараң гезди. Орак вагты геленде, онуң йүзи чиш, гөзлери булашык, габаклары бөртүшип, сары мум реңкинде өвүшгин берип дурярды. Шейле ягдайында шол кел-көвсер битен бугдай жыгыны хем ил деңинде йыгнамага гидип билмән, бу гүн-бу гүн, эрте-эрте билен яйданып йөрди. Онуң башына дүшен кынчылык хакыкатдан хем соңкы вагтларда эгбарладып барансон, совукганлы, мылайым хәсиетини өзгердипди. Ол Бекмырат бай зерарлы башына гелен ишлерин, хакыкатдан хем, адалатсыз ишдигине гүн гелдикче ачык дүшүнйәрди. Ол себәпден шол гара башына дүшен адалатсызлыклара йүрегинде ер тапман, айдып-айдып, гөвүн солпудан чыksam диййәрди. Шонуң үчин хем метжитде гаракул тутмак хакында сөз боланда, ол өз гөвнүндәкини гайгырман айдыпды. Эмма онуң догры сөзи Бекмырат бай ялылара ярамады. Иң соңунда-да оңа: «Сениң гыгың ажапдыр, өлерсиң» диен сөзи айтдылар. Бу сөз Худайберди аганың йүрегинде ерлешмән, ярара гетирди. Ана, шол себәпден-

•де ол яссы намазына дурман чыкып гайтды. Өйүне баранда, оны аялы:

— Вай, хениз яссы азаны айдылмады. Нәме намаза дурман гайтдың?! — дийип гаршы алды. Эмма аялының айдан сөзи онуң гулагына илмеди. Бу махал Худайберди аганың бар пикири укуда мыслашып ятан хорыда чагажыкларының эртирки тәлейи билен баглыды. Хәзир онуң башында башга хили пикире ёл ёкды. Ол шол дуран еринде доңан ялы болуп галды. Чагаларының хер хайсының йүзүне середип, оларың мәхринден ганып билмеди. Ач гөз билен серетди, доюп билмеди. Бипервай ятан чагажыкларының хер хайсы онуң йүрегинде бирхили сөйги, бирхили мәхир оярды. Бири-биринден овадан, бири-биринден гөрмегей, бири-биринден мәхирли болуп гөрүнди. Бирден хем ене Бекмырат байың «Гыгың ажапдыр!» диен сөзи ядына дүшди. Ол гыгының ажандыгына өзи-де ынанды. Бүтин бедениндәки агырылар бетерлән ялы болды. Ысыгыннан дүшүп, эсси айылып барян ялы дуйды. Бирден хем йүзүни пенжеләп гәрди. Йүзи элине өз тени дәл ялы юмшаксы, долы болуп дегди... «Инди саңа өлүм узақда дәл» дийип, башында өзүнден биыгтыяр дөрән пикире шүбхесиз ынанды. Шол дуран еринде ичини геплетди: «Эй мениң өндүрен балаларым, эй мениң үмбилмез чагаларым, сизинң мәхрибан атаңыз, сизинң багыбир ховандарыңыз пелегинң ойнуңда утулды. Пелегин говгасы орта ёлда кенек салды. Мениң дүйнәде арзу-вым зәхметиминң жөвхерин эл дегмедик парчадан сүзүп, сизе синдирмекди. Болмады! Пелек такдырымы терсине язды!» дийип башыны тутды. Бирден хем: «Эй гудраты гүйчли таңрым, рехим эт! Бу чүл-чагалары өзүң яратдың. Буларда нә язык?! Хий рехиминң инмезми?! Даглара-дүзлере синен кереминң хий гарыплара сиңмезми?!» дийип, асманә элини гөтерип гыгырды. Аялы: «Эй-вай эй, таңрым эй!» дийип якасыны тутды. Худайберди ага гөзүнден боюр-боюр яш гойберип отурды. Шол отурышына херекетсиз галды. Аялы отуран еринде доңан ялы болуп галды. Укуда ятан чагажыклары мундан гапыл галды.

Худайберди ага эп-эсли вагтдан соң башыны гөтерип:

— Ил бу махала бугдай гоян дәлдир. Эңдереде бакылян маллар ёк эдәймәнкә, менем шожагаз бугдайың

башына барайын. Ярамасам, янында гөз боларын. Отура-тура оруберсем, ярадыгымча ахыры йыгналар-да — дийип, аялының йүзүне серетди.

Аялы:

— Нәбилейин-дә... Өз табыңы өзүн ягшы билйә-син-дә... — дийип, улудан бир демини алмакдан башга хич бирхили маслахат берип билмеди.

Худайберди ага ене эп-эсли вагт сесини чыкарман отурандан соңра:

— Ханы онда маңа барындан азыжак тайярла. Мен уграйын — дийип ысгынсыз үсгүрди.

— Нәме, шү пилле тайярлайынмы?

— Хава, шү пилле тайярла. Шу махал юваш-юваш уграберсем, эртир ыссы дүшере барарын. Гүндиз ыссыда йөрәнден говы бор — диенсон, аялы дулундакы-жа богдажык унуны үч бөлүп, бир бөлежигини бир халтажыга салды. Улы, телпер агач окараларыны хем онун үстүнден салды-да, халтаның агзыны богды. Дула сөөлги жүрдежигиниңем сувуны дашарык дөкди-де, онам халта чатды. Ана, элкин ятып-турмак үчин орага гитжек адамың ёл гүлберем бир окара билен жүрдек болды. Худайберди ага гошуны эгнине атандан сон, өйүниң ортасында дуруп, ене чагаларына сын этди:

— Алныңыз-багтыңыз ачык болсун-да! Атаңыз синин ырсгыңызы коваламага гидйә, йөне бу болушда нәче гүн коваларка?! — дийип ёла дүшди.

Худайберди ага узун гижә гырмылдап, эртеси гуш-лук вагтлары өз япларының экин мейданының четинден гирди. Хемишеки йылларда йылың бу паслында, шу аңырсыз-бәрсиз гиң мейдана сын эденде, төверегин даг кимин сеңнер алшып дуран харман боларды. Эмма бу йыл ол манзаралы харманлар Худайберди аганын гөзүне илмеди. Кими эййәм харманыны дөвүп йыгнапдыр, еринде ел туря. Кими харман дөвүп йөр, кимиси харман атып дур, кимиси гызылыны гапгарып, эййәм чекип йөр. Худайберди аганың ёлы бу дайханларың хайсы бириниң үстүнден дүшсе, «Хармана берекет, гызылына берекет, чәжине берекет» дийип гечип гелйәрди. Хемише «Өмрүңе берекет!» дийип, гөвни ачык, йылгырып жогап берйән дайханларың хер бири Худайберди ага аграс йүз билен: «Өмрүңе берекет!» «Ай, нәбилели-дә?» дийип, башларыны яйкашып галярды.

Худайберди ага аз йөрәп, көп йөрәп, ахыры бугдайының башына гелди. Онуң якын төверегинде бирлән-икилән болаймаса, гоңшы галмандыр. Эмма сетанда-сейранда өзи ялы алжыраңчылык билен орак салмадык адамлар хем ёк дәлди.

— Хе-е... бугдая-ха малам мазалыжа дегипдир. Ай, ёгсамам ил деңинде йыгнамасаң, малам дегер, гушам. Ай, жаны саг адама — ярым салкынлык иш. Йөне маңа бир эглип-галмагам аңсат дәл. Вей-вей-эй-й... халыс йүрегим янып баря. Би ичимиң гечмеси нәме? Бием-э бир бела болуп япышды — дийди-де, элини дирәп ашак отурды. — Халыс ичим от алып гелйә — дийип, жүрдегини башына гөтерди. Шол отуран еринде сувдан ганман, ызлы-ызына гөтерип, жүрдегини бошатды. Хер сув иченден соң, ичи гечип, мейдана отурды. Сувы өрән узакдан гетирмелиди. — Барып гелмәге ярармыкам бери? — дийип сува уграды. Ёл угрунда иң якын гоңшусыныңка сув ичмәге доланды. Гоңшусы:

— Сувуң бу узаклыгы билен бужагаз жүрдекде гетирен сувундан ганмарсын. Мениң ики саны күйзәм бар. Бири бош дур. Бириниң ичиндәки сувы сениң жүрдегине гапгаралы. Ынха эшек дур. Ики күйзәни йүкле-де, гит. Гетирибем, бир күйзе билен жүрдегини өз яныңа алып гит. Агшамлык ере нан гөмжөк болсаң, саңа сув артыкмачлык этмез — дийди.

Худайберди ага гоңшусының айдышы ялы этди. Агшамлык ыраң-дараң зордан хамыр эдип, ода нан гөмди: Агзының тагамы үйтгәп, ишдәси кемелен-де болса, ач гарна күлли ер нандан мазалы ийди. Үстүне ичибилен сувуны ичди. Ичи өңкүден хем бетер гечмәге башлады. Хер гезек товлап, буруп геченде, тапдаң дүшүрди. Эртеси үстүне гүн догуп, ягшы гыздырансоң, зордан сүйренип гапдалындакы яба гирди. Ябың ики гырасына өсен хышаның көлегесиндәки сувы бошадып билмеди. Шоны гөтерип, агзындан ичмәге тап галмады. Ичи шол гечип гидип баршына соңкы демине етирди. Акыл-хушуны йитирип, шол гөзүни юмуп ятышына икинжи гүн өйләне етди. Гүн ягшы илерик аганда, гөзүни агдарып, төверегине бир серетди-де, чалажа додакларыны гымылдады:

— Меле жан, геләйдинми? Гелен болсаң, говы болупдыр — дийип пышырдады.

Шонун билен хем онун бедениндәки йылы совулды. Онун совук-йылылыгы гапдалындакы топракларыңкы билен деңлешди. Ынха, ол хәзир сувсуз көне ябың ичинде хоссарсыз-ховандарсыз ялңыз өзи ятыр. Онун үчин хәзир хемме зат дең, хемме зат тапавутсыз. Онда не шатлык бар, не — хасрат. Хәзир яшажык чагаларының етимже галмагы-да, йыл йүзи максат билен чекен азабының көймеги-де оны азажык-да хесретлендирмейәр. Ана, гоюнлар-да онун бугдайына долды. Хәзир торч эдип, чыкып гидерлер. Эмма Худайберди ага үчин муң пархы ёк! Ол гутарды! Эмма Худайберди аганы шейле гүне салан адалатсыз гара дурмуш энтэк дири галды. Бу ерде «Гарып өлди дийдилер, үч гүнден соң дуйдулар» диен бабалар сөзи догры гелди. Экин гоңшулары Худайберди аганың өленини үч гүнден соң билип, оны ятан еринде жайладылар.

«ӨКДЕ ӨКДӘНИ ГӨРЕНДЕ, ЭЛХЕДЕР АЛАР»

ГАБАК шых тамың ортарасында ичине дүе йүн салнан көрпенчәниң үстүнде елек яссык яссанып, чин-аркан дүшүп ятырды. Энекүти тогам онун эл-аягыны овкалап отуран еринден дережә середип:

— Хий бейле-де бир тозан болар огушян? Ынха, йылы билен дамман, шу тозап гидип отурышыдыр. Бу бир задың аламатыдыр — дийип, мөле гөзлерини ағдарып, әриниң йүзүне серетди.

Габак шых ятан еринден гөкхокарыңкы ялы узын бойнуны узадып, дережеден дашарык серетди-дә:

— Муңа «Бир задың аламатыдыр» диймели дәл, бу хақыкат ахырзаманың аламатыдыр. Алапат эйям бир ужундан гөрнүп башлады. Дәдемиз пахыр, гулагы гөрүнден яна, бүтин өмрүни харман гезип гечирипди. Ол бичәреден бейле зат эшитмәндик. Өзүмем оганлыкдан дәдем билен харман гезмәге башладым. Сейидахмет ишаныңка соң харман гезмәге ялтанып бардым. Хемише ики ай харман гезсек, ики йыл ийжегемизи йыгнардык. Бу йыл болса улы илиң харманыны гезип, бир батман дәне йыгнап билмедик. Мундан бетерем бир алапат бормы? — дийип, овкаланян элини чекип, бейлекисини узатды.

Энекүти тотам:

Ынх... алааматдыр, иле болмаса-да, бизе алааматдыр — дийип, башыны гарс-гарс гашашдырды.

— Ай, тотам, алаамат болман, хемише шү ала байталымы майдалына сүрүп, чэжи депе ялы харманларың четинден «Баба дайхан, чэжиңе берекет-е-ет!...» дийип инемде, дэдемиң мүлкүниң четинден инен дэлдирин өйтмейэдим. Ай... дайхан: «Өмрүңизе берекет, гелиң, хошам ага» дийип, шэхдачык, гүлөр йүз билен ылгап, байталымы тутарды. «Дүшүң! Дүшүң!» билен дүшүрерди. Мениң асыл первайыма-да дэлдир, анжайын, хол бейледе дуран бедрэни гызылдан сусагада, байталың өңүне гояярдым. Дайхан болса жомартлык билен: «Хошам ага, байталы ягшы иймлэн» диерди. Бу йылың йылы яман гелди. Дайхандан байталыңам рысгы кесилди, бизиң өзүмизиңем. Ай, жанавар байтал бизе хызмат-а эдендир. Хер йыл харман айлары аркасы билен чекен бугдайының өңүни-соңуны хасап өтжек болсаң кэндир. Батман санының ызындан мүң-мүнден санаймасаң, он-ондан санап етмек аңсат дэлдир. Хайырлы мал экен жанавар. Мен Сейидахмет ишанларда геземде-де, агама хызмат этди би байтал.

— Ишан агасы, шейле хайырлы малың өлүмине гөзүң гыянок. Хол жанавар ажындан өлжек болуп, ичини уруп ятыр-да. Дөрт аягыңам узадыпдыр. Шоңа гүнде бир гошавуч ийм берсек, өлжегем дэл — дийип, Энекүти, түрүп пенжиреден гарады.

— Ай... тотам, хайыр берен болса, шол берен хайры болар. Эртеми-биригүнми бир гошавуч бугдайың бахасы бир атың бахасының ызындан етжек болуп дур. Бу йыл болса дайхандан бизе бир дәне дүшмеди. Ынха, бу ала хоржунымыза арасса бугдайдан гөни дөрт батман гидйэндир. Хайсы харман аляның янына барсам, шуны агзы-бурны билен долдуруп алып гайдардым. Бу йыл болса шонуң агзыны ачып, бир киши еке бедре бугдай гуймады...

— Ай-у, ишан агасы диййән-э, шу йыл мен-э дайханың перси гөтерилэйипдир өйдйән. Асыл өвлүйэ гелйәнөм азалыпдыр. Ёгсам булар ялы ховплы йыл ил өвлүйэ көп гелип, тоба этмели ахырым. Өвлүйэ көп-рэк зат гетирмели. Жанлылы гелип, башында садака этмели. Ёгсам бизе гетирен затларыны худай он эссе,

йүз эссе эдип ерине салжак ахырым. Шоңа дайханың акылы етмейэмикә?..

— Ахов... тотам, сен харман гезип йөреңок, өйде отуран еринде «Пылан этмели-писсиган этмели» диййәсиң. Бу ерде дел адам ёк. Гел, сөзүң догрусыны сөزلәли. Дайхан нәме эртирден-агшама дерден чыкман ишләне үчин тоба этсинми?.. Эгер нәхак иш эдйән тоба этмели болса, тобаны биз этмели, bize меңзеш ишан-моллалар этмели. Эгер нәхак, бет иш эдилени үчин, асмандан бела гелйән болса, шол беланы гетирйән — биз, bize меңзеш ишан-моллалар. Ынха, иң бәркижеси, бир дайхан ёгуны бар эдип, bize бир гоюн гетирип өлдүрйә. Көп ийсе, дөрт-бәш гадагыны ийип гидйә. Галаныны болса сен Гурбов тиръекә берип, Векиле иберип сатдырясың. Өзүң болса «Бир ерде дил яздыраймагын» дийип, өлиң саргыдыны саргаясың — диенде, Энекүти:

— Хай-хай, тамда гулак бар. Бес, бейле гүррүң этме — дийип дережә серетди. Соңра гапыдан бойнуны узадып, дашарык әңетди. Төверекде адам гөрмән-соң ынжалды. Гелип, ене әриниң эллериңи овкаламага отурды. — Ай, нәбилейин-дә, ишан агасы, гөвнүме болмаса, абрайымыз гачып барян ялы... Сен гелен-гиден, гарры-гартаң аялларың янында көпрәк отур. Олара ахыретиң гүррүңини көпрәк эдип бер. Бизиң абрайымызың. песелмеги, бейгелмеги аялларың үсти билендир.

— Нәбилейин-дә, тотам, «Багжыгың аграмы ядавлыкда билдирер» диенлери ялы, шу йылам өң билдирмейән бир топар затлар билдиржек өйдйән. Хайсы харман алян дайханың янына барсаң, иң бәркиси: «Хе... әкгенде ёк, тикгенде ёк, харманда хәзир хоҗам, гелдиңми?» диййә-де еңсесини долайя.

— Вий, ишан агасының айдяныны, «Алкышымы алан эселер, гаргышымы алан песелер», «Хоҗаның итинем хар гөрмели дәл» дийип, дайханың ядына бирәз горкы салмак герек.

— Ай... тотамың айдянына серет, дайханың янына баранында, гаты сыпайычылык билен бармалыдыр. Онуң билен геплешенинде, гаты инчеден тутуп уграма-лыдыр. Ол «Хоҗаң итинем хар гөрмели дәл» дийлен сөз бизиң өз сөзүмиздир. Онуң терсине, дайханың: «Сыласам-а, пиримсиң, сыламасам, биримсиң» дий-

лен сөзөм бар. «Гаты гидиберсең, биримем болуп бил-
мерсең» дийип, бу заманың дайханы муртуны көвел-
диберйә.

Шу йыл мен хер харман алян дайханың янына
барамда, «Бизе берениңизи худай йүз эссе эдип ерине
салар, ишан агаңызың патасыны сыпдырмаң, алың»
диййән велин, асыл дайханың жаны агырылы ялы, хер
хайсы бир зат диййә. Бири: «Хожам ага, сизиң пата-
ныза бугдай берилйән болса, шу йыл халкам ачдыр,
халкам гөзден салмаверин, ажы доюрсаңыз, сизе-де
согабы болар» диййә. Ене бейле янында бири: «Хожам
агаң патасындан бугдай болян болса, бейдип, ил ге-
зип, патаны бейле жомартлык билен иле хөдүрлөп
йөреси ёк» диййә. Ай, гараз, тотам, гепиң гысгасы,
ажа дил дүшүрмек гаты кын. Дайханың гарны ач
болса, ол патаңам тананок, хожанам, пириңем. Онун
бир танаян зады — бугдай.

— Ёгсамам, ишан агасы, шү йыл дайхан ач. Ачдан
бир зат хантама-да болуп отурмалы дәл.

— Тотам, ол айдының-а-а... догры-ла, бизиңки
«Ал» диенден алмага өврөнөн эл-дә;—ал — дий-
селер, онун ажына-докуна серетмән алыбермели-
дир.

— Йөне, ишан агасы, бизиң патамызы алмазлык-
лары яман экен. Дайхан бизиң патамызы алмаса,
олаң гарынларам-а дояймаз.

— Ай, тотам, будай болмаса, бизиң гуры патамыз-
дан гарынлары дояясы ёк.

— Хай-хай, ишан агасы, бейдиймәвери, сен бей-
дийсең, дайхан нәме диер?

— Нәме диер, шу йыл шол ак патаны ак кагыза
долап, дашыны сыпап отурсаң-да, бир дайхан яныңа
гелип, «Муның нәме?» дийип соражак дәл-дә...

— Хий, ишан агасының айдынына серетсеңиз-ле,
дайхана «Сиз патадан йүз дөндерениңиз үчин, ас-
мандан бела инди; ёкардан нем дамман, шү совруп
дурмагы гөз гөркездигидир» диерлер.

— Тотамымыз, дайхан патадан йүз дөндеренек.
Ынха, чөкүңе дүшүп, пата бермәге отурясың велин,
дайхан өңүңде чөкүңе дүшүп отуря. Сен әмин эдйә-
сиң велин, олам сакгалыны сыпая-да, «Саг бол, хожам
ага» дийип гидиберйә. Ягшы, инди мен дайханың хер
бир сакгалыны сыпаны үчин пата берейинми?

— Сен айтсаң болмаямы «Аклыксыз патаң гүйжи болмаз» дийип?

— Гараз, тотам, кепи көпелдип нәтжек. Йылларың шу йылында пата диен зады гөвсүнден ала гайыш айлагада, йүпек сечекли ширекиң астында Хангечениң ак базарына сал. Шол базарың гызан вагтында, гаңтарагада гой, шонда-да сениң патаңы бир мирә соражак адам ёк. Шу гүнлер базара барсаң, майып-мүж-рүбин, ач-ялаңажың, етим оглан-дул хатының наласы базары яңландырып асманга гөтерилйә. Шол алкышларда, шол налаларда гүйч бар болса, еди асманга чыкып, асмандан нур ягдырар. Йөне биз: «Намартжа олам, сагжа олам» дийип, башга бир ёл гөзләли — диенде, Энекүти гөзлерини петредип:

— Ол ненеңси ёл? — дийди.

Ишан:

— Ненеңси ёл? Зәхмет этмек герек — диенде, Энекүтиниң петревүк гөзлери өңкүден-де бетер ханасындан чыкжак болды:

— Вай, ишан агасы, сен ишан ахыры, аслың өвлат. Бир өвлүйәң башында отырыс. Бизе зәхмет буюрян дәлдир. Бизе буйруланы иле пата берип отурмакдыр — дийди.

— Тотам, бу ерде башга дел адам ёк, хол кәтмен уруп, экленип йөрән өвлатлар бизден кемми, олар хүшүр-зекат аланок. Өз гүйчлери билән экленйәлер. Биз олар ялы кәтмен урмарыс. Кәтмени бизе дерек дайхан урар. Бизиң этмели ишимиз: ынха өвлүйәң тогсан еди дүйп игдеси бар. Хәзир хурма ялы болуп гызарыпдыр. Бу йыл ерден берекет гөтерилип, өвлүйәң игдесиниң башына гонупдыр. Игделериниң шахалары хасылыны гөтерип билмән, эгрелишип, ере дегжек болялар. Йөне хәзир гарасар үрч әдип, игдәни пеймаллая. Үстүне үйшен гарасарларың аграмына омрулан шахалар хем аз дәл. Ана, гарасарлардан игделери горамак герек. Ана, нәме этмек герек, тотам — диенде, Энекүти йүзүни ашак салып дымды.

Энекүти бу йыл илден өвлүйә сувытлы дүшевүнт болмажагына эййәм дүшүнипди. Шол себәпден игделери гарасара ийдирмән сакламак пикири эййәм башында ерлешен пикирди. Эмма бирвагт Габак хоҷам «Бу йыл игделери гарасардан горамак герек» диенде, ол: «Мен утанман, гыкылыклап гарасар коварынмы?!»

дийип жоган берипди. Энекүтүнің бу гүн Габак шыха эклөпч, гүзсран догрусунда дынгысыз сораг берип, ковалап гидип отурмагы-да ахыры онуң өзүне «Иг-делери алмак герек» дийдирмекди. Габак шых оны дийди. Ондан анрык Энекүти эриниң дашыны гейим дерегине гаплап алан ялталыгы ковуп, небсини отук-дырмак үчин игделер хакында оңат болсадылар экмәге башлады. Болсады экмекде Габак шых Энекүтүдөн кем галмады. Дил билен орак ораны үчин, онуң били агырмады.

Энекүти:

— Вах, ишан агасы, игделери горамак герек. Бай боларыс... — дийип сөзлемәге башландан, эри оңа ёл бермән, өзи гүррүң этмәге башлады:

— Хава, горамак герек. Игдәни аман-саг йыгна-сак, иң азындан дөрт йүз батман игде чыкжак. Бу йылкы ялы йылда дөрт йүз батман игдәни йыгнап, бейләмизе гечирсек, ериң эдил гөбегине басып гезерис. Ачлык еди келлели йылан болуп гелсе-де, бизе еди келлесинден бир келлесинем галдырып билмез — дийди-де, дылымжырап серетди.

— Вах... ишан агасының айдяныны, ынха, хә диймән, игдәң бахасы бугдайың ызындан етер. Дөрт йүз батман игдәни сатсак, улы бай болуп отурыбермели. Онсоң өвлүйең гапдалындан медресе салдырсың. Ахун тутарсың: Габак ишан адың улы иле яйрар. Онда бу ала байталыңам өлсе, жәхеннем. Бир оңат алаша аларсың...

— Ёк, бир оңат яш ат аларын. Обаның арасындан бир кишнедип уграмда, «Габак ишаның аты кишне-йә» дийсинлер-ле — дийип, Габак шых өз янындан яш ата мүнән дәлдирын өйтмеди. Онуң йүзүнде нәче шатлык пейда болды. Отуран еринде агыр гөвреси билен бөкүбермәге аз галды. Жоззук ялы йүзүне битен инчежик муртларыны сыпады.

Энекүти онуң небсини оярмак үчин ене гөтергиләп башлады:

— Ай-у, реңки гандор болсун. Иншалла... — дийип, ене бир зат айтжак боланда, Габак хожам:

— Ёк! Ялы, гуйругы гара, реңки меле, Дүл-дүл реңк болмаса алман — дийип, Энекүтүнің элин-ден шапба тутды.

Энекүти:

— Реңкини өзүң тапдың. Иншалла, базардан алып геленде, гапыда даянып дурарсың велин, маңлайына урба чаларын — дийди.

Энекүти бу гүррүни әриниң небсини отукдырмак үчин башлан-да болса, өз айдан сөзүне өзи хем ынанды, себәби йылың бейле гахатчылыгында онча игдә әе болмак түкениксиз байлыкды. Оңа Габак ишаның өзи хем гаты говы дүшүнйәрди. Йөне ол зәхметли ишиң гырасындан баранда, ондакы агыр ялталык өзүндәки өлчегсиз гара небси хем басып ёга чыкарылды. Энекүтиниң хәзирки болсадыдан максады-да әриниң гара небсини өсдүрип, ондакы ялталықдан үстүн чыкмакды. Хәзир ол әриниң небсини сынамак үчин оңа маслахат салан болды:

— Ай-у, диййән-ә, өвлүйә гелйән аяллар: «Игдәңизи бәшден бирине берин, гарасарынам горалы, какып, йыгнап, дөрт эссесини гетирип дулуңыза салалы» диййәлер. Мен ол аяллар: «Ёк, биз олар ялы беднебислик әдип билмерис. Өвлүйәниң игдеси гуш-гумурсыңкыдыр. Биз гуш-гумурсыны ырсгындан кесип, оларың вебалына галып билмерис» дийдим. Ынха, инди айтжак задым, шолара бәшден бирине берәйсек нәдйә? Азарсыз-бизарсыз игдәмиз дулумыза гирсе боля-да — диенде, Габак ишан:

— Ёк... болмаз! — дийип, аялының сөзүни кесдирди. — Хий, сен бир задың хасабыны әдйәмиң? Сен, хий, непиңи-ногсаныңы билйәмиң?.. Хий, бәшден биринем бир иле бермек болармы? Гой, бары өзүмизе болсун — дийип, йүреги ярылан ялы гөзлерини алартды-да, бойнуны узадып ювдунды.

— Вах, ишан агасы, биз йыгнап, онуң хөтдесиндән гелмерис-дә...

— Хөтдесиндән гелерис. Биз гарасардан горасак болар. Игдә бишенде, ил-гүни чагырыс. Өвлүйәниң хайрына диерис. Өвлүйәниң жайларыны бежертжек диерис велин, ил-гүн чага-чугасы билен гелип, йыгнап, дулумыза салып гидер. Дулумыза гиренсон, нәме ол өзүмизиңки. Ил гөзүне аз-маз өвлүйәниң тамларына суваг этдирен боларыс. Шонлук билен, игдә өзүмизе галыбийр. Ынха, тотам, шейтмек герек.

Энекүти дүшүнмедиксирән болуп:

— Вах, ишан агасы, бу затлар мениң келләме-дә геленок-да. Сен экленжиң гөзүни гөрүпсин. «Док чай-

канман, ач доймаз» диййә. Гайтам, бу йылың ачлыгы бизе бәхбит болайса — дийип, жак-жак эдип гүлди. Ишан хем гөкхокарың бойны ялы узын бойнуны уздып, шатланып гүлди. Хезил эдип гүлүшдилер. Игде мисли йыгналып, дулларына гирен ялы болды.

Энекүтиниң гушы учуп:

— Ишан агасы, онда бир огланы сапанчы тутаялы — диен болды.

— Ёк, сапанчы тутсаң, азындан дөрт-бәш батман игде бермели болар. Гой, ол игделер өзүмизе болсун. Сен бир көне жорап тап, мен шу ерден бир сапан өрейин. Ужуны чырпылап, бир сапан эдерин велин, гапа чыкып, бир атып гойберсем, бүтин төверек зензеле болуп, гаялар иңлешип гидер. Онсоң шу желегайда гарасарларың биринем гөрмерсиң. Сен йөне бир көне жорап тап — диенде, ишаның йүзүне гелен шатлыгындан онуң өңүнде мүшгил иш ёк ялы болуп гөрүнди.

— Мен ол гүн Бекмырат байларың күлүниң үстүндөн көне жорап тапыпдым. Шол болмазмыка? — дийип, Энекүти бир ерден бир жүп көне жорап чыкарды.

— Я, тотам, оңарайдың-ов. Жораплаң гонжы абат экен. Шундан түйс сапан болар. Ал, сен шулары сөк. Мен йүп ишейин, деррев сапан болаяр. Йөне йүң ёк-дур? — диенде, тотам:

— Иүң бардыр, ол гүн Нартәч эже гөзи шуллы агтыгыны өвлүйә айламага геленде: «Башга гетире аклык тапмадым» дийип, пишге алып гелипди — дийип, бир ерден дүнийәң пишгесини чыкарды.

Ишан йүп ишмәге отурды, элти жорап сөкмәге башлады.

Ишан чокай багы ёгынлыгында ярым гулажа етер-етмез йүп ишкп:

— Эй-вей-эй-й... нки элим гурап, халыс тен билмез болды — дийип гапдалына гышарды. Энекүти бир тай гонжуң ярырагыны сөкүп, юмак сарады. Ол әрине «Тур, ятма» диймеди. Хәзир. Габак шыхың небси оянды. «Оңа — ишле — диймән, ялталыкда өзүнден өкде чыкайсам, онуң жаны дурман галдавлашар» диен пикир билен:

— Эй-вей-эй-й... ягырным ичиме юмрулды. Гөзлеримниң көки гырлып гелйә — дийип, әриниң гапдалындан гышарды-да, жорап сөкмегиң йүп ишмекден кындыгыны айдып, әрини хаялчыратжак болды.

— Ай-у, ишан агасы диййән-ә, мен бир жүп жорап сөкенимден, бир жүп халы чувал доканымы говы гөржек. Йөне бир ужундан тутуп чекеңде сыпырылып гидиберсе, не ягшы, онда йөне юмак сарап отурмалы. Хайран үзүлип жаныңы аля. Онсоң уч тапмалы боля — дийип, чына беримсиз сөзледі.

Әри:

— Ай, тотам, нәсини айдясың. Йүпи йөне отуран еринде доңан ялы гымылдаман ишип отурмалы болса, онда мен гиже-гүндизем болса ишжек отуржак. Онун шол дүйә мүнән ялы дынгысыз гаңкылдап, ыранып отурмагы халыс жаныңы аля — дийип, жорап сөкмекден йүп ишмеги кын этди.

— Вий, гаңкылдаман ишибийрлер.

— Вей, тотамың айдяныны... хер ишиң өзүне лайык гымылдысы бар ахырым.

— Мен оны билйән, йөне гаңкылды йүп ишмән гымылдысы дәл-дә. Йүп ишмән гымылдысы ики элиң аясында болмалы ахырым. Сен йөне йүп ишип отыркаң, дүйәң үстүнде отурандырын өйдүп, гаңкылдап отуран болайма? — дийип, Энекүти билгешлейин жак-жак эдип гүлди. Булар хер хайсы өз эдйән ишиниң кындыгыны субут этжек болуп жеделлешдилер. Бу гүн шол жедел билен гечди. Эртеси-биригүни хем иш биринжи гүнден өндүмли болмады. Энекүтиниң ичини нәче ит йыртса-да чыдады. Сапан дөрдүнжи гүн агшамлык тайяр болды. Габак ишан даш чыкып, сапанының чырпысыны силкип гөрди. Чырпы хер силкенде, шарпылдап, төвереге зензеле салды. Эмма игдәни майыржак болуп, жыгылдашың гарасарлардан сапанына салып, бир кесек хем атмады. Гайтып, гапдалында середип дуран аялына:

— Гулак сал, гулак сал — дийип, сапаның шарпылдысына гуванып, — Ха-хай, залыват, гажарың шахлы топы болан боляр-ов! — дийип монча болды. Соңра аялына — Тотам, сапан тайяр болды. Инди эртир этмели ишимиз — ики мұң голак, үч мұң саны гөжек. Оны эртир гүнортана гойман гутарыс. Агшама ченли чалыгар, гижеси билен гуар. Соңкы гүн сапана салып атыбермели болар. Онсоң, тотам, гарасар чорбасыны этмәге ялтанмасаң болар. Сапаны гөжекден долдурып хер атамда, азындан дөрт-бәшини гачырын — дийип, тамына гирди. Әр-аял икиси чайы

өңлерине алып, болсадыны нәче дийсең экди. Гөк чайың башында Габак ишаның янында мүшгил иш галмады. Дили билен дүйәни дүзетди. Эмма эртир гүнортга галман тайяр болжак голак-гөжеклер үч гүнде-де тайяр болмады. Хер хили хем болса, дөрдүнжи гүн Габак ишан кырк мүң пыгамберин адыны бирден тутуп: «Я гочаклар-герчеклер, әрлер-пирлер, өзүңизден кувват, ат-абрай!» дийип, гарасарлар билен сөвеш этмәге голларыны чермәп, сөвеш мейданына чыкды. Гүнорта ченли сапаныны дынман атып, мүң гөжеги ёк этди. Секиз саны гарасар урды. Гүнортан голак эдип отуран хелейиниң өңүне секиз саны гарасары оклады-да, йүзүни кесердип, дылым-дылым эдип, самсыксы йылгырды: — «Ав ганлы!» дагам диеног-ов — дийип, өзүни гара дагдан гоч сүйрәп гелен дәлдирын өйтмедди. — Агшам шара әдерсиң — дийип, өзи ене гарасарлар билен сөвеш этмәге гитди.

Габак ишан агшама ченли сапан атып, гарасары ковды. Аялы болса өйүнде гарасарлары үтүшдирип, чорба этмәге башлады. Бир гарасары үтйәнчә укусы гелди. Икинжисини үтүп гутарманка, гарасары бейләк оклап, гапдалына гышарды. Келлеси ере етенден, пакырдап хор чекмәге башлады. Үтен гарасарларыны болса пишик ийди. Энекүти икиндинара оянып серетсе, үтен гарасарларының еринде ялманып отуран пишиги гөрди. Энекүти онуң үчин гынанып отурмады. Әринден өкде чыкжак болуп, үтүлмедиклерини хем әкидип, чөпүң ичине зыңып гайтды.

Онянча Габак ишан:

— Чорба тайярмы? — дийип ичерик гирди.

Тотам:

— Секизисинем үтүшдирип, каклашдырып, дашары чыksam, санлыжа салымың ичинде пишик ийәйипдир — дийип жогап берди. Габак ишан гахарына янында ятан пишигиң гуйругындан тутуп, ериң йүзүне пылчап урды.

Бу агшам хем шейле гутарды.

Эртеси, гарасарлар билен сөвеш мейданына гиренде, Габак ишаның дүйнки вежи болмады. Онуң дүйнки шарпылдап, әлеме зензеле саяян сапанының сеси песселди. Ата-баба зәхмет этмән гелйән өвлат неслине бирден зәхмете гиришмек агыр дүшди. Энекүтиниң Габак ишаны мекирлик билен зәхмете бишишдирерин

дниен тамасы пуч чыкды. Эртирден агшама дынман-
даянман сапан атып, гарасар ковмак оңа ченден-чак-
дан агыр дегди. Герденинден басып, егшердип барян
ялталык йүкүни мундан аңры гөтөрмөгө онда межал
галмады. Укусы гелип, гөзлери бүрлүп, энтемөгө баш-
лады. Хайсы игдә барып япланса, дуран еринде укла-
ды. Эмма депесинде сайрашян гарасарлар онуң уку-
сыны бимаза этди. Үстүнден сансыз игделери сечип
укуы бермеди. Шейле ягдайда Габак ишаның энтэк
зэхмет башына гелмәнкә, аялы билен отурып экен
болсадылары ядына дүшди. Ол игдәни йыгнап, бай
ишан болжакды. Дүлдүл сырат ат мүнжекди. Өвлүйә-
ниң янында хүжре салып, ахун саклажакды. Догры,
ол максадындан Габак ишан хениз хем дәнип биленок.
Йөне шейле улы максадына етмек үчин сапан атып,
гарасар ковмак ялы еңилжек зэхмете-де боюн болуп
чыдап биленок. Ол игделериң бирине япланып дуран
еринде: «Мен — өвлат. Хайсы бир атлы ишаныңка
барып,— Хак — дийип отурсам, өлинчәм чөрегим
мугт. Булар ялы агыр зэхмет ёк. Өвф, гарасар горамак
башараның башына. Бейле агыр зэхмет үсти билен
етилжек ат-абрай маңа герек дәл!» дийип пикир этди.
Сонра, ол игдеден айрылып, башга бир игдә барып
япланды. Дуран еринде: «Ёк, игдәни горап, етжек
болян максадымыз өрән говы. Мен ол максадыма ете-
йин, йөне зэхмет үсти билен етмәйин. Гой зэхмети то-
там этсин. Максада биле етерис. Ол — өвлат дәл. Оңа
зэхмет буйрандыр... Хе-е... бу ерде мен бир пирим та-
пайын. Шу ерден барып йыкылайынам, тә игде бишип,
совулянча галман ятайын. Галман ятмак маңа кын
дәл. Онсоң игде йыгнаманың бар гараматы тотамың
башына дүшер» дийип, шол дуран еринден гөни өйүне
уграды. Габак шых ичерик гиренден:

— Ах!.. Тотам, иш гайдандыр! — дийип, йүзинли-
гине өзүни гойберди.

Энекүти:

— Вай-эй!.. Нә бела болды?! — дийип, өр-боюна
галды. Габак ишан Энекүтиниң сорагына жогап бер-
мән, гитдигиче ах-вахыны артдырып, гымылдап бил-
медик болан болды. Ахыры ах-вах билен сесини сан-
дырадып айдып башлады:

— Ах, есер ялы бир игдән дүйбүнде иркиләйипди-
рин. Эдил шү ятышым ялы йүзин дүшүп ятырдым.

Эй-й, вах-х... Бирденем ягырнымдан бир агыр зат сув-
луныберди. Гөзүмн ялпа ачсам, уйлугым ялы гара
йылан бир гөзүмгө гөрүнди-де, йитди гитди. Вай! Вей-
вей-эй-й — эдип, чына беримсиз шерменделик этди.

Энекүти эриниң шерменделигине шейле бир ынан-
мады. Ынанмаса-да:

— Вах-вах, хий игдәң дүйбүндә ятарлармы? Ол
ал-арвахдан башга зат дәлдир. Гөзүңе йылан болуп
гөрнөндир — диен болды.

Мундан соңра Энекүти гарасары өзи ковмага баш-
лады. Габак ишан мекирликдә аялындан үстүн чыка-
нына ятан ериндә нәче шатланярды, эмма Энекүти-дә
мекирликдә эринден кем галмады. Дөрт гүн игдә
горап, бәшинжи гүн «Билим гыпжынды» дийип, эри-
ниң гапдалында йыкылды. Булар мекирликдә бир-би-
ринден кем галмажак болшуп, бирнәчә гүн ятдылар.
Кеселлерини бир-бириниңкиден агыр гөркезжәк бол-
шуп, халдан дүшдүләр. Энекүти ичинден: «Мекирлик-
дә деңим ёкмука өйдүп йөрдүм велин, би әр менден
өкдә чыкжак — дийди-дә, дашындан — тоба-а!»
дийди.

Габак ишан:

— Тотам, нәмә тоба этдиң! — дийип сорады.

Энекүти пикир эден задыны айтман, эриниң ичини
якмак үчин:

— Ол гүн гарасар ковуп йөркәм, хол дул иши гай-
дан Хоммат япыма гелди. «Нәче гүндән бәри гарасар
ковуп, гыкылыгың ятанок-ла. Шых нәмә ишлейә?»
дийип сорады. Мен: «Шых-а агыр ятыр» дийсем, ол
деррев: «Шых өләйсе, маңа гелермиң? Мен хелейиме
хич вагт гарасар ководурман» дийди. Шол ядыма дү-
шүп, «тоба!» дийәйдим — дийип жогап берди.

— Сен нәмә дийип жогап бердиң?

— Гарасар ководурмажак әр тапсам, шых өлмәнкә-дә
баржак дийдим — дийди вели, Габак ишан хас-с эдип,
улудан демини алды.

Соңра Энекүтинин айдан сөзүни яман гөрүп, ичин-
дән көп өвүрди. Бирдән хем улудан демини алып:
«Товба-а» дийди.

Энекүти:

— Ери, сен нәмә тоба этдиң? — дийди.

Ишан хем тоба эден задыны айтман, башга зат айт-
мага башлады.

— Ай, тотам, «Шу башымыза салан бела-бетеринден аман-саг гутарсаң, доланып шол игделериң янына бар-майын» дийип тоба этдим — дийди.

Эр-хелей бириниң тоба эден задыны икинжиси гаты гөрүп сөзлешмән ятырды. Бу вагтлар ики саны аял гичлэп өвлүйә гелди. «Хассаларың» халыны сорадылар.

Габак ишан булара халларындан хабар бермәгә башлады:

— Гараңкы гатлышанда, дашары чыксам, игделер гө-зүме хурма ялы чым гызыл гөрүнди. Булар бейле гызыл гөрүнйә-ле дийип, еңсеки ёгын игдәң дүйбүне бардым велин, албасды гуҗаклады. Басып, гаңрып алып бар-яка, элим сачындан илди велин, бир айылганч чиркин сесини эдип гыгырды. Шонуң чиркин сесинден өзүмем-ә горкупдырын велин, тотам эжеңиз эрбет горкупдыр. Ынха, икимизем хол күйедәки сувы гуяп билмән яты-рыс. Ай, зыяны ёк, бираз сыркав боларыс, ачыларыс. Алың сачы элимизе дүшди, инди онуң гитжек ери ёк-дур. Ал ёлдашлам болдук. Халха, боюнларыны буршуп, дережеден сәредишип дурлар — дийди велин, аяллар ялтаклашып дережә сәредишди. Гөзлерини петредишип:

— Вай, ишан ага, бизи горкузмаң — дийшип йыгры-лышдылар.

Габак ишан:

— Ай, инди бизиң бар еримизде горкы болмаз. Ал ёлдашлы болдук — дийип, ишан сөзүни гутарманка, Энекүти сугшурмага башлады:

— Хава, гелинлер, инди ишан агаңызың гирен өйү-нде какын-силкин эгленмез. Алла хер киме бир затдан берермиш. Ишан агаңыз алланың азыз гөрйән адамысы экен, муңа ал ёлдашы мнессер этди — дийип, ассырын-лыкдан әриниң йүзүне серетди.

Аяллар ялтаклашып, тамың ниресине серетселер, гөзлерине бир зат гөрнәйжек ялы болуп дурансоң:

— Ягшы, биз-ә гайтжак, гараңкырап баря — дий-шип туруп гитдилер.

Олар чыкып гиден бадына, тотам:

— Бай, ишан агасы... оңарайдыңмы? — дийип, ке-селдиги ядына дүшмән, җак-җак эдип гүлди.

Габак ишан:

— Ёгсамам, йөрәп барян ёлуңдан азашып тапмасаң, башга бир ёл гөзлемели боларсың. Бу мениң өңден пикир эдип гелйән задым. Зыяны ёк, шу йыл яз харман үстүнде бир дайхан мениң ала хорҗуныма бир бедре

бугдай гуймады. Инди шол дайханларын аялларының бугдайы мениң өз үстүмө гетирип бершине серет — дийип, эрни эрнине етмән, ичини чекип гүлди.

Бу агшамы уклаянчалар, тәзе тапан ханнаслыкларының гызгалаңлы хем шатлыклы гүррүңини этмек билен гечирдилер.

Эртеси, хақыкатдан хем, агыз агыздан ел алар болды. Бу тәсин гүррүң оба яйрады. Ким ынанды, ким ынанмады, гараз, бу гүррүңден соңра өвлүйә — Габак ишаның янына аялларың гелим-гидими көпелди. Тапан гатлаклы биширип гелди, кимиси чапаты-пишме биширип гелди. Нетижеде игдәни гарасарлар дагыдып гитди. Габак ишанлара башга ерден гөз ачылды. Аяллары хас ынандырмак үчин алың сачыны хем гөркезмек герек болды. Оңа-да ёл тапылды. — Алың сачы — дийип, аяллара гөркезмек үчин Энекүти Бекмырат байың татар аялының сачындан огурлап гетирмәге әрине боюн болды.

ДҮРДӘНӘ ГЫЗҖАГАЗ

УЗЫН хатарың гүммезлешип отуран ак өйлериниң ортасында бир зүррүжек, кичижик өй хатарың хайбатына, шикес берйән ялы болуп гөрүнйәрди. Бужагаз өй әхли хайбатлы өйлерин арасында битгинли экиниң ичиндәки гарантга ялы, гөзе айратын каклышып дурярды. Бу өзүниң зүррүжеклиги тайдан гарып чатмасына меңзесе-де, серпигинден башлап, дурлугына ченли, үзүгинден башлап, гамышларына ченли ап-акжалыгы билен гарып чатмасындан тапавутланярды. Бу өй гарыбыңкы ялы чала өвсен шемалдан горкусына жыгылдап, элесләп хем дурмаярды. Онуң тәримлериниң екеже-де гырлан көки ёкды. Өтен яз түйнүгиниң ички тегелегиниң бир үйи тәзеленен болса, дашкы тегелеги бүтинлей тәзеленип, чемчелери янадандан гойлупды. Укларының көпүсине тәзе бала чыкардылып, эйлең-бейлеңрәклери тәзеден ясадылыпды. Сөебаг, дурлук багжык, ук багларына ченли тәп-тәзежеди. Оңа гөрә-де бужагаз өйүң ортарасында дүшелен дыздан көрпәниң үстүнде Бекмырат байың сегсен яшлы энеси Кыныш бай хер хили ел болса-да, горкман, аркайын укусыны алярды. Бу өйүң ичинде Кыныш бай өз огулларыны, агтыкларыны дашына үйшүрип, көп гүррүнлер эдерди. Ол өйүң тутуланыны, онуң ичине гиренини, әри билен багтлы яшаныны

гүррүң берип түкедип билмезди. Ол нәхили гүррүң этсе-де, иң соңунда, «Бу өй дәүлетли өйдүр. Бу өй дәүлетимнң башыдыр. Ырылмаз дәүлете шу өйүң ичинде етендирин. Мен өзүм өлемсоңам, өйүм дурсун, йыгналмасын. Эртир ир билен гелинлеримнң бириси серпигими ачып, ичинде бир ялань одун түтедип гитсе бор. Шонда мениң ичинде ёкдугым билинмез» дийип гутарарды.

Ол гыш айлары өзүниң кичижик өйүнде гайгысыз якылян оңар одуның башында көрпесиниң үстүне гышарайса, төверегинде отуранларың хайсы бири-де болса, Кыныш байың үстүни өртүп, аркаларыны дыкышдырмага тайярды. Ол соңкы йылларда хер вагт: «Ах! Мен гарражак дәлдим, мениң билими бүкен Чары жаның өлүми болды» дийип гөзүне яш гетиржек боланда, төверегинде отуранлар гүррүңи башга яна совуп, Чарыны ядыннан чыкартжак болардылар.

Кыныш бай бу гүн Хываның сары ичлик йүпек донуны гейип, гап дулунда отырды. Онуң дишлери дүшен агзының үстүне энлен жүйк бурны ёкары жайтарып дуран энегине етмәге аз галыпдыр. Кыныш бай хәзир агзына салаң бир гаты задыны чейнежек боланда, онуң энегиниң нирә халлан уруп, нирә шаллак атяныны билмек болмаярды. Энегиниң ужуна битен он-он ики саны узын гыл болса халлан атян энегиниң зарбына төверегине елгин берип дурярды. Кыныш бай ол гыллары дәүлет гылы хасаплап, гаты гораглы саклаярды. Кәвагт элине бир яш оглан алайса, ол гыллара үржи боларды. Бирденкә чага ол гыллара япышайса, «Гой-а!» дийип, огланың элине япышарды.

Кыныш бай яшлыкда этли-ганлы аял болансоң, хәзир онуң этлери гачып, алкымы гарры готаныңкы ялы болупдыр. Ики яңагы салпарып, ёкаркы додак билен деңлешипдир. Эмма йүзи шейле шумрой бозулан-да болса, энтек гөзлериниң шөхлеси гачмандыр. Середенде, ики гөзи хем чакгың чүйи ялы йылдырап, багрыңдан гечип гелйәрди. Сегсен яшында болса-да, хениз онуң акылы үйтгемәндир. Бекмырат бай оңа бир зат хакында маслахат салжак болса, «Сегсенде адам сеңселәр» диййәндирлер велин, мениң эжем асыл-ха сеңселемез — дийип, гүлүп сөзе башларды. Хенизе-бу гүне ченли бу хатарда Кыныш байдан маслахатсыз не гыз чыкарды, не-де огул өйленерди. Еке бу хатар хем дәл. Вели байың хатары хем гелин эдинжек-гыз чыкаржак болса, Кыныш бая маслахат саларды. Чыкжак гызын, өйлен-

жек огланың такдыры шонуң маслахаты билен чөзүлөрдү. Маслахат динце шу дөвлөтлөй өйүң ичинде боларды. Бу өйүң ичинде шу гүнө ченли көп терс такдырлар хем чөзүлүп гелипди. Бу гүн агшам хем өйүң ичинде бир терс такдыр чөзүлмелиди. Эмма бу гүн агшамкы чөзүлжөк такдыр өйленжөк огланыңкы хем дәлди, чыкжак гызыңкы хем. Бу гүн агшамкы чөзүлжөк такдыры гаты ерликли чөзмөк үчин Кыныш бай яшырын маслахат чагырыпды. Бу маслахатда эдилжөк гүррүңлөр болса мыдамалык гизлин сыр болуп галмалыды. Маслахата чагырыланлар: онуң ики оглы Бекмырат билен Аманмырат хем икинжи хатарың яшулусы Вели байды.

Бу маслахатда Кыныш бай биринжи сөзүни өзүниң өлдүрилен оглы Чарыны ятлап, гөзяш билен Башлады:

— Азмы асман чыкан, гахарына ганымлар титрешен инер огул, көрпө огул, сени гара ере гардылар!.. Сакар атын сәпжидип, гырмыз донун ыкжыдып, яглыгындан яг дамдырып, гамчысындан ган дамдырып гезен балам, сени ер билен егсан этдилер!.. Гара әдигини ялпылдадып, жөвхер пычагыны билинден асып гезен балам, ганым геленде, жөвхериңе элиң етмедими? — дийип аглап башланда, өйүң гапдалы билен гелйән он үч яшларындакы эли окаралыжа бир гызжагаз муны эшидип, сакга дурды. Бужагаз гыз усулжак билен барып, өйүң көлегесине букуп отурды. Ол окаражыгыны күкрежигине берк гысып, гамша япланды. Демини алман, өйде болян горкулы гүррүңлери динцелмәге башлады.

Бекмырат бай:

— Әже, аглама, хенизе ченли сениң агзыңдан чыкан сөзи ере гачыран дәлдирис. Индем гачырмарыс. Йөне аглама-да, айтжак задыңы айдыбер — дийди.

— Вах, жан оглум Бекмырат жан, мен ненең агламайын? Гижө кирпичим чалышса, Чары жан: «Әже, сен нәме ганхорыңы өз хатарыңда саклаясың. Сен ненең өз хатарыңда өз ганхорың аркайын гирип-чыкып йөрмегине разы болясың? Шоны өлдүрмесениң, мен сени гойман. Өлдүрөн гүнүңиз яныңдан гидерин» дийип, мыдам башужумда келләми ыралап отыр — диенде, дашардакы гыз: «Вай-эй!..» дийип йыгрылды-да, окаражыгыны пугта багрына гысды. Чеп элжагазында тутуп отуран гупбасының жүрүндигини агзына салып, дишлери билен берк гысаныны өзи хем билмеди.

Бекмырат бай:

— Эже, шол хелейиң шу хатардан ёк боланы билен сен разы болян болсаң, биз шоны шу хатардан ёк эделл. Шу хатарда шоны гөзүң гөрмесин-дә — дийди.

Энеси:

— Ёк, Бекмырат жан, шонуң шу хатардан мейиди чыксын. Шонуң мейидиниң ырананыны гөрмесем, мен арманлы өлерин. Мейидем илиңкә меңзеш болуп, еке уграмасын. Өзүни гарк эденде, ол харам өлмүш Торлы чыкарыпмыш, Билинден гужаклап башак тутупмыш. Онуң билинден ганы чекип гужакландыр. Инди шол икисини чолашдырып ятырагада, икисиниңем таммандарыны үстүне атсаңыз, икисиниңем иле вежера мейитлери ыранса, мен сизден шонда разы боларын. Чары жанам менден разы болар. Индики эдип йөрен ишинден хабарыңыз бармы? Шол сувдан чыкаралы бәри, Торлы билен гезйәмиш. Оны Амансолтанам, Тәчсолтанам ачык билйә. Ёк, бейле вежера зат мениң хатарыма герек дәл! Ёк эдиң! — диенде, дашарда динләп отуранжа гыз: «Вай-эй!.. Торлы ага билен Узукжемал гелнежеми өлдүржеклер!..» дийип, зөвве еринден галды. Төверегине бир ялтаклап серетди. Окарасының үсти билен саг элини якасына етирди. Бирден туруп гачмакчы болды. Ене-де бу желлатларың бейле горкулы гүррүңлеринден айрылып билмән, гулагыны гамша гойды. Мунуң жам ялы гулажыклары өйде чала пышырды хем болса эши-дип дүрды.

Бекмырат бай:

— Вели бай, әжемиң маслахатыны ненеңси гөрйәсин? — дийди.

Вели бай илки бир ардынжырады. Сонра йылгыр-жак ялы эдип, Бекмырат бая серетди-де, Кыныш байың йүзүне йылгырып бакды:

— Мен-ә гелнежем бизден өңүрти гаты пикирленип-дир өйдйән. Инди менем пикирленип отырын велин, өлдүрилжек болса, яңкы гелнежемиң айдышы ялы, икисинем бир ерде өлдүрмели. Иле-де бассыр-буссурсыз, ачык, «Гөрүң, бу шерменделер нәме иш эдипдир, биз нәме иш этдик» диймели бор. Ил буларың вежералыгыны гөрер, эшидер. Бизе болса «Булар-а иш битирәйипдир-ов» диерлер. «Олар ялы илден чыканларың эдилйәни шолдур» диерлер. Ил йүзүн-ә иш шейле сөзлер билен гутарар. Бизиң топарымыза болса не ар гелер, не-де—намыс. Эгер-де онуң доганы уясының ганыны идәйжек болса-да, «Вежера болуп өлен

уясының ганыны идеямиш, бейле масгарачылык билеп өлчөп уясыны ятламаны намыс этмейэмикэ? дийип, улы ил гүррүң эдер. Ол себәпден доганам илден утанжындан уясының ганыны идәп билмез. Ана, бу иш хем, шейлелик билен, сиңшип гидибийр. Торлының болса ганыны сорамага хоссары ёк. Ил өңүндө болса онуңам өлүми харам өлүм болуп гөрнөр. Ил онуңам адыны гаргыш билен тутар.

Эгер-де бу гелниң шу махал еке өзүни өлдүрәйсең, улы илиң гүррүңниң өңүндө дуруп болмаз. Ил йүзүңе середенден еңсәңе середенини говы гөрер. Хемише узакдан гыгырып салам берйән адамларың бир топары салам бермесинем гояр. Йөне йүзүңе пете-пет геленде-де, зордан «Салавмалейким» дийип гечен адамларам аз болмаз. Халк дуйгур, халк инче, халк ынжык, бир нәхак иш болса, халк деррев дуйярам, гөвнүңе-де аля, яманам гөйя. Халкың гөзүңден дүшмегем бир пис ачан ялы яман зат боля. Оңа гөрә-де булар ялы иши шейле сересаплы этмели, халк өзүниң йити гөзи билен нәче серетсе-де, сепини билмесин. Ынха, би меселәниң халклы тарапы шейле болмалы. Онсоңам бу гызың доганы бар. Ол Ахалдакы огланам газаматдан чыкып гелди. Аллагам шу ишин үстүңдө гахар эдип чыкып гитди. Онсоңам дөвүр агыр. Халк ач. Халк гахар-газаплы, хер гиже бириниң өйи уруля. Шу гүнки гүнүң өзүңдө шу гызың доганы халкың ичинден өзүңе нәче дийсе, яран тапып билжек. Озалам олар жанагырылы. Онун үстүңе-де шу гызың еке өзүниң өлдүриленини эшидәйселер, эдил шол халатда шоларың беденлеринде нәче ган болса, йыгнанып, йүреклерине долар. Онсоң шолар от болуп, янып билйән болсалар, ловлап янарлар. Арслан болуп, атылып билйән болсалар атыларлар. Тилки болуп, тутулян болсаларам тутуларлар. Йөне ара-чәре дарашмажакларына гөзүм етйә. Ким билйә, гүндизниң гүни сырма гылыч билен оба ат салжаклармы?.. Шонам эдип билерлер. «Душманың пешече болса, пилче гөр» диййә. «Душманлы эдер йүрекдә хедер» диййә. Биз хәзир душманымыза этсек-де, йүрегимиздә хедер сакламалыдырыс. Оңа гөрә-де иши гаты оңарып этмелидирис — диенде, дашарда ики эли билен якасына берк япышып, диңләп отуранжа гыз: «Вай-эй!.. Эжә жан-эй!.. Горкян-эй!..» дийип, якасыны гойберди-де, гулагыны гамышдан айырды. Ене ичерден сес эшиден бадына, гулагыны гамша гойды.

Кыныш бай бүршүк йүзүни бүржешдирип, баш дешигини бир ерик гетирди. Соңра агзыны пак этдирип геплемәге дурды:

— Озал, шол Ахала гачып гиденде, мен сизе өлиң саргыдыны саргап гойбердим: «Инди шоны мениң гөзүм гөрмесин, шоны Ахалда горпа сүсдүрип гайдың!» дийип. Ёк, ене мениң сөзүме гулак асман, сүйрәп гетирдиңиз. «Улың диенини этмедик увлар» дийипдирлер. Гөрдүңизми, мениң диеними этмән, гөзүңиз нәме гөрди? Озал, элбетде, менден сорагсыз-идегсыз гетирдиңиз мениң хатарыма бир түвмаягы. Шондан бәри мениң ырылмаз дәвлетиминң шу буланып гидип баршыдыр. Шу түвмаяк зерарлы илиң гүррүңинден мениң гулагым камата гелипди. Хер бир басан ызымдан чыкан тоза дегмезлерем отурып гүррүңими эдйә. Өмүр-ха эзенеге галмадык, ер уруп, ерде галанларам отурып, мениң гүррүңими эдйә. Илиң гүррүңинден яңа халыс петең-бизарым чыкыпдыр. Инди шү хелейиң хатарымда гирип-чыкып йөрмегине мен чыдамок. Я, мениң айдышым ялы, Торлы икисиниң харам өлен мейидини уградың. Шоларың ыранан мейитлерини гөрүп ынжалайын. Я-да гуюң, Акпамыгыңкы ялы, богазыма, гулагыма гуршуны. Басың гөзүме гызгын сыхы. Не гөзүм гөрсүн, не гулагым эшитсин, не-де дилим геплесин. Болмаса, мени бейдип яндырмаң... Өлдүриң Торлы билен икисини. Гой, мениң агзыма-гулагыма гуюлжак гуршун гүррүңими эдйәнлериңкә гуюлсын. Шейле масгара мейитлери гөрүп, диллери лал болсун! Вах!.. Гетирдилер хатарыма бир ак дабаны. Геле-гелмәне, ырылмаз дәвлетиминң четини гәтди. Вах, садагаң гидейин, инер огул Чары жан, сени алдылар мениң элимден. Сен эжең бир диенини ики айтдырмайдың-ла? — дийип, хайярлыгыны эдип агламага башлады.

Дашарда динләп отуран гызжагаз «Худай-эй-й!.. аглап-аглап, гөзлериң көр болсун!» дийип, кирпичи ялы дүйрүлип бир дыгырдады.

Бекмырат бай чалажадан:

— Эже, гой аглама. Бизем шоны Ахалдан говы гүн гөркезжек болуп гетирмедик. Ахалдан гелели бәри, диши-хә йылгыранок, мыдам гөзүнде яш. Билйән болсаң, шу гөрийән гүнлери өлүмден ямандыр. Өзүни сува кейпине оклан дәлдир... Өлсе, нәме бир өлер, бир гутар-да — дийип, сөзүни соңламанка, эжеси:

— Ёк, гой бир өлсүн, бир гутарсын, йөне гөзүм гөр-

мессин. Милдм халкың арасында масгара ады тутулар
ялы, эдил мениң айдышым ялы, шерменде өлүме дучар
эдил — диенде, дашардакыжа гызжагаз: «Вай!.. Мен
нөдейин...» дийип, гөзлериниң окараларыны ажы яшдан
долдуруп агламага башлады. Яшажык йүрегине долуп
гелен рехим-гахара чыдаман сожамага башлады. Ичер-
дэкилере өзүни дуйдурмажак болуп, өйден еңсэ чекил-
ди. Ол хэзир бу эдилйэн гүррүңлерден горкусына бүтин
дуркы билен сандырамага башлады. Шонда-да бу гүр-
рүңлерин соңуна етмэн гидип билмеди. Ол ене-де өйден
сес чыкандан, гелип, гамша гулажыгыны гойды.

Бекмырат бай аглап отуран энесини диндиржек
болды.

— Эже, мен саңа өңем айтдым. Ене-де айдың. Мен
оны Ахалдан саңа яманлык болар дийип гетирмедим.
Шо махал оңа мендэки гахар-газап сениңкиденем гүйч-
лүди. Мен шол гахар-газап билен яманындан яманыны
эдейин дийип, дири алып гелдим. Ялңышмаз адам бол-
маз. Мен ялңышыпдырын. Менден нэразы болма. Мен
шол ялңышымы ерине салайын. Шоны, сениң айдышын
ялы, улы иле вежера эдип өлдүрейин. Шонда мен-
ден разы болжакмы?— дийип, зордан эжесини кө-
шетди.

Вели бай Узугың адыны тутманы яман гөрүп:

— Бу асыл кеселлэногам. Бир гатырак кесел болуп
ятса, кеселе ятандыгынам ил билсе, онда бир гижэ
богуп өлдүрэгедэ «Өлүпдир» дийсен, илиң гепи-гүррү-
ңем болмазды — дийди.

Кыныш бай Вели бая Эзрайыл ялы серетмек билен,
нэразылыгыны билдирди:

— Вах, Вели, сен нәмәни айдып отырсың. Мен оны
иле меңзеш эдип өлдүржек болсам, бириңе-де етиржек
дэл. Онда эдил илиң гөзүниң өнүндэ серрелдэйжек.
Илем «Дерди-беласы көп-дэ, саң гезип йөрен еринде
бирден йыкылып өлэйди» дийип, хич зада дүшүнмән
галарды — диенде, отуранларың үчүси хем хайран
галды.

Аманмырат:

— Эжем ямандыр, эдер — дийип йылгырды.

Бекмырат бай:

— Эже, ненең оны гезип йөрен еринде серрелдэй-
жек? — дийди.

Вели бай:

— Атайжакдыр-да — дийип, ичине салып гүлди.

— Хава, атайжак, йөне сессиз түпең билен атжак — диенде, Аманмырат:

— Бе... эже, ол ненеңси сессиз түпең? — дийип йылгырды.

Қыныш бай өзүнің яшырын сырыны ачмага башлады:

— Атаныяз пахыр шол Сарагт эйямында Пулхатының аңырсында писселигин ичинде ав авлап йөркә, бир авчы гула душ гелйә. Ана, шол ерде икиси атышып, Атаныяз пахыр гызылбашың авчысыны өлдүрйә. Онуң бар затларыны аля. Ана, шол авчының янында ики көке мергимушы бар экен. Шонда Атаныяз «Хич киме айтмагын» дийип, гулуң авчысыны өлдүрип алан мергимушыны маңа берипди. Менем гаты арзылап, өз эли билен берен мергимушы дийип, шу гүне ченли саклап гелдим. Бу гүне ченли онуң герек ерем болмады. Инди нәче йыллардан соң герек болды. Ай, ол бир максады мырат болмалы адамды. Ол атан окы бош гечмейән мергенди — дийип, Атаныязың адыны тутанда, улудан бир демини алды. Бираз бөврүни диңләп — Ай, Атаныяз адам дагам дәлди. Ол гүнлер яшдык. Кейик ялы бөкүшип йөрйәдик — дийип, өзүнің Атаныяз билен яшлык дөврүни ятланда, гашлары яйылып гитди. Гөзлери рөвшен тапып, йыгырт атан маңлайы язылды. Гөвүн гушуның гөтерилендиги бүршүк йүзүнден мәлим болды. Яшлыкта Атаныяз билен эден пинхан-пинхан ишлери ядына дүшди. Эмма мергимуш аланындан башга сырларыны айтмады. Умгур гараңкы гижелерде хәпеклериң ичинде Атаныяз билен өпүшип-гучушанларыны гаррылыкда-да пинхан саклады. Элбетде, яшлыкдакы бейле ахлаксыз, гизлин сырларыны ачман, онуң билен бирликде габра гиржекдигине-де шүбхе ёкды. Бир аял өмрүнің бир дөврүнде өзүнің әрине вепадарлык әхтини йитирен болса, оңа адат өлүмдән башга жеза буюрмаярды. Асырлар бойы әрине еке бир вепадарлык әхтини йитирен аяллар дәл, әрине хақыкы әхти-вепалы аялларың хем рехимсиз гара адатың бейле канунының жезасына сезевар болуп гиденлериниң чакдан ашадыгына шүбхе ёкдур. Бейле гараңкы асырларда арманлы пида болуп гиден гөзеллери ятланында — Хейхат! — дийип, йүрегиңе урярсың. Ынха, пәхим-пайхаслы гөзеллик мүлкүнің шасы болан Узук гыз-да хәзир гара адатың рехимсиз жезасына буйрулды! Оны Торлы билен өлдүрип, бейләк атарлар! Рехимсиз хан-

жарларының тыгына япышан арасса ганы хапа сыйларына сүпүрүп, ене өл жөвхери гынына сокарлар. Ана ики саны мейит болуп ятан ынсан!.. Олардан не хабар алмак болар, не-де — сөз сорамак. Булар ялы арманлы өлүмө сезевар болан нэхак гурбанлар азмыды нәме?! Элбетде, аз дэлди. Бекмырат бай ялы адамлар өзлери-нің нэхак кесен гурбанларының гапдалында дуруп: «Ил-гүн! Середиң бу ятан ахлаксыз бихаялар! Мен адатың буйругыны бержай этдим. Мен адат өнүнде пәк йүрекли ынсан» дийип, өзлери-нің ганлы голларыны силкишдирип гыгырардылар. Ганхор голдан сырыгып, гара ере дамян ганлары гөрөн ил-гүн болса наданлык-дан оңа адатың буйругыны бержай эден мердана йигит диерди, себәби асырлар бойы ил-гүни полат пенжесинде гысып гелйән, демир гүрзүсини гезенип дуран рехимсиз гара адат шейле диймәни буюрарды.

Ине, шейле агыр дөвүрде Кыныш байың өйүнде Узук-да гурбан эдилмәге белленди. Ол басым ягты ялан-чы билен хошлашмалы болар. «Мен нэхак, арманлы өлйәрин!!! Мен элхенч төхметиң нэхак гурбаны болярың!!! Адалатсыз дүнъе, хош гал!!!» дийип гыгыран зарын сеси ажал каркарасы астында янланып чыкар. Ол зарын сеси болса бири эшидер, мүңи эшитмес!.. Эм-ма Узугың ызында галанжа оглы мәхрибан энесини хич вагтда унутмаз... Мыдама — эжем — дийип ят эдер. Перзенде эне мәхри, энә перзент мәхри хич бир вагтда сув билен ювулмаз, сүбсе билен сүпүрилмес, пычак билен газаланмаз, от ичинде янмаз. Мыдама, элмыдама галар. Йигрими бәш яшлы йигиде «Сениң эжең бир яшыңдакаң өлдүрилипди» дийип эшитдирсең, ол йигит шол халатда от болуп туташар. Эгер-де туташмаса, онуң йүреги ынсан йүреги дэлдир.

Агыр дөврүң адалатсыз канунларының ашагында рехимсиз гара адатың голы барды. Кыныш байың әхли әдйән надарачылыгы болса заманасының иң пәк ахлаклы гөзел гызыны гара адатың шейле агыр гүнәси билен гүнәкәрлемекди. Ол хәзир залым адатың иң яман зынданында ган энрәп отуран гөзел гызың гөзлеринден амян ганлы яшлары гөрмек-де ислемейәрди. Ол хәзир ики аягыны гөре сокуп отуран еринде, гөре серетмән, адалатсыз дүнйәнің зулмат харманының үйшен ерине середйәрди. Онуң буз болуп доңан йүрегинде рехим-шепагат, адалат диен задың ысы хем ёкды. Онуң хәзир-ки әндирәп, бүзүлип-язылып, говрулып отурышыны гө-

ренинде, депәнден дабаныңа ченли үйшүрйәрди. Онуң хәзирки гөрнүши гызыл гүли ташлап, гара чүйрүк янда-га чыкып отуран айылганч гызыл дамак хажжыкдан хем эйменчди.

Ынха, гөзел гызың такдыры болса шу асың элиндеди!..

Ол ас Атанияз билен яшлыгыны ятлап, бираз мелул болуп отурды. Соңра: «Ай, боля-да, хеммеси өтди-гечди» дийип сөзлемәге башлады.

— Билдиңизми инди мениң сессиз түпенимиң бардыгыны? Йөне окум аз. Ики саны окум (ики көке мергимуш) бар. Шол ики окумам киме бержегими мен өзүм ягшы билиән. Сиз киме бержегими билиән дәлсиңиз. Бу хелее дага бир окумың бир четинем рова гөрмен — диенде, Аманмырат:

— Киме рова гөржек, эже? — дийип сорады.

— Бир-э ким мениң оглума пычагыны узадан болса, шонуң жанына. Бирем болса шу хелейиң жорасына, дүшүнмедик болсаңыз, шу хелей ким билен Ахала гачып гиден болса, шонуң жанына. Ене бир окум болан болса, онам Аллага берердим. Ана, мен сессиз түпенимиң окуны кимлере рова гөрйән. Ким мениң дәвлетиме эл узатса, ненеңси янып, ненеңси туташаныны өзи хем билмез — диенде, огулларының йүзүнде бирхили рух пейда болды.

Бекмырат байың сүңци еңләп, деррев муртуна элини етирди-де:

— Эже, сен окларыңы мынасып адамлара рова гөрйән экениң. Йөне сениң ол айдян адамларың саңа тапдырмаз. Олар бир юртсуз, мекансыз секиз аяклы сергезданлар ахырым. Олар шу гүн бу чопаныңкыда болсалар, эрте — ол чопаныңкыда, биригүн ене бир ерде. Сен олары ниреде гөржек, ниреде олар мергимуш ичиржек? — дийип осмакладып сорады.

Эжеси өзүниң гарылжык варрык сесини сандырадып:

— Ай... Оглум, сен эжеңи танаңок. Сениң эжең шол газаныны терс атарып, Эжеке жаны чынардан дүшүрип тутан кемпирлердендир. Сен: «Олары ниреде гөржек?» дийип сораысың. Мен ол затларың хеммесиниң гарымыны газып гойдум. Мен өйүмденем чыкман. Үстүме-де гелерлер. Мергимушы алыбам гидерлер. Менсизем ичерлер. Ана, мекансыз сеңгилериң мыдамалык меканы шол мергимушы ичен ерлери болар. Ана, онсоң Дурдыңам адыны эшитмерсиң шу дүнъеде, Бердиңем. Ады гурмушларың атлары йитер.

Ынха, иччык гелди агзыны ачып, бир дәне бугдая лчаман бир бедре ганыны өйүңе гетирип бийрлер. Сен менден «Дурдыны, Бердини нирден тапжак?» дийип сораясың. Ол ады гурмушлары тапжак адамың өзи мениң үстүмө гелер — дийип, агзыны юманда, эңеги билен бурны тапышмага аз галды.

Бекмырат байың сүңңи еңледди. Ол отуран еринде еңил гозганды. Йүз-гөзлери ачылышып йылжыраклады:

— Хэ, эже, ачык айтсана маңа, ким олара мергимуш ичиржек адам?

— Оглум, сен оны менден сорама. Ынха «Ики-сем таркылдап ярылыпдыр» диең сөзи эшидерсиң. Шондан соң сорасаң айдаярын. Ондан бәрде айтман, «Тамда гулак бар», «Агыздан чыканы элем аңар» диййө. Сен оны хэзир эшитжегем болуп отурма — дийип, мергимушы Берди дага кимиң үсти билен ичиржекдиги хакда пикире гитди. Эмма эдйән пикирини дашына чыкарман ичини геплетди: «Холха, Аннагелди усса ач өлжек болуп отыр. Шолара бир дүе бугдай берейин дийсем, онуң гызы Абадан ол ады йитмишлери деррев таркылдадар. Аз гөрсе, бәш дүе бугдай бийрин, разы эдерин. Ол ер йылмамышлар Гылычлы дийип, шолан өйүңден чыкмаямыш ахыры» дийип, эп-эсли вагт йүзүни ашак салып отурды.



Дашарда динлөп отуранжа гыз еңсеки ёлуң чатрыгындан бир пайтуның гүрлөп бәрик доланандыгыны билди. Деррев гамышдан гулагыны айрып, өр-боюна галды. Нирэ гачжагыны билмән, бир алжыражак ялы этди-де, гөни Узугың өйүңе ылгады. Узук бимахал чак өе күрсөп уран гызжагазың болшуна хайран галды. Онуң өзүни тутуп билмән йүзүни ак там эдип, сандырап дуршуна бирхили болды. Багрына пугта гысып дуран агач окарасыны гөрүп, ун дилемәге гизлин гелендир-де, динлөп билмән, утанып дурандыр өйтди. Юмшак якымлы сес билен:

— Гел, Мая жан, бәрик геч — дийип чагырды.

Маяжык бир гадам илери басманка, диниргенип ишиге серетди. Деррев Узугың янына гечип отурды.

— Узукжемал гелнеже, сени «Тойлы ага билен бир ерде биле өлдүржек» диййәлер — дийип, өйде

эшиден гүррүңлерини бирин-бирин, чалт-чалт айтмага башлады,

Узук:

— «Өлдүржек диййәлер»?! — дийип, Маянын эгни-не бир элини гойды. Соңра, Мая тә сөзүни айдып гутар-янча, шол отурышына гозганман, доңан ялы болуп галды.

Мая:

— Ана, шей дийдилер, «Өлдүржек» дийдилер — дийип сөзүни соңлады. Гөзжагазыны галдырып, бир Узугың йүзүне серетди-де, дашарык гулак салды. Соңра йүзүни ашак салды. Эп-эсли вагт бу икисиниң арасында гүррүң болмады.

Бирден жүрүндигини чейнешдирип емшерден гупба-сына Маяның гөзи дүшди, ол гупбасының емшерилен жүрүндигине середип агламага башлады.

Узук шейле агыр халында:

— Нәме аглаясың. Мая жан? — дийип сорады.

Мая элиндәкиже гупбасыны гөркезип:

— Ынха, шу мениң дакынян гупбам. Эжем: «Шу гупбаңы Кыныш эжә бер-де, бир урбалык ун гетир» дийип иберди. Яны мен оларың гүррүңини динләп отыр-кам, горкыма жүрүндигини чейнәндигими билмәнди-рин. Инди Кыныш эже мениң бу гупбама ун бермез. Эжеме айтсамам кәййәр — дийип балкылдады.

Узук улудан бир демини алды-да:

— Вах, акылыңдан айланайын, дүрдәне гыз. Агыр гүнүң агысыны яш башыңдан агламалы болупсың-да. Хернә, худаийым, алның-багтың бир ачык болсун-да. Гой, аглама, Мая жан. Аглан билен иш битйән болса, мениң шу гүне ченли дөкен гөзяшларым булак болуп акарды. Хәзирки мениң габрымы газянлары эййәм-эй-йәмлер гарк эдип гидерди. Агламакдан хайыр ёк, дүн-йәм! — дийип, Маяның элинден окарасыны алып, ундан долдурды. Онүң көнеже көйнегиниң ики эгниндәки яма-сына, йыртыгындан чыкып дуран дызларына, ачылып дуран тирсеклерине серетди. Дулдакы чувалдан хениз гөвшүллиге етмедик ики саны совсаны көйнеги чыкарып:

— Ал, Мая жан, шу көйнеклериң бирини эжең гейсин, биринем саңа бичип, тикип берсин. Баранда, эжеңе айт: «Өзүм бичип тикип бийрдим велин, бир көйнеги тикип гутармага мениң галан өмрүм етмезмикә өйдйән» дийип айтды дий. Өзүңем яңкы маңа айдып берен сөзлериңи аялларың арасында чекинмән, горкман,

гүррүң эдип бер. Гой ил-гүн мениң ненеңси болуп өлө-
ними билсин. Гой бу ганхорларың гараңкы сырлары
илиң өңүндө ачылсын. Өзүңөм хер гүн гараңкы дүшөндө,
гелип дур. Баржа затларымдан саңа бир берип гойбе-
рейин. Ёгсамам бу залымлар, мениң задымы терекэ
салмазлар. Өлди дийип, гапыма кече атмазлар.
«Харам өлди» дийип, жыназа окамазлар. Иле мен-
зеш гонамчылыга элтип жайламазлар. Итиң маслыгы
ялы сүйрөп, бир ерде мейидими горпа сүсдирлер —
диен сөзүни Мая бипервай динлөп дуруп билмеди.

— Вай, гелнеже жан, инди нәдерсиң?! — дийип,
ярым-яш болуп агламага башлады.

Узук улудан бир демини алды-да:

— Ай, Мая жан, гелнежең нәтсин? Гара маңлайына
языланы шүдүр-дә... Сен бир аглама, мениң беренже
затларымы алдажык гит. Ёнө мениң зат берендигими
эжеңден өзге хич кимиң янында айтмагын, баллым —
дийип, Маяны угратды. Өйде еке өзи, янында Эзрайыл
жаныны алжак болуп, элини чызгап дуран ялы болуп,
инлери дыгырдашмага башлады. Горкусына алагараңкы
өйүң ичине гөзүни айлады. Төверегинде хич бир зат
гөрүнмеди: гараңкы өйүң ортасында дуран еринде ховп-
ховатыра дүшүп, өзүңден өзи чалажадан пышырдап,
сөзлемәге башлады:

— Ах!.. Эзрайыл гөзе гөрнүп гелйәми нәме... Ынха,
желлат донуны геен залымлар мениң ганыма сувсашып
гелерлер!.. Оларың гелени-де, ичерик гирени-де эшгәр
гөрнер. Олар ынха шу гапыны ики тараплайын ачып,
бөкүшип ичери гирерлер я-да гапыны усуллык билен
ачып, ювашжадан гирерлер... Ах!.. Мениң үчин ненеңси
гирселер-де тапавуды ёк. Хер хили эдип гирселер-де,
башга яна гараман, гөни мениң ширин жаныма япы-
шарлар!.. Өзлериниң желлат голларыны мениң гызыл
ганыма буларлар!.. Барып совук сува ювуп, арассалан-
ды диерлер. Ёк!.. Ол болмаз! Ол эллер ювмак билен
хич бир вагтда-да арассаланмаз... Ол эллерин бармак-
ларының учларындан элмыдама арманлы өлөн адам
баласының гырмызы ганлары саркышып дурар. Эмма
киме гөрнер!.. Киме-де гөрүнмез!..

Ах!.. Мениң гудраты гүйчли таңрым! Сен адам бала-
сыны нәме бейле ховп-хатар, горкы астында яратдың?
Адам баласыны шейле белалара сезевар этмәге ненең-
си йүрегиң гыйылмады, ненеңси рехимиң инмеди, гуд-
раты гүйчли таңрым!

Гассап пычагыны чалып даш чыканда, гоюн ондан горкман, дамак ган чукурына башыны гойя. Пычак те тенине етйәнчә, аркайын, бирпервай ятя.

Адам баласы желлат пычагыны чалмаздан өңүрти дуйя. Пычагың чалнаныны гөрйә, ол чалнанда, шыгылдап чыкян сеси эшидйә, дүшүнйә. Пычагыны берк гысымлап гелен желладың голунын ненеңси гүйчлүдигини, йүрегиниң дашдан гаты, буздан совукдыгыны билйә. «Ынха гелер! Ынха гелер!» дийип, мыдам гарашып дуря. Өлмезден өң, өлүп галя. Жан жесетде өлмезден өң өленсоң, ене өлүм үстүне өлүме гарашмакдан яман бир зат болармы?! Хйй бейле-де бир жеза болармы?! Ах!.. Белки, хәзир желлатлар дашардан етип гелйәндир, белки, аяк сеслери эшидилйәндир — дийип, дашарык диң салды. Дашардан хер бир эшидилен чыгышылды желлатларың аяк сеси ялы болуп дуолды. Аманмырат узын боюна гара көйүк болуп гөзүне гөрүнди. Ол шол дуршуна хыжув билен хырчыны дишләп, пычагыны берк гысымлап, үстүне абанып гелйән ялы болды. Узук: «Ах!..» дийип, ики элини өңүне далдаланыны өзи хем дуйман галды. Онуң беденлери пагыш-пара болуп эңдиремәге башлады. От болуп, туташып барян йүрегиниң ызасына чыдаман, ики элини күкрегиниң үстүнде гойды. Шол дуршуна хер дайым бир гадам басып, усуллык билен оглуның янына барды. Онун ап-акжа, попушжа йүзүне, бөврек ялыжак пөкгеришипжик дуран яңажыкларына, писсе ялыжак додакларына, бадам гөркли габажыкларына середип көп дурды. Соңра: «Ах!.. Балам, эжең янык йүрегинден сенем бир ысгап гал!.. Белки, эртир оянып эжеңи гөрмерсиң... Белки, эртир тураңда, мәхрибан энең нәхак дөкүлен гырмызы ганының акжа көйнеклериңе, акжа тениңе сычрап деген дамжаларыны гөрерсиң. Йөне сен оңа дүшүнмерсиң, балам!.. Дүшүнсең, шол дамжалар бозук дөврүң арманлы, нәхак гурбаны болан гарып энең иң соңкы деминде сени ятлап, «Арман!» дийип гыгыран овазы билен сычраклап чыкан мәхир дамжаларыдыр, балам! Шонда сениң мәхрибан энең овазы еле гиден болса-да, мәхир дамжаларының сычрашып, саңа япышандыгына дүшүңгин, балам!.. Шол сениң бедениңе япышан ган гатышыклы мәхир дамжаларының хер бириниң шу хапа выжданлы, бозук ахлаклы, адалатсыз, желлат донуны япынан ганхорлара «Нәлет! Нәлет сизе!..» дийип гыгырышып дурандыгына ягшы дүшүңгин, балам!..

Ах!.. Балам! Мениң совадым болан болсады, шу затларың барысыны хата язып галдырып гидердим!.. Сенем бирвагт окап дүшүнердин... Эгер-де сенем мениң ялы соватсыз болсаң, бир хат окап билйэне окадып дүшүнердин...

Бу мени ювутмага агзыны ачып, мениң башымдан инен гара гүн еке эжең башындан инендир өйтмегин. Бу гара гүн энең ялы энелериң башындан ине-ине гелендир. Энең ялы энелери ювуда-ювуда гелендир. Энең ялы энелер: «Арман, пелек, дат, пелек!..» дийип, бу ювдарха сыпатлы гара гүнүң агзына гире-гире гелендир! — дийип, усуллык билен ашак отурды. Ювашжадан күкрегини оглуның күкрегиниң үстүндө гойды. «Энең янык күкрегинден ысгап гал, балам!» дийди. Хер яңагындан бир огшап, ёкары галып барярка, оглуның маңлайына гөзүндө бир дамжа яш дамды. Узук оны сүпүрмек-де ислемиди. Өйүң ортасында дуран еринде ене ики элини күкрегиниң үстүндө гойды. «Ах!.. Янды-ла йүрегим!» дийип, Бердини ятлады: «Ах, Берди! Сениң бйлен яшамага менде нэче хөвес барды! Гижеде-гүндизде арзум еке сендиң. Сен — гелерин — дийипдин. Гелмедин. Инди сен гелсеңем, мени тапмарсың. Мен калбымда — ган, йүрегимде — дерт, жаңымда аху-перят билен бу дүнъеден арманлы өтмели болдум! Берди, сен мениң өлүмим хакында хапа гыбатлара ынанмагын!..» дийип, гара гөзлери яш ичинде, йүреги көз ичинде, гараңкы өйде гара башыны гам яссыгына гоюп, желлатлара гарашды.

МЕКИРЛИК ШЕРАБЫНЫ ГАНА ИЧЕНЛЕР

Ө ВЛҮЙЭНИҢ игдесини гарасар ийди, ере дөкди, исрип болды гитди. Шонуң билен билеликте Энекүтиниң эри билен экен болсадылары хем гөгермән галды. Хэзир олар экленжи «алың сачындан» гуран дузакларына дүшүрип авламак барада пикирленйөрлер. Энекүти келлесини гарт-гарт газашдырды-да, гөзүни гүйлүнөн гөлөң гөзи ялы мөлердип, эрине бир зат айтжак болды. Ене йүзүне дүшен сачларыны йыгнап билмән:

— Шу гырлып галмышың гырыгына дыгы тутдуруп билмән масгара болян — дийип, ики эли билен ёкарык сыпап-сыпап, зордан бөрүгиниң ичине салды,

Габак ишан бойнуны сыпаң

— Оны ювман-артман, япдырып, кече эдйәсиң. Ахыры бир ялтанмадык гүнүн габат гелсе, дарак алып гечйәсиң дашына, дарагыңы гечирип билмән, онуң еди пушдуна ченли гаргаясың. Сачда гүнә ёк, гүнә өзүнде. Гырылман нәме, басым хешдеге-де дөнерсиң — диенде, Энекүти:

— Ери гойсана, мен сачымың азарыны иле етирмен, Ханы Кыныш байың янына гидерисми? Дүйн Ханымам гелипди. Бу гүнәм обада «Габак хожам ал билен уршуп, сачыңдан алыпмыш» днен хабар оба яйрады. Аяллар отурып-отурып гүррүң эдйәлер. Сен өзүң билйәсиң ахыры аяллары. «Ишан ага, алың сачыны гөркез» диерлер. Гөркезмесеңем болмаз. Какын-силкинли аялларам диләр. Бай аялларына бир иңнәң бойы ялы сач берсең, аклыгына дүйнәң задыны бийрлер. Ана, гүзераның гөзи ниреде. Бермесеңем, бермезлер. Йөр, тур, гидели. Ханым шәхере гитмәкә баралы. Мен Ханымың сачыңдан огурайын. Онсоң Ханымың сачыны алың сачы дийип, иңне бойы-иңне бойы бөлүп-бөлүп, какынлы аяллара сатыбийрис. Мен бир леңкебут билен сары ичянам тапып гойдум — дийип, бир күкүрт габың ичинде жанлы леңкебуды гөркезди. Икинжи күкүрт габың ичинде сокарыны айрып гоян сары ичянының гуйругыны жайтардып ятаныны гөркезди.

Габак шых булары гөрөнде, горкусына хаш-ш эдип бир сожады-да:

— Бибимиз, сен шү эйменч мәжеклер и яныңа алып гитжек болсан, мен сениң билен биле гидип билермикәм? Сен еке өзүң өтәгит. Мен соң ызыңданжык бараярын — дийип, күкүрт гаплардан гөзүни айырман, чекинжирәп еринден турды. — Бибимиз, бейдип йөрмәли-ле. Ханымың сачы нәмә гөрек? Сениң өз сачың билен оңаялы-ла — дийип, гачмага чөмеленип дуршуна бир гезек Энекүтә, бир гезек күкүрт гаплара сөретди.

Энекүти:

— Нәмә бейле лебиңи ялап, галпылдап башладың? Отур ашак, ине шү ичяны якандан гойбердим! — диенде, Габак шых:

— Ине отурдым — дийип, өзүни лампа ашак гойберди.

— Сен мениң жанымы якма! Мениң сачымдан алың сачы болармы? Алың сачының гылдырган ялыжак непис, чыпар сары боляңдыгыны сениң ялы бир налажеде-

Йин болаймаса, әхли түркмен билйәр ахыры! — дийип, аялы әрине хенкирди.

— Сен алың сачының чыпар сарыдыгыны гөрдүңми?

— Леммилдәп, мениң жанымы якма. Мен бүтин өмрүми Сейидахмет ишанларда гечирдим. О ерде мениң гөрмедик-эшитмедик задым галмады. Гылдырган ялы чыпар сары сачы гөркезәгеде, «алың сачы» дийсең, ынанмажак хелей болмаз. Илде-гүнде нәме кән, какын-силкинли хелей кән. «Ак ёлдашым бар» дийип, шолара дога-тумар берип окаберсең, хазынаның бир гөзи бизе тарап ачылар. Сениң шоңа-да акылың чатанокмы?

— Вах, оңа мениң акылым чатя-ла, бибимиз, йөне сен бирден масгара болайма? — дийип, Габак шых додагыны ялады.

— Сен горкма, Ханымың янына мен өзүм барарын. Сен йөне Кыныш байың янында отурсаң боля — дийип, Энекүти әрини гыссады.

Габак хожам:

— Бибимиз, шол Худайбердиниң гойнуны огурланымызда, үстүме гөле бөкели бәри, өзүми алып биле-мок. Мен шонда хич зады билмәнди-рин, йөне ел болуп учупдырын, онам соң билйән. Хер хилем болса, шонда горкыма аягым чалшыпдыр, ёгсам дагы олар ялыжак гөләнден мен ылгашамда-да галман. Гаты йүврүкди-рин — дийип, горкаклыгының гапдалындан өвүнжек хем болды.

Энекүти:

— Сен би зүвветдинлигиң билен, би ялталыгың билен нәме үчин өйлендиң? Хелейиңи ким экләр өйдүп өйлендиң? — дийип гахарланды.

Габак хожам бир ойканып, сычаның гуйругы ялыжак инчежик муртларына элини етирди-де:

— Мен өзүм шейле бир ялта-да дәл, йөне улы ил маңа «ялта» диенсоң, менем илиң сөзүне ынанай-ян — дийди. — Агамам маңа «Сен өйленме-де, Сейидахмет ишана сопы бол. Хак дий-де ят. Сениң аслың өвлатдыр, ол сени өлйәнчәң экләр» дийди. Менем шонун диенини этдим. Өйленмек мениң пикиримде-де ёкды, йөне сениң дашыңдан середип: «Хәй шулар ялы аял болайса, әрини ериң ашагында-да етим гоймазды» диердим. Шол бармана сениң әриң өлди, мениңгә гөвнүм саңа йүвүрди. Шонда-да мен өзүм угруны тапып өйленжек болсам, йүзүм гарады, Хернә сен өзүң угру-

ны тапып, маңа геләйдиң. Йөне мен «Хөтдесинден гелип экләрин-ә» дийип аламок сени — дийди.

— Сениң гүйжүң ёкмы, гаррымы, кеселми? Хол сениң ялталыгың зерарлы игделерем гара ере синди гитди — дийип, аялы гахар билен игенди.

Габак хоҗам гарныны сыпап, шап-шап какды-да:

— Агзы ачык ач өлмез. Игделер еке мениң ялталыгымдан гара ере сиңмеди, сениңем ялталыгыңдан синди — дийип, муртжагазыны товлашдырды.

— Мен Сейидахмет ишанлара гелмәнкәм ишлейәдим. Гиҗе-гүндиз харс уруп ишлейәдим. Улы халыларам до-каядым.

— Ай, бибимиз, гечени ятлама, хәзиркиден хабар бер. Ол әриңе улы халыларам докап берипсиң. Маңа гарасарам горап береңок.

— Онда сен мениң билен Кыныш байлара гитҗек дәл-дә?

— Бибимиз, мен айтдым ахыры «Худайбердиниң гойнуны огурланымыз бәри, иним без болупдыр» дийип, шондан бәри огурлык ядыма дүшсе сандыраберйән.

— Би огурлык дәл ахыры!..

— Бе... огурлык болман, огурлыгыңам иң кыны. Дашарда газыга даңылгы дуран гойны огурламак аңсатмы я бир аялың келлесиндәки сачы огурламак аңсатмы? Бар, гит-де, Ханымың сачыны гетир, соңракы иши мениң билен — диенде, Энекүти леңкебуды билен ичяныны күкүрт гапдан чыкарып, чермегине долап, гахар билен чыкып гитди. Баршына гөни Ханымың тамына:

— Саламәлейик — дийип гирди.

Ханым:

— Исәнми сиз? — дийип, саламыны алды. — Кили-гез, рехим итип турыгыз — дийип отуртды. — Әллә... ишан абзилар шайтанның чәчини үзүп алган деп сөйли-ләр. Дурусмикән ул? — дийип сорады.

Энекүтиниң пикири Ханымың айдян сөзлеринде болман, онуң тылла ялы сап-сары инче тер сачларындады. Ол Ханымың сөзлерине оңат дүшүнмесе-де, чаларак аңлап:

— Хава, хава, ишан агаңыз алың сачыны ёлуп алды. Йөне икимизем горкымыза агзымызы-бурнумызы учук-ладап ятдык — дийди.

Ханым хайран галып, бир элини агзына етирди-де:

— Әллә... ниндей чәч икән? Мин ани ничик булса-да, бир көрейм — дийди-де, демли дуран чайы Энекүтиниң

өңүнө сүйшүрдү. Бу вагт леңкебут ненеңси болса-да, бир ёл билен Энекүтиниң чермегинден чыкып, өзүниң узун, эймеч аяклары билен еңилжекден басып, онуң тенинде йөрөмөгө башлады. Эмма шейле эйменч мөжөк тенинде йөрөсө-де, Энекүтиниң ини хем үшөнмеди. Йөне отуран еринде ичинден: «Тоба, шү леңкебут ишаның тенинде йөрөп башлан болса, үмдүзүнө гачып гидерди» дийип, леңкебудуң өз ичинде йөрөйәнине шүкүр этди. Леңкебут ярмашып, хас ёкарык чыкды. Энекүти бирден якасындан чыкар өйдүп, көйнегини силкәгеде, оны ашаграк дүшүрдү. Бу вагтлар Ханым бир иш билен дашарык чыкып гитди. Энекүти онуң даш чыкарына мәхетдел, йүкө галдырылан ёрганлары дүшүришдирип, сач гөзлөмөгө башлады. Бәш-алты саны чыпар сары гылдырган ялы инче сачлары тапып, бармагының ужуна орашдырды-да, якасындан огры жүбүсине дыкды. Бу махал дашардан Ханым гелип, мунуң ёрганлары булам-бужар эдип йөршүнө хайран галды.

— Сиз ни ишлисиз? Ёрганларны түшүрип, ни излисиз? — дийип сорады.

Энекүти аркайын:

— Яңкы шү ёрганың арасына бир мөй гирди велин, шоны тапамок-да — дийип әнедишдирен болды.

Ханым мөй сесини эшиденден:

— Вай! Ёрганларың арасыга мүй киргән. Ни ишлийем? Вай, инди мин мунда тура алмым. Городга кайтып китәм — дийип, дуран еринде сандыракламага башлады. Энекүти гысымына гысып дуран леңкебудыны Ханыма гөркезмән, кечәниң үстүнө гойберди-де:

— Вай, ынха хазан алан! — дийип, бейлэк бөкүп дүшен болды. Ханым ылгап барып, гапының тутайындан гысымлап, ызына гаңрылып:

— Кайда?! Кайда?! — дийип сорады.

Энекүти леңкебуды сүбсе билен кечәниң үстүнден ере дүшүрдү-де, Ханыма гөркезди.

Ханым:

— Әллә!.. Ниндей зур муй икән!.. — дийип, ики эли билен дулугыны тутды. Энекүти сүбсе билен леңкебуды өлдүрип, мейдана зыңды. Нетижеде бир леңкебудуң жанының үсти билен Ханымың алты тар узун сачыны газанды. Соңра ёрганлары галдырышдырып, чай ичмәге отурдылар. Энекүти өңүнө гойлан дүрли манпаса билен чай ичип ягшы дерледі. Қейпи көкледи. Шол

вагт Ханым аңырсыны бакып, бир зада гүйменди велин, Энекүти онуң янына ичяны ташлап:

— Вай! Не худай урды, ичян! — дийип, Ханымның сачындан пенжәни урды. Ханым: «Вай!» дийип, бөкүп бейләк дүшди. Ханыма зымдырылып барян ичяны гөркезди-де, өзи онуң гөзүне сап атып, яңкы пенжәни уранда, сынакларының арасы билен алан сачларыны хем дүйрләп якасындан огры жүбүсине дыкды. Шонуң билен Энекүти сач ишини битирди. Ханым болса, хасырдап барян ичяндан горкусына:

— Эй... элла, бу уйны муй, чаян алган. Мин бир-де турмым мунда. Колясканы запрегат итигез — дийип даш чыкды. Энекүти ишини битирип, аркайын өйүне гайтды.

АГЫР ГҮНҮҢ АЛАДАСЫ

ГҮЙЗҮҢ ортакы айы хем болса, бу гүн агшам совукды. Торлы билен аялы өзлерииниң түйнүкли кепбелериниң ожагында янян өлүгси одуң башында гүррүңлешип отырды. Ики саныжак гара келле огулжыклары болса көнеже ёрганың ашагында мыслашып ятырды. Оларың бирини бирден яман үсгүлевүк тутды. Ол шол үсгүрип баршына ёрганың дешигинден келлесини чыкарып дик отурды. Үсгүлевүги көшешенсоң, шол отурышына гөзүни ачман гышарды. Бейлекижеси болса ёргандан чыкып тогаланып гитди. Торлы өңүрти эп-эсли вагт огланларына середип отурды. Соңра аялына гарап:

— Би Кеминәң агтыкларының болуп ятышларыны гөрйәмин? Бири ёрганың дешигинден келлесини чыкарып ятды. Ятышына-да уклады. Гүнузын гарзынышып, итлери чыкя. Хол бирем тогаланып гитди — дийди.

Аялы эгрип отуран игини бейлесинде гойды-да:

— Мен-ә шү ёргандан халыс без болупдырын — дийип, чагаларының янына барды.

Торлы:

— Мен-ә ол ёрганы чалшырайжак велин, асыл айрылышасым геленок. Сениң без болмагың нәме? — дийип гүлди.

— Бе-е, шейлеми, айрылышасың гелмән, нәме гөрдүң мундан?

— Бе-е, Жемалым, билеңокмы? Гелин болуп гелеңде, шу ёрганың ашагына гирениң ядыңдан чыкайдымы?

— Ах, инди би ёргандан ол хөзири гөресин ёк. Гарашдыгыңча дашлашар. Инди мунуң эдилмелиси белли вели, нәме... Олам боланок-да.

— Нәме?

— Дүйрлешдирип ода салаймалы... Бир серет, Кемине аганың поссуны шундан элешандыр өйдйәмиң? — дийип, оглуның келлесини ёрганың дешигинден сыпдырды-да, үстлерине дүйрлешдирибрәк чекишдирди.

— Айтсаң-айтмасаң, гелин бай, гел, шу ёрганы ода салалы-ла. Бизе гелен ырsgалам гапымыздан гаранда, бизиң шү ёрганымыза гөзи дүшүп, ызына доланайямыка өйдйән. Нәме «Мен бу өйүң эзенегини галдырып билмен» дийип, ызына доланып гитсе гидиберйәндир-дә. Ёгсамам әйлең-бейлең, челке-чүлке ырsgалың-а асыл бизиң өйүмизде иши ёк. Бизиң өйүмиз гарыплык шасының көшги ахырым... Бу көшги йыкып-юурмак үчин болса гаты гүйчли ырsgал гереkdir. Олар ялы гүйчли ырsgалам бу ерлерик аралашса, бизиң гапымыза гараман, гөни Бекмырат байың өйүне баря.

Асыл әхли гарыплык бизиң шу ёрганымызы дүшенп, үстүнде чай ичишип отырлармыка өйдйән мен-ә. Әйсем-де болса, биз шу ёрганымызы якайсак, гарыплык бизиң өйүмизде отыра ер тапман, өзүнден өзи чыкып гидер — дийип гүлди.

Аялы йылгырып:

— Өнде бири битине гахар әдип, поссуныны ода салыпмыш. Сенем гарыплыга гахар әдип, ёрганыны ода салсаң, хайсыңыз бижебашы боркаңыз? Гайтып, бизиң ёрганымыз ода дүшсе, өзүниң түтүни билен бу төвереге гаралашан ырsgалыңам гарагыны гапаймаса... — дийип сөзүни гутарманка, Торлы:

— Ана-ана, гелин бай, сен тапдың. Эгер-де бу төвереге гаралашан ырsgалларың гарагы гапылса, Бекмырат байың гапысыны тапман, азашып, бизиң гапымыза геленем бор. Бизе-де гереги шол-да, ничик? — дийип ене гүлди.

Аялы адамысының сөзүне хезил әдип гүлди. Сонра оңа гарап:

— Бу ёрганы яксаң, Аяз хана нәме жогап бержек? Онам-а ятдан чыкармалы дәл — дийди. — Аяз хан «Ёрганың әеси еке өзүмдирик диййә» ахырым. — Гөрийә.

мин; ашагына гиренинден узын гиже чигилдем көвдүрип чыкары. Онуң ёрганыны-дагы якайсаң-а, өркүжини дүндерилен сокы ялы эдип, үстүмизе нәче дийсең күк-рәр. Онсоң онуң өңүнде дуруп билермикән? — дийди.

Торлы отуран еринден гозганды-да:

— Онда, гелин жан, нәтмели бор. Худайданам-а бу ырсагы диләп алып боланок. Худай-а бизи казың эше-гини огурландан энайы гөренок. Хер задам болса, халыс ядындан-а чыкараянок. Йөне, нәме сорасаңам, бизе берйәни бир зат-да: «Ынха саңа — жебир, ын-ха саңа — азап; тикени сениңки, мивеси Бекмы-рат байыңкы» дийип, шол депәмизден әңтерип дур — дийип, ожақдакы оды дөржеләп, үстүне геринди. — Мен-ә яңкы бизиң ёрганы ода салжак диен гүррүңи-мизи Аяз хан эшидәйди өйдйән. Гөвнүме болмаса, сүр-нүп, үстүме чөкжек болуп гелйән ялы — диенде, ене аялы хезил эдинип гүлди. Торлы тә аялы гүлүп болянча, сын эдип йылгырып отурды.

Гурбанжемал гүлүп болансоң:

— Оды гозгама, өчер. Хәзир Аяз отдан горкусына ёрганың ашагындан чыкып билмән, гөзүни балкылда-дып ятыр. Одуң сөнендигини билсе, ынха дазырдап чыкар — дийди.

Торлы:

— Вай, оңа етеси нәме бар, гелин бай. Онда ынха Аяз хан ёрганы бошадар велин, биз ашагына сүмләе-рис. Ёрганың ашагыны бир өңүртиләннимизден соң бол-са, икимизиң арамыздан-а Аяз гирмез. Оңа-ха мен өзүм жогапкәр. Огланларың болса янына аяз барып билмез. Аяз: «Тай билен гызыл эңеклиден горкян» диермиш. Гөрйәмин, бизиң гызыл эңежиклеримизиң болуп ятыш-ларыны. Эййәм үстлерини ачдылар.

Ана, гелин бай, бизиң ишимиз оңар. Гөврүмиңи гиң тутсан, мүшгил иш болмаз — дийип, оды дөрүшдирди-де, ене аялына гүррүң бермәге башлады:

— Хава, бир вагт газы вагтлары Габак шых газы-чыларың янына барды. Шол ерде адамлара «Хереке-те — берекет дийипдирлер. Алла-тагала «Херекет — сенден, берекет — менден» дийипдир» дийип, ядап отуран адамларың өңүнде геп хоналамага дурды.

Онда бир оглан турды-да:

— Ишан ага, ынха екеже гулак кепже. Мениң екеже чәгими алып бериң. Ана шонда херекет бор. Сизе бәш рупыя-да берейин. Эмма бир рупыя берсең, бир гүн чәк

газып берйәлер. Сиз болаңызсон, мен бир чәге бәш рупыя берәйжек — дийди.

Бу сөзи эшиден бадыма, менем:

— Ишан ага, Сиз «Херекете — берекет» диййәсиңиз велин, мениң эдйәним херекет. Худайым маңа хич за- дам беренек. Эмма Сиз херекедем эдензек велин, худай етирип дур-ла. Бу нәмеденкә? — дийдим.

Онда ол бирхили дүйрүгип:

— Мен худайдан дилейән, маңа худай берйә — дийип, гахары гелжек болды.

Онда мен:

— Вей, ишан ага, менем-ә шейтандан диләмок. Худайдан дилейән — дийсем:

— Дилейшиң угры ёкдур. Кичи дилден бәрде диле- йәнсиң — дийди.

— Ёк, ишан ага, мениң дилеглеримиң хеммеси кичи дилимден аңырда. Мениң бокурдагымдан башлап, ичим, гарным, ичегелериме ченли дилегчи. Йөне оларың диле- ги кабул болмая. Дилег этмәң хем угры бар болайма- сын? — дийсем, ишан гахарлы:

— Бардыр, ирден тур-да, сәхер вагты тагат чек — дийди.

— «Сәхер туруп, мен тагат чексем, би зәхметлери ким чекер?..» диенимде, мирап: «Чәгиңизи алың» ди- йип гыгырды. Энтег гүррүң гызгалаңлы болжакды ве- лин, мирап бозайды — диенде, ишиң такырт эдип ачылды.

Гапыдан Узук гирди. Онуң:

— Саламалейик — диен пышырдысы чала эшидилди. Гурбанжемал:

— Гел, Узукжемал — дийип, өзи ёкары сүйшди.

Узук ене чалажадан пышырдап:

— Ёк, мен ёкары гечип отуржак дәл — дийип, ики аягының үстүнде чоммалып отурды. Ене хем болса «Геч-геч» билен оны зордан дүшегиң үстүне гечирди- лер. Эмма ол аркайын орнашып отурмады. Шол аяк үстүнде чоммалып отурышына ол гүнки Худайберди аганың гызжагазы Маядан эшиден сөзлериниң барысы- ны гүррүң бермәге башлады. Гүррүңиниң соңунда — Ынха, гарамацлайың маңлайына нәме гарашя!.. — ди- йип йүзүни ашак салды. Улудан бир демини алып, — ай боля-да — дийип, ене сөзлемәге башлады. — Нәдер- сиң-дә!.. «Пыланы аялыны пыланы билен гөрүп, икисинем өлдүрәйипдир» дийлен хабар эшидилерди.

Бейле хабар өзүнн йылдырым атыны мүнүп, илиң ичине шейле чалт яйрарды. Эшиден: «Тоба! Бейле мас-гара өлүмден даш этсин!..» дийип, якасыны тутуп, ичине түйкүрөрдү. Йөне иште ким — хак, ким — нәхак, хак ниреде башланя, нәхак ниреде гутаря — билмек кын экен!.. Бейле иш боландан соң, өленлерден сорап, хакыкатың анырсына етибем болмая. Оларың эййәм сөзлән диллери — сөзлемез, гөрөн гөзлери гөрмез боля... Нәхак гана буланан ганлы голлар ене пычагының сапыны говшатман, аркайын тыгыны сүпүрйә. Хич бир затдан гошанчсыз ене пычагыны гынына сокуп, билинден ася. Бу ишден соң ол аркайын гезйә. Оңа хич ким «Сен адам өлдүрүпсін, сен — ганхорам» диймөйә... Херки зат өз башыңдан дүшенде, хас эшгәр гөрүнйәр экен. Хәзир бу гаранкы сырларың барысы маңа аян. Хәзир Бекмырат байлар гассаң базарының сөвдасына баш гатдылар. Олар гурбан кесмек ислейәлер!..

Ынха, доган Торлы, икмиize неңеңи такдыр гарашя. Ол такдырың бизе хачан етишжеги маңа мәлим дәл. Белки, мениң бу ерде отурандыгым билинсе, шу махал етишжек — диенде, Гурбанжемал тутуп отуран якасыны берк товлап: «Тоба! Тоба!» дийип гапа серетди.

Торлы аялына:

— Пычагы тап-да, мениң яныма окла — дийди.

Гурбанжемал ак саплы жөвхери гызыл чувалдан чыкарып, Торлының элине берди.

Узук ене улудан демини алып сөзлемәге башлады:

— Хава, доган Торлы, ядындадыр. Бир вагт мен өлүме өз аягым билен догры барыпдым. Өзүми гарк эдипдим. Онда-да сен мениң жаныма етишипдиң. Гарк болмак беласыңдан гутарыпдың. Оңа мен сенден гаты миннетдардырын. Шондан бәри сени доганым дийип хасаплайндырын.

Мениң өзүми гарк эден вагтым, Аллак оба гелипди. Ол Дурдының атынам алып гелипди. Шонда маңа: «Аллак Дурдыны өлдүрүп гелипдир» дийип айдыпдылар. Шол хабары эшиден бадыма, мениң башым бүтнлей тутулып, ак хайсы-гара хайсы сайгармандым. Дүнйәде яшамақдан чигит ялы леззет тапмандым. Шол тупан астында мен догры өлүме барыпдым.

Инди болса буларың мени өлдүржек диен хабарыны эшитдим. Айратын-да шол хабары эшиделим бәри, менде яшайша нәче хөвес дөрөди. Хәзир мен асыл-ха өлмек ислемейән. Шу залымларың ислеги нәме болса, менде

шонун терсине ислег дөрөйә. Дөрән ислег нәче гүйчленйә... Хер хилем болса, олар мени өлдүржеклер!.. Йөне мен инди жанумы олар арзан бермен!.. — диенде, Торлы айратын үйтгешик рухда:

— Узукжемал! Мен сени хер тарапдан әрлерин дуран еринде дуруп билермикән дийип йөрйәдим. Мениң шол тамамы «Мен жанумы олар арзан бермен!» диен сөзүң билен өдедиң. Ынха шу жөвхери ал. Мен шуны саңа багыш әдйән. Душманың рехимсиз хужуми башланда, шу жөвхерин сапыны берк тут! Говшатма! Ишлет! — дийип жөвхери узатды.

Узук Торлының узадан жөвхерини чеп эли билен алды-да, ене ызына узатды. Саг эли билен бүренжегиниң ечинде тутуп отуран ялаңач жөвхерини ялпылдадып чыкарды-да:

— Ынха, бейле жөвхер мениң өзүмде бар. Шол Маяның шум хабар гетирен гижеси мен шу жөвхерин сапыны берк гысыллап, укламан чыкдым. Шондан бәри мениң инд жакын ёлдашым — шу жөвхер. Гижелер ятман, шунун сапыны берк гысыллап чыкян.

Бесдир, Торлы, шу чака ченли мениң дөкен гөзяшларым орун тутян болса, сил болуп акарды. Гөзяш дөкмек билен онун чыкян чешмесиниң гурамажакдыгына акылым етди. Оны кепдирмек герек. Бесдир өңки дөкен гөзяшларым. «Горкагы ковсаң, батыр бор» диййә. Хәзир мен — батыр. Мениң олар мугт жан бергим ёкдур! Жанума жан алман, жан бермен!.. — диенде, Узук йүрекде жошан нәлете бүтин дуркы билен әндиреди.

Гурбанжемал берк тутуп отуран якасыны гойберип:

— Бу нә күлпет?! Бу нә гүндүр, жан доган!.. — дийип, Узугы гужаклап аглады.

Узук:

— Аглама, жан доган, мен хеммәңизе дерек агладым. Нәтмек герек? «Баша гелени башармак герек». Мен нененси гүн ислейәдим?.. Менде не ажап арзу барды! Менде не гөзел хөвес барды!.. Барысы гырылды... Мениң бүтин арзув-дилеглеримин терсине такдырым башыма шейле шум гүнлери гетирди. Бейле гүнлери мен иследемиз, гетирдилер!.. Инди геленден сон, башармак герек, йөне бейле гүнлери башармак адам сайлаяндыр. Гөрерис: башарысмы-башармарысмы. Гөрмек ислемесен-де гөркезерлер — дийип, Гурбанжемалын башыны өзүнден гөтерди.

Гурбанжемал өзүни раслап,

— Мерт болгун, жан доган! Мерт болгун! Эрлерин битирмедигини битиргин... — дийип саргады.

Торлы шейле гөвни ачык, вәши, отурышы-туршы чаласын, хер бир ише кабылетли йити йигитди. Мунуң хер бир ягдайда-да пикире батып отураныны гөрмек кынды. Ол көп затлары оюн, бөлчиклик билен соварды. Оны танаян адамлар: «Мунуң гахарының гелйән вагтам болямыка?» дийип хайран галардылар. Эмма Узугың бу хабары оны агыр ой-пикире салды. Хәзир ол гахар-газап билен долуп отырды. Онуң гахарлы гөзлери хайсы нокада дүшсә, гитдигиче гүйчленип, йитиленип барарды. Шол отурышына нәче хыжув билен:

— Болжак иш тизрәк болуп дынайса... Өлдүржек болсалар, шу махал геләйселер... Хер ким башыны силкип, орта чыкансоң, элинден геленини эдерди... Арманлы, бигапыл, намарт өлүм болмазды — дийип башыны яйкады.

Гурбанжемал:

— Вах, олар сапанчалы гелерлер. Сениң пычагыңа етирмезлер — диенде, Торлы шол агыр пикир астында отурышына ховлукман:

— Ёк, гелин бай, сен дүшүнмейәсиң. Олар бу ишә сапанчалы гиришмезлер. Олар өңүрти хич бир тарк-турксуз, өрән эмайлык, ассырынлыкдан пычак билен өлдүрерлер. Онсоң өрән чаласын өлдүрилен йигит билен гелни өз максатларына лайык эдип, биле ятырарлар. Ана, ондан соң болса: «Ил масгаралары!» дийип хабар яйрадарлар. Эшиден болса «масгаралар» сөзүни ене гайталап: «Тоба!.. Тоба... Гең-таң гөрмедик» дийип, ичине түйкүрип, ене якасыны товлап тутар. Булар болса максатларына етер... Бу ишлер гараңкы ишлердир, Жемал бай!.. — дийип, Торлы ене башыны яйкады.

Узук шол йүзүни ашак салып отурышына отурды. Соңра улудан бир демини алып:

— Торлы, бейле ёвуз гүнлери мениң шум такдырым гетирди... Бу — мениң маңлайыма язылан. Мен бу такдырдан гачып, Ахала гитдим. Ене мени шейле гүне салмак үчин ол ерден алып гелдилер. Инди ондан аңрың ирә гачып гидейин. Мен өзүмиң гара шум такдырымдан гачып гутулып билмен. Инди маңа бу шум такдырың өңүнде еке әрлер кимин мерт дурмак галды. Мерт дурарынам, нәме гелсә гөреринем, йөне сен совул. Мениң гара такдырым сени дүйрләп басмасын. Сен мениң терс такдырымың нәхак гурбаны болма!.. Сен гачсаң

гутуларсың. Саңа совулмага май бар. Мен йөрпте шу затлары саңа айтмага гелдим. Нәхак, биажал өлүмден сени гутармага гелдим...— диенде, Торлы:

— Ёк!.. Ёк!.. Болмаз, Узукжемал!— дийип, бүтин отурышы билен эндиреди.

— Торлы, «болмаз» дийме. Сен гит, башыңы гутар. Сен мен себәпли нәхак өлүме сезевар болма. Йөне мениң саңа бир саргыдым бар: сен шу ерден гит-де, Дурды билен Берди ниреде болса тап. Мениң бүтин хал-ягдайымы бойдан-баша айдып бер. Бу гүнми-эртирми, башымдан гарагуш ялы шаглап инжек болуп дуран шум такдыра гаращандыгыма айт. Өзлерем мундан бейләк гөрүшмек несип этмесе, менден разы болсунлар. Йөне сен олары нирден тапарсың, нәче гүнден тапарсың, оны мен билмейән. Олары тапянчаң, мениң өмрүм етерми я-да гутарармы, онам айдып билмен. Йөне сениң шу хатардан чыкып гитмегиң мениң өмрүмиң бирнәче вагт узамагына себәп болар. Нәме үчин дийсең, оларың энелери мениң йөнекей өлүмиме разы дәлмиш. Ол мениң хәкман бир эркек адам билен өлдүрилип, масгара өлүме сезевар болмагымы ислейәмиш. Шол себәпден олар энелериниң арзувыны ерине етирмек үчин сен доланып гелйәнчәң гарашарлар. Сен гелеңсоң, нәче вагтдан олар өзлериниң бет пәллери билен аяк үстүне галжаклар, оны ким билйә?..

Ынха, доган Торлы, мениң шу юмшумы битирсең, мен сенден ене бир гезек мыдамалык разы болардым...— дийип, Узук башыны ашак салды. Аңры буларың арасында сөзлешик болмады. Бу гамлы хабар буларың барысының йүрегине даш гойды. Ене-де Узук улудан бир демини алып сөзлемәге башлады:

— Хава, доганлар, яңкы мениң айдышым ялы, хак билен нәхакы селжермек еңил иш дәл экени. Белки, иллер мени шуларың гелни хасаплайандыр. Белки, сиз өзүңизем дүшүнмезликден шейле хасаплап йөрйәнсиңиз. Йөне ол бейле дәл. Бекмырат Байың топары мениң хич задымам дәл, менем шу топарың хич зады дәл. Аманмырат мениң адамым дәл, менем Аманмырадың аялы дәл. Шол мени сүйрәп гелен агшамлары, маңа ника гыйжак боланларында, мен: «Өлерин-йитерин, шулара ника разычылыгыны бермен» дийип, өзүмиң утанч-хая ахлагымдан ант ичипдим. Шол ичен антым долангы дүвүнчегин дүвни шу гүне ченли чөзүлендир

өйтмөң. Ёк! Ол дүвүн чөзүлмөз, оны чөзүп билжек гүйч-де ёкдур. Оны чөзүп билжек гүйч ялңыз мениң йүрегимдир. Ол себәпден-де шол дүвүн мениң йүрегим-де өмүрлик чөзүлмән галар.

Бу сырлара дүшүнмөк кындыр. Бекмырат бай мени Ахалдан гидип алып гелди. Ягшы, ол мени өзлөрнннң никалы гелни дэлдигими билмейәдими нәме? Өрәнем ягшы билйәди. Никасыз гелннң өзлөрине гелин болуп билмежегине дүшүнмейәдими нәме? Дүшүнмән, анры янына-да гечйәди. Ягшы, онда нәме? Булар үчин ника нәме? Ил йүзүнә «Ника!.. Ника!..» дийип гыгырлар. Өз бәхбитлери үчин тойнакламалы ери геленде болса, эщек кимин тойнаклап, никаның маңлайыны чым-пыт-рак әдйәлер. Ынха, буларың ахлаклары... Ынха, буларың выжданлары...

Бу ерде мениң бүтин өмрүм көйүп, күл болуп баря!.. Мениң өмрүмнң пидалыгы-да олар үчин хич бир зат дөл. Гайтып, оларың ислеглери, хөвөслери мениң үстүм-де уллакан топалаң, дава турузмак. Шол топалаң иле жар боландан соң, уллакан топалаң, давада орта чыкып, давагәрлерини басмак. «Ынха, гөрйәсиңизми, мен ким? Мен — Бекмырат бай!..» дийип, гурсагына уруп муртуны товламак. Бейле ойнуң хумарының гызан вагтында, мениң ялы шум такдырлы гелинлер аяк астына дүшүп, басгыланып өлүп галямы я бүтин өмри күл болуп көйүп гидйәми — оларың первайына дөл. Ынха, гөрйәсиңизми, мен ненеңси ойна дүшдүм?! Такдыр...

Бир адамыны хорламак-харламак, хыянат, сүтемлик этмөк, гөзяш дөкдүрмөк ялы затлара булар хөвөс әдйәлер, хол бейледен сын әдип, шатланялар, бегенйәлер.

Гөрдүңизми, мениң башыма ненеңси говга гетирдилер? Аяк астында нәче депеледилер, нәче басгыладылар, нәче гөзяш дөкдүрдилер. Онда-да гөвүнлери жай болмады. «Йүп сырылды, тойнукдан гечди». Ахыры өлүм багына гелип дурды. Анры нирә гитсин?! Хәзир болса мени өлдүрмәң күйүнә дүшдүлөр... Маңа болса дик дуруп, баша геленини гөрмөкден башга зат галмады...— дийип, Узук сөзүни соңлады.

Ене дымшыклык довам этди. Гурбанжемал зордан габагыны галдырып, адамысының йүзүнә серетди. Онун гахар-газап донуна гапланып, сарсман отуран кешбине гөзи дүшди. Ол Торлының бейле гахарлы кешбинден әйменди. Сесини чыкарман, ичинден: «Тоба!.. Мунуң бу

болуп отурышы бир задың аламатыдыр» дийип якасыны тутды. Ол Торлыны бейле ягдайда хениз гөрмәнди.

Торлы шол гахар-газаплы отурышына көп геплемеди. Йөне Узугың йүзүне середип:

— Боля, Узукжемал, мен Берди дага сениң хабарыңы етирерин. Йөне сен маңа: «Гач, башыңы гутар» дийме. Мен бу нәхак ишлере бойдан-баша дүшүне-дүшүне гелйән. Бу адалатсызлыктар, бу зулумлар мени халыс якды-говурды. Бейле ишлери гөрә-биле, намартларча гөз юмуп, гачып гиденден метрлерче баш силкип, сөвеш мейданына бөкүп дүшен ягшыдыр.

Мен сени нәхак, арманлы өлүме багыш эдип, өзүм хич ерик гачман...

Олар дузуң арзандыгыны билйәлер, йөне онуң агырлыгындан энтөк хабарлары ёк. Гой салдарлап гөрсүнләр — дийип, йүзүни ашак салды.

Узук чыкып гитди.

ЕРИНДЕН ГОЗГАНАН ЙҮРЕК

ДЫНГЫСЫЗ совруп дуран тозанда гүн икинди еринде гызарып, чала мәлим болуп дурды. Өзүнден сәхелче узаклыкдакы агачларың өзлери гөрүнмән, оларың динә шоввулдысы эшидилйәрди. Нәбелет еринде ёл билән баряркаң, ит-гушуң сесини эшидип, бир оба якынландыгыңы биләймәсен, тозандан яңа узакдан середип гөржек задың ёкды. Бу гүн ала-бөле харасатлы бир гүн хем дәлди. Он единжи йылың хайсы бир гүнүни алсаң-да, шу гүнден үйтгешик ери ёкды.

Ынха, шу харасадың ичинде улы ёл билән баряң узын бойлы, эгинлек бир йигит, саг тарапа доланяң инчә ёлы гөрүп, сакга дурды. Улы ёлуң үстүнде өңүне-ызына бир серетди-де: «Салгы берлишине гөрә, әхтимал, шу ёл болса герек» дийип, төверегине ене бир гаранжаклады. Сораймага ёл угрунда гара-гура гөрмәнсоң, гөни шол инчә ёла дүшүп уграберди. Бу инчә ёл билән эп-эсли йөрәнден соң, чаңа гарышып отуран бир хатар өй мунун гөзүне каклышан ялы болды. Сайгармак үчин дуранда болса, яккы хатар өйлер бирнәчә гезек гөзүниң өңүнде салгым атып, ене бирнәчә гезек гөзүнден йитди. Шол вагтта ашырым-ашырым өвүсйән елиң ашырым арасына бираз салым дүшди. Өйлер ачык мәлим болды. Бәри башдакы өйүң ишигинде түйнүкли кепбә ачык

гөрүнди. Бу йигидиң баржак өйүниң гапысында хем әдил шонуң ялы түйнүкли кепбе барды. Йөне бу гөрнен түйнүкли кепбе шол өз баржак өйүниң гапысындамы я болмаса, шоңа меңзеш башга бир өйүң гаршысындамы — мәлим дәлди. Хер хили хем болса, бу йигит өзүниң узын йүзүнс хайбат берип дуран, гырчалан тер гара сакгалына сиңен чаңы эгниндәки гөк чәкмениниң еңи билен сүпүрди. Чаң басан гашларыны сыпалашдырып, пишге ялы гара муртларына тимар берди. Башындакы телпегини алып, үст-башына, долакларына сиңен чаны телпегин билен сүпүришдирди. Сонра гара телпегини силкип башына гейди-де, шол салгым берен хатара тарап уграды. Бу йигит, хатарда саз берип отуран алты ганат ак өйлере серетмән, догры яңкы түйнүкли кепбәниң габадындакы өе барды.

— Салавмалейким — дийип ичери гиренде:

— Валейким эссалам — дийип, өзүнден хем узынарак, агажет йигит еринден турды.

Ики йигит гөрүшди. Аманлык-саглык. сорашдылар. «Ёкары гечин!» дийлен мүрехет билен мыхман ёкары гечди.

Өй әси ишикден бойнуны узадып, дашарда ойнап йөрен гызларың бирине: «Бар, гелнежеңе айт. Мыхман гелди, чай гетирсин» дийип, өзи ызына доланды.

Бу ерде иш бираз адатдан дашары болуп чыкды. Мыхман айратын гадыр билен гаршыланансоң, кимиң өйүне геленини сорамага-да май тапмады. Ёкары гечип отуранындан соң болса, сорамаңы бирхили гөрди. Хер хили хем болса, мыхман бу ягдайда узак галмады. Шол халатда ол өйде демли дуран ики чәйнек чайы гетирип, бир яш гелин ичери гирди. Бу гелин өзүниң гөзел гөрки, тавус сыраты билен ак өе безег берди. Мыхмана гөзи дүшен бадына:

— Вий, Торлы ага, асыл сизмидиңиз, саламалейик — дийип, агзындакы яшмагыны ташлады.

Торлы йүреги ерине гелен ялы болуп:

— Аманмы, Абадан, аман-сагмы? Ай, инди болды. Азашман экеним. Гылычлам-а бир ерде гөрөн йигидим экен. Гылычлыдыр-да хернә? — дийип, өй эесиниң йүзүне серетди. Узын бойлы йигит:

— Хава, Гылычлыдырын — дийип башыны атды.

Торлы бираз ачылышды. Гылычла гарап:

— Асыл шу тозанда белет ериңем тапаймак аңсап

дәл. Ай, боля-да. «Саглык болса, беглик бор» — дийип, өңүне гойлан чайы гайтармага башлады.

Абадан:

— Обалар, хемме саглыкмы? Бизиңкилерденем гөр-йәниңиз бардыр? — дийип сорады.

— Хава, яңы-якында какаңы гөрдүм. Ёл үстүндө дуруп, бираз гүррүңлөшдик. «Аннагелди ага, хал-ягдай, гүн-гүзеран ненеңдир?» дийип сорасам, «Ай, иним, хәзир-ә бир дем ганымат. Йөне бу гидишине гитсе, ачлык хеләклежек..Өң-ә атымыз эшек болды, индем эшегем галжак дәл, ерем» дийип гечип гитди.

— Какам уссачылыгынам гояндыр?

— Вах-эй... Сиз базары өз гөзүңиз билен гөрмәңиз-сон, гаранкы-да. Хәзир улы ил — шай-сеп. Хер ким элинде барыны базара салыпдыр. Базар гызыл-аладан хырын-дыкын долуп галыпдыр. Хер ким дегерине-дегемезине, соралан ерине берип, элинде барына галла аля. Шай ясажак болсаң, шол ясан шайың өңки йыллардакы муздундан хәзир базарда шол шайың өзи арзан. «Арпа гылчык — аш экен, алтын-күмүш — даш экен» дийлен дөвүр гелди — дийип, Торлы чайлы кәсесини агзына етирди.

Абадан аңры сөзлемеди. Ата-энесиниң гайгысы башына долуп, ой-пикире гитди.

Бу агшам Торлы билен Гылычлының арасында гүррүң агыр ягдайда гечди. Эртеси чай башының гүррүңинде Торлы өзүниң хабарыны айтмага якынлашып башлады:

— Хава, Магтымгулының: «Иши ровач алар бет иш тутаның, гүн-гүнден бет ишлер артса герекдир» диен дөври геләйди өйдйән мен-ә...

Бу болян ишлере середип отурсаң, асыл хич акыл тутар ялы дәл. Йөне «Хүв!» дийип, чыкып гиди-бересиң гелйә. «Гөрмәйинем, көймәйинем» дий-де, шол Гарагум чөлүниң бир гуюсында чопанчылык эт-де йөр. Ёгсам бу болян ишлере эт йүрек чыдам берер ялы дәл. Не байында ынсап галыпдыр, не молласында — хая. Хәзир сен хайсы оба барсаң. «Нан!.. Нан!..» дийип аглашян чагажыкларың сесини эшидийәсиң. Эмма олар бейле сеслери эшитмегем ислемайәлер. Гайтып, гөзү-гара ачларың базарда сатып билмедик затларыны оба-да ярпы бахасына алялар. Ол ярпы бахасына алян затларыны бир топар чагаларың ырсгалларыдыр өтмейә-

лер. Халал-харама сайгарып йөрөн таква ишанларын бири Сейидахмет ишан дәлми нәме? Мыдама Бекмырат байың өйүндө. Шонуң өйүндөн иййән задының барысы гарыпларың гөзяшы билен гатышык.

— Вах, Бекмырат байың сачагындан онуң өз сачагы арассамы нәме?!

— Олам шейле. Гараз, шол обаның бары-ёгы, малы-мүлки Бекмырат бай, Вели бай, Сухан гаты ялыларың элине гечжек-дә...

— Догрудыр. Хер обаныңам өзүңн Бекмырат байы, Сухан гатысы бардыр.

— Вах, ол-а шейле-ле. Шү Бекмырат байың эдйәнин-ә гара ерем гөтәр ялы дәл. Инди мениң айтжак болян задым шол сүйрән гызлары хакда:

Илк-ә бир гарыбың дулунда отуран машгаласыны сүйредилер. Шол сүйрән гүнлеринден бәри, оңа гөркез-йәнлерини ит гөрсө, гөзи агар. Хер хилем болса, ол гыз өрән мерт, гайратлы гыз экен. Онуң башына шунча яман гүнлер гетирдилер! Гүл өмрүни күл этдилер. Инди шү гөркезенлерине-де разы болман, оны өлдүрмәниң көйүне дүшүпдирлер. Йөнекей өлүмине-де разы болман, мениң билен биле өлдүрүп, «гөрүлди» дийжеклермиш. Диңе шол гелни масгара өлүмө сезевар этмек үчин мени шо ёла гурбан этжеклермиш. Середиң инди, мени өлдүрселер, мениң ики саныжак чагам етим галя, яш аялым дул галя... Эгер-де аяк астында басгыланып йөрөн гара ерде азажык аң бар болса, шу затлары гөтөрмән, опурылып гидерди. Эмма Бекмырат байларың бу ишлере йүреклерем серсмейә... — дийип, улудан бир демини алды. Хырчыны дишләп, башыны бир яйкады-да, йүзүни ашак салды.

Абадан:

— Тоба!.. — дийип, якасыны берк товлап тутды.

Гылычлы бир:

— Бе-е!.. — дийип артык сөзлемән, агыр ой-пикире гитди.

Бу дымшыклык буларың арасында бирнәче вагт довам этди. Соңра Торлы улудан бир демини алып, ене сөзлемәге башлады:

— Хава, бу хабары мен Узукжемалың хут өзүндөн эшитдим. Бир агшам гелип, тә ярым гижә ченли бизде гүррүң берип отурды. Мениң бу гүн ёла чыкышымам шонуң юмшы билен болды. Онуң максады бу хабарла-

ры хер хили-бирхили ёл билен Дурды билен Бердә етирмек. Белки, олары тапмак аңсадам дәлдир. Гарагум чөли гиң. Ким билйә, хайсы бир чопаның гошунда ятырлар. Йөне мен шол гызың хабарыны шол йигитлере етирмек угрунда Гарагум чөлүнде хайсы бир четиң дүйбүнде сувсуз өлүп галсамам гитжек. Ол гызың саргыды йөне бир «Салам етир» диен саргыт дәл. Ол маңа:

«Өлмезден өң гөрүшмек несип этмесе, менден разы болсунлар!..» дийип саргап гойберди. Ана, ондан соң саргыды говшурмак угрунда мен нәче хорлук чексемем етирмесем болмаз. Мен: «Узукжемал, сенем маңлайыңдакыны гөрерсиң-дә» дийип, бир ерик чыкып гидиберсем, гутулмага ёл тапжагымам билйән. Худая шүкүр, мен бу зәхметим билен хайсы байың гапысына барсам, иш тапжагыма гөзүм етйә. Йөне оны мен эдип билжек дәл, себәби мен ол масгара өлүмден гачып гутулып билсемем, Узукжемал гачып гутулып билжек дәл. Оңа ким биленем болса, шол масгара өлүм гарашя. Мен болмасам, олар мениң ериме бир мениң ялыны тәпып, онуң билен биле өлдүрерлер. Узукжемал болса бейле ягдайда, ким билен өлдүрилжегини билмән гапыл галар. Арманлы өлер!.. — дийип, Торлы сөзүни кесди. Агыр пикире долан башыны ашак асды.

Абадан пышырдап:

— Тоба!.. — дийип, ене якасыны тутды. Гылычлының бу ише акылы хайран болуп, сөзләре сөз тапмады. Дымшыклык довам этди.

Торлы ене башыны гөтерип, гүррүң бермәге дурды:

— Хава, бу ишиң ене бир тарапы бар. Ол-да болса бир себәп билен Бекмырат байларың бу хакдакы яшырын сыры ачылды. Өрән оңат болды. Ёгсам олар бу максатларына өрән есерлик билен аңсат етердилер. Биз болсак нәхак өлүме гапыл сезевар болардык. Хәзир болса гөрерис, максатларына ненеңси етйәкәлер. Йөне бизиң шу сыры билендигимизи хич киме дуйдурмалы дәл. Эгер-де олар сырларының үсти ачыландыгыны биләйселер, башга бирхили ёл гөзләрлер. Ол ёл болса бизиң үчин гаранкы сыр болуп галар. Шол гаранкы сыр астында, биз гапылкак, башымыза сув гуймак оларә еңил дүшер.

Бекмырат байларың бу сырлары Худайберди аганың он үч яшлы Мая диен гызының үсти билен ачыля.

Йөне Узукжемал Мая «Шу эшиден гүррүңиңи улы иле айтгын» дийип саргапдыр. Онуң бейдийип саргамагам догры. Йөне Бекмырат байларда бейле ёл билен хая-шерим дөрөтмөк болмаз. Шол себәпден Мая-да «Хич ерде гүррүң этмегин» дийлип саргалды. Хава, инди ожагаз гызларынам юртлары вейрана дөнди. Онсоңам нәме, Гылычлы, «Эл эли ювар, ики эл биригип—йүзи» диййө. Хер вагтам-а дост-ярың гөрекдигини билйәсиң велин, ылайта-да баша шейле агыр ишлер дүшенде, хасам билйәсиң. «Ах!» дийип, хырчыңы дишлөп, башыңы яйканыңы өзүңем билмән гәлян ериң көп боля.

Инди мен шу ишиң бир сырлы тарапыны айдып, сениң маслахатыңы диңлежек болян.

Хава, «Аманмырадың аялының гөвни юкамыш» дийлен сөз эшидилмесе-де, шол аял йөне дәл. Бир вагт ол мениң үстүме гаты чөвжөди. Өзүң билйәсиң, менем нәме эркек эшек-дә, бир аял үстүңе сүрнүберенсоң, дурмак аңсат дәл. Аңырсыны-бәрсини өлчөрмән, онуң билен бир гижө тапышыга хылват жайы беллешдик. Ол аял чыкып гиденден соң болса пикирлендим. Ики саны-жак бассашжа оглум бар, шолар гөзүмиң өңүне гелди. Шожагаз чагажыклары хор-хар этмежек болуп, гижө-гүндиз халлан атян аялым ядыма дүшди. Харам ишиң ахыры йөнелик билен гутармажакдыгы ядыма дүшди. Гараз, мен шол гижө хылват жайына бармадым. Эрте-си сув ёлунда: «Сениң гырмызы ганыңы гара ере дөк-мөсөм, мениң Тәчсолтан болмадыгым болсун!» дийип, душумдан гечип гайтды велин, эдил шол ерде депәмден совук сув гуйлан ялы болды. Ынха, шол айдан сөзүниң манысы бу ерден гелип чыкды. Узукжемала онуң касты гүңүлиги үчин болса, маңа-да касты шол хылватда тапышып билмәни үчин-дә. Ана соң Кыныш байың яшына барып ичирендир ичирибиленини. Олам огулларины чагырып, «Шол икисини бир ерде масгара өлүмө сезевар этмөсөңиз болмаз» дийип, ики дызыны юмруклап отырмыш.

Ынха, Гылычлы, болян ишлер. Шожагаз чагажыкларым етим галмасын, өзүм билен дең зәхмет эдишип йөрөн аялым яш башыңдан дул галмасын дийип, көлө-гөмдөн горкыма, аягымың бурнуна середип йөршүмө-де, шейле ишлери башымдан саллажак болянларыны эши-дөмдө, мениң йүрегим еринден гозганды. Инди кысма-тым шейле өлүм болса гөрерин, эмма бейле адалатсыз

хүжүмнү өнүндөн гачып гитмәге менин аягым әдилмез— дийип, Торлы бир башыны ашак салды-да, ене гүррүңни довам этдирди:

— Хава, Гылычлы, сениң өзүңи танамасамам, соңкы вагтда адың көп эшидйәс. Өзүң билен таныш болмасагам, адың билен таныш. «Шол нобурың сакасында-да гызыл ганыны саркдырып, бөведиң үстүндә әр кимин берк дурды» дийип гүррүңни эдйәлер. Шоны өз бәхбидиң үчин әтмәниңем билйәс. Шол сувсуз галан гарып дайханлара рехимиң инип әдендигиңем билйәс. Инди Магтымгулының «Догмадык огулдан доган ят ягшы» диени. Өзүңи танамасагам, яныңа «доган ят» дийип гелдик. Мен өзүм бир еке йигит. Инди шол ишин үстүндә ики тарапдан әле пычак чекиленсон, бизиңем казамыз шол ердә долман, гөржегимиз өнүмиздә-дә бар болса, маңлайы дирежек еримиз ене шү отуран еримиз болайса... — дийип, йүзүни ашак салды.

Гылычлы:

— Маңлайыңы дирежек ериң шү отуран ериң болса, шү узын хатарың әли яраг тутан әркек гөбеклиси гырылып гутарянча, сен саламат галарсың — диендә, Торлы отуран ериндә гөзүниң яшыны саклап билмән хамсыгып: «Болды» дийип, зордан башыны атды. Соңра өзүни раслап:

— Хава, Гылычлы, инди маслахат сендә — дийди.

Гылычлы бираз ойланып сөзләмәгә башлады:

— Хава, «Йигидиң йүзүнә серетмә, гепини динлә» диййә. Сениң айдан сөзлериң барысам өрән макул. Йөне биз шү иши пычакдан, гандан бәрдә башга бирхили ёл билен чөзжек боларыс. Олам башартмаса, сенем айдышың ялы, шол ишин үстүндә мерт дурмагы гөвнүңә дүвән болсаң, алла кувват берсин.

Инди Бердидир Дурдыны гөржек болсаң, олары гөрмек кын дәл. Олары гөзләмәләр дәл, гума-да гитмәли дәл. Олар шү ердә. Дурд-а хәзир өйләриндә. Оны шү пиллә-дә гөрмек болар, йөне мен-ә «Дурда хәзир би хакда хич зат айтмалың» — дийжек. Айтмалы болса, соң мен өзүм айдарын. Олам йүрегиндә саклап билмән, әжесинә айтса, ол пахырыңам шол «Гызым» дийип, янып-көйүп йөршүдир. Ене йүрегиндә дердиниң үстүнә дерт дөрәр. Гепиң гысгасы, Торлы, сен Узугың саргыдыны Берди билән Дурда өз агзың билән айдан ялы гөрәй. Узуга-да «Өзүм айтдым» дий. Бизиң

гүррүңимизем шү өйде эдилиши ялы галсын — дийип, Абаданың йүзүне серетди.

Торлы:

— Боля-да, Гылычлы, шолара айтманы бойнуна алсаң, мен гаты аркайын болжак. Шол гыз бир вагт мениң гөзүмнң өңүнде өзүни гарк этди. Шонда-да онуң жанына тетәрик болан мен болдум. Оны чыкаржак болуп, тас өзүмем гарк болупдым. Ери, инди шонам — «Сувдан чыкаранда, билинден гужаклап, башак тутуп-мыш» дийип, гара гөвүн билен ятлаямышлар — динде, Абадан:

— Вай, худай-эй-эй! Өзүни гарк эденини-дагысыны шү гүне ченли эшидемзогам-да! — дийип агзыны тутды.

Торлы Абадана:

— Ай, онда аялым икимиз басырдым-бусурдым эдәйдик. Шонда-да өзлери дуюпдырлар.

Гылычлы Узугың өзүни гарк эденини эшиденден, хырчыны дишләп, башыны яйкап отурышына бир агыз хем сөзлемеди. Агыр ой-пикир астында вагтал-вагтал улудан демини алып көп отурды. Бу махал Торлы:

— Ругсат болса, биз-э гайтжак — дийип еринден турды.

Гылычлы Торлыны ёла салды.

ПЕРЗЕНТ МӘХРИ

Бу гүн агшам Берди билен Гылычлы Сергейиңки-деди. Гылычлы хәлиден бәри месавы гүррүңе кән гатышман, иңкисли ялы болуп отырды. Ахыры ол:

— Сиз тәзе хабары эшиден дәлсиңиз — дийип, Торлының гетирен хабарыны бирме-бир гүррүң берди. Бекмырат байларың Узугы өлдүрмек ёлуна дүшендик-лерини эшиденде, Бердиниң йүзи чым-гызыл болуп, башыны ашак салды.

Гылычлы Бердиниң йүзүне бир серетди-де, ене сөз-лемәге башлады:

— Хава-да, кән болмаса-да, бизиң түркмен аял-гыз-ларымызың арасында өзүни сува атып, отлап я-да өзүни бейик ерден гойберип өлмек диен ялы зат сетанда-сейранда болайя. Шол ягдаям эсасан улы гызларың, яшы дуругышан аялларың арасында болман, хернә яш гелинлериң арасында душ гелйә. Мунуң бир себәбем гелни гайдып геленсоң, гелнини тур-отур, керсен гетир

этжек боля. Гелнем оңа боюн болмаса, араларында дава башланя. Бу дава бирнече йыл довам эдйә. Эгер-де ол акылы гачан гаррының оглы, яш гелниң адамысы бир дана йигит болайса, гелнем, энесинем агыртман, яңкы даваны башарныклы ятыря. Ёк, яңкы гарры энәниң оглы, яш гелниң адамысы яшлыгында салланчакдан йықылып, саңсар боланындан бихабар галып, өзүни акыллыдырын хасап эдйән болса, кемакылыны жемләп, тов тутмаян муртларыны товлап, «Мен әрдириң, әрлигими билдириң!» дийип, гелниниң үстүне чөвжә-берйә. Акылсыз эне-де өзүниң амак оглуның паң-келлесине ел берйә. Паңкеллә ел дүшенсоңам, гулагы зат эшиденок. «Урма!» дийип гыгыраныңам эшиденок. Ол бичәре гелни гүнде-гүнаша уруп-енжиңп йөрйә. Олам ахыры өлүп гутулмага межбур боля. Ене бирнече ягдайда акылсыз гайын эне гелнинден үстүн чымак үчин оны оглуна яманлая. Бейле гайын энәниң шермендечилиги шейле дережә барып етйә, хатда оглуна «Сениң гелниң пыланы билен гезйә» диймекденем чекинмейә. Бейле сөзлер орта дүшенсоң, өз әрине вепадар гелин көп йыллар чекелешип, ахыры бет шылтага чыдаман, өзүни өлдүрип гутулмага межбур боля. Махласы, аял-гызларың өз аяклары билен өлүме бармакларының дүрли себәплери боля. Ынха, Узугың өзүни гарк этмәге бармагам шол дүрли себәплериң бири. Бизиң көне яшулулардан эшидишимизе гөрә, бир гелин өзүни өзи өлдүрсә, шонуң гүнәкәрлери диңе шол гелне ыгтыяр эдйән адамлар болмалы. Башгалардан нәче яман сөз эшитсе-де, кесекиниң сөзи үчин хич бир гелниң шу чака ченли өз жанына каст эден ери ёкдур.

Бир адам аялыны уруп-сөгүп хорлаберсе, мен гөрүбем билмейән, дурубам. Бизиң аял-гызларымызың жаныпкешлиги, зәхметкешлиги әркеклеримизе гаранда, бирнече мертебе белентде дурия. Гызларымыз гарыш бойы галан гүнүнден башлап, отурып кешде эдйәлер. Огланларымыз ол яшда, өе гелмән, бипервай ойнашып йөрлер. Гызларымыз он дөрт-он бәш яшына етенде, пәхим-пайхас билен ишленйән иң чылшырымлы ишлери өзбашдак этмәни башарялар. Өзлери нусга ызлап, непис халылар докап чыкарялар. Огланларымыз ол яшларда шол чалгөзлүгине ылгашып, ойнашып йөрлер. Гызларымызың башы богуля, онсоң эне болялар. Ондан соң оларың шол өңки жаныпкешлиги, зәхметкеш-

лиги ене бир мертебе арты, ене бир мертебе өсйө. Агыр кешик башына дүшйө. Сув гетирмек, нан биширмек, тикин тикмек, кир ювмак ялы бир топар түкениксиз ишлер эдйө: ене бир топар үмбилмез чалгөз чагаларың нэзини чекйө, ийдирийө-ичирийө, йыкыланыны галдыры, агланыны диндирийө, кемала гетирйө. Онуңам дашындан йылда бир докманы докап кесйө. Ынха, шулар ялы багт ожагы, дөвлет башы гелинлериң өйүне барарсың велин, ол бичөре дашарда, шагла кепбэниң астында докма докап отурандыр. Салланчакда ятан яшажык чагасам өйүндө чырлап өлжек боляндыр. Бу чаганың атасы, яңкы дөвлет башы гелниң эрсумагы болса сакгалындан насың ысыны күкүдип, бейле янында япланып, чай ичип ятандыр. Эмма яңкы салланчагың багындан тутуп үвремез. Гайтып, алнында дуруп сежде этмели гелниң гүлден зыят Гүлжемал адыны тутмага намыс эдер. Ятан еринде агзыны ёкарык тутуп: «Хэ-э-й-й! Чагана серет!» дийип гыгырар. Ол гелинлериң машгала синдирийән түкениксиз ыхласыны, өлчөгсиз сөйгүсини, деңсиз зэхметини яңка меңзеш сакгаллары нас ыслы эрлер хасаба-да алмая, алмак-да ислемейө. Ана, шейле эрлер өзлериң Сенем сыратында сеневбер бойлы гелинлериң нэзик жемалына ышк эдип, өлүп-гучмагың ерине гөренден габанып, уруп-сөкмөгө башлая. Нөкес эре мынасып болмадык гелин дат эдип, өз жанына каст этмели боля.

Бу махал Берди отуран еринде сарсман, улудан бир демини алды. Эмма онуң башына ненеңси пикирлер гелип геченини билмек кынды.

Сергей:

— Дүңйө көне, дөвүр агыр, яман ишлер көп — дийип сөзлемөгө башлады. — Өз ыгтыярындакы бир ынсаны хорлап, жебир эдип, оны өлүп гутулмага межбур эдйән выждансыз сүтемкэрлериң өзлери-де хут шол жеза мынасыпдыр. Элбетде, бу затлара чуннур середенде, хакыкы гүнөкэр галындыр. Гызлар асырлардан бэри иң гымматбаха харыт хасапланып, сатылып-алнып гелнипдир. Догры, гызлары мал базарына чыкарып сатма-ялар. Ягшы, бейле гымматбаха арзылы харыды мал базарына чыкармак нәмә герек, ол харыдың хырыдары үстүне гелип, нырхыны сорап, сөвдалашып, алып гидип дурка? Ынха, бу-да мал базары ялы, бир базар, мал сөвдасы ялы сөвда. Сөвда гаты гадым заманлардан

бәри гелйә. Сөвданың асырлардан бәри ынсанларын бейнисине сиңип гиден кануны болса: «Сатдым, менңки дэл, алдым, мениңкидир». Сөвданың шу канунының гызлара-да дегишлидигини «Әре бердин, дилини чек, усса бердин, элиңи чек» диен түркмен накылы тассык-лая. Диймек, галың бердим — сатын алдым. Сатын алдым, сөвданың гадымдан гелйән кануны боюнча сува атсамам, ода атсамам, өлдүрсемем, гүлдүрсемем өзүмңки. Ынха, шу дүшүнже биленем әрлер аяллара гараялар. Шу дүшүнже биленем аял-гызларын башына гөр ненеңси чыдамсыз ёвуз гүнлер гетирйәлер. «Мен галың бердим, сатын алдым; онуң үчин аялымы нәтсем-де, хөкүмим ровандыр» диен дүшүнже асырлар бойы әрлерин бейнисине сиңип, орнашып галыпдыр. «Мен сатылдым, әрим мени галың берип алды; онуң үчин ол мени нәтсе-де, хөкүми ровандыр; мен әримни эдйән әхли сүтемини дилими дишләп, герденим билен чекмели-дирин» диен дүшүнже-де аял-гызларын бейнисине асырлар бойы сиңип, орнап гелипдир.

Гелжекде аял-гызлар азатлыга чыкарыланда, шол дүшүнжелерин гаршысына гөрешмели болар. Онуң үчинем шол дүшүнжәни асырлар бойы сепип, суварып, хасыла гелен галыңның гаршысына берк гөреш алып бармалы болар. Элбетде, галың билен гөрешмек аңсат дүшмез.

Галың хайсы халкың арасында яйран болса, ол эдил инчекесел ялы, көк-дамарыны яйрадандыр. Ол халкың бейнисине орнашан кеселиң көк-дамарыны гурадып, ёк этмек үчин өрән берк, довамлы гөреш алып бармалы болар. Гөреши говшадан гүнүн, онуң гөзе гөрүнмейән инче дамарлары тиз ёгнап башлар. Галыңның көк-дамарының гурамагы билен онуң шахаларында ачылан гүллерин порсы, дымжык, гоңурсы ыслары-да адамларын бейнисинде узак орун тапман учуп гидер. Шонда азат сөйги гүлләр, ачылар. Азат сөйгиниң ачылып өвшүн атан еринде, элбетде, түркмен гызлары Узугың сезевар болан беласына душ болмаз. Тә галыңның көки гурап, азат сөйги эрк алынча, хут Узугың сезевар болан беласы ялы бела болмаса-да, шуңа меңзеш дүрли белалара түркмен гызларының арасында сезевар боланлары мыдам болар — дийип, Сергей бираз пикирленди-де — Холха бир гыз гол серип, арманлы гидип баря. Оңа көмек этмек герек — дийди. — Доганлык элиңи

берип, алып галмак герек. Эмма шол гызы өлүмден халас этмек кын. Өрөн кын. Ягшы, бар, айт-да, холха Марыда-да отыр Керенскиниң хөкүметиниң шулар ялы ишлере түйс жогапкэр адамлары. Барып айтсаң «Нэ-билйэсиң?» дийип сорарлар. «Шейле гүррүнлери бир он үч яшлы гыз эшидипдир» дийсен, «Сиз он үч яшлы гызың сөзүне-де ынанысыңызмы? Сиз гаты ынанжаң-ов» дийип ха-ха-хайлап... гүлерлер. Сув сенрикден ашансоң вели, ол ха-ха-хайлашып гүлйәнлерем билерлер, эмма ондан бәрде билмегем ислебезлер. Хер хилем болса, бир ёл билен ол гызы өлүмден алып галмалы — дийип, Сергей Гылычлының йүзүне серетди.

Гылычлы еңсесини бир сыпалады-да, бу хакда өз пикирини айтмага башлады:

— Нобурың сакасында гөрөшип, сувы гиден гарыплара-да сув алып бермек аңсат дэлди, эмма ол иште биз үстүн чыкдык. Хер ишинң өзүннң бир тэри бар. Хэзир шол гызы өлүмден гутармак өрөн кын. Аслында бу ишинң гизлин сырының үсти бир себэп билен төтөнден ачылайды, ёгсам болманда, бу иш болуп гутарандан соң, ил эшидип галарды. Инди мен шу хабары эшидеслим бэри, хер хили пикир эдип гөрийән, эмма нененси пикир этсемем, ахыры нетижесиз гутаря. Бир гөвнүм-э Бекмырат байың үстүне гөни ат гояй диййө. Йөне велии онда-да ики тарапдан болжак харапчылыкдан башга нетиже чыкжак дэл. Хэзир Бекмырат байың илен-чаланы болса, хер хайсының дулунда бир башатар гулагыны гышардып дур. Олар ярагдан үпжүн. Хатда Бекмырат бай ярагы дүйө йүклөп, Хыва-да иберип дур. Ничигем болса, Бердиниң гидип, Узук билен гүррүнчлешмеги герек. Ягдай билен танышсын, Узугың пикирини билсин — дийип, Бердиниң йүзүне серетди.

Берди отуран еринде бир гозганды-да сөзлемеди.

Сергей Бердиниң йүзүне середип, ондан бир зат гарашян ялы этди. Ол сөзлемәнсоң, ене өзи гүррүн этмөге башлады:

— Гылычлы, сениң айдының өрөн догры. Бердиниң гидип, хөкман геплешип гелмеги герек. Йөне сен оңатжа пикирлен-де, Бекмырат байың адына бир хат яз. Хатында бу иште оларың яшырын сырларының эшгэр боландыгыны язарсың. Эгер-де шол гыз өлдүрилэйсе, еке ёлда-ызда дэл-де, эйсем өйүңизде-де аркайын ятмарсыңыз — дийип гөркез. Хаты еке Дурдының адын-

дан яз. Йөне вели хатың ызына көп адамың бармагыны басдырыс. Эмма ховлукмак герек.

Берди Узугың янына гитмекчи болды.

* * *

Торлы — Дурды дага хабар етирдим — дийип айдалы бәри, Узук хер гүн Бердә гарашярды. Ол гүнде эртир туранда, шол бир вагткы беллешен агачларының шахаларына середип, арасындан ак яглыгы гөзлейәрди, эмма гөрүп билмейәрди. Өлмезден өң Берди билен ене бир гайра сөзлешип, хошлашмак ислейәрди. Ол гөрүшмәге өрән ховлугярды, себәби Аманмырадың агына ган өйлен гөзлерини гызардып, хайсы гижәниң хайсы пиллесинде гелжегини билмесе-де, оңа хер гижәниң хер бир халатында гарашярды. Ол бу ишден сонра дири галарын өйдүп тама-да этмейәрди. Жан алмага желлат донуны гейип гелжек адамың еке өзүниң гелмежекдигини хем чаклаярды. Шейле-де болса, онуң мақсады жана жан алып, өз багрындан өнен яшажык чагасының янында, белки хем, оны гуҷаклап жан бермекди. Онуң үчин-де сонкы гүнлерде оглуның йүзүне середип, мәхринден ганып билмейәрди. Ынха-ынха айрылышайжак ялы болуп, серетдигиче середеси гелйәрди. Бу гүн эртир хем туралы бәри «Худая шүкүр, эне мәхриндан ганмадык чагамың йүзүне серетмек ене бир гүн несип этди» дийип, укуда гапыл ятан перзендиниң мүбәрәк жемалындан доюп билмән середип отырды. Ол серетдигиче, чага оваданланярды. Энәниң йүрегинде өлчегсиз мәхир оярярды. Ол оянан өлчегсиз мәхир вепадар энәниң өз баласының йүзүне середип дуран гөзлерини энчеме эссе йителдйәрди. Ол чагасының юмуртганың агы ялы арасса, нәзик йүзүнден мәхир салгымының галып, йүрегине долуп дурандыгына ченли гөрйәрди. Чаганың йүзүне япышып дуран ёк затлары хем гөрйәрди. Шейле ягдайда ширин укусындан ганып билмән ятан чагасыны бимаза этмезлик ниети билен өзүниң непис бармакларыны герип, эмай билен онуң маңлайыны сыпап, ёк хапаны айырды. Орта бармагы билен бадам габакларының үстүнден усуллык билен сыпады. Өзүниң непис додакларыны онуң нарынч яңажыкларына дегер-дегмез етирип өпди. Сонра сожап демини алды-да, башыны гөтерди. Гөзүнден биыгтыяр тоғалаышып гачян яш дамжалары сүпүрмән, оглуна:

— Өмүрүң гүлү, балам! Максат-мырадым, балам! Гапыл ятан балам! Энеңи — сенден, сени эненден айыр-ярлар, балам!.. Ай-а-й!.. Өмүрүң гүлү ачылман сол-ды-да... Арман, пелек! Дат, пелек! — дийип, ене чага-сыны өпжек болуп эгленде, ол дүйшүргөп, мысса йыл-гырды. Оглуңуң йылгыраныны гөрөндөн, Узук-да йыл-гырды. Оглы дүйшүндө жыкырдап гүлди. Шол халатда мәхир меканы чага дүйшүндө гүлмек билен, энесиниң гамгын гөвнүни галдырды, онуң хасратдан долы йүреги-ни саплап, орнунда мәхир, сөйгү оярды.

Хий, эне сөйгүсінде өлчөг бармы. Хий, эне сөйгүсини долы язып гутарып болармы? Оны язып гутармага сөз етерми? Ёк! Өлем бошлугының—өлчөгсиз, йылдызларың сансыз болшы ялы, эне сөйгүси хем өлчөгсиздир. Ене өлчөгсиз бир зат бар. Ол-да болса эне сөйгүсини овра-дып, энәни — перзентден, перзенди энеден айырмак ёлуна дүшйән адамларың йүрегиндәки рехимсизликдир. Узугың сезевар болан белалары ялы белалары деп эт-мек үчин хем суд кануында яңкы ялы рехимсиз йүрек-лериң жезасы диңе рехимсиз хөкүм болмалыдыр.

Узук оглы билен дең гүлшүп, додагыны онуң яңа-жыкларына чалажа дегирди-де, ене бир гезек огшады. Соңра онуң йүзүндөн гөзүни айырман дикелди. Шол сөредип отурышына:

— Эртеми, биригүнми энесинден айра дүшжек ба-лам, мәхриңден бир гандыр ахыры! Эжең сениң мәх-риңден ганып билмейә-ле!.. Сен шоны билеокмы? — дийип чалажа пышырданда, гара гөзлериңден ажы яш дынман дөкүлмәге башлады. Узук ене яш астындан га-рап, оглуна йүзленди: «Мениң гапылжа ятан балам! Эжең: «Арман, пелек! Дат, пелек!..» дийип, өз гөзяшына гарк болуп, арманлы гидендигини улалаңсоң эшидер-син. Шонда шол гүррүң берйәнлериң хайсы—достуң, хай-сы душманыңдыгыны танагын, балам! — диенде, да-шарда аяк сеси эшидилди. Узук тиз туруп гапыны япды. Доланып, оглуңуң янына уграды, бу гүн Берди билен беллешен агажының шахаларындан ак яглыгы гөзле-мәндиги ядына дүшди. Ол гөзенекде йөрите галдыры-лан дешикден беллешен агажының шахаларының ара-сына сөреденде, бир кичижик ак яглыга гөзи дүшди. Аграс йүз билен: «Гелипдир» дийип бәрсини бакды.

Узугың башга хич бир зада ыгтыяры етмесе-де, өвлүйә гитмәге ыгтыяры етйәрди. Ол хайсы гүнүң хай-

сы вагтында гидейин дийсе, онуң үчин өвлүйәниң ёлы ачыкды. Шол ягдайдан хайырланып, өвлүйә баханасы билен Бердиниң янына уграды.

Берди өвлүйә ёлунда хемишеки душущан ерлеринде гижеси билен гарашып отурды. Ол агыр пикире гарк болуп отурышына ерден-гөкден совурян харасадың ичинде Узугы сайгаржак болуп еринден турды. Эмма хич бир зат сайгарып билмән, ене шол өңки ыклап отуран хыщасына япланды. Отуран еринде гөзлерини ойкалап, габсап уран чаңы гөзяшы билен чыкарды. Саг элнини усуллык билен муртуна етирип, ысгынсыз товламага башлады. Агыр гүнүң батгасындан чыкып билмән, гөзлерини бир нокада дикип отурышына онуң башына ене сансыз агыр пикир гелип долды: «Адалатсыз ёвуз гүнлер... Агыр дөвүрлер... Налышлы овалар... Зәхерден ажы гайнаглы гөзяшлар... Ынха, бичәре гызың гөзүниң гөрени, гулагының эшидени. Инди онуң өмрүниң хумары мыдам шейле ала отулар барармы?.. Хий дөви гелип, чүвен вагты болмазмы?..» дийип, чеп эли билен маңлайыны тутды-да, улудан демини алды. Соңра шол отурышына онуң гөзүниң өңүне бир вагт Узугың гараңкы гижәниң ичинде Мургабың белент гаясындан өзүни жейхун сува оклажак болуп дуран сураты гөрүнди. Бирден хем: «Дур! Узугым, саклан!» дийип, еринден гозгананыны өзи-де дуйман галды. Соңра ол: Ах!.. Бетбагт гызың такдырында шейле шумлуклардан башга зат язылмадымыка?! Инди шум багта боюн болуп, агыр дөвре ав болуп гидибирми?! Ол дүнйәде яманлыкдан башга зат гөрмеди. Яш башындан өтгүр гылычлы даш-йүрек душманың элине дүшди. Өз сөйгүсине вепалы гыз өлүп гутулмакдан башга ёл тапмады. Иң соңунда: «Гулатының саясында ятандан бүргүт пенжесинде галан ягшыдыр» диен накыла эерди. Шол халатда-да «Берди!.. Берди!..» дийип, мениң адымы сансыз гезек дилде текрар эдендигини маңа өң айтды. Ине, ене-де гара өлүм, агзыны ачып, бетбагт гызың үстүне абанып гелди. Нәтмек герек?.. Инди эдилжек зат бир... — дийип сөзүни соңламанка, Узук харасадың ичинде салгым берип гөрүнди. Ол гелип, Бердиниң гапдалында отурды. Эмма бу душущык хемишеки душущыклара меңзеш болмады.

Берди өрән агыр ягдайда:

— Гургунмысың, Узук? — дийди.

Узук хем шейле аграслыкда:

— Шүкүр — дийип, гара гүнүне-де шүкүр этмекден башга зат айтмады.

Буларың арасында биразажык мүтдет дымшык-лык довам этди. Берди шол халатда габагыны галдырып, Узуга серетди. Онуң йүзүндө хемишеки нэз-сөйги аламатының ерине догум, эден-гайрат алакатларының жемлешен гүйжүни гөрди. Горкы-ховатыр, эжизлик алакатларыны болса азажык-да сызмады. Шол халатда Бердиниң башына «Гыз атыны даша баглапдыр» диен пикир долды. Узук йүзүни галдырман, ховлукман, хамсыкман, ювашлыкдан перт хем ерликли геплемөге башлады:

— Берди, сен хер хилем болса, вагтында гелдиң. Гүнүң-гүнүне гараша-гараша, ахыр шу душумыга етдим. Инди бу икимизиниң ахыркы душумыгымыз болар. Икимизем ачылан гүлүң янында дуруп, гүл тикенине элимизи персала этдирдик. Йөне эллэп билмедик. Ол тикениң авусы башдан йүреге орнады, йүрекден өтүп, жана етди. Вепасыз сөйги шунуң билен гутарды. Йөне мениң арзувым дилим нэче гымылдаса, шонча-да саңа багт дилемекдир.

Хава, Берди, ол залымың маңа оянан «сөйгүси» башда гахара өврүлди. Онсоң гахары газаба өврүлди. Инди болса мени масгара эдип, өлдүрмөк кастына дүшдүлөр. Йөне, Берди, иң соңкы душумыгымызың хақы үчин, биринжи сөйгимизиниң хақы үчин мениң «масгара» өлүмиме ынанмагын, ынанмагын, асыл-ха ынанмагын. Инди менде бир екеже максат галды, олам болса икимизиниң башкы арасса сөйгимизи говшатман, өзүм билен алып гитмек. Эгер сенем мениң «масгара» өлүмим үчин гөвнүне азажык гүман гетирен еринде мен бу дүнъеден бош гитдим дийип хасапларын — дийип, улудан бир демини алды-да, шол габагыны галдырман, ере середип отурышына ене гүррүңини довам этдирди:

— Мен бир вагт өз аягым билен өлүмө барыпдым. Шонда өзүм өлдүржек боланым үчин, хэзирки депэмден инип гелйән өлүм астында сениң өңүндө мен өзүм бетнышан хасапаян. Инди мен шейле шерменде өлүмденем горкмаян. Догры, Берди, өлүмден горкмаз адам болмаз, йөне горксамам, щонуң өңүндө сандыраман, эр кимин дурарын. Бейле болмаклыгы маңа, элбетде, өңки өлүп дирилмегим өвретди. Мен муны соң эшидип-

дим, өзүни өзи өлдүрйөнлөре Мухаммет пыгамбер: «О дүнъеде бешиштден жай тапман, мыдам довзахда янып-бишип гечсин!» дийип гаргыш эдипдир. Мен ондан гүйчли гаргыш тапмамсон: «Онданам бетер болсун!» дийип гаргадым.

Берди, өлмөк кын, шейле-де болса, түркмөн гызларының арасында мениң гүнүмө меңзеш агыр гүне дүшенлери болайя-да. Ах! Менем Огулнэзик ялы хат язып билиён болсам болмаямы! Онда мен агыр гүне дүшен түркмөн гызларына: «Өлүп дирелен Узук гызың сизе несихаты» дийип, хат галдырып гидердим; оlara мен шейле несихат язып галдырардым:

«Агыр гүн башына дүшен гыз! Сен өлүм зэхеринден дадан гызың сөзүни динле. Сен башыңа нэче агыр иш дүшсе-де, ол гүнден өлүп гутулмакдан башга ёл гөзле. Өлмөгө ховлукма, өлүм өз вагтында сорагсыз гелер. Сен алңасама, алжырама, өлмөзлик ёлуны гөзле. Акылыңы жемле, пайхас эт, төверегинде серет. Сен башыңа агыр иш дүшен гүни, акылсыз болма, акыллы бол, на-март болма, мерт бол. Өлмөк хакында пикир этме, яшамак хакында пикир эт. Акылсыз намарт болуп, еке өлүм хакында пикир этсең, пэхим-пайхасыңы йитирсиң. Өлүм сени чагырар. Азашарсың, өлүм ёлуна дүшерсиң. Ах, бойдаш, жан бойдаш! Өлүм сени чагырар, бармагың! Жан бойдаш, бармагың! Ол сени нэче чагырса-да бармагың, бармагың! Акылыңа айлангың, яшамак ёлуны гөзлегин. Өлүм саңа дост гөрнер, алданмагың, хергиз алданмагың. Өлүм достлугы сениң бокурдагың элине илйәнчәдир, өлүмиң эли бокурдагыңдан илип, гөзүни гөгердип башландан, сен онуң нененси душмандыгыны билерсиң. «Дат, етиң!» дийип гыгырарсың, гич бор. Хич ким етибем билмез, тутубам. Шол махал гөзүң гөгериң, жаның чыкып баряка, бар ялңышыңы билерсиң. «Дат, гиң жахан галдей! Бидат, гөк отлар солдей! Эй-вай, мылайым, салкын ховалар, ниредесиңей?! Ховандарым, хайсы ердесиңей?» дийип гыгырарсың, хич затдан саңа делелат болмаз. Сен өлүп галарсың, сени сөөн йигит бар болса, «Маңа саташманың говы болупдыр» диер. Эгер-де саңа әриң зулум эден болса, «Худая шүкүр, ахыр дындым-ов» диер. Акмак гыз, бирине гакхар эдип, «Мен өлемсон, ахмыр эдер» диен болса, олам итиң гатлаклыдан хантама болшундан энайы болмаз. Элтип гара ериң астына дыкарлар. Нэзик бедениң тиз

чүйрэр, гуртлар дүшер. Габыр — гараңкы, топрак — ызгар. Саклан, гыз! Нирэ барясың?! Дүнийэ серет, ягты жахана серет. Не ажап пасыллар, не гөзел гүллер, не ачык ховалар. Серет, сын эт, яша, көп яша, өлмежек бол!» дийип язардым — дийди-де, улудан сожап демини алшына, гара ере серетди, аграслык билен башыны яйкап, ене сөзлемэге башлады.

— Ынха, Берди, мен өлүп дирелемсон нэмэ-дүшүндим.

Хайсы гыз өлүми ятламан, иң агыр гүнүн хөтдесинден гелип, ахыркы демине ченли өзүне ыгтыяр этсе, шол гыз — акылың өйи, нэзенинлер сереси, йигидиң багтыдыр. Агыр гүнүн хөтдесинден гелмән, өзүни өлдүржек болян гыз чымчыгың хөвүртгесинде порсап галан йылана гоюнды юмургача-да ёкдур! Яшамага ёл гөзлемән; өзүни өзи өлдүржек болян гыз гарыбың гара өйүнден сыпырып зыңан, үстүндө ит уклап, туруп гидйән гарагурумындан энайы дэлдир — дийип, Узук бир ювдунды-да, ене сөзүни довам этди:

— Шейле, Берди, мен өзүмөм шол ыснат гызларың бири экеним. Берди, мен өлүп дирилемсон, өз-өзүңи өлдүрмеклиге йүрегимде бирхили эрбет йигренч дөрөди. Хэзирки үстүмө абанып гелен шерменде өлүмин өңүндө болса шол йигренч хасам гүйчленди. Эйсем-де болса, Берди, шол бир вагткы өзүми гарк этжек боланым үчин, сен мени хэзир гүнэкэрлэп, туруп гидиберсеңем, мениң йүрегимде дөрән шол йигренч шейле агыр гүнүмде-де, «Дур, Берди» дийип, сениң сынындан аслышмага маңа ёл бермез. Ызындан: «Берди, бивепа сөйги үчин көп жепа чекдиң. Мениң гүнэми гечерсиң. Өзүңе мынасып яр таып, багтлы яшамагың дилегини азажык галан өмрүмде дилэрин» дийип галмакдан башга сөз айтмага дилим ысмаз. Йөне, Берди, мен шунам айтжак болян. Мен хэзир өңки Узук дэл. Мен хэзир өлүп дирилен Узук. Мен хэзир башга Узук. Өң агыр гүнө чыдаман, ховсала басдырып, өз аягы билен ёк өлүмө өзи баран Узукдым. Инди мен душманың өңүндө ханжары берк гысымлап, жан орнуна — жан, ган орнуна ган алып, өз мэхрибан перзендиниң гапдалына йыкылып, аманады табшырмагы йүрегине берк дүвен Узук!.. — диенде, Берди Узугың йүзүне середенини өзи хем дуйман галды. Шол халатда Узугың гара гөзлеринде хемишеки яш орнуна учганаклап янып дуран от

учгунларыны гөрди. Хемишеки сөйги месгени уз-овадан, мылайым, нурана йүзүнде гахар-газап, догум-гайратың жемленендигини гөрди. Шол халатда Берди: «Узум!» дийип гужаклап, онуң нәзик яңакларындан берк өпди-де, башыны бираз еңсә чекип, ене йүзүне сын этди. Хәзир онуң уз-овадан, мылайым, нурана йүзүнде хемишеки сөйгини гөрди. Мунча гахар-газап билен мунча ышк-сөйгиниң бир йүрекде ерлешишине Берди хайран галды. Йүрегиндәки гахар-газап, кир-кимирлер шол халат дурман, үмүр сырылан ялы сырылып гитди. Ене онуң йүрегине ышк-сөйги долды. Берди Узугы берк гужаклап:

— Гидели, Узум. Душман тыгына нәхак гарашып дурмалы. Өңки гачамызда, билмезлик билен тутулдык. Инди гачсак гутуларыс. Йөр, угралы — дийип еринден гозганды.

Бердиниң «Гидели» диен сөзүне Узугың йүзи ягтылмады. Шол габагыны галдырман, ере бакып отурышына чала башыны яйкап:

— Болмаз, Берди — дийди. — Менден перзент өнди. Ол мениң багрымдан бөлүнип, вүжүде гелди. Ол — ики сөйгиң харманы. Өзем саңа өрән меңзеш. Мен өз багрымдан өнен перзендимиң мәхрибан энесидирин. Мен оны ташлап, гачып гидип билмен. Мениң максадым сениң йүрегиндәки сөйгини говзатман, жана жаң алып өлсемем, өз мәхрибан перзендими гужаклап өлмек. Қысमत шол өлүм болмаса, бир себәп тапылар, өлмән галарын. Онда ене өз перзендиге эне болуп, мәхир билен багрыма басарын. Соң болса — я пелек. Йөне мениң екеже дилегим: сениң йүрегиндәки сөйги говзаман галса боля — дийип, Узук улудан бир демини алды. Берди агыр ягдайда сарсман отурды. Узук бир ювдунып, Бердиниң йүзүне серетди-де, ене сөзлемәге башлады:

— Берди, сен маңа «Гидели» диййәсиң. Мен нең гидейин? Мен бу ерде отырын. Мениң чагам өйде ятыр. Шейле-де болса, ол чага менден узакдадыр өйтме, ол хәзир мениң гужагымда, ики гөзүнем мениң йүзүме дикип: «Әже, менден айрылма, әже, мени ташлама...» дийип ятан ялы. Онуң найынжар гөзлери-де айралык агысының ажы яшындан долан ялы. Ол өзүниң нәзижек, неписже бармажыклары билен мениң йүрегимден берк пенжеләпдир. Ол неписже бармажыклары өз йү-

регимден айырмага менде не гүйч бар, не-де — кувват. Берди, хэзир сениң билен гитмек-гитмезлик мениң өз ыгтыярымда дәл. Хэзир маңа перзент эрк эдйә — днен-де, Бердиден ики гөзүни айырман отырды. Ол бу вагт Бердиниң нурана йүзүнде гомян харасатдан көп затларың ёргудыны ёрярды. Узук сөзләп боландан соңра-да, Берди эп-эсли вагт сөзлемән, агыр ягдайда галды. Соңра бираз гозганып:

— Боля, Узум, инди саңа «Гидели» диймәге менде-де межал галмады. Сениң йүрегиңиң мәхир-сөйгиниң эгсилмез хазынасыдыгына шүбхесиз ынандым. Ол мәхир, ол сөйги сени ал-яшыл, алтын-күмүшден зыядрак безейәндигине менде шүбхе галмады. Хош, Узум, хэзирликче аман гал. Маңа гараш, йөне бу ерде гарашма. Индики гелемде, сениң билен бу ерде душуммага гелмен... — днен сөз билен Берди туруп гитди. Узук мәхрибан перзендиниң янына уграды.

ВЕЙРАНА ДӨНЕН ЮРТ

ОН единжи йылың октябрь айының йигриминжи гүни гижөйләнлер обаның адамлары бир ере үйшйәрди. Бу махал Бекмырат бай өйүнде ховлукмач чай ичип отырды. Ол саг дулунда бугдайлы чувала япланып, гара ери дүшенип отуран хорыда адамың адыны тутман:

— Нәме, бир хабарың бармыды я йөне гезеленчми? — дийип сорады.

Ол адам отуран еринде бир гозганып, Бекмырат байың йүзүне серетди-де, ене йүзүни ашак салды. Шол отурышына гарылжак сес билен:

— Ай, хабарым: биз-ә ажыгяс. Инди сениңем ерни гиңелип, бир тарапы бизиң еримизе етди. Бирнеме ер сатжак вели, шоны алайса, сорайын дийип гелдим — дийип, Бекмырат байың йүзүне ене бир серетди-де, башыны ашак салды.

— Нәме, ерниң хеммесини сатжакмы я бөлек сатжакмы?

— Шу махал-а бөлегрәк сатжак. Соңам гөрүлйә-дә.

— Нәче танап сатжак?

— Шу махал-а дөрт танап.

— Боля-да, оны бөлек-бүчек сатандан барыны бир-

ден сатага-да, хеммесине бугдай, жөвен алып отурыберсең болмадымы? Галла гитдигиче гымматлар.

— Ай, бирден бар еринден айрылып отурыбермәге-де йүрегиң эденек-да.

— Ай, боля-да, олар ялы болса. Йүрегиң эден вагты сатарсын-да. Йөне шу махал мен ховлугян. Адамлар үйшйэндир. Бу гүн ене оба гаравул тутжакдырлар. Хәли агшамда-дагыда бир вагт тапып гелерсиң-дә — диенде, Аннагелди усса хасасына сөөнип:

— Салавмалейким — дийип ичерик гирди.

Бекмырат бай:

— Алейкимессалам, гел, усса ага, ёкары геч — дийип, кечәниң үстүнден жай гөркезди.

Аннагелди усса ёкары гечип, аманлык-саглык сорашды. Бекмырат байың хөдүр эден чайыны ичип, кәсесини ызына узатды-да:

— Бекмырат бай, мен-ә бир хабарлыжа гелипдим велин, сенинем отурышыңы галас-гопас гөрийән — дийди. — Мен-ә шол галанжа еримем сатмасам хеләк болжак. Сениң ериңем гиңәнсоң, мениң ожагаз еримем нәме, сениң ериң ортасында гөбек ялы болуп галды. Шолам шол ерде гөбек болуп галмасын. Онам алай дийжек болуп гелдим — дийип, Бекмырат байың йүзүне серетди.

— Боля-да, усса ага, алмалы болса алаярыс. Йөне шу махал мен ховлугян. Агшамда-эрттирде бир гелерсиң-дә — дийип, Бекмырат бай туржак болуп еринден гобсунды.

Отуранларың үчүсем турушды.

Аннагелди усса ёла дүшүп уграды. Ол ызындан гелйән орсяка көйнекли, аягы солдат жалбарлы яш йигиде эсеван этмән барялды. Худайберди аганың гаралып ятан юрдуның душуна баранда, Аннагелди усса хасасына сөөнди-де: «Эй худай-а, тоба, тагсыр. Ине вейрана дөнен юрт. Ай, бу гидишине гидип отурса, булар ялы дүзленен юрт көпелжек өйдйән — диенде, ызындан гелйән яш йигит:

— Салавмалейким — дийип салам берди.

Аннагелди усса:

— Валейкимессалам. Меле, сенмидин, оглум? Аман-эсен гелдиңми? Хе-е... Гелениң-ә ягшы болупдыр — дийип, йүзүни ашак салды-да, гөзүниң гыйтагы билен Мелелериң тозап ятан юрдуна серетди.

Меле юртларының тозап ятмагының эйгилиге дәлдигини билсе-де:

— Обалар хемме гургунчылыкмыдыр? — дийип сорады.

Аннагелди усса:

— Какаң пақыр билен эжең пақыр-а арадан чыкандыр. Ханы бәрик доланалы — дийди.

Булар гаралып ятан юрдуң бир вагткы гапысына барып чөке дүшдүлөр. Аят окап, омын этдилер.

Аннагелди усса сакгалына элини етирип:

— «Алланың саланыдыр-да» дийәймесен, башга алач ёк — дийип, Меләниң ата-энесиниң ненеңси өлши хақында гүррүң бермәге отурды:

— Сен гиденсоң, оглум, агыр кешик какаң пақырың башына дүшди. Нәден нә боларка дийип, нобурың газысына гирди. Газыны гутарянча, ожагаз еринизем Бекмырат бая сатып ийди. Сениң пәлә гидениң үчин, сизе бермели пулунам Бекмырат бай вагтында бермән, бугдай ягшы ғымматлаянча саклады. Йыл — агыр, сув гыт болансоң, какаң пахырам нобур мейданында-да сувытлы ере экип билмеди. Экенем гурап галды диен ялы, бугдайы ярамаз битди. Асыл бичәре шол агыр газыны алып чыкансоң, хич өзүни алып билмеди. Ахырында шол ыраң-дараң гезип йөршүне шожагаз кел-көвсер битенже бугдайжыгыны йыгнамага гиден болды. Шол орагың башында-да йыкылып арадан чыкды. Ондан соң эжең пахырам ач-хор болуп, дилег-тиркег эдип гезди. Шожагаз чагажыкларының рызкыны ковалап, элине дүшенжесини өйүне гетирип йөрди. Ол пақырыңам бир янындан ачлык-хорлук, бир янындан нәхошлук эгбарладып, ахыры ол пахырам ёгалды. Ана, огул, ондан соң дөкүлип галан огланжыклаң гараматы шожагаз гызжагазың башына дүшди. Олам хер эли билен бир жигисиниң элинден тутды-да, өйүңизи бош ташлап гидиберди. Өйүңизем нәме өрксүз-берксиз, әесиз өй болансоң, бир гүн ел йыкып гитди. Кәмахал шожагаз гыз жигижиклериниң элинден тутуп, шу оба-да айланя. Йөне гелсе, шү юрдуңызда отурып, аглап-аглап гидйә. Мен: «Мая жан, гелип дургун. Бу обаны ятдан чыкармагын» дийсем, «Усса ата, шү оба гелесим геленок. Шү юрдумызы гөресим геленок» дийип, балк-балк эдип аглая пахыржыгым. Нәдейин-дә, оглум, хемишеклик болса, «Мая жан, биздежик гезибериң» дийәйжек.

Олам дәл, хер киме дөвүм чөрөк гайгы. Ынха, оглум, Меле, ызың-а шейле болды — дийип, усса гөзлеринден боюр-боюр яш гойберди. Шол гөзлеринден гойберип отурышына-да гүррүчини довам этдирди. — Ай, оглум Меле, озал-эбединде алланың этжегем-ә бардыр велин, себәпкәрем бар-да. Аллак обада гезип йөрөндө, сен обада гезип йөрөндө, шү юрт шейле вейрана дөнмежек ялы-да. Мениң гөзүмә юрдумызың вейран галмагына Бекмырат бай себәпкәр ялы болуп гөрүнйә-дә. Ай, боля-да, озал-эбединде болмалысы шейледир-дә. Тура-лы, оглум Меле — дийип, ене аят окап турдулар.

Аннагелди усса:

— Оглум Меле, өе баралы. Бу гүн агшам шу ерде болмалы борсуң — дийди.

Меле гөзяшыны яглыгы билен саклап билмән дуран еринде:

— Усса ага, мен бир шол көпчүлигин үйшен ерине барайын. Агшамлык доланаярын — дийди.

— Барсаңам, йүрегин янгынына Бекмырат бая гаты-гайрым сөз айдаймагын. Берк депрәберсен, сениңки хәзир хорлук бор.

— Ай, усса ага, мен Бекмырат бая гаты-гайрым сөз айтман, ненеңи сакланайын?! Мениң йүрегим ярылып, агзымдан чыкып баря. Бу йүрек йөне айтмак билен хич хачан говзамаз. Бу йүреги говзатмак үчин көп иш этмәли бор — дийип, гаравул тутян адамларың янына уграды.

Бекмырат бай:

— Адамлар, биз өңки сапар дөрт саны гаравул тутупдык. Ондан бәри ачлыгам гүйчленди, өй таламагам гүйчленди — диенде, Меле гелип, адамлара салам берди. Адамлар Меләниң саламыны алып, саглык-аманлык сорашдылар. Бекмырат бай Мелә гөзүниң гытагы билен бир серетди-де, сөзүни кесмән довам этди.

— Хәзир гүйч-гүйч етениңки болды. Марының бир еринде болмаса, икинжи бир еринде өй уруля, ёл талая, шонуң үчинем обаның гаравулыны артдырмагымыз герек. Өңки дөрт гаравулдан башга ене икисини тутмалы — диенде, отуранларың бирентеги — Бизе гаравул герек дәл, киме герек болса тутуберсин — дийди.

— Киме гаравул герек болмаса, бир яна сайланып чыксын — дийип, Бекмырат бай гахарланды.

Гаравул илки тутуларда, «Гаравул герек дәл»

дниен Худайберди агадан башга-да ики-үч саны адам болупды. Бу сапар «Гаравул герек дэл» дийип, он алты адам сайланып бир яна чыкды.

Бекмырат бай гахарланып:

— Шү сайланып чыкышыңыз ялы, басым өйүңиз биленем обадан сайланып чыкмалы бормукаңыз өйдйән — дийди.

Гаравул тутмажаклар:

— Ай, биз өйүмизи еке дикәенимизде-де, таламага адам гелеси ёк.

— Ол тарапдан биз гаты аркайын — дийишдилер.

Шол вагт Меле сожап, өзүни саклап дуруп билмеди:

— Бекмырат бай, сен илиң юрдуны йыкып, өзүни гаравул билен саклажак болясың. Онда-да гаравулам илиң хасабына тутжак болясың. Сиз или талап, юрдуны тоздурясыңыз. Сизиң өйүңизи талаянларам шол юрдуны тоздурян адамларыңыздан башга адамлардыр өйтмән. Олар киимиң өйүни таламалыдыгыны гаты говы билйәндир. Или би талайшыңыз билен нәче гаравул тутсаңызам, абадан галарыс өйтмән — диенде, Вели бай:

— Хайсы илиң юрды йылманыпдыр?! Ким йылмапдыр?! — дийип гыгырды.

Меле:

— Мениң юрдум йылманыпдыр. Хол гаралып ятыр, гөзүңиз гөренокмы?! — дийип, сөзүни соцламанка, Сухан гаты:

— Сен похуы ийип, башыңа янрама! Ким сениң юрдуңы йылмады? — дийип, дызынып еринден турды.

Меле:

— Сен йылмапсың! Бекмырат бай йылмапдыр! — диенде, гулагының дүйбүне шап болды. Меле осал дуран еринде гулагының дүйбүне биринжи деген юмрук оны сермагаллакдан гайтарды. Ол хасырдап гаянча, онуң келлесинде юмрукдан ер тапылмады. Яшулулар ара дүшүп аралаянчалар, Меләниң ган акмаян ери галмады. Маңлайындан, агзындан-бурнундан акян ган өр-боюндан сырыгып, ере сиңмәге башлады.

Ине түркменчиликде барлы ериң нәхак ишине нәхак дийсең, эдилйәни шүди. Яшулусы гыңралманка, яшкичилери этжеклерини эдйәрдилер. Бекмырат бай геплемәнкә, яшкичилери Меләни ит далан ялы этдилер.

Меле ганыны саркдырып дуран еринде:

— Боля, уранлар ядындан чыкармасын, урлан габра гирйәнчә ядындан чыкармаз... — дийип, сөзүни соңламанка, Мелә рехимлери инийән яшулулар: «Гой-да, гой» болшуп гойдурдылар.

Бекмырат бай арчының жигидине бир агыз:

— Экит-де, мениң сыгыр тамыма салып, агзыны гулла. Эртириң өзүнде хөкүмете элтип табшыр. Дерев ызына ибәрлер. Гачып гайтмак үчин пәлә иберилмейәндигини билсин! — дийди.

Шол халатда Меле Бекмырат байың сыгыр тамында пейда болды. Меле пәледен гайдып гелйәнчә, ёлда ач-сувсуз нәче хорлуклар гөрүп, оба гелен бадына, ене бейле бела учрады. Ол ата-энесиниң өлүмини эшидип, гөзяш эдере вагт тапман, ене Бекмырат байың зынданына дүшди.

— Эртир мени ене пәлә иберерлер. Жигижиклерим гөр нирелерде дөвүм чөрөк гөзлешип йөрлөркә? Оларам өзүни бите-кире басдырып, бир ерде өлүп галар. Ах, Мая жан дүрдәне гыздыр. Йөне башы яш-да! Жигижиклерине-де өзи серетмели болансоң, башыны чарармыка? Нә алач эдерсин, нә чәре гөрерсин?! — дийип, агыр гайгы-хасрат астында ятман, ярым гижәни гечирди. Ил ятып, ит уклады, Меле укламады. «Инди басым даңам атар, нәдеркәм?!» дийип отырка, ишигиң гулпы шыкырдады. Меле: «Бейле бимахал гең адам йөнелиге гелен дәлдир. Я урмага гелендир, я-да — өлдүрмәге. Элимде-де гөк демир ёк» дийип, гайгы эдип отырка, гелен адамының гулпы ачар билен ачман, дөвендигини билип хайран галды. Шол махал сыгыр тамың гапысындан бир адам ичине гирип, сесини чыкарман, диңширгенип дурды. Соңра чалажа:

— Меле — дийип сесленди.

— Нәме?

— Ханы бәрик гел.

Меле янына гелип, пугта середенсоң, онуң Торлудыгыны танап салам берди. Торлы Меләниң саламыны алып гөрүшди-де:

— Сен, халыпа, гач — дийди. — Шу ерден гөни бенде бар. Сергейи сора. Сергейи тапмасаң, анрык оба, Гылычлыны сорап гит. Шоларың хайсы бирини тапсаңам, өз ягдайыңы айт. Гепиң гысгасы, шол ики адамың бирини тапсаң, саңа яран тапылар. Еке борун өйдүп горкма. Мен сени өнрәк чыкарып гойбәрдим вели, сениң

гелениңденем бихабар болупдырын. Яңырак барып, сениң бейле гүне дүшениңи маңа Узукжемал айтды. Ол пахырам иррэк барып айтмага горкандыр. Мениңем башымда бир улы иш бар. Шол ишден аман-саг гутулайсам, баржак ерим — саңа салгы берен ерим. Сен бар, гит, доган, дурма — дийип, Торлы Меләни ёла салды.

МЕРДАНА ГЫЗЖАГАЗ

ОН единжи йылың октябрь айының йигрими бирине сөртүкден өвүсйән шемал эрбет совукды. Ол шемал гижеси билен ятман өвүсди. Асыл бу йыл мизандан соң көпленч гара өйлерин ожагында эртир-агшам от якылмага башланыпды. Айратын-да бу гүн обаларда түйнүгинден түтүн чыкмаян гара өй гөрүнмейәрди. Ожар йүкли дүелери гумдан инйән байларың ожагында ожар оды гүмрәп янярды. Дүесиз байлара-да дабанларыны ожар одуна чоймак кын дәлди. Олар үчин йөрите одун сатжак болуп, ожар-сазак, гандым-черкез, чагшыл йүкли хатарлы дүелерини идип йөрен адамлардан обаларың ичи дос-долуды. Пулдар байлар совук дүшмәнкә, ожар билен йүкли кервени өз ишигине совуп, гуры, сагдын ожары гапысында мүндерләп басып голярды. Етер-етмезрәгин гапысында болса кичирәк үйшмек черкездир чагшылдан үйтгешик агачлы одун гөрүнмезди. Пақыр-пукара болса өзи дүе орнуна йүкленип, узак ерлерден ялаңы одун гетирип гапысына басарды. Элбетде, ол-да гарып-гасарларың гүйч-кувватына, саг-саламатлыгына баглыды, себәби ялаңы одуны йүкленип узак ерлерден гетирмек-де ярар-ярамаз, гүйжи гайдан гарры-гурра башартмаярды. Бейле адамлар болса түркмениң: «Гарып-гарып, нәмә гарып? Одун билен сува гарып» диййән адамлары болмалыды. Бейле адамлар ялаңы одуны ожагында бол-элин ловладып, дабанларыны гыздырып билмездилер. Шейлелик билен, совук дүшенден соңра, мүлкде отуран бир агыр күрен обаның ортасындан геченде, Сухан гаты ялы хусыт сүйтхор болаймаса, башгаларың хер бириниң гапысына басылан одунындан кимиң ненеңси яшаяндыгыны ачык билмек болярды. Элбетде, Сухан гаты ялы сүйтхор байларың одун йүкли агыр кервени мыдам гумдан инип дуран

болса-да, оларың гапыларына басылан одунына гарап, бай-пукаралыгы хакында бир зат айтсаң, ялңышдыр-жақдыгына-да шүбхе ёкды. Олар ялы адамларың гапысында хич хачан-да бир дүе-ярым дүе чети-черкезден башга хили одун гөрүнмезди. Бу гүн Сергейиң хем демир пежинде янян одун бендиң токайында битен йылгынлардан өнен гуры чагшылды.

Ынха шейле гөрнүшли дөвүрде октябрың йигрими биринде гүн хем узак ёлуны йөрөп, жомартлык билен сачан нуруны йыгнады. Илерде шапак гызарып, аяз-да гүйчленмәге башлады. Асманда йылдызлар емшигиң гөзи ялы ялдырашып, өз өлчегинде ере шөхле берди.

Бу махал үч саны адам Сергейиң гапысыны усуллык билен какды. Өйден: «Гирибер» диен сесиң эшидилмеги билен олар өе гирди. Булар Гылычлы, Берди, Аллак үчүсиди. Сергей ёлдашларыны гадырлы гаршы алды. «Ханы Дурды гелмедими?» диен сорагына «Деррев гелер» дийлип жогап берилди. Булар отуран батларына, Сергей илки Бердинин, сонра Гылычлының йүзүне середип, үйтгешик хабара гарашды. Оларың дилленерине мәхетдел, Гылычлының йүзүне середип:

— Нәтдиң? Бекмырат бая хат яздыңмы? — дийип сорады.

Гылычлы отуран еринде гозганжырап:

— Хава, Бекмырат бая хат яздым. Өзүнем гаты берк яздым. Шол хаты окадып динләйсе, онуң йүреги атын келлеси ялам болса, бир-э гобсунар. Инди пычакларыны гынындан чыкарайжак болсалар, бираз илери-гайра басып, пикир эдәймезлермикә? Өзүнем Дурдының адындан яздым. Ызына-да бир топар адамларың атларыны язышдырып, гапдалына бармагам басышдырдым — дийди.

Сергей йылгырып:

— Гаты говы эдипсиң, ханы ока, динләли — дийди.

Гылычлы бир сагынан ялы этди-де, шей дийди:

— Мен Бердиниң гетирен хабарыны эшидип гаты ховлукдым. Шү гүн аялымы йөрите өйлерине ибердим. Хатам элине берип, «Хаял этмән, Бекмырат бая говшур» дийип гойбердим. Хат инди оңа тиз етишер. Йөне окадара адам тапман, шол Сейидахмет ишана окатжак болуп саклаймаса... — дийип, отуранларың йүзүне серетди:

Сергей хат вагтында говушмаз, окалмаз өйдүп пикир этмеди:

— Сакламаз, окадар. Сениң аялың элтип беренсоң, йөне хат дәлдигини деррев билер. Ханы Берди нәме хабар гетирди? — дийип, онуң йүзүне серетди.

Берди сарсман, аграслык билен муртларыны сыпашдырды-да сөзлемәге башлады:

— Мениң гетирен хабарым говы дәл. «Узугы Торлы билен өлдүрмели» дийлип, гизлин маслахат эдилени чын. Худайберди ага пахырың гызжагазының ол яшырын гүррүңи ачык эшиденем чын. Узугың өзем шол масгара өлүме хер гижә гарашыя. Мен оңа «Гидели, гачалы. Би масгара өлүмиң өңүнден совул — дийдим. — Инди гачсаң, доланып, Бекмырат байларын элине дүшмерсиң. Мен инди өңки ялы чалгөз Берди дәл. Хәзир мен гара гүнүң иниш-чыкышына бирнеме белет болдум» дийип, нәче ялбардым, этмеди.

— Нәме диййә?

— Онуң диййәң зады: «Мен чагамы ташлап гачып билмен — диййә. — Эгер-де чагам болмадык болса, ажал зәхерли пейкамыны күкрегимден гезәп дуранам болса, хәзир сениң билен чыкып гидердим, нәдейин-дә, асгынжагым бар-да — диййә. — Ёгсам менем отуран еримде өзүми Сүлгүн хандан кем гөрүп дурамок — диййә. — Бу асгынжагам маңа, белки, шу масгара өлүм үчин берлендир?.. Шейле-де болса, мен өз багрымдан бөлүнип эмеле гелен перзендими ташлап гидип билжек дәл» диййә. Йөне Узук өңки Узук дәл. Өңки ялы агыр гүнден өзүни өлдүрип гутулжак болян Узук дәл. Хәзир ол жан алмага каст билен топулан душманының өңүнде ханжарының сапыны берк гысымлап, жан далашына гирмеги йүрегине берк дүвен Узук. Хәзир ол өз максадының үстүнде демирден-дашдан берк дур. Шү пилле оны ырыбам болжак дәл, гозгабам. Шоңа мен ынандым — диенде, отуранлар бир-бирлериниң йүзүне сәредишди. Эмма хич хайсы бир зат-да айтмады.

Соңра Гылычлы:

— Өзи гачмак ислемайән болса, бизиң шү эден чәрелеримизден башга нәме чәре этжек? Мен-ә Узугың хәзирки гарашыя өлүминден гутуларын өйдүп, бирхили ынанжы бардыр өйдйән. Эйсем-де болса шол ынанч оны аман алып чыкар. Ынанч өзүнден өзи дөрөмез. Ынанжы ынсаның дуйгулары бир затлара даянып дө-

редийэндир. Ынанч саламатлыгың савчысыдыр — дийди.

Аллак:

— Белки, худай, шейле болсун-да — диенде, Сергей:

— Шейдийәймесең, хәзирки дөвүрде башга эдилжек задам ёк. Шу махал хеммесини ямана ёрман, ягша янап, гарашып гөрелиң. Белки, хаты алансоңлар, пикирлери үйтгәр — дийди.

Берди ишиге гарап:

— Бу вагт болуп, Дурды гелмеди-ле... Бекмырат байың пулуна сатылып, каңкап йөрен итлерем гыт дәлдир — диенде, Аллак оңат эшитмедими-нәтдими:

— Ай, бу махаллар томускы ялы обадан узакда топар тутуп, ав угрунда каңкап йөрен ач итлер ёк-ла. Обан арасындан нәче ийселер, маслык тапярлар — дийди.

— Гылычлы гүлүп:

— Сен Бердиниң айтжак болянына дүшүнмедиң. Ол «Бекмырат байың пулуна сатылып, ызымызда аңтап йөрен итлер кәндир» диййө. Сен башга хили дүшүндиң — диенде, Аллак:

— Догры, олам ёк дәлдир. Гелмиш-ә есер. Ёгсамам эййәм гелмели — дийип, дашарык диң салды-да — Бир-ә гелди. Бир хүмүрд-ә эшидилен ялы болды — дийди.

Би махал Дурды гапыдан гирди-де, ызына доланып, чага айдылыш юмшак әхенде:

— Ги-ри-берин, ге-лиң — дийип сесленди.

Онянча еди-секиз яшларында бир огланжык, ызында он ики-он үч яшларында бир гызжагаз ичерик гирди. Ожагаз гызың аркасына даңылгы бир яш чага келлесини онуң эгнине гоюп уклап ятырды. Гызжагаз өе гирен бадына, гапының агзында лампа ашак отурды. Онуң отурышындан дик дурара рагватының ёкдугы әшгәр болды. Бу гөзгыны ягдайы гөрөнлеринден, өйде отуранларың барысы бирден аяк үстүне галды. Шу халатда бу аяк үстүне галан адамларың йүреклеринин авандыгы оларың йүзүнде мәлим болды. Хениз ара сөз дүшмәнкә, Сергейиң аялы Нина аркасы чагалы ысгынсыз гызжагазың янына ховлукмач барды. Эмма усуллылыгы билен ожагаз чаганы оярман, чөзүп алды-да, бейледе ятырды. Нина янындан айрылман, оңа сын этди. Укуда ятан чага агзыны бир тамшандырды-да оялмады.

Онуң деңже яйылан гаража гашлары габакларынын үстүндө хоржа йүзүнө нагыш берип дурды.

Нина Сергее гарап:

— Бужагаз чага гөр ненеңси овадан — дийди. — Гаража гөзлерини ачса, хасам овадан болар. Онда хич бир гүнә ёк. Онда «өлүм», «диричилик» диен дүшүнжө-де ёк. Гарны ажыкса, иймит сорар, гарны дойса ойнар. Онда яман пикирем ёк, «Кишә хыянат эдейин» диен дүшүнжө-де ёк. Гахары гелсе аглар, гахарыны гачырсаң диңер. Онсоң онуң йүрегинде хич зат галман пәк-ленийә. Дүйнәде чаганың йүрегинден пәк зат ёк. Адам баласының хеммесиниңем йүреги кичилигинде пәк боля, эрбет пикири болмая. Эмма улалансоң, шол бирмеңзеш пәк йүрекли чагалаң бир топары ыграрсыз, хусыт, гөрип, бахыл, ганым, залым, ганхор, огры болуп етишйә. Бир топары болса ыграрлы, сахы, жомарт, рехимдар, вебалы, адалатлы болуп етишйә. Бу нәме үчин бейле? — дийип сорады.

Сергей:

— Бу затларын хеммеси гөрүм-гөрелдә, тербийә баглы — дийди. — Биз жемгыетимизден яман гөрелдәни ёк этсек, чагаларымызың хеммеси ягшы гөрелдели болуп етишерлер — дненде, аялы:

— Мен булара ягшы гөрелде гөркезип, оңат тербиеләрин. Окадып, гөзел гелжек үчин бесләрин — дийди.

Сергей оңа:

— Шейле рехимдар аялымың болмагына мен шүкүр эдйән — дийди-де, Дурда — Сен элиндәки огланы дүшүр-де, гүррүң бер. Бу чагалары ниреден тапдың? — дийди.

Дурды дашардан дөрдүнжи огланы голтугына алып гирди. Ол хенизем чаганы дүшүрмән, гөтерип дурды. Сонра оны дүшүрип, ашак отуртды. Телпегини бейләк оклап, гүррүң бермәге башлады:

— Эжем дайымлара гидипди-де, дүйн шол «Дурды гелип гитсин» дийип хабар эден экени. Шонуң ызындан гитдим. Гылычлы дагың ызысүре гараңкы гатлышанда, шу ерик гелмеклигин ниетиндедим. Дайымлардан гайдышыным «Гел, догрулайын-ла» дийип, бир инчерәк ёла дүшдүм. Обадаң хас бәррәк сайланыпдым, яңкы гелиән ёлум бир көнө салманы кесип гечйән экен. Ана, шол салма етдигем вели, ябым саг

тарапа кеержеккләп, хоргурып, чепе тарап бөвүр берип башлады. Шунча догры сүржек болсам этмеди. Гараңкам дүшүп, ягшы агшам совугам дүшүпди. Менем этияжам этмән дурамок. Гөвнүңе хер затлар гелйә. Бекмырат байың пулы нәмелер этдирмежек? Онсоң ябымың кеержеккләп середйән тарапына сиңе серетсем, салманың ичинде бир гара зат гөрүнйә. Шонуң аңырсында-да бир адамың келлеси гаршы гөрүнйә-де йитйә. Мен гөзүме гөрүнйәндир өйтдүм. — Нәме-де болса, шунуң айыгына етмән гитмен — дийип, ябымы шунча берк тутуп, сайгылаян велин, бир гадамам илери басанок. Онсоң менем ябыны бир бозагана даңдым-да, яңкы гарадан гөзүми айырман, ювашжадан барыбердим. Яңкы гара келле-де бир гөрүнйә, бир йитйә. Менем «Дүйбүнден йитип гитмесең боля» дийип, якынлап барян. Бирденем яңкы келле зөвве галды-да, бир огланжык болуп дуруберди. Менем якынлабердим велин, яңкыжа оглан бирден өңүнде ятан гара япышды-да: «Эже, тур, гелйә! Эже, тур, гелйә!» дийип ыралаберди. Эжесинден не сес чыкды, не-де — сеза... Шол бир ятышына гозганмады. Онсоң мен ол энәниң хич бир вагтда-да гозганмажакдыгына, хич бир вагтда-да эзиз перзендини доланып гужагына гысмажакдыгына ынандым. Ол уклапдыр, өмүрлик уклапдыр. Хава, онсоң яңкыжа оглан эжесини турзуп билмән, маңа: «Гелме! Гелме! Гит! Гит!» дийип аглап гыгырды. Мен ожагаз огланжыгың диенини этдим. Бармадым, аяк сакладым. Ол ене эжесини берк ырап ояржак болды. Мен: «Жижим, эжең гаты уклапдыр. Ол саңа «Оярма» дийип ятды ахыры. Сен оны оярма. Ме, саңа чүйжүк берейин» дийип якынлашыбердим велин, ол ене: «Гелме! Гелме!» дийип гыгырды. Мен онуң ене диенини этмели болдум. Аяк сакладым. Чага эжесини берк гужаклап, йүзүни яшырды. Шол халатда мен олара хас якынлашдым. Чага мениң якынлашып барянымы гөрүп, чиркин сеси билен аглап, аңрык гачды. Шол халатда мен онуң эжесиниң янына барып, тиз ашак отурдым. Ол бираз гачып бәрсине бакды. Мен оңа ене: «Гел бәрик, ине эжеңе нан берйән, саңа-да берейин» дийип, бир дөвүм чөреги гөркезсем, ол нана гөзи дүшүп, маңа тарап горка-горка якынлашмага башлады. Якынлашып, чөреги хас ягшы сайгарандан соң, батыргай яныма гелди. Наны гарбап алып, агзына салды. Соңра «Яба мүндүрейин-зат»

дийип, зордан өзүмө өвренишдирдим. Бужагаз огланы өңүмө алып, иң якындакы оба барып, үч-дөрт саны адам алып гелдим. Олар жай газмага дурдулар. Менем бу огланы алып гайтдым. Шол жайламага чагыран адамларымың айдышларына гөрө, бужагаз огланың эжеси бир хоссарсыз аял болара чемели. Ики-үч танап ержагазы болуп, шонуң үстүндөн йыкма-йыкылма экленип гелйән экен. Шу йылың томсунда ожагаз ержагазынам бир бая сатя. Ана, шонуң ужундан бир-икн пут бугдай-жөвен алгысы галанмыш-да, шоны томусдан бәри үзүлип билмән йөрөнмиш. Ахыры ики-үч гүңлүкде барып, шол бая жанының агырысына агзындан геленини сөгенмиш. Ол байыңам оглумы, инисими би аялы өлдир ялы эдип уранмыш. Бием нәме озалданам зордан сүегини сүйрәп йөрөн чалажан ач аял болансоң, шол урулмач муңа себәп болан бора чемели. Гараз, шол урландан соң, өйүне-хә гайдып гелмәнмиш-дә. Шол ерден гайдып гелйәкә, ёлда йыкылып өлен бора чемели. Эжеси урланда, бужагаз огланам янында гөрүп дуран экен. Бираз «Вай, эжем-эй!» дийип, йүреги ярылан ялы бөкүпдир. Йүзлерини йыртып аглапдыр. Хол, йүзүниң дырнажак ызлары билдирип дур. Бу огланың дел адамдан горкмагам шондан болмалы. Мен-ә билмедим-дә, хий бейле зулума-да чыдап бормы? — дийип, бир башыны яйкады-да, — инди бужагаз оглан-а мен өйүмизе алып гидерин. Эжеме гүйменже бор, бужагазлары болса, яңы бендиң үстүндө топарлары билен доңжак болуп отыркалар алып гайтдым. Оларың хабарыны болса ожагаз гыздан сораң — дийип, Дурды йүзүни ашак салды. Улудан бир демини алып, башыны яйкады. Анры сөзлемән отурды. Бү гүнми-эртеми өз уясына гарашян өлүм вакасындан болса ол бихабарды.

Он үч яшлыжа гызың реңки өчүкди. Онуң сап-сары өвүшгинли йүзүни аяз далап, гоңуррак күл реңкини берипдир. Овурды овурдындан гечип, эңеги чүрелипдир. Эл-аяклары этишгириң салы ялы болуп, гөзлери улалып үмезлешипдир. Эмма беден сынасына середенде, догумлы, гужурлы гыза меңзейәрди. Булар ялы алжыранңы гүне дүшен улы адамлар хем көпленч беден-сынасына үнс бермән өзүни йитирйәр. Эмма бужагаз гыз өзүни йитирмәндир. Жигилериниң хем, өзүниң хем эл-йүзи арасса, сачы даралгыды. Ол шол өйлеринден чыканда алан башдаражыгыны хем шу гүне

ченли йитирмән саклап гелипдир. Башдарак нәме? Ол шейле хор, эжиз халына өзүниң дөрт яшлы жигижиғи-ни хем йүк гөрүп, бир ерде ташлаймандыр. Шу гүне ченли эзенегинден асып сүйренип гелипдир.

Сергей бу гайратлы гыздан бирнәче затлар сорамага башлады:

— Жигиңи гөтерип йөрмек агыр болмаямы, гызым?

— Болса нәдейин?

— Бирине берәйсең болмадымы?

— Жигим ахыры, ненең дөзейин?

— Жигижиқлериң оңатжа, гаты хор дәл, сен нәме бейле хор?

— Тапанжа задымы илки олара берйән, галаныны өзүм иййән.

— Сен улужа ахыры, жигиңи гөтерип гезйәсиң. Сен өзүң көпрәк ийип, олара азрак берсең болмадымы?

— Нәдейин-дә, олаң акылы етенок. «Ажыгян» дийип аглаберселер, мениң ишдәм тутулайя...—диенде, Сергей башыны ырап:

— Ине сөйги, ине рехим, ине гүйч, ине гайрат — барысы шужагаз отуран гызың йүрегинде жем болупдыр — дийди.

Соңра ол гызжагаз билен Гылычлы гүррүңлешди:

— Саңа жигиңи гөтерип йөрмек кын болар. Сен жигиңи шулара берәй — дийип, Нинаны гөркезди.

Ол гызжагаз Нина гөз гытагы билен зордан середип, башыны ашак салды. Гылычлының сорагына жогап бермеди. Гылычлы ене:

— Бержекми? — дийип сорады.

— Жук.

— Нәме үчин?

— Орс ахырым.

— Орс бержек дәлми?

— Жук.

— Түркмене бержекми?

— Ёк, түркмене-де бержек дәл.

— Жигиңи бейдип гөтерип йөрсең, бир ерде өлүп галайма.

— Өлсем, жигилерими голтуклап өлерин.

— Онсоң би кичижик жигиң нәдер?

— Өлинчәм биле бор, өлсем, кысматындакыны гөрер — дийип сөзүни соңламанка, секиз яшлы огланжык:

— Онсоң мен гөтәрин, мен идедерин. Өзүм өлжек

болсам, бир гүн өңүндөн бир оңат аяла берерин — диенде, Дурды башыны гөтерип, «Оны саңа ким өвретди?» дийип сорады.

— Муны маңа Мая өвретди — дийип, огланжык сагынман жогап берди.

Дурдының:

— Ким ол Мая? — диен сорагына болса:

— Ине отыр Мая — дийип, он үч яшлыжа гызы гөркезди.

Берди ожагаз огланың башыны сыпап:

— Саңа-да, Мая-да, сениң жигиңе-де хич зат болмаз — дийди. — Үчинизем шү тамда боларсыңыз. Бендин үстүндө ойнарсыңыз. Токайда гизленмешек ойнарсыңыз. Мен сизе эшик алып бийрин. Нан тапып бийрин — дийип аркасына какды. Огланжыгың йүзи яз ялы ачылды. Гөзлери йителди, йылгырып, Маяның йүзүне серетди.

Сергей тамың ортасында дик дуран еринде: «Мая, Мая... Бу гызың ады Мая. Өзем Мая ялы гыз болуп етишер — дийди. — Маяның кичижик жемгыети бар. Мунуң жемгыетиниң агзасы үч саныжак, эмма хич бир затдан горкмая, хич бир ховпдан яяпламая. Маяның кичижик жемгыети ювутмак үчин агзыны ачып топулан гара ачлыгың өңүндө-де өзүни йитирмәндир. Мунуң жемгыетиниң кичижик агзасы-да өлжек гүнүниң өңкүси гүни этжек ишиниңем планыны чекипдир. Белки, бужагаз жемгыет өлүмденем горкмая. Нина булары окадып тербие-ләр.

Ынха, йигитлер, гөрдүңизми Маяның кичижик жемгыетиниң ненеңсидигини? — дийип, Сергей ёлдашларының йүзүне серетди.

Гылычлы Маяның янына гечди-де, онуң маңлайындан сыпап:

— Жигижиклең ады нәме, гызым? — дийип сорады.

— Улусының ады Хакмырат, кичисиниң ады Дөвлетмырат — дийип, Мая жогап берди.

— Хә... Эне-атаң-а ниети оңат экен веля, йөне оларың максатларына гөрә ыкбал болмадык болара чемели. Ханы, Мая гыз, айдып бер, сениң какаң ниреде, эжең ниреде? — дийип, Гылычлы сорандан соңра, мерт гызың гүррүңини динлемәге отурдылар:

— Бизиң какамыз өң орак вагты өлүпди. Еримизи какам өзи сатыпды. Какам өленсоңам, өйүмизде бар задымызы еке-екеден бугдая берип ийдик. Онсоң бир гүн

эжем ачлыга чыдамансоң, бизиң элимизден тутуп чыкыберди. Кичижик жигими эжем билен гезекмешине гөтерип, дилегчилик эдип ил гездик. Қимден ики бармак гаты нан, кимден юмма гысым арпа, жөвен йыгнап гүн гөржек болдук. Онуң биленем гүнүмиз гечмеди. Эжемиң эли-аягы чишип, күйзе ялы болды. Йүзи тепрек ялы болуп, гөзлери битди гитди. Шол гүнде-де йыгнанжа задыны bize ийдиржек болды. Ахырам шол ёкарда бир ерде йыкылып өлди. Өлен еринде якында оба-да ёкды. Биз үчимиз гиже-гүндиз баш ужунда аглашып отурдык. Кичижик жигим болса хич зада дүшүненок, эжеми силтерләп: «Тур, тур, на-ан, нан!» дийип аглая. Нәче гүн отурмак болар ахыры, эжеми шол мейданда ташлап гайтдык. Бир оба гелип «Шейле-шейле» дийип айтдык. Ики саны адам жайламага пилини алып гитди. Соң бир гүн ёлумыз дүшүп, эжемиң өлен ерине бардык. Мазары ятыр экен. Мазарыны багыртлап, бираз агладык. Ене туруп гитдик. Ондан бәрем бу чагалара хоссар болуп мен галдым. Жигими аркама даңып айланып йөрүн. Бу гүнем «Шәхер якынында бир оба етерис» дийип уградык вели, бендиң үстүне гелип, ысгыным гачып, йыкылып галдым — дийип, отуранлара габагыны галдырып бир серетди-де, геплемесини гойды.

Сергей:

— Ынха, гөзүңизиң өңүнде отыр бир топар нерессе чага. Буларың эне-аталарының өлүп, етим галмакларына байларың гүнәкәрдигини иле дүшүндирмек герек. Хәзир Бекмырат бай ялы адамлар өзлериниң аммарларында аңырсыз-бәрсиз галла саклаялар. Галланы өңкүденем бетер гымматладып, ач адамларың ер-сувуны ин арзан бахасы билен алаялар. Шейдип, өз мүлклерини гинәлд-йәлер. Шу затлары жемагата дүшүндирмек герек. Өзүңиз ялы чопан-чолуклардан, етим өсен талабанлардан, гарыплардан яран тапынмак герек. Оларың ким досты, ким душманы — шоны танатмак герек... — дийип сөзүни соңламанка, бир йигит сорагсыз-идегсиз салам берип, ичерик гирди.

Мая бу йигиди гөрөндөн:

— Меле как!.. — дийип гужаклады.

Онуң ызындан секиз яшлы огланжык хем:

— Меле кака! — дийип гужаклады. Меле ики жигисини бир ерде гужаклап, сакланып билмеди:

— Мениң эне-атасыз етимже галан жигижиклерим!

— дийип голтугына гысанда, бозулып, оларың икисиниң күкрегине бир ерде йүзүни гойды.

Аллак Меле ичерик гирен бадына танады. Эмма бейлеки отуранлар бу ахы-пыгана гапланан душусыга бир хили болдулар. Ине Худайберди аганың ачык асманың астында дуйгусыз гара ериң үстүндө, хоссарсыз-ховандарсыз еле-гүне табшырып гиден идисиз перзентлери, гөрүң, ниреде тапышдылар! Меле ики жигисиниң гурсагындан йүзүни айрып билмән, оларың янык күкреклерине өзүниң ажы гөзяшыны эп-эсли вагт дөкди.

Шол ягдайда Маяжык ысгынсыз, гамгын сес билен:

— Эжемем өлди, какамам... — дийип, йүзүни ашак салды. Меле жигилериниң сөзүни диңләп башыны гөтерди:

— Ёк, мениң чалгөзже жигижиклерим, эжемиз-какамыз өлмеди, олары өлдүрдилер!.. — дийип башыны яйкады.

Маяжык:

— Ёк, Меле кака, өзлери өлдүлөр — дийди.

Меле айратын агыр халда йүзүни ашак салып отурышына:

— Олары ювдарха чыкан адалатсыз гара дөвүр ювутды! — дийди. — Ынха гөрүң, ол ювдарха чыкан габахат гара дөвүр ненеңси миве гетирипдир!.. Ынха, онуң гетирен хасылы! — дийип, боюнларыны бурушып отуран етимже жигилерини элини узадып гөркезди. Ол ене шол отурышыны бозман, гүррүңини довам этдирди. — Зыяны ёк... Ёң Орсыйет топрагында бир от туташды. Ол ода болса ким көйди, ким чоюнды. Эмма бизе онуң ончаклы ховры етмеди. Ене бир от туташжак болуп дур. Ол одам туташар. Ана, шол от буз болуп, бизден йүз өврөн бузлы дүйнәни йыладар. Шол одуң ховруна бизем чоюнарыс. Шол одуң шөхлеси шулар ялы ачык асманың астында ховандарсыз галан чагажыкларыңам багтыны ачар, ёлуны ягтылдар — дийип бир сагынды.

Шол вагт Сергей:

— Багышлан, биз айратын агыр ягдайда душусык. Аман-эсен, саглык-аманлык сорашып, таншыбам билмедик. Хәзирки ягдайың өзем Сизиң кимдигиңиз билен бир-неме танышдырды. Шейле-де болса, танышмагымыз гөрөк. Хош гелдиңиз, өзүңиз ялы адамың гелмегине биз өрән шат. Мениң адым Сергей — дийип гөрүшди.

Сонра Меле адамларың хеммеси билен гөршүп, ашак

отурды. Агасы Аллак билен аманлык-саглык сорашды. Сонра ене гүррүң бермәге башлады:

— Хава, мен дүйн ир икиндинлер Аннагелди усса билен шужагаз чагаларың башларына юмулан гарып түнегиң ишигинде отурып аят окадым. Гүйзүң гүни түвелем болмалы дәлдир велин, ниредендир бир түвелей пейда болуп, шол юртда айланыберди. Шол түвелей мениң гөзүме түвелей болуп гөрүнмән, Бекмырат бай ялы залымларың бизе тарап гөнелен гахар-газабы болуп гөрүнди. Аяллар яман гарганда: «Юрдунда түвелей турсун» диййәндир. Мен әң шол сөгүнже оңат дүшүнмейәр экеним. Инди болса онуң нәхили сөгүнчдигине дүшүндим. Ана, шү гүн ара шол яман гаргышы бизе синдирдилер — дийип бир ювдунды-да, ене сөзлемәге башлады. — Хәзир худайданам, бендесинденем бир дилегим бар, олам: бир яраг билен бир ат. Эгер-де мениң шү дилегими битирен бир гоч йигит тапылайса, шу етимлерә середип эден налышым аршы күрсә чыкандыр дийип дүшүнердим — диенде, Берди:

— Ягшы йигит, ат-яраг боланда этжегиңизи айдын — дийди.

Меле сагынман жогап бермәге башлады:

— Этжек ишим шужагаз чагаларың етим галмагына себәп болан адамларың чагаларыны бизем етим гоймага сынанышардык — дийип, Бекмырат байларың дүйнки хорлайышларыны бирин-бирин гүррүң берди. Сонра хашлап, улудан бир демини алды-да:

— Шу махал ат-ярагым элимде болса, эдил шү пилләниң өзүнде Бекмырат байларың үстүне туруп гидердим. Қысмапта нәме болса, шоны гөрмесем, халыс йүретим орнунда ер тапанок — дийди-де, хырчыны дишләп, башыны ашак салды.

Мундан сонра эп-эсли вагт отуранларың хич биринден сес-сеза чыкмады.

Бирден Берди Мелә гарап:

— Максадыңыз шол болса, ат-яраг дәл, ёлдашам тапылар — дийип, Сергейиң йүзүне сораглы серетди.

Шу гүнки бу ерде болан гүррүнден сонра Сергей:

— Догры айдясың, Берди — дийип сөзлемәге башлады. — Бир вагт Бекмырат байың гызыны сүйрежек боланыңызда, мен разы болмандым, эмма мениң нәразычылыгыма гарамаздан, сиз оны сүйрединиз. Хәзир ягдай башгача. Хәзирки дөрән ягдайда Бекмырат байлара ха-

ял этмән, гөз гөркезмек гөрөк. Оларың башларына саңсар дашы билен шейле бир урмак гөрөк, гой шол дашың зарбыңдан саңсар болуп, энчеме вагт өзлерини алып билмесинлер. Шейле эдилсе, ол гызы өлдүрмөк хақында эдйән пикирлери-де чашар. Шейдилсе, ол гызыңам жанына тетәрик боларсыңыз. Хақыкатданам, Бекмырат бая хат язан болуп, гөп дүшүндирилжек болнушы боланок. Устлерине хаял этмән чозмак гөрөк — дийип, Сергей отуранлара йүзленди. Шонуң билен хем ол Бердиниң эртирден бәри айтжак болуп, айдыбилмән отуран пикириниң үстүнден барды.

Бердиниң гөзи йителди. Ол айратын ынанч билен:

— Эрте агшамдан гижә гоймалы дәл — дийди.

— Ёк, эрте агшамдан гижә гоймак болмаз.

— Нәче тиз болса, шонча ягшы — дийишдилер.

Соңкы маслахатың нетижесинде эрте агшам яссы төвереклеринде Бекмырат байларың үстүне чозмалы этдилер. Шу максат билен турушдылар. Меле Берди дагы билен чыкып гитди. Маяжык жигилери билен Сергейлерде галды.

ХЕР КИМ ӨЗ ПӘЛИНДЕН ТАПАР

КЫНЫШ байың өйүңде Узугы масгара өлүмө сезевар этмөк догкуда дил дүвшүлели бәри, эп-эсли вагт гечипди. Бекмырат бай билен энесиниң арасында бу хакда ондан соң хем бирнәче гайра гүррүң болупды. Кыныш бай оглуна:

— Сиз «ховлукма» дийип, бу гүн-эрте билен гезип йөрсүңиз. Сәхедине гарашян болсаңыз, бейле ишиң сәхе-ди болмаз. Хачан этсеңиз, шол гүн сәхет бор. Шү түв-маягың дирилигинде мен горкян. Өз гызыңам сүйрелениннен бихабар дәлдир шү. Шу хатарда дири гезиберсе, ене-де гарашылмаян эрбет ишлер болармыка дийип, мениң мыдам йүрегим сув үстүңде эндирәп дур. Сиз болса бу гүнүңизи эртә чекип, аркайынлыга салып йөрсүңиз — дийип, нәче игенерди. Энеси иңирдәп, ахырыны гөз-ша сапыберенде, Бекмырат бай:

— Әже, сен «Сабыр рахмандан, әвмөк шейтандан» дий-де отур. Бу иши хачан этмели, ненеңси этмели, мен өзүм ягшы билйән. Сен «Оны бир адам билен өлдүр» диййәсиң. Бир адамы өлдүрмөк гоюн өлдүрөн ялы, дамак ган чукурына басып, бокурдагына пычак гояймак дәл

ахырым. Өлдүрилжегини билен адам доңуз кимин топу-
лып, сениң билен сөвөш эдйэ. Элинде ярагы болса,
айы кимин аслышып, гудуз кимин далашы. Сениң шү
инирдин ахыры бир масгарачылыгың үстүндөн элтерми-
кэ өйдүп горкян. Булар ялы иши эденде, сепини билдир-
мән, гаты оңарып этмели. Өлдүржек болада, олардан
не сес чыксын, не-де — сеза. «Пыланы аялыны пыланы
билен гөрүп өлдүрэйипдир, иш битирипдир» диен хабар
эртирден соң оба ашаклыкдан яйрасын. Гөрмөгө гелен
ек-ярым гарры-гуррулар болса, ислесин аял болсун, ис-
лесин эркек, бир гапыдан серетсин-де: «Тоба!! Тоба!!
Даш этсин!! Харамылары өз максадына етирипдирлер.
Иш битирипдирлер» дийип, якаларыны товлашып гечи-
берсинлер. Өйде өли ятанлар болса ерлеринден туруп:
«Ёк, бизи нәхак өлдүрдилер!..» дийип тыгырыбилмезлер.
Ана, онсоң ол өлүм нәхакам болса, хак болар. Бейле
ишин сепем билинмез. Гаты оңат иш болар. «Аманмы-
рат өз аялыны гапысында гезип йөрен бир талабаны би-
лен гөрүп өлдүрипдир» диен гүррүң иле яйрар. Онуң
үчин Аманмырадың тойда-томашада көпчүлигиң үй-
шен еринде йүзем гызармаз. Гайтып, она ат, шөхрат
болар — дийип, энесини бираз аркайынлашды-
рарды.

Ине, бу гүн шу ише сабырсыз гарашмагың-да, са-
бырлылыгың-да мүддети бир нокатда бирлешип, ре-
химсиз жөвхериң гыйндан чыкжак вагты гелди. Айсыз
гараңкы гижәниң ичинде яссы вагтлары Бекмырат бай
ховлусында гараңка букулып, Аманмырат билен Сапара
гөзел гызың гырмызы ганыны дөкмөгө гудуз кимин да-
рышманың тәрини өвредип дурды. Ынсанчылык сыны-
ны өз калбында беслән гөзеллер нәзенини Узук болса хә-
зир адам башында өлүм бардыгыны ятламан, өзүниң
мәхрибан перзенди гүлсә гүлүп, йылгырса йылгырып,
онуң билен ойнашып отырды. Торлы өзүниң гарып кеп-
бесинде гышарылып ятырды. Ики саныжак оглы болса
оны дебсиләп, өз угруна парахат ятырмайрды. Олар нәче
дебсилеселер-де, Торлының гахары гелмейәрди. Гайтып,
огулларының дебсиги аталарының йүрегинден гайгы-
хасраты коварды. Ине, хәзир Узук хем, Торлы хем сүйр
депелеринден ажал гарчгайының шаглап инжек болуп
дуранындан бихабарды. Элбетде, адам баласы баша гел-
йән сет мүң белалара гапыллыкда сезевар боляр. Бек-
мырат байың хәзир гараңкы гижә букулып эдйән масла-

хаты хем дөврүниң шахандаз йигиди билен пейвендар гөзелини гапыл басмакды.

Ол желлатларының этжек ишлерини еке-екеден айтмага башлады:

— Гиже бичак гараңкы. Шейле ишин сепини билдирмән этмек үчин гиже гараңкы болдугыча, шонча-да говы. Сиз хәзир шү ерден барың-да, шонун отуран өйүниң хер хайсың бир гапдалында букулып, ялаңач пычагыңызы берк гысыллап дуруң. Пычакларыңыз жөвхерми?

— Жөвхер.

— Сапар, сенкем жөвхерми?

— Жөвхер.

— Жөвхер болса боля. Жөвхерин йылы гана дегип эплөнжек гүманы болмаз. Башга пычакларың бир топары йылы гана батансоң, чыкарып ямашгандан зарп билен уранда, беркрәк сүңке дирелсе, эпленип дурубейә. Оңа харам яраг диерлер. Жөвхерин харамы болмаз. Аркайын болуң. Горкмаң, Өзүңизи йитирмәң. Өрән башарныклы болуң. Биринжи гезекде эдил чеп эмжегин үстүнден ыкжамлап уруң. Соңра нәче урсаңызам, шол чеп эмжегин төверегинден башга ерден уржак болмаң. Пычак йүреге янашса, сес чыкмаз. Середин, бирден бири дири галып, эртирден соң ят адамың янында дили геплэймесин. Өлдүрениңизден соң, икисиниңем тамманыны чыкарып, бейләк ташлаң. Хава, Сапар, сен Торлыны өлдүрөңсоң, хич киме гөрүмән чыкып гидерсин. Галан ишлериниң хеммесини Аманмырадың өзи бержай эдер. Сиз шү ерден барып, өйүң гапдалында дуруң. Мен хәзир шол өе Торлыны ибәрин. Өе гирен бадына каклаң. Барың, ишиниңизи хурай оңарсын. Алла, өзүң абрай бердә, ягша-ямана көмек берйән өзүңсин. Гаты аркайын барың. Ах! Чары боланда, булар ялы иши өвретмели болмазды... — дийип, башыны яйканда, Сапар:

— Я... Бекмырат кака, сен өзүң жан дурмазлык эдип, саргап дурсуң. Йөне «Барың, өлдүрин» дийсең бор бизе. Бейлесини өзүмиз оңарыс — дийип уградылар.

Барып, Узугың өйүниң хер хайсы бир тарапында букулып дурды. Хава, хәзир бу умгур гараңкы гижәнин ичинде букулып дуранлар диңе бир Аманмырат билен Сапар дәлди. Бу махал Берди дагы хем бәшатарларына ок сүрүп, деряның көвүнде голайжакда пурсада гарашып дурдулар. Қим билйәр, адамзат көп ишде гапыл галар. Хәзирки ягдайда-да Берди дагы гөзел гызың нә-

зик беденине рехимсиз тыг орнаянча гарашып, гапыл галжаклармы я өңүртжеклерми, я-да ики хадыса ден гопжакмы, оны хем вагтындан өңүрти айтмак кынды. Эмма хэзир душман аматлы пурсада гарашмаярды. Ол айратын мекирлик билен чалт хем башарныклы херекет эдйәрди. Ана, Бекмырат бай Торлының гапысыны ачып, оңа мылайымлык билен йүзленди:

— Бар, пайтуны гош. Мен шәхере гитжек. Аманмырадың аңыркы өйүнде күмүшли уян бардыр. Шол уяны гетир. Көне уяны салаймагын, онуң үзүлжек болуп дуран ерлери бар — дийип ызына доланды. Ол гараңкы гижәниң ичинде бир четде Аманмырадың гапысына середип дурды. Торлы бимахал чак Аманмырадың аңыркы өйүне Узугың янына уян алмага бармагы Бекмырат байың йөнелиге буюрмандыгыны шол бада анды. Гара дөврүн гара йүрек залымларының ганым гылыжыны сүйрәп, үстүне омузлап гелендигине ачык дүшүнди. Ол душман билен адалатлы сөвешти гурмага тайяр болды. Көне донуны гейип, билини пугта гушады. Ялаңач ак саплыны ичинден ыкжам гысдырды-да, дик дуран еринде аялының йүзүне бир серетди. Аялы онуң шол сөредишинден: «Мениң жан далашына гиржек сөвешимниң вагты гелди. Шол өңки ериң гиңинде айдышым ялы, мерт бол. Гөзяш этме. Инди гөрүшмесегем, разы бол. Бу ишден соң өзүнем атаң өйүне гөчүп гидерсиң» диен маныны аңлады. Адамсыны адалатлы өлүм сөвешине иберен гелин гара гөзлеринден бир катра яш дамдырман, шол дуршуна даш-демир болуп галды. Торлы чыкып гитди.

Узук өйүнде оглы билен ойнашып отырка, өйүң даш бөврүнде бири хаш-щ... эдип, улудан демини алан ялы болды. Арадан салым гечмәнкә, эдил өңкүси ялы, ене бири усуллык билен улудан демини алды. Муны эшидип, Узук гапыл отурышындан оянды. Оглуны тизлик билен бейледе отуртды. Сач багындан шыңңырдаян шайлары йыгнап, деррев гыңажына берк дүвди. Ожагың ортасындакы чыраны деррев кичелдип, өйи ала гараңкы этди. Чувалдан хасыр-хусур пычагыны чыкарды. Хэзирки сөвешде өзүниң арка даянжы, йүрек сөөнжи болан жөвхериң ширмайы сапыны берк гысымлап, чыраның янына гелип дурды. Демини алман, дашарык гулак салды. Шол халатда, чыгыш-чыгыш эдип, аяк сеси эшидилди. Торлы: «Әхем» эдип ардынмак билен Узуга «Хэзир бол» диен дүшүнжәни берди. Узук ахыркы халатда ене ог-

луны багрына басды. Хер ячагындан хем маңлайындан бир өпүп:

— Хoш, гoвгaлы гүнлepиң бaлaсы!.. Сeн эжeндeн рaзы бoлгун. Өзүңиң гaрa бaгpына бaсaн эжeң, бeлки, хэ-зир гaпдaлындa лэш бoлуп ятaр. Oнcoң сeн нэмe дийсeнeм, oл сaңa гyлaгaм aсмaз, сeни бaгpына-дa бaсмaз, гoлтyгына-дa гысмaз. Эжe билeн бaлaның мыдaмaлык айрaлыгы бaшлaнaр...— диeндe, Тopлы eнe: «эxем» эдип гaпыны итди. Бy вaгт өйүң ики тaрпындaн душмaн-лaр гaпa якынлaшды. Узук эдил чырaның янындa сөвeшe-тaйяp бoлуп дурды. Тopлы төзүңиң гытaгыны гaпыдaн айырмaн, ичepик гиришинe гaбcaң eңсeсинe долaнды. Душмaнлaр ызлы-ызынa бөкүшип өe гирди. Aмaнмырaт гaным хaнжaрыны гaнa ювмaк үчин гирeндeн, Узугa тo-пулды. Узук өңүндe янып дурaн өчгүсi чырaны aягы билeн кaкып сөндүрди. Түм-гaрaңкы өйдe өзи бир янa чaлaсынлык билeн coвулды-дa, ишикдeн дүшйөн чaлa-ышыкдaн хайырлaнып, Aмaнмырaдың гepшиндeн жөв-хepи бир дикди-дe, өзи eнe гaрaңкыдa бир янa чeкилдi. Aмaнмырaт гepшиндeн ичян coкaн ялы, жaзт бoлaндa, бир: «Aх!» дийди.

Caпap Тopлыны бирдeн гөрүп билмeди. Эммa Caпa-рың өзи гaпыдaн тaрaпдa бoлaнcoң, Тopлa чaлa салгым бoлуп гөрүндi. Шол хaлaтдa-дa Тopлы oнуң ики epиндeн чaлaсынлык билeн сүммүллөп, гaпыдaн чыкышынa гa-рaңкa гaтышып зым-зыйa бoлды.

Эдил шол хaлaтдa Бepди дaгы бир тaмың үстүндөки гaрaвулы гaпыл oтурaн epиндe эл-aягыны сapaп яpаг-сызлaндырыпды. Икинжи гaрaвулың oтурaн тaмынa бoл-сa мepдивaн гoюп, чыкып угpaнлaрындa, Бeкмырaт бaй oлaры гөрүп: «Кимсиң?!» дийип гыгырды. Oнянчa гaрa-вул: «Ким? Дур!» дийип, бир oк атды. Ызындaн Бeкмы-рaт бaй хeм атды. Өңли-ызлы oтурaн ики хaтaрдaн хep өйсaйы хэ диймөн oк чыкып бaшлaды. Бepди дaгы хeм oкa oк билeн жoгaп бepмэгe дурдулaр. Шейлe бир хa-лaтдa турaн гүпүр-тaлaслык, ур-хa урлугың ичиндe «Aх!.. Bax!..» эдип чыкян сeслepиң aрaсы билeн гөзeллep сep-вepи гөзeл гызың хeм: «Aх!.. Шум тaкдырым!!!» диeн зa-рын сeси ямaн бaсык чыкды. Билмeдим, душмaн тыгы нэзик тeнe өтдүми?.. Билмeдим, зaлым жөвхep гырмызы гaнa бaтдымы?.. Я бoлмaсa, чaвуп гeлйөн гызгын гүллe-жaн-жeсeтдeн өтдүми?.. Умгур гaрaңкы гижeдe түм-гa-рaңкы өйдe гудузлaн душмaның aрaсында бy ыкбaл мө-лим бoлмaды!..

МАЗМУНЫ

Җанымың газабы	5
Ак там	10
Ашгабат вокзалында	20
«Берим гөкден ёл ясаяр»	33
Гиевлемек	47
Мусаллат	64
Душакдан — Мара	74
Горкулы гадам	86
Өвлүйәден «гудрат»	93
Дөнен йүрек даш болар	109
Гинден гурлан дузак	117
Айланап баш тарап танамаз	130
«Горкагы ковсаң, батыр бор»	144
Газычылар ак тамың янында	155
Биринжи агшам	155
Икинжи агшам	165
Үчүнжи агшам	175
«Гөзи гарадан йүзүгара»	191
Яшыл галамлы яшулы	206
Приставың ховлусында	213
«Йуп сырылар, тойнукдан гечер»	225
«Сырыны билмейән атыңың сыртыны сыпалама»	239
«Гыссанан ичян өз бейнисинден чакар»	251
«Гечә жан гайгы, гассаба — яг»	270
Ене шылтак башланды	278
Агыр гүнүң ажысы	287
«Өкде өкдәни гөрөнде, элхедер алар»	293
Дүрдәне гызжагаз	306
Мекирлик шерабыны гана иченлер	320
Агыр гүнүң аладасы	325
Еринден гозганан йүрек	334
Перзент мехри	341
Вейрана дөнен юрт	353
Мердана гызжагаз	359
Хер ким өз пәлинден тапар	371